

بساط



عليه السلام

عالمی سیاست کی بساط پر دنیا کے بڑے ممالک اور ان کے حکمران کیا چالیں چل رہے ہیں اور اپنے مذموم مقاصد کے حصول کیلئے کس حد تک جاسکتے ہیں، اس ناول کا تانا بانا اسی بساط پر بنایا گیا ہے انگریزی فکشن سے درآمد ایک خوبصورت ناول کا اردو ترجمہ، علیم الحق حقی کے قلم سے.....

بساط

علیم الحق حقی

علم و عرفان پبلشرز

34-اردو بازار لاہور

فون: 7232336-7352332-042

نوٹ:

اس ناول کے جملہ حقوق بحق مصنف (علیم الحق حقی) اور پبلشرز (علم و عرفان) محفوظ ہیں۔ ادارہ علم و عرفان نے اردو زبان اور ادب کی ترویج کیلئے اس کتاب کو kitaabghar.com پر شائع کرنے کی خصوصی اجازت دی ہے، جس کے لئے ہم انکے بے حد ممنون ہیں۔

جملہ حقوق محفوظ

نام ناول	بساط
مصنف	علیم الحق حق
ناشر	گل فراز احمد
کمپوزنگ	علم و عرفان پبلشرز، اردو بازار لاہور
پروف ریڈنگ	رفاقت علی
سن اشاعت	زاهد ملک
مطبع	فروری 2006ء
قیمت	جوہر رحمانیہ پرنٹرز، لاہور
	200/- روپے

سیونٹھ سکاٹی پبلیکیشنز

غزنی سٹریٹ الحمد مارکیٹ

40- اردو بازار، لاہور۔ فون: 7223584



علم و عرفان پبلشرز

34- اردو بازار لاہور

فون: 7232336-7352332-042

جیسے ہی اس نے دروازہ کھولا، الارم چیخنے لگا۔

اس طرح کی غلطی کی کسی شوقیہ فنکار سے توقع کی جاسکتی ہے۔ لیکن یہاں یہ معاملہ حیرت انگیز تھا کیونکہ یہ کام کونز فشر جیرالڈ کر رہا تھا، جیسے بڑے بڑے لوگ پروفیشنلز کا پروفیشنل قرار دیتے تھے۔

کونز کا اندازہ تھا کہ الارم کے جواب میں پولیس کی آمد میں خاصا وقت لگے گا۔ دکان میں گھسنے کی یہ واردات اس نے سان وکٹوریہ ڈسٹرکٹ میں کی تھی۔

برازیل کے خلاف سالانہ فٹ بال میچ کے آغاز میں ابھی دو گھنٹے باقی تھے۔ کونز جانتا تھا کہ اس وقت کولمبیا میں تقریباً آدھے ٹیلی ویژن سیٹ آن ہوں گے۔ اگر یہ واردات اس نے میچ شروع ہونے کے بعد کی ہوتی تو یقین سے کہا جاسکتا تھا کہ پولیس میچ ختم ہونے سے پہلے جائے وقوعہ پر نہیں پہنچ سکتی تھی۔ 90 منٹ کے اس دورانیے کو مقامی جرائم پیشہ لوگ اپنے لیے کھلی چھوٹ سمجھتے تھے۔ لیکن ان 90 منٹ کے لیے کونز نے جو منصوبہ بنایا تھا، اس کے نتیجے میں پولیس بہت دن سایوں کا تعاقب کرنے میں لگی رہتی اور ہفتے کی اس سہ پہر اس دکان میں قفل شکنی کی اس واردات کی حقیقی اہمیت کو سمجھنے میں تو انھیں ہفتے لگتے۔

کونز نے دکان کا عقبی دروازہ بند کیا اور دکان میں داخل ہوا۔ الارم اب بھی بجے جا رہا تھا۔ وہ دکان کے اسٹور روم میں داخل ہوا۔ وہاں بے شمار گھڑیاں تھیں، سونے کے ہر طرح کے، ہر سائز کے زیورات تھے اور سیلو فین کی تھیلیوں میں رکھے ہوئے جواہرات تھے۔ وہاں ہر چیز کے ساتھ ایک نام منسلک تھا اور ایک تاریخ درج تھی۔ ہر چیز کسی نہ کسی نے رہن رکھوائی ہوئی تھی۔ کوئی بھی چھ ماہ کے اندر رہن کی رقم ادا کر کے اپنی چیز واپس لے جا سکتا تھا۔ لیکن ایسا کم ہی ہوتا تھا۔

کونز نے اسٹور روم اور دکان کے درمیان پڑا پردہ ہٹایا اور کاؤنٹر کی طرف بڑھا۔ اس کی نظریں شوکیس کے وسط میں ایک اسٹینڈ پر رکھے ایک بوسیدہ چرمی کیس پر جم گئیں۔ کیس پر سنہری حروف میں DVR لکھا تھا۔

کونز نے ادھر ادھر دیکھا۔ وہ اس بات کا یقین کر لینا چاہتا تھا کہ کوئی دکان کی طرف متوجہ نہیں ہے۔

آج صبح ہی وہ دست کاری کا یہ شاہ کار لے کر دکان میں آیا تھا۔ اس نے دکان دار سے کہا تھا کہ اس کا بوگوتا دوبارہ واپس آنے کا کوئی امکان نہیں ہے اور وہ اسے چھڑانے کا کوئی ارادہ نہیں رکھتا۔ لہذا وہ اسے برائے فروخت والے شوکیس میں رکھ سکتا ہے۔ لیکن اسے یقین تھا کہ اس کے فوری طور پر بکنے کا کوئی امکان نہیں ہے۔ خاص طور پر اس صورت میں کہ دکان دار اسے بہت مہنگے داموں فروخت کرنا چاہے گا۔

وہ شوکیس کھولنے ہی والا تھا کہ ایک جوان آدمی شوکیس کے پاس سے گزرا۔ کونز اپنی جگہ جم کر رہ گیا۔ لیکن راہ گیر کی توجہ پوری طرح اس چھوٹے سے ٹرانسٹر پر تھی، جسے وہ کان سے لگائے ہوئے کچھ سن رہا تھا۔ اس نے کونز کی طرف دیکھا بھی نہیں۔

وہ شخص نظروں سے اوجھل ہوا تو کونز نے شوکیس کھولا۔ چرمی کیس کی طرف ہاتھ بڑھانے سے پہلے اس نے احتیاطاً پھر ادھر ادھر دیکھا۔ پھر اس نے اسٹینڈ سے چرمی کیس اٹھایا اور تیزی سے پیچھے ہٹنے لگا۔ وہ مطمئن تھا کہ اس واردات کا کوئی عینی شاہد نہیں ہے۔

عقبی دروازے سے باہر نکل کر اس نے دروازہ بند کیا اور گھڑی میں وقت دیکھا۔ اس وقت تک الارم کے بجتے ہوئے 98 سیکنڈ ہو چکے تھے۔ گلی میں وہ چند لمبے رکاوٹوں سے گزرتا رہا۔ اگر پولیس سائرن کی آواز سنائی دیتی تو وہ بائیں جانب مڑتا اور ادھر ادھر بکھری ہوئی بھول بھلیاں جیسی گلیوں میں گم ہو جاتا۔ لیکن وہاں تو دکان کے برگر الارم کے سوا کوئی آواز نہیں تھی۔ وہ دائیں جانب مڑا اور کیریئر اسٹیٹیمیا کی طرف چل دیا۔

سڑک پر پہنچ کر اس نے دائیں بائیں دیکھا۔ ٹریفک بہت تھوڑا تھا۔ اس نے پلٹ کر دیکھے بغیر سڑک پار کی۔ پھر وہ ایک ریسٹورنٹ میں گھس گیا، جہاں کافی ہجوم تھا۔ فٹ بال کے عاشق ریسٹورنٹ میں ٹیلی ویژن کے سامنے بیٹھے تھے۔

ریسٹورنٹ میں کسی نے اس کی طرف توجہ نہیں کی۔ پچھلے سال جو کولمبیا نے برازیل کے خلاف تین گول کیے تھے، ٹی وی پر مسلسل ان کے ایکشن ری پلے دکھائے جا رہے تھے اور لوگ ان میں گم تھے۔ وہ کارنر کی ایک میز پر بیٹھ گیا۔ وہاں سے اسے ٹی وی کی اسکرین تو صاف نظر نہیں آ رہی تھی۔

لیکن سڑک کا منظر بالکل واضح تھا۔ نوادرات کی وہ دکان بھی اسے بغیر کسی رکاوٹ کے دکھائی دے رہی تھی۔

چند منٹ کے بعد پولیس کی ایک گاڑی دکان کے باہر آ کر رکی۔ کونز نے اس میں سے دو باوردی پولیس والوں کو اتر کر دکان میں داخل ہوتے دیکھا۔ اسی لمحے وہ اٹھا اور ریسٹورنٹ کے عقبی دروازے سے نکل کر دوسری سڑک پر آ گیا۔ وہاں بھی ٹریفک بہت کم تھا۔ اس نے گزرتی ہوئی ایک ٹیکسی کو اشارے سے روکا۔

”مجھے ایل بلیو بڈور جانا ہے۔“ اس نے جنوبی افریقہ والوں کے سے لہجے میں ٹیکسی ڈرائیور سے کہا۔

ڈرائیور نے سر جھٹک کر گویا یہ واضح کیا کہ وہ گفتگو کے موڈ میں بالکل نہیں ہے۔

کونز پچھلی سیٹ پر نیم دراز ہو گیا۔ ڈرائیور نے ریڈیو آن کر دیا۔

کونز نے پھر گھڑی میں وقت دیکھا۔ ایک بج کر سترہ منٹ ہوئے تھے۔ وہ شیڈول سے چند منٹ پیچھے ہو گیا تھا۔ اس کا اندازہ تھا کہ تقریر شروع ہو چکی ہوگی لیکن پریشانی کی کوئی بات نہیں تھی۔ تقریر کو کم از کم 40 منٹ جاری رہنا تھا۔ جس کام سے وہ بوگونا آیا تھا، اسے کرنے کے لیے اس کے پاس کافی وقت تھا۔ وہ دائیں جانب کھسکا۔ تاکہ ڈرائیور عقب نما میں اس کے عکس کو اچھی طرح دیکھ لے۔ وہ یہ چاہتا تھا کہ جب پولیس کی تفتیش شروع ہو تو وہ سب لوگ، جنہوں نے اسے دیکھا ہے، اس کے حلیے کے بارے میں بیان دیں تو ان بیانات میں فرق نہ ہو۔ وہ سب ایک ہی جیسا حلیہ بیان کریں۔ مرد، کیشین، عمر پچاس کے لگ بھگ، قد چھ فٹ سے ذرا زیادہ، وزن 210 پونڈ کے لگ بھگ، شیو بڑھی ہوئی، سیاہی مائل بال، لباس سے غیر ملکی لگتا ہے، لہجہ غیر ملکیوں سا، لیکن امریکن نہیں، یہی نہیں، وہ چاہتا تھا کہ گواہوں میں کوئی ایک تو ایسا ہی ہو، جو اس کے لہجے کی وجہ سے اسے جنوبی افریقی قرار دے۔ کونز کو مختلف لہجوں کے بارے میں اپنی زبان پر بہت قابو تھا۔ اسکول کے دنوں میں وہ ٹیچرز کے لہجوں کی نقل اتارنے کی وجہ سے اکثر دشواری میں پڑتا رہتا تھا۔ یہ اس کی قدرتی صلاحیت تھی۔

ریڈیو پر فٹ بال کے ماہرین آج کے میچ کے ممکنہ نتائج پر گفتگو کر رہے تھے۔ وہ جس زبان میں بات کر رہے تھے، کونز کو اسے سیکھنے میں کوئی دلچسپی نہیں تھی۔ اس کا اس زبان کا ذخیرہ الفاظ بھی بے حد محدود تھا، اور صرف ان الفاظ پر مشتمل تھا، جن کے استعمال کی ہر وقت ضرورت رہتی تھی۔

سترہ منٹ بعد گاڑی ایل بلیو بڈور کے باہر کی تو کونز نے ڈرائیور کو ایک ہزار پیسہ کا نوٹ تھمایا اور اسے شکریہ ادا کرنے کا موقع دیے بغیر ٹیکسی سے اتر آیا۔ ویسے بوگونا کے ٹیکسی ڈرائیورز کے بارے میں اتنی بھاری ٹپ دے کر بھی یقین سے نہیں کہا جاسکتا کہ وہ شکریہ ادا کریں گے۔ لفظ شکریہ کا استعمال وہ کم..... بہت ہی کم کرتے ہیں۔

وہ لپکتے قدموں سے ریو الونگ ڈور کی طرف بڑھا۔ دربان نے اسے سلیوٹ کیا۔ لابی میں پہنچ کر وہ ایلٹی ویٹرز کی طرف بڑھا۔ ایلٹی ویٹرز کے سامنے ہی چیک ان کاؤنٹر تھا۔ چند لمحے میں چار میں سے ایک لفٹ نیچے آئی۔ لفٹ کا دروازہ کھلا۔ اس نے اندر داخل ہو کر دروازہ بند کرنے کا اور آٹھویں منزل کا مٹن دبایا۔ لفٹ میں وہ اکیلا ہی تھا۔

آٹھویں منزل پر لفٹ کا دروازہ کھلا۔ وہ کارپٹ چھٹی راہ داری میں نکلا اور کمرہ نمبر 807 کی طرف بڑھا۔ اس نے دروازے کی سلاٹ میں پلاسٹک کا کارڈ ڈالا اور سبز روشنی چمکنے کا انتظار کرنے لگا۔ سبز روشنی چمکی تو اس نے دروازے کا ہینڈل گھمایا۔ دروازہ کھلا۔ اسی نے ”ڈونٹ ڈسٹرب“ کی تختی ہینڈل سے لٹکائی اور دروازہ اندر سے بند کر لیا۔

اس نے پھر گھڑی میں وقت دیکھا۔ دو بجنے میں چوبیس منٹ کم تھے۔ اس کے اندازے کے مطابق پولیس اب نوادرات کی دکان سے رخصت ہو چکی ہوگی۔ اور انہوں نے اسے ناکام واردات تصور کیا ہوگا کیونکہ دکان میں انہیں کوئی کمی نظر نہیں آئی ہوگی۔ انہوں نے سوچا ہوگا کہ چور نے اندر گھسنے کی کوشش کی ہوگی۔ لیکن الارم کی آواز سن کر گھبرا گیا ہوگا اور دکان میں گھسے بغیر ہی بھاگ لیا ہوگا۔ اب وہ مضافات میں رہنے والے دکان کے مالک مسٹر اسکو بار کو فون کر کے بتائیں گے کہ اس کی دکان سے کوئی چیز چوری نہیں ہوئی۔ اور آج ہفتہ ہے۔ مسٹر اسکو بار اب پیر کے دن ہی اپنی دکان میں آئیں گے۔ تبھی وہ چیک کریں گے اور بتائیں گے کہ ان کی دکان سے متعدد نامتراشیدہ زمرہ چوری ہوئے ہیں۔ ان کے علاوہ ہر چیز موجود

ہے۔ وجہ یہ ہوگی کہ جو کچھ درحقیقت چرایا گیا ہے، وہ وہیں واپس رکھ دیا جائے گا۔ مگر پولیس والے جو نازا شیدہ زمر مال غنیمت سمجھ کر لے گئے ہیں، وہ کبھی نہیں لوٹائیں گے۔ اب اس کے بعد مسٹر اسکو بار کو دکان میں اصل کمی کا کب پتا چلتا ہے، اس کے بارے میں کچھ نہیں کہا جاسکتا۔ ایک دن بھی لگ سکتا ہے اور ایک ماہ بھی۔ بلکہ اس سے زیادہ بھی۔ کونز نے پہلے ہی جلد از جلد کولمبیا سے نکلنے کے چکر میں وہ عجیب و غریب ثبوت کولمبیا میں ہی چھوڑ جانے کا فیصلہ کر لیا تھا۔

اس نے جیکٹ اتاری اور اسے قریب رکھی کرسی کی پشت گاہ پر ڈال دیا۔ پھر اس نے بیڈ کے قریب رکھی میز پر رکھا ریموٹ کنٹرول اٹھایا۔ صوفے پر ٹی وی کے سامنے بیٹھتے ہوئے اس نے ریموٹ کنٹرول پر آن کا بٹن دبایا۔ اسکرین پر ریکارڈ وگزمین کا چہرہ ابھر آیا۔ کونز جانتا تھا کہ آنے والے اپریل میں ریکارڈ وگزمین سال کا ہو جائے گا۔ لیکن اس کی شفہیت اور صحت ایسی تھی کہ اگر وہ خود کو چالیس سال کا بتاتا تو کوئی اس سے اختلاف نہ کرتا۔ اس کا قد چھ فٹ ایک انچ تھا۔ سر کے تمام بال سیاہ تھے اور اس کے جسم پر کہیں فاضل گوشت نہیں تھا۔ کچھ اس کی وجہ یہ بھی ہوگی کہ کولمبیا اپنے سیاست دانوں سے سچ بولنے کی توقع ہی نہیں رکھتے۔

ریکارڈ وگزمین آئندہ ماہ ہونے والے انتخابات میں صدارتی امیدوار تھا۔ بلکہ یہ کہنا زیادہ مناسب ہوگا کہ ان انتخابات میں اس کی کامیابی یقینی تھی۔ وہ کولمبیا کا سب سے بڑا اسمگلر تھا۔ اس کی سالانہ آمدنی ایک بلین ڈالر سے متجاوز تھی۔ لیکن کولمبیا کے تین قومی اخبارات میں اس کے ان کارناموں کے بارے میں ایک لفظ بھی نہیں چھپتا تھا۔ شاید اس لیے کہ ملک کونیوز پرنٹ کی فراہمی اسی کی مرہون منت تھی۔ آپ کے صدر مملکت کی حیثیت سے پہلا قدم میں یہ اٹھاؤں گا کہ ہر اس کمپنی کو قومیالوں گا، جس کے شیئرز پر امریکیوں کی اجارہ داری ہوگی۔“ ریکارڈ وگزمین نے ہر جوش لہجے میں اعلان کیا۔

کانگریس بلڈنگ کی سیڑھیوں پر چھوٹا سا مجمع اس کی تقریر سن رہا تھا۔ وہ سب اس کے حق میں نعرے لگانے لگے۔ ریکارڈ وگزمین کے مشیر کئی دن سے اسے سمجھا رہے تھے کہ میچ والے دن تقریر کرنا اپنا وقت ضائع کرنے کے مترادف ہوگا۔ لیکن ریکارڈ وگزمین نے انھیں نظر انداز کر دیا تھا۔ اس کا کہنا یہ تھا کہ اس روز کولمبیا میں ہر ٹی وی آن ہوگا اور لوگ فٹ بال دیکھنے کے شوق میں چینل بدل رہے ہوں گے۔ چاہے ایک پل کے لیے سہی، وہ اسے ایک بار ضرور دیکھیں گے اور ایک گھنٹے بعد جب وہ اسے کچا کچھ بھرے اسٹیڈیم میں داخل ہوتے دیکھیں گے تو اس کی تیز رفتاری اور مستعدی پر حیران بھی ہوں گے اور اسے داد بھی دیں گے۔ اس نے کولمبیا ٹیم کے میدان میں اترنے سے چند لمحے پہلے اسٹیڈیم میں داخل ہونے کا فیصلہ کیا تھا۔ اسے یقین تھا کہ اس طرح لاکھوں تماشاخیوں کی توجہ اس کے انتخابی حریف اور کولمبیا کے موجودہ نائب صدر انٹونیو ہیری کی طرف سے ہٹ جائے گی۔ انٹونیو وی آئی پی باکس میں ہوگا۔ جبکہ وہ ایک گول پوسٹ کے عقب میں ہجوم کے عین درمیان ہوگا۔

ٹی وی دیکھتے ہوئے کونز نے اندازہ لگایا کہ ابھی کم از کم چھ منٹ کی تقریر باقی ہے۔ ریکارڈ وگزمین کو کچھ کہہ رہا تھا، وہ یہی الفاظ اس سے درجنوں بار سن چکا تھا۔ ہر تقریر میں وہ یہی کچھ کہتا تھا۔

اس نے چرمی کیس بیڈ سے اٹھایا اور اپنی گود میں رکھ لیا۔

”..... انٹونیو ہیری کوئی آزاد امیدوار نہیں۔“ ریکارڈ وگزمین کا کہنا تھا۔ ”وہ امریکی امیدوار ہے۔ امریکیوں کی نمائندگی کرتا ہے۔ وہ کٹھ پتلی ہے۔ وہ وائٹ ہاؤس کا مائیکروفون ہے۔“

لوگ دیوانہ وار تالیاں بجا رہے تھے۔

اب کونز فٹنر جیرالڈ کے اندازے کے مطابق پانچ منٹ کی تقریر باقی رہ گئی تھی۔ اس نے چرمی کیس کھولا اور ریپبلکن 700 کو غور سے دیکھنے لگا۔ اس گن کو اس نے خود محض چند گھنٹوں کے لیے اپنی نظروں سے دور کیا تھا۔

”..... امریکیوں نے یہ کیسے سمجھ لیا کہ ہم ہمیشہ ان کی مرضی کرتے رہیں گے؟“ ریکارڈ وگزمین دھاڑ کر کہا۔ ”وہ اپنے ڈالر کو طاقت کا سرچشمہ سمجھتے ہیں، خدا سمجھتے ہیں۔ میں لعنت بھیجتا ہوں ان کے ڈالر پر۔“

مجمع کا جوش و خروش اور بڑھ گیا۔ ریکارڈو نے اپنے پرس میں سے ایک ڈالر کا نوٹ نکالا اور جارج واشنگٹن کے پرزے کر ڈالے۔ ”میں آپ کو ایک بات کا یقین دلا سکتا ہوں.....“ اس نے نوٹ کے پرزے اچھالتے ہوئے چیخ کر کہا۔

”.....خدا امریکی نہیں ہے۔“ کونز نے زیر لب کہا۔

”خدا امریکی نہیں ہے۔“ ریکارڈو گزین نے حلق کے بل دھاڑ کر کہا۔

کونز نے گن کو کیس سے نکال لیا۔

”دو ہفتے بعد کولمبیا کے شہریوں کو موقع ملے گا اور وہ پوری دنیا کے سامنے اپنی رائے کا اظہار کر سکیں گے.....“

”چار منٹ اور۔“ کونز بڑبڑایا۔ اس نے ٹی وی اسکرین کی طرف دیکھا اور ریکارڈو کی مسکراہٹ کی نقل اتاری۔ وہ اس وقت اسٹیل کی بیرل کیس سے نکال کر اسے ہتھے کے ساتھ جوڑ رہا تھا۔

”اب دنیا میں جو بھی کانفرنس ہوگی تو آپ کولمبیا کو کانفرنس ٹیبل پر موجود پائیں گے۔ اب کولمبیا خاموش تماشائی نہیں رہے گا، عالمی معاملات میں فعال کردار ادا کرے گا۔ میں ایک سال میں آپ کو دکھاؤں گا کہ امریکی ہمارے ساتھ تیسری دنیا کے کسی ملک والا برتاؤ نہیں کریں گے۔ وہ ہمیں

برابری کا درجہ دیں گے۔“

شہروں کا مجمع اب دباؤ رہا تھا۔

کونز اب گن میں اسٹائپر اسکوپ فٹ کر رہا تھا۔

”آپ صرف سودن میں اس ملک میں وہ تبدیلی دیکھیں گے جو انٹونیو ہریاسو سال میں بھی نہیں لاسکتا۔ کیونکہ میرے عہدِ صدارت میں.....“

کونز نے گن کو اپنے کندھے پر لٹکا کر دیکھا۔ گن کا لس اسے ایسا لگا، جیسے کوئی پرانا دوست اور تھا بھی ایسا ہی۔ اس گن کا ہر حصہ اس کی فرمائش کے..... ضرورت کے عین مطابق ہاتھ سے بنایا گیا تھا۔

اس نے ٹیلسکوپک سائٹ سے اسکرین پر ریکارڈو کے چہرے کو دیکھا۔ نقطوں والا دائرہ اب صدارتی امیدوار کے عین دل کے مقام پر تھا۔

”مجھے افراطِ زر سے نمٹنا ہے.....“

”تین منٹ۔“ کونز بڑبڑایا۔

”مجھے بے روزگاری پر فتح پانی ہے.....“ ریکارڈو کہہ رہا تھا۔

کونز نے گہری سانس لی۔

”.....تبھی ہم غربت دور کر سکیں گے.....“

”تین..... دو..... ایک.....“ کونز نے آہستہ سے ٹریگر دبایا۔ مجمعے کے شور میں کلک کی آواز خود اسے بھی بہ مشکل سنائی دی۔

کونز نے رائفل جھکائی، سونے سے اٹھا اور چرمی کیس کو بیڈ پر رکھ دیا۔ اس کے حساب سے اب سے 90 سیکنڈ بعد ریکارڈو تقریر کے صدر لارنس کی بھرپور مذمت کے مقام تک پہنچتا، جو اس کی تقریروں کا طرہ امتیاز بن چکا تھا۔

اس نے چرمی کیس سے ایک گولی نکالی، اسے چیمبر میں ڈالا اور بیرل کو ایک جھٹکے سے بند کر دیا۔

”کولمبیا کے شہریوں کے لیے ماضی کی تباہ کن ناکامیوں کے ازالے کا یہ آخری موقع ہے۔“ ریکارڈو جوش بھرے لہجے میں کہہ رہا تھا۔ ہر لفظ کے ساتھ اس کی آواز بلند ہوتی جا رہی تھی۔ ”چنانچہ ایک بات کا خاص خیال.....“

”ایک منٹ۔“ کونز بڑبڑایا۔ ریکارڈو کی تقریر کے آخری ساٹھ سیکنڈ اسے لفظ بہ لفظ یاد تھے۔ اس نے اپنی توجہ ٹی وی اسکرین سے ہٹائی اور

دھیرے دھیرے کھڑکی کی طرف بڑھا۔

”.....یہ سنہرا موقع ضائع نہ ہو جائے.....“

کونر نے پردہ کھینچا اور سڑک کے پار چوک کے شمالی حصے کو دیکھا، جہاں کولمبیا کا صدارتی امیدوار کانگریس بلڈنگ کی سب سے اوپر والی سیڑھی پر کھڑا تقریر کر رہا تھا۔ اب وہ تقریر کے اختتام پر تھا۔

کونفرنسر جیرالڈ بڑے تحمل سے انتظار کرتا رہا۔

”کولمبیا زندہ باد۔“ ریکارڈ وگزمین نے نعرہ لگایا۔

”کولمبیا زندہ باد۔“ مجمع بھی دہاڑا۔ ان میں سے بیشتر کرائے کے نعرے باز تھے، جنہیں بڑے سلیقے سے مجمعے میں پھیلایا گیا تھا۔

”میں اپنے وطن سے عشق کرتا ہوں۔“ ریکارڈ وگزمین نے اعلان کیا۔

تقریر کے تیس سیکنڈ باقی تھے۔ کونر نے کھڑکی کھولی۔ کمرہ باہر کی آوازوں سے بھر گیا۔ لوگ اب ریکارڈ وگزمین کے کہے ہوئے ہر لفظ کو دہرا رہے تھے۔ تقریر کا ڈرامائی عنصر نمایاں ہو رہا تھا۔ ریکارڈ وگزمین کی آواز اب سرگوشی سے مشابہ تھی۔ ”میں ایک بات واضح کر دوں۔ اگر میں صدر کی حیثیت سے آپ کی خدمت کرنا چاہتا ہوں تو صرف اور صرف اس لیے کہ مجھے اپنے وطن سے عشق ہے.....“

کونفرنسر جیرالڈ نے ریٹنگٹن 700 کے دستے کو دھیرے سے اپنے کندھے پر لٹکایا۔ باہر ہر نظر صدارتی امیدوار پر جمی تھی، جو ڈرامائی انداز میں کہہ رہا تھا۔ ”خدا کولمبیا کی حفاظت کرے۔“

”خدا کولمبیا کی حفاظت کرے۔“ مجمع بیک آواز دہرا رہا تھا۔

ریکارڈ وگزمین نے اپنے مخصوص فاتحانہ انداز میں دونوں ہاتھ بلند کیے۔ ان ہاتھوں کو چند سیکنڈ یونہی ساکت رہنا تھا۔ اس کی ہر تقریر کا اختتام اسی پر ہوتا تھا۔ یہی وہ چند لمحے تھے، جن میں وہ بالکل ساکت اور غیر متحرک رہتا تھا۔

کونر نے ٹیلیسکوپک سائٹ میں دیکھا۔ نقطوں والا دائرہ ریکارڈ وگزمین کے دل سے ایک انچ اوپر تھا۔ وہ اسے نیچے لایا۔ ہدف طے کرنے کے بعد اس نے سانس روک لی اور دل ہی دل میں گننے لگا..... تین..... دو.....

ٹریگر پر اس کی انگلی کا دباؤ بہ تدریج بڑھ رہا تھا۔

گولی ریکارڈ وگزمین کے سینے میں گھسی تو اس لمحے بھی وہ مسکرا رہا تھا۔ ایک سیکنڈ بعد وہ کسی بے جان پتلے کی طرح فرش پر ڈھیر ہو گیا۔ ہڈیوں کے، عضلات کے ٹکڑے ہر طرف اڑے تھے۔ جو لوگ اس کے قریب تھے، ان پر خون کے چھینٹے بھی آئے تھے۔

کونفرنسر جیرالڈ نے رائفل جھکائی، کھڑکی بند کی، پردہ گرایا اور رائفل کو پھر ٹکڑوں میں تقسیم کرنے لگا۔ اس کا مشن مکمل ہو چکا تھا۔

اس کے سامنے اب ایک ہی مسئلہ تھا۔ اسے خیال رکھنا تھا کہ اس سے گیارہویں تلقین کی خلاف ورزی سرزد نہ ہو جائے!

☆ ☆ ☆

”مجھے اس کی بیوی اور فیملی کے نام تعزیتی پیغام بھیجنا چاہیے؟“ ٹام لارنس سے پوچھا۔

”نہیں جناب صدر۔“ سیکرٹری آف اسٹیٹ نے جواب دیا۔ ”میرے خیال میں آپ کو یہ کام انٹر امریکن افیئرز کے اسسٹنٹ سیکرٹری کے لیے چھوڑ دینا چاہیے۔ اب یہ بات طے ہے کہ انٹوینو ہیرا کولمبیا کا صدر ہوگا اور ہمیں مستقبل میں اس کے ساتھ معاملت کرنی ہوگی۔“

”تدفین کے موقع پر تم میری نمائندگی کرو گے..... یا میں نائب صدر کو وہاں بھیجوں؟“

”میرا مشورہ ہے کہ ان میں سے ایک کام بھی نہ کیا جائے۔“ سیکرٹری آف اسٹیٹ بولا۔ ”آپ کی نمائندگی کے لیے بوگوٹا میں ہمارا سفیر کافی

ہے۔ تدفین آنے والے ویک اینڈ پر ہوگی۔ ہمارے پاس معقول عذر ہے کہ ہمیں وقت نہیں مل سکا۔“

صدر امریکا نے سرگوشی جہش دی۔ بعدی ہیرنگٹن ہر معاملے کو بے حد حقیقت پسندانہ انداز میں ہینڈل کرتا تھا۔

”اگر آپ کے پاس کچھ وقت ہو جناب صدر تو میں آپ کو کولمبیا کے بارے میں جو ہماری موجودہ پالیسی ہے، اس پر بریف کر دوں۔ کیونکہ

پریس والے لازمی طور پر اس میں ہمارے ملوث ہونے.....“

صدر نے اسے روکنے کے لیے ہاتھ اٹھایا ہی تھا کہ دروازے پر دستک ہوئی اور اینڈی لائیڈ کمرے میں داخل ہوا۔

ٹام لارنس نے سوچا، اس کا مطلب ہے کہ گیارہ بجے ہیں۔ اس کا چیف آف اسٹاف اینڈی لائیڈ بھی سیکنڈ کی حد تک بھی لیٹ نہیں ہوتا تھا۔ ”لیری، اس پر بعد میں بات کریں گے۔“ اس نے سیکرٹری آف اسٹٹ سے کہا۔ ”اس وقت تو مجھے ایٹمی، حیاتیاتی، کیمیائی اور روایتی ہتھیاروں کے تخفیفی بل کے بارے میں پریس کانفرنس کرنی ہے۔ میں نہیں سمجھتا کہ اس موقع پر کوئی صحافی ایک ایسے ملک کے صدارتی امیدوار کے قتل کے بارے میں سوال پوچھ سکتا ہے، جس کے وجود تک سے بیشتر امریکی ناواقف ہیں۔“

لیری ہیرنگٹن نے کچھ نہیں کہا۔ ویسے وہ کہہ سکتا تھا کہ بیشتر امریکی تو دنیا کے نقشے پر وہ دیت نام بھی تلاش نہیں کر سکتے، جہاں گزشتہ دو دہائیوں کے دوران ہزاروں امریکی قربان ہو چکے ہیں۔ وہ جانتا تھا کہ اینڈی لائیڈ کی آمد کے بعد اس کے لیے صدر امریکا کی توجہ حاصل کرنے کا کوئی امکان نہیں۔ صرف تیسری عالمی جنگ کا اعلان ہی اسے لائیڈ پر فوقیت دلا سکتا ہے۔

اس نے احتراماً سرخم کیا اور اول آفس سے نکل آیا۔

”پتا نہیں، میں نے اس شخص کو اپائنٹ ہی کیوں کیا؟“ صدر نے بند ہونے والے دروازے کو گھورتے ہوئے کہا۔

”فیکس میں ہماری کامیابی کا سبب صرف اور صرف لیری تھا جناب صدر۔ اس نے اس وقت وہاں ہمیں کامیابی دلائی، جب وہاں آپ کی مخالفت بہت زیادہ تھی اور کامیابی کا امکان نہ ہونے کے برابر تھا۔“

”یہ تو ٹھیک ہے۔ لیکن..... خیر!“

اینڈی لائیڈ سے ٹام لارنس کی دوستی اس زمانے سے تھی، جب وہ کالج میں ساتھ پڑھتے تھے۔ صدر امریکا منتخب ہونے کے بعد ٹام نے اینڈی کو اپنا چیف آف اسٹاف بنایا تو صرف اس لیے کہ ان دونوں کے درمیان اعتبار کا رشتہ تھا۔ دونوں ایک دوسرے سے کوئی بات نہیں چھپاتے تھے۔ اینڈی صاف گو تھا اور ہر معاملے پر پوری دیانت داری سے اپنی بے لاگ رائے دینے کا قائل تھا۔ اور یہ خوبی ایسی تھی کہ اس کے ہوتے ہوئے وہ کبھی کسی انکیشن میں کامیاب نہیں ہو سکتا تھا۔ یعنی اس کے سیاسی حریف بننے کا کوئی امکان نہیں تھا۔

صدر نے وہ نیلی فائل کھولی، جس پر ”برائے فوری توجہ“ لکھا تھا۔ وہ فائل اینڈی صبح ہی چھوڑ کر گیا تھا۔ ٹام جانتا تھا کہ اینڈی نے اس فائل کی تیاری میں اپنی گزشتہ رات کی نیند کا بڑا حصہ قربان کیا ہوگا۔ اس میں وہ ممکنہ سوالات تھے، جو آج پریس کانفرنس میں اس سے کیے جاسکتے تھے۔

”میرا خیال ہے، پہلا سوال باربرا ایوانز ہی کرے گی۔“ صدر نے کہا۔ ”کچھ اندازہ ہے کہ اس کا سوال کیا ہوگا۔“

”نہیں جناب۔“ اینڈی نے کہا۔ ”لیکن وہ اسلحے کے تخفیفی بل کی حامی ہے۔ اس لیے میں نہیں سمجھتا کہ وہ آپ کے خلاف جائے گی۔“

”یہ تو ہے۔ لیکن وہ پریشان کن سوال بہر حال کر سکتی ہے۔“

اینڈی نے اثبات میں سر ہلایا۔

ٹام لارنس نے سوال نامے پر نظر ڈالی..... اس بل کے نتیجے میں کتنے امریکی بے روزگار ہوں گے؟ اس نے سر اٹھا کر اینڈی کو دیکھا۔ ”اینڈی، یہ بتاؤ، مجھے کس سے خاص طور پر بچنا ہے؟“

اینڈی مسکرایا۔ ”میں تو کہتا ہوں، سبھی سے بچو۔ صحافی تو ہوتے ہی خطرناک ہیں۔ ہاں، ایک مشورہ ضرور دوں گا۔ پریس کانفرنس ختم کرنے لگو تو فل اسانچ کو ضرور موقع دینا۔“

”وہ کیوں؟“

”اس نے ہر مرحلے پر بل کی حمایت کی ہے اور وہ آج تمہارے ڈنر میں مہمان بھی ہے۔“

ٹام لارنس نے مسکراتے ہوئے، سر کو تھپی جنبش دی اور متوقع سوالات کی فہرست کا جائزہ لینے لگا۔ ساتویں سوال پر وہ رکا..... کیا یہ ایک اور موقع نہیں کہ امریکا خود اپنا راستہ کھوٹا کر رہا ہے؟ سوال پڑھنے کے بعد اس نے سر اٹھا کر اپنے چیف آف اسٹاف کو دیکھا۔ ”اس بل پر کانگریس کے بعض

اراکین کے رد عمل کو دیکھتا ہوں تو کبھی کبھی مجھے لگتا ہے کہ ہم اب بھی کاؤبوائز کے طاقت کے قانون والے دور میں جی رہے ہیں۔“ اس نے شکایت بھرے لہجے میں کہا۔

”تم ٹھیک کہہ رہے ہو۔ لیکن یہ یاد رکھنا ضروری ہے کہ 40 فیصد امریکی اب بھی روس کو امریکا کے لیے بہت بڑا خطرہ سمجھتے ہیں۔ اور تیس فیصد عوام ایسے ہیں جنہیں یقین ہے کہ وہ اپنی زندگی میں روس اور امریکا کی ایک جنگ ضرور دیکھیں گے۔“

ٹام لارنس نے سر پر ہاتھ پھیرا اور دوبارہ سوالات کی فہرست کی طرف متوجہ ہو گیا۔ اس بار وہ انیسویں سوال پر رکا۔ ”یہ مجھ سے میرا فوج میں بھرتی کا کارڈ جلانے کے بارے میں کب تک پوچھا جاتا رہے گا؟“

”جب تک تم کمانڈران چیف ہو۔“ اینڈی نے مختصر جواب دیا۔

ٹام لارنس زیر لب کچھ منمناتے ہوئے اگلے سوال کی طرف متوجہ ہو گیا۔

چند لمحے بعد اس نے پھر سراٹھایا۔ ”سنو..... وکٹریز مسکی کے روسی صدر منتخب ہونے کا تو کوئی امکان نہیں ہے نا؟“

”امکان تو نہیں ہے۔“ اینڈی نے جواب دیا۔ ”لیکن بہر حال رائے عامہ کے تازہ ترین سروے میں وہ تیسرے نمبر پر آ گیا ہے۔ اگرچہ وہ وزیراعظم شرنو پوف اور جنرل بور دین سے کافی پیچھے ہے۔ لیکن مافیا کے بارے میں اس کا سخت اور غیر چلک دار موقف اس کی مقبولیت میں بہت ترقی

اضافہ لارہا ہے۔ شرنو پوف کے بارے میں بیشتر روسیوں کی رائے یہ ہے کہ روسی مافیا اس کی پشت پناہی کر رہی ہے۔“

”اور جنرل کی کیا پوزیشن ہے؟“

”اس کی مقبولیت میں کمی ہو رہی ہے۔ کئی ماہ سے روسی فوج کو تنخواہ نہیں ادا کی گئی ہے۔ اس طرح کی خبریں شائع ہو رہی ہیں کہ روس فوجی سڑکوں پر کھلے عام سیاحوں کو اپنی فوجی وردیاں فروخت کر رہے ہیں۔“

”خدا کا شکر ہے کہ الیکشن ابھی دور ہے۔“ ٹام نے گہری سانس لے کر کہا۔ ”ورنہ اگر اس فاسٹ زیر مسکی کے روسی صدر بننے کا موہوم سا امکان بھی ہو تو میرے اسلحے میں تخفیف کے بل کو دونوں ایوانوں میں یقینی شکست ہو جائے۔“

اینڈی لائیڈ نے اثبات میں سر ہلایا۔

ٹام کی انگلی سوالات پر نیچے کی طرف حرکت کرتی رہی۔ اس بار اس نے انیسویں سوال پر توقف کیا۔ ”کانگریس کے کتنے اراکین کو اپنے ڈسٹرکٹس میں اسلحہ سازی کی سہولیات حاصل ہیں؟“

”72 سینیٹرز اور 211 ہاؤس ممبرز۔“ اینڈی نے جواب دیا۔ ”آپ کو دونوں ایوانوں میں اکثریت حاصل کرنے کے لیے ان میں سے کم از کم 60 فیصد کی حمایت حاصل کرنی ہوگی۔ ایسے ہی سینیٹر بیڈل کے ووٹ کی اہمیت بڑھ جاتی ہے۔“

”فرینک بیڈل تو میرے زمانہ تعلیم سے تخفیف اسلحہ کے بل کی حمایت کر رہا ہے۔“ صدر نے کہا۔ ”وہ تو میری مخالفت کر ہی نہیں سکتا۔“

”وہ بل کے توحق میں ہے۔ لیکن اس کے خیال میں تمہارے اقدامات نا کافی ہیں۔ اس کا مطالبہ ہے کہ دفاعی اخراجات میں 50 فیصد کمی ہونی چاہیے۔“

”اس کا یہ مطالبہ میں کیسے پورا کر سکتا ہوں؟“

”نیو چھوڑ کے..... یہ اعلان کر کے کہ اب یورپ کو اپنی ذمے داری آپ نبھانی چاہیے۔“

”لیکن یہ تو بہت غیر حقیقت پسندانہ بات ہوگی۔“ ٹام لارنس نے کہا۔ ”جمہوری اقدامات کے حامی امریکی تک اس کی مخالفت کریں گے۔“

”یہ بات تم سمجھ سکتے ہو، میں سمجھ سکتا ہوں۔ بلکہ مجھے شبہ ہے کہ فاضل سینیٹر بھی سمجھ سکتا ہے۔ لیکن اس کے باوجود وہ ہر جگہ یہی گاتا پھرتا ہے کہ دفاعی اخراجات میں 50 فیصد کمی کر کے امریکا کے صحت اور پنشن کے مسئلے کو فوری طور پر حل کیا جاسکتا ہے۔ یہی تو سیاست ہے۔ جب فیصلہ اور عمل

درآمد آپ کے ہاتھ میں نہ ہو تو آپ کوئی مطالبہ بھی کر سکتے ہیں، خواہ وہ کتنا ہی ناممکن العمل ہو۔“

”کاش بیڈل صحت عامہ کی فکر کرنے کی بجائے دفاع کے بارے میں سوچے۔“ صدر نے آہ بھر کے کہا۔ پھر پوچھا۔ ”اس پر میرا جواب کیا ہونا چاہیے؟“

”بوڑھے امریکیوں کے مفادات کے لیے اس کی طویل خدمات پر زبردست تعریف کرنا اس کی۔ مگر یہ بھی کہہ دینا کہ جب تک تم کمانڈران چیف ہو، امریکا کے دفاعی اخراجات میں کمی کا سوال ہی پیدا نہیں ہوتا۔ تمہاری پہلی ترجیح امریکا کو روئے زمین پر طاقت ور ترین ملک بنائے رکھنا ہے وغیرہ وغیرہ۔ اس طرح تمہیں بیڈل کا ووٹ تو ملے گا ہی۔ ادھر ادھر اڑتے ہوئے دو چار شکروں کے ووٹ بھی مل جائیں گے۔“

صدر نے تیسرا ورق الٹا اور گھڑی میں وقت دیکھا۔ اکتیسویں سوال کو دیکھ کر وہ سرد آہ بھرنے پر مجبور ہو گیا۔ ”او کے اینڈی۔ ذرا یہ تو بتاؤ کہ اس کا کیا جواب ہوگا۔“

”کہنا کہ تمام امریکی اپنے اپنے نمائندوں پر یہ واضح کر رہے ہیں کہ اس بل کو بہت پہلے منظور ہو جانا چاہیے تھا۔“

”یہ تو میں نے کچھلی بار بھی کہا تھا..... منشیات کی روک تھام کے بل کے موقع پر۔“

”مجھے یاد ہے جناب صدر۔ اور یہ بھی یاد ہے کہ پوری قوم نے آپ کا ساتھ دیا تھا۔“

ٹام لارنس نے پھر ایک آہ سرد بھری۔ ”اُف..... ایک ایسی قوم کی سربراہی، جہاں پولیس والوں کو یقین ہو کہ وہ منتخب عوامی نمائندوں سے کہیں بہتر طور پر حکومت چلا سکتے ہیں، کانٹوں کی بیج کے سوا اور کیا کہلائے گی۔“

”اب تو روسیوں کو بھی پولیس والوں کو بھگلتا پڑتا ہے۔“ اینڈی لائیڈ نے کہا۔

”ایک زمانہ تھا کہ ہم اس بات کا تصور بھی نہیں کر سکتے تھے۔ خیر.....“ صدر اب آخری سوال پر غور کر رہے تھے۔ ”میرا خیال ہے کہ اگر شرٹنوف اپنے ووٹرز سے یہ وعدہ کرے کہ صدر بننے کے بعد وہ دفاع سے زیادہ صحت عامہ پر خرچ کرے گا تو اس کی کامیابی یقینی ہو جائے گی۔“

”ممکن ہے۔ لیکن یہ یقینی ہے کہ زیر مسکی جیت گیا تو وہ نئے اسپتال تعمیر کرنے کے بجائے ایٹمی ہتھیار سازی پر توجہ دے گا۔“

”ٹھیک کہتے ہو۔ لیکن اس جنونی کے کامیاب ہونے کا کوئی امکان نہیں ہے۔“

اینڈی لائیڈ کی خاموشی اس کے اختلاف کی غماز تھی۔

☆ ☆ ☆

کونز فٹر جیرالڈ جانتا تھا کہ اگلے بیس منٹ میں اس کی قسمت کا فیصلہ ہو جائے گا۔

اس نے ٹی وی اسکرین کی طرف دیکھا۔ چوک پر بھگدڑ مچی ہوئی تھی۔ لوگ اندھا دھند ادھر ادھر بھاگ رہے تھے۔ ریکارڈ وگزمین کے دو مشیر اس کی لاش کی باقیات پر جھکے ہوئے تھے۔

کونز نے استعمال شدہ کارتوس کو چیمبر سے نکالا اور چرمی کیس اس کے سلاٹ میں رکھ دیا۔ یقین سے نہیں کہا جاسکتا تھا کہ دکان کا مالک دیکھ سکے گا کہ چھ گولیوں میں سے ایک استعمال ہو چکی ہے۔

چوک پر اس طرف سے پولیس کار کے سائرن کی صاف اور واضح آواز سنائی دے رہی تھی۔ لوگوں کی چیخ پکار کا اب بھی وہی عالم تھا۔

اس نے ٹی وی اسکرین پر آخری نظر ڈالی۔ چوک میں مقامی پولیس حرکت کرتی نظر آ رہی تھی۔ اس نے دیو فائینڈر کو علیحدہ کر کے اس کے سلاٹ میں رکھا۔ پھر اس نے بیرل علیحدہ کی اور آخر میں دستے کو چرمی کیس میں اس کی مخصوص جگہ پر رکھ دیا۔ پھر اس نے چرمی کیس کو اٹھایا، ٹی وی پر رکھی اینٹیش ٹرے میں سے ایک ماچس اٹھا کر جیب میں رکھی اور دروازے کی طرف بڑھ گیا۔

دروازہ کھول کر اس نے راہ داری میں ادھر ادھر دیکھا۔ پھر وہ تیز قدموں سے چلتا ہوا سامان لانے لے جانے والی لفٹ کی طرف بڑھا۔ اس نے دیوار پر لگے سفید بٹن کو کئی بار دبایا۔ نوادرات کی دکان کے لیے جاتے وقت اس نے فائر اسکیپ کی طرف کھٹنے والی کھڑکی کو غیر متقل کیا تھا۔ لیکن وہ جانتا تھا کہ آگ سے بچاؤ والی سیڑھیوں کے نچلے سرے پر کسی پولیس والے کی موجودگی خارج از امکان نہیں تھی۔ نہ وہاں گولیوں کی بو چھاڑ میں

اسے صاف بچا کر لے جانے کے لیے کوئی ہیلی کاپٹر تیار ملے گا۔ یہ کوئی جان ریسمو کی فلم نہیں تھی۔ یہ حقیقی زندگی تھی۔

لفٹ کے دروازے کھلے تو اس کا سرخ جیکٹ پہنے ہوئے اس ویٹر سے سامنا ہوا، جس کے ہاتھوں پر کھانے کی بھری ہوئی ٹرے تھی۔

ویٹر سامان والی لفٹ کے دروازے پر ایک گیسٹ کو موجود پا کر بجا طور پر حیران ہوا۔ ”معاف کیجئے سینور..... یہ لفٹ آپ کے لیے نہیں ہے۔“

اس نے احتجاج بھرے لہجے میں کہا۔

لیکن کونرا سے ایک طرف ہٹاتے ہوئے لفٹ میں داخل ہوا اور اس نے بہت تیزی سے ہٹن بھی دبا دیا۔ ویٹر اسے یہ بھی نہیں بتا سکا کہ یہ لفٹ اسے نیچے کچن میں پہنچائے گی۔

نیچے پہنچ کر کونر ڈشوں سے بھری میزوں کے درمیان تیزی سے آگے بڑھا۔ خوش قسمتی سے اس وقت وہاں کوئی نہیں تھا۔ چند بارودی کلک اس کی طرف بڑھے۔ لیکن اس نے انھیں کچھ کہنے کا موقع ہی نہیں دیا۔ وہ تیزی سے باہر نکل آیا۔

اب وہ ایک نیم روشن راہ داری میں تھا۔ روشنی کم ہونے کی وجہ یہ تھی کہ اس نے اس راہ داری کے آدھے سے زیادہ بلب رات کو ہی ساکٹ سے نکال لیے تھے۔ راہ داری کے اختتام پر ایک بھاری دروازہ تھا، جو ہوٹل کے انڈر گراؤنڈ کار پارکنگ میں کھلتا تھا۔

اس نے اپنی جیکٹ کی جیب سے ایک بڑی چابی نکالی اور دروازے کو اپنے عقب میں بند کرنے کے بعد مقفل بھی کر دیا۔ پھر وہ ایک چھوٹی سیہ فاکس ویگن کی طرف بڑھا، جو پارکنگ کے تاریک ترین گوشے میں کھڑی تھی۔ اس نے پینٹ کی جیب سے ایک چھوٹی چابی نکالی اور کار کا دروازہ کھولا۔ ڈرائیونگ سیٹ پر بیٹھ کر اس نے انکیشن میں چابی گھمائی۔ گاڑی فوراً ہی اشارت ہو گئی۔ حالانکہ گزشتہ تین دن سے اس نے گاڑی استعمال نہیں کی تھی۔ اس نے بڑی احتیاط سے، جلد بازی کیے بغیر گاڑی کو دوسری گاڑیوں کے درمیان سے گزارا۔ سڑک پر آ کر چند لمحوں میں اس نے گاڑی روک کر ادھر ادھر دیکھا۔ پولیس والے ایک کار کی تلاشی لے رہے تھے۔ انھوں نے اس کی طرف دیکھا بھی نہیں۔

اس نے گاڑی کو بائیں جانب موڑا اور چلا دیا۔

چند لمحوں بعد اسے عقب سے سائرن کی آواز سنائی دی۔ اس نے عقب نما آئینے میں دیکھا۔ دو موٹر سائیکل سوار پولیس والے اس کے پیچھے آ رہے تھے۔ اس نے گاڑی سائیڈ میں کی۔ موٹر سائیکلس اور ان کے پیچھے آنے والی ایسبولینس آگے نکل گئی۔ ایسبولینس ریکارڈر گزین کی لاش لے کر جارہی تھی۔

کونر نے اپنی گاڑی کو بائیں جانب کی ایک سائیڈ اسٹریٹ میں موڑ لیا۔ وہ لمبا چکر کاٹ کر نوادرات کی اسی دکان کی طرف جارہا تھا۔ چوبیس منٹ بعد وہ ایک گلی میں داخل ہوا اور اس نے اپنی کار ایک ٹرک کے پیچھے روک دی۔ اس نے پنجر سیٹ کے نیچے سے بوسیدہ چرمی کیس نکالا اور کار سے اتر آیا۔ اس نے کار کو لاک نہیں کیا تھا۔ اس کا اندازہ تھا کہ اپنا کام نمٹا کر واپس آنے میں اسے زیادہ سے زیادہ دو منٹ لگیں گے۔

اس نے ادھر ادھر دیکھا۔ گلی سنسان تھی۔

ایک بار پھر وہ دکان میں داخل ہوا۔ برگرز الارم پھر چیخنے لگا۔ لیکن اس بار اسے الارم کی طرف سے کوئی پریشانی نہیں تھی۔ وہ جانتا تھا کہ مقامی پولیس اس وقت بری طرح مصروف ہے۔ ایک طرف اسٹیڈیم میں میچ شروع ہونے والا ہے۔ اور دوسری طرف صدارتی امیدوار قتل ہو چکا ہے۔ پولیس کے لیے ایسے ہی نوادرات کی اس دکان کی کوئی اہمیت نہیں تھی۔

کاؤنٹر کے پاس پہنچ کر اس نے پھر ادھر ادھر دیکھا۔ حالانکہ اس کی کوئی ضرورت نہیں تھی۔ جو لوگ اسٹیڈیم میں میچ نہیں دیکھ رہے تھے، وہ اس وقت کہیں نہ کہیں کسی ٹی وی سیٹ کے سامنے بیٹھے ہوں گے۔ وہاں کوئی راہ گیر نہیں تھا۔

کونر نے چرمی کیس کو شوکیس میں وہیں رکھ دیا، جہاں سے پہلی بار اٹھایا تھا۔ اب وہ سوچ رہا تھا کہ دکان کے مالک مسٹر اسکو بار کو یہ پتا چلانے میں کتنا وقت لگے گا کہ چرمی کیس وہاں سے اٹھایا گیا ہے۔ رائفل استعمال کی گئی ہے اور چھ گولیوں میں سے ایک چلائی جا چکی ہے۔ اور جب اسے پتا چلے گا تو کیا وہ پولیس کو یہ اطلاع دینے کی زحمت کرے گا؟

ڈیڑھ منٹ بعد کونز فئیر جیرالڈ دوبارہ اپنی گاڑی میں آ بیٹھا۔ دکان میں الارم اب بھی چیخ رہا تھا۔ گاڑی کا رخ اب ال ڈوراڈا ایئر پورٹ کی طرف تھا۔ اس میں کسی نے دلچسپی نہیں لی۔ فٹ بال کا میچ اب شروع ہی ہونے والا تھا اور ویسے میں سان وکٹورینہ میں نوادرات کی ایک دکان میں چھپنے والے برگرز الارم اور پلازا ڈی بولیوار میں قتل ہونے والے صدارتی امیدوار کے درمیان کوئی سمجھ میں آنے والا تعلق نہیں تھا۔

ہائی وے پر پہنچ کر اس نے گاڑی کو بیچ کی لین میں ڈال دیا۔ اور اس نے رفتار کا بھی خیال رکھا کہ مقررہ رفتار سے زیادہ نہ ہو۔ راستے میں کئی پولیس کاریں ملیں جو شہر کی طرف جارہی تھیں۔ اگر وہ اسے روک کر چیک کرتے تو بھی فکر کی کوئی بات نہیں تھی۔ اس کے پاس تمام ضروری کاغذات موجود تھے۔ عقبی سیٹ پر رکھے ہوئے سوٹ کیس کی تلاشی لی جاتی تو اس بات کی تصدیق ہو جاتی کہ وہ بزنس مین تھا اور کان کنی کے آلات فروخت کرنے کی غرض سے کولمبیا آیا تھا۔ ایئر پورٹ سے کوئی چوتھائی میل پیچھے اس نے گاڑی ہائی وے سے موڑ لی۔ تھوڑی دیر بعد گاڑی سان سسٹین ہوٹل کے پارکنگ لاٹ میں داخل ہوئی۔ کونز نے گلو و کمپارٹمنٹ میں سے ایک استعمال شدہ پاسپورٹ برآمد کیا۔ پھر اس نے ال بیلویڈر ہوٹل سے کی ماچس سے پاسپورٹ کو آگ دکھا دی۔ وہ پاسپورٹ ڈرک وین رینس برگ کے نام تھا۔ پاسپورٹ جلاتے ہوئے اس نے یہ خیال رکھا تھا کہ ساؤتھ افریقہ کا نام نہ چلے۔

اس نے ماچس سیٹ پر چھوڑی۔ پھر عقبی سیٹ سے سوٹ کیس اٹھا کر وہ کار سے نکلا اور دروازہ بند کر دیا۔ چابی اس نے انکیشن ہی میں لگی چھوڑ دی تھی۔

وہ دروازہ کی طرف بڑھا۔ سیڑھیوں کے نیچے سائیڈ میں ایک ڈسٹ بن رکھا تھا۔ اس نے بھاری چابی اور اس کے ساتھ چلے ہوئے پاسپورٹ کی باقیات ڈسٹ بن میں ڈال دیں۔

ریوالونگ ڈور سے گزر کر وہ اندر داخل ہوا۔ وہاں جاپانی بزنس مینوں کا ایک گروپ لفٹ میں داخل ہو رہا تھا۔ وہ بھی ان میں شامل ہو گیا۔ لیکن تیسری منزل پر لفٹ سے اترنے والا وہ واحد آدمی تھا۔ وہاں سے وہ سیدھا کمرہ نمبر 347 کی طرف بڑھا۔ اس نے جیب سے پلاسٹک کا ایک اور کارڈ نکالا اور ایک اور دروازہ کھولا۔ وہ کمرہ اس نے ایک اور نام سے لیا تھا۔

کمرے میں داخل ہو کر اس نے سوٹ کیس بیڈ پر اچھالا اور گھڑی میں وقت دیکھا۔ ابھی ٹیک آف میں ایک گھنٹہ سترہ منٹ باقی تھے۔ اس نے جیکٹ اتار کر کرسی پر لٹکا دی۔ پھر اس نے سوٹ کیس کھول کر ایک واش بیگ نکالا اور باتھ روم میں چلا گیا۔ گرم پانی آنے میں کچھ دیر لگی۔ اس دوران اس نے اپنے ناخن تراشے۔ پھر اس نے اپنے ہاتھ رگڑ رگڑ کر دھوئے..... اس سرجن کی طرح جو آپریشن کی تیاری کر رہا ہو۔

ایک ہفتے کی بڑھی ہوئی شبیو سے چھٹکارا پانے میں اسے بیس منٹ لگے۔ کئی بار شیمپو کر کے گرم پانی سے سرد ہونے کے بعد اسے بالوں کے مصنوعی رنگ اور لہریوں سے نجات ملی۔ اس نے آئینے میں اپنے عکس کو دیکھا۔ وہ کہیں سے بھی پہلے والا آدمی نہیں لگ رہا تھا۔

باتھ روم سے کپڑے بدل کر وہ نکلا اور کونے میں رکھے ڈراور کی طرف بڑھا۔ تیسری دراز کو کھول کر اس نے ٹیولا۔ اوپر کی سمت ٹیپ کی مدد سے ایک پیکٹ چپکایا گیا تھا۔ اگرچہ وہ کئی دن اس کمرے میں نہیں آیا تھا۔ لیکن اسے یقین تھا کہ اس پیکٹ کی موجودگی کا کسی کو پتا نہیں چلا ہوگا۔

کونز نے براؤن لفافے کو چاک کیا اور اندر دیکھا۔ وہ ایک اور نام سے ایک اور پاسپورٹ تھا۔ اس کے علاوہ لفافے میں پانچ سو ڈالر اور کیپ ٹاؤن کا ہوائی جہاز کا ایک ٹکٹ تھا۔

پانچ منٹ بعد وہ کمرہ نمبر 347 سے نکلا تو اس کے کپڑے کمرے میں بکھرے ہوئے تھے۔ اس نے دروازے پر ”ڈونٹ ڈسٹرب“ کی تختی لٹکا دی۔

لفٹ میں بیٹھ کر وہ نیچے آیا۔ لابی میں کسی نے اس پر دوسری نظر نہیں ڈالی۔ اس نے چیک آؤٹ کرنے کی زحمت نہیں کی۔ 8 دن پہلے جب وہ آیا تھا تو اس نے پیشگی ادائیگی کر دی تھی۔ ایک بار بھی اس نے روم سروس کی خدمات سے استفادہ نہیں کیا تھا۔ ہوٹل میں اس کا حساب صاف تھا۔ اس کے ذمے کوئی واجبات نہیں تھے۔

چند منٹ اسے شٹل بس کی آمد کا انتظار کرنا پڑا۔ اس نے گھڑی میں وقت دیکھا۔ ٹیک آف میں اب بھی 43 منٹ باقی تھے۔ لیما جانے والی ایروپیر کی فلائٹ کے بارے میں اسے کوئی پریشانی نہیں تھی۔ اس کا اندازہ تھا کہ اس روز کوئی کام بھی وقت پر نہیں ہوگا۔

بس سے ایئر پورٹ پر اترنے کے بعد وہ پرسکون انداز میں چیک ان کاؤنٹر کی طرف بڑھا۔ وہاں سے اطلاع ملی کہ لیما جانے والی فلائٹ ایک گھنٹہ لیٹ ہوگئی ہے۔ ڈیپارچر ہال میں پولیس والے کثیر تعداد میں موجود تھے اور ہر مسافر کو مشتبہ نظروں سے دیکھ رہے تھے۔ اسے بھی کئی بار روک کر پوچھ گچھ کی گئی اس کے سوٹ کیس کی تلاشی بھی لی گئی۔ مگر بالآخر اسے گیٹ نمبر 47 کی طرف بھیج دیا گیا۔

کچھ دیر بعد ہال میں پولیس والے چند مسافروں کو گھسیٹتے نظر آئے۔ کونز مسکرایا۔ بڑھی ہوئی شیو والے کاکیشن عتاب میں آ رہے تھے۔ اس نے سوچا، ایسے کتنے ہی لوگوں کی آج رات حوالات میں گزرے گی۔ وہ اس کے کیے کی سزا بھگتیں گے۔

ذرا دیر بعد وہ پاسپورٹ کنٹرول کی قطار میں تھا۔ اپنی باری آنے پر اس نے اپنا نیا نام دہرایا۔ اس روز وہ تیسرا نام تھا، جو وہ استعمال کر رہا تھا۔ باوردی اہل کار نے نیوزی لینڈ کا پاسپورٹ کھولا اور بڑی باریک بینی سے تصویر کا جائزہ لیا۔ تصویر اور صاحب تصویر میں واضح مشابہت موجود تھی۔ اس نے کراسٹ چرچ کے سول انجینئر اسٹیر ڈگلز کو پاسپورٹ واپس دیا، جو ڈیپارچر لاؤنچ کی طرف چلا گیا۔

بالآخر مزید کچھ دیر کی تاخیر کے بعد فلائٹ اناؤنس ہوئی۔ ایک ایئر ہوسٹس نے مسٹر ڈگلز کو فرسٹ کلاس میں اس کی نشست پر پہنچایا۔ ”آپ شمپین لیں گے؟“ اس نے پوچھا۔

کونز نے نفی میں سر ہلایا۔ ”نو تھینک یو۔ مجھے ایک گلاس سادہ پانی چاہیے۔“ اس نے نیوزی لینڈ والوں کا لہجہ اپنانے کی کامیاب کوشش کی تھی۔ اس نے اپنی سیٹ بیلٹ باندھی اور ایک رسالہ کھول کر بیٹھ گیا۔ درحقیقت وہ پڑھ نہیں رہا تھا بلکہ وہ اعصابی تناؤ کا شکار تھا۔ بالآخر جہاز نے رن وے پر دوڑنا شروع کیا۔ جیسے ہی اس کے پہیوں نے زمین چھوڑی، کونز فٹنر جیرالڈ پہلی بار پرسکون ہوا۔

جہاز بلندی پر پہنچا تو اس نے رسالے کو ایک طرف رکھ دیا۔ اب وہ آنکھیں بند کر کے یہ سوچ رہا تھا کہ کیپ ٹاؤن پہنچنے کے بعد اسے کیا کرنا ہوگا۔

اچانک اناؤنس منٹ سسٹم پر جہاز کے کیپٹن کی آواز ابھری۔ ”میں آپ کا کیپٹن آپ سے مخاطب ہوں۔“ مجھے ایک اناؤنس منٹ کرنا ہے، جو آپ میں سے کچھ لوگوں کے لیے یقیناً پریشانی کا باعث ہوگا.....“

کونز فٹنر جیرالڈ سنبھل کر بیٹھ گیا۔ کہیں ایسا تو نہیں کہ جہاز کو دوبارہ بوگوٹا لے جایا جا رہا ہو۔ یہی ایک بات وہ گوارا نہیں کر سکتا تھا۔

”مجھے افسوس کے ساتھ بتانا پڑ رہا ہے کہ آج کولمبیا میں ایک قومی المیہ رونما ہوا ہے.....“ کیپٹن کہہ رہا تھا۔

کونز کی منھیاں بھیجنے لگیں۔ وہ اعصاب زدہ ہو رہا تھا۔

ایک لمحے کے توقف کے بعد کیپٹن نے کہا۔ ”میرے دوستو۔“ اس کے لہجے میں سوگواری تھی۔ ”کولمبیا کو ایک بہت بھاری نقصان اٹھانا پڑا ہے۔“

اس نے پھر توقف کیا..... اور بالآخر اپنی بات مکمل کی۔ ”برازیل نے ہماری قومی ٹیم کو دو کے مقابلے میں ایک گول سے ہرا دیا ہے۔“

جہاز میں ایک اجتماعی کراہ گونج کر رہ گئی۔ لگتا تھا کہ وہ واقعی ایک بڑا قومی المیہ ہے۔

کونز پہلی بار خوش دلی سے مسکرایا۔

ایئر ہوسٹس اس کے پاس چلی آئی۔ ”اب جبکہ سفر شروع ہو گیا ہے تو آپ کچھ لینا چاہیں گے مسٹر ڈگلز؟“

”ضرور۔ میرا خیال ہے، شمپین کا وہ جام اب میں قبول کر سکتا ہوں۔“

☆ ☆ ☆

صدر نام لارنس کمرے میں داخل ہوا تو کمرہ پیک تھا۔ تمام اخباری نمائندے احتراماً اٹھ کھڑے ہوئے۔

”لیڈیز اینڈ جنٹلمین، صدر امریکا۔“ پریس سیکرٹری نے یوں اعلان کیا، جیسے صحافی اس حقیقت سے بے خبر ہوں۔

نام لارنس پوڈیم پر پہنچا اور اس نے اینڈی لائیڈ کی دی ہوئی نیلی فائل لیکٹرن پر رکھ دی۔ پھر اس نے ہاتھ سے تمام لوگوں کو بیٹھ جانے کا اشارہ کیا۔

”مجھے یہ اعلان کرتے ہوئے خوشی ہو رہی ہے.....“ صدر نے پرسکون لہجے میں بات شروع کی۔ ”..... کہ میں نے امریکی عوام سے انتخابی مہم کے دوران جس بل کا وعدہ کیا تھا، وہ کانگریس کو بھیج رہا ہوں۔“

وائٹ ہاؤس کے چند نامہ نگار جو پہلی قطار میں بیٹھے تھے، لکھنے میں مصروف ہو گئے۔ وہ دکھاوا تھا۔ ورنہ وہ جانتے تھے کہ چھپنے کے قابل اسٹوری تو سوال جواب کے سیشن میں سامنے آئے گی اور صدر کی افتتاحی تقریر کے نوٹس تو انھیں پہلے ہی فراہم کر دیے گئے تھے۔

صدر نام لارنس اب اس بل کی افادیت کے بارے میں بتا رہا تھا۔ وہ کہہ رہا تھا کہ اس بل کی منظوری کے نتیجے میں ریونیو کی جو بچت ہوگی، وہ صحت عامہ کے پروگرام میں کام آئے گی۔ یوں بوڑھے امریکیوں کو ریٹائرمنٹ کے بعد بہتر معیار زندگی کی نوید دی جاسکے گی۔

”یہ وہ بل ہے، جس کی حمایت ہر دردمند شہری کرے گا۔ مجھے فخر ہے کہ میں وہ امریکی صدر ہوں، جسے کانگریس کے سامنے یہ بل پیش کرنے کا اعزاز حاصل ہو رہا ہے۔“ نام نے سر اٹھا کر حاضرین کو دیکھا اور مسکرایا۔ پہلی قطار میں اسے جانے پہچانے چہرے نظر آ رہے تھے۔ ”بار برا۔“ اس نے یو پی آئی کی سینیئر جرنلسٹ کی طرف اشارہ کرتے ہوئے کہا۔ ”اب آپ لوگ سوال کر سکتے ہیں۔“

بار برا اپنی جگہ سے اٹھی۔ ”شکریہ جناب صدر۔“ اس نے کہا۔ پھر ایک لمحے کے توقف کے بعد اس نے سوال کیا۔ ”کیا آپ اس بات کی تصدیق کر سکتے ہیں کہ کولمبیا کے صدارتی امیدوار ریکارڈ وگزمین کے قتل میں سی آئی اے ملوث نہیں ہے۔“

کمرے میں ایسا لگا کہ دلچسپی برقی رو کی طرح دوڑ گئی ہے۔

نام لارنس 31 سوالوں کی فہرست کو یوں گھور رہا تھا، جیسے ان کے درمیان سے اس سوال کا جواب ابھر آئے گا۔ اب وہ سوچ رہا تھا کہ کاش اس نے لیری ہیئرنگٹن کی پیشکش کا مثبت جواب دیا ہوتا تو اسے کام کی تفصیلات کا علم تو ہوتا۔

”مجھے خوشی ہے بار برا کہ تم نے یہ سوال کیا۔“ بالآخر وہ بولا۔ ”کیونکہ میں یہ بات واضح کر دینا چاہتا ہوں کہ جب تک میں وائٹ ہاؤس میں ہوں، اس طرح کی کسی کارروائی کا سوال ہی پیدا نہیں ہوتا۔ یہ انتظامیہ کسی بھی حال میں کسی اور ملک کے انتخابی عمل میں کبھی مداخلت نہیں کرے گی۔“

کتاب گھر کا پیغام

ادارہ کتاب گھر اردو زبان کی ترقی و ترویج، اردو مصنفین کی موثر پہچان، اور اردو قارئین کے لیے بہترین اور دلچسپ کتب فراہم کرنے کے لیے کام کر رہا ہے۔ اگر آپ سمجھتے ہیں کہ ہم اچھا کام کر رہے ہیں تو اس میں حصہ لیجئے۔ ہمیں آپ کی مدد کی ضرورت ہے۔ کتاب گھر کو مدد دینے کے لیے آپ:

۱۔ کتاب گھر پر لگائے گئے اشتہارات کے ذریعے ہمارے پائرسز کو وزٹ کریں۔ ایک دن میں آپ کی صرف ایک وزٹ ہماری مدد کے لیے کافی ہے۔

۲۔ اگر آپ کے پاس کسی اچھے ناول/کتاب کی کمپوزنگ (ان بیج فائل) موجود ہے تو اسے دوسروں سے شیئر کرنے کے لیے کتاب گھر کو دیجئے۔

۳۔ <http://kitaabghar.com> کا نام اپنے دوست احباب تک پہنچائیے۔

بلکہ حقیقت یہ ہے کہ میں نے آج صبح ہی سیکرٹری آف اسٹیٹ کو ہدایت کی ہے کہ وہ مسٹر گز مین کی بیوہ سے فون پر میری طرف سے تعزیت کریں۔“
 درحقیقت جب باربر نے مقتول کا نام لیا تو نام لارنس نے سکون کی سانس لی تھی۔ کیونکہ اس سے پہلے اسے کولمبیا کے مقتول صدارتی امیدوار کا نام تک معلوم نہیں تھا۔

”میں یہ بھی بتا دوں باربر کہ مقتول صدارتی امیدوار کی تدفین میں نائب صدر میری نمائندگی کریں گے۔“ نام نے مزید کہا۔ ”یہ تقریب اس ویک اینڈ پر ہوگونا میں ہوگی۔“

یہ سنتے ہی سیکرٹ سروس کا ایجنٹ پیٹ ڈیوڈ کمرے سے نکل گیا۔ اس سے پہلے کہ پولیس والے نائب صدر تک پہنچیں، نائب صدر کو اس سلسلے میں خبردار کر دینا ضروری تھا۔

باربر ایوان صدر کے جواب سے غیر مطمئن نظر آ رہی تھی۔ لیکن صدر نے اسے بات آگے بڑھانے کا موقع نہیں دیا۔ اس کے کچھ کہنے سے پہلے ہی وہ پچھلی قطار میں کھڑے ہوئے ایک شخص کی طرف متوجہ ہو گیا۔ اسے امید تھی کہ اس صحافی کو کولمبیا کے صدارتی انتخاب میں دلچسپی نہیں ہوگی۔
 نام لارنس کی یہ امید تو پوری ہوئی۔ لیکن اس کا سوال سننے کے بعد وہ پچھتا یا کہ اس کی طرف متوجہ ہی کیوں ہوا تھا۔

”اگر وکٹرزیر مسکی روس کا صدر منتخب ہو جاتا ہے تو آپ کے اس بل کی منظوری کے کیا امکانات ہوں گے؟“ اس شخص نے سوال کیا۔
 اگلے چالیس منٹ صدر نام لارنس کے لیے بہت سخت تھے۔ اس کی کوشش تھی کہ سوالات صرف تخفیف اسلحہ کے بل سے متعلق ہوں۔ لیکن صحافی جنوبی امریکہ میں سی آئی اے کے کردار کے بارے میں جاننے پر مصر تھے۔ وہ یہ بھی جاننا چاہتے تھے کہ اگر وکٹرزیر مسکی روس کا صدر منتخب ہو جاتا ہے تو امریکا اس سے کیسے نمٹے گا۔ مشکل یہ تھی کہ نام نے ان دونوں موضوعات پر بالکل ہوم ورک نہیں کیا تھا۔

آخر میں فل اسانچ نے ایک نرم سوال کر کے اسے سنبھلنے کا موقع فراہم کیا۔ اس نے بھی اس سوال کا بہت تفصیلی جواب دیا۔ اس کے بعد اس نے پولیس کانفرنس کے اختتام کا اعلان کر دیا۔ ”شکریہ خواتین و حضرات۔ ہمیشہ کی طرح آپ لوگوں سے مل کر آج بھی مجھے بہت خوشی ہوئی۔“ یہ کہہ کر وہ پلٹا اور کمرے سے نکل آیا۔ اس کا رخ اول آفس کی طرف تھا۔

جیسے ہی اینڈی لائیڈ اس کے قریب پہنچا، اس نے سرگوشی میں کہا۔ ”مجھے فوری طور پر لیری ہیرنگٹن سے بات کرنی ہے۔ سب سے پہلے اس سے رابطہ کرو۔ اور اس کے بعد لیننگلے کا ل کرو۔ ایک گھنٹے کے اندر اندر مجھے سی آئی اے کی ڈائریکٹر سے بات کرنی ہے۔“
 ”میرے خیال میں جناب صدر، آپ کا یہ اقدام غیر عقل مندانہ.....“ اینڈی لائیڈ نے اسے سمجھانے کی کوشش کی۔

”میں نے کہا نا اینڈی..... ایک گھنٹے کے اندر.....“ نام نے نظریں اٹھائے بغیر کہا۔ ”میں یقینی طور پر جاننا چاہتا ہوں کہ اس قتل میں سی آئی اے کا کوئی ہاتھ نہیں ہے۔ ورنہ اس ڈیکٹر کو میں مزہ چکھا دوں گا۔“

”میں سیکرٹری آف اسٹیٹ کو فوری طور پر آپ کے پاس بھیجتا ہوں جناب صدر۔“ اینڈی نے کہا اور ایک قریبی دفتر میں چلا گیا۔ وہاں سے اس نے اسٹیٹ ڈیپارٹمنٹ میں لیری ہیرنگٹن کو فون کر کے صدر کا پیغام پہنچایا۔

لیری ہیرنگٹن اپنی خوشی نہ چھپا سکا۔ پولیس کانفرنس کے فوراً بعد یہ طلحی اس بات کا ثبوت تھا کہ اسے وقت نہ دے کر صدر کو پچھتا نا پڑا ہے۔ وہ فون کرنے کے بعد اینڈی اپنے آفس میں گیا۔ دروازہ بند کر کے وہ چند منٹ اپنی کرسی پر خاموش بیٹھا کچھ سوچتا رہا۔ اپنے ذہن میں جملے ترتیب دینے کے بعد اس نے وہ نمبر ملایا، جس پر جواب صرف ایک ہی شخصیت دیتی تھی۔

”ڈائریکٹر سی آئی اے“ دوسری طرف سے ہیلن ڈیکٹر نے کہا۔

کونفر جیرالڈ نے اپنا پاسپورٹ آسٹریلیوی کسٹم افسر کی طرف بڑھایا۔ اگر اس پاسپورٹ کو چیلنج کر دیا جاتا تو یہ بہت بڑی ستم ظریفی ہی کہلاتی۔ کیونکہ تین ہفتوں کے دوران وہ پہلا موقع تھا کہ اس نے اپنے اصل نام کا پاسپورٹ بڑھایا تھا۔ کسٹم افسر نے پاسپورٹ کی تفصیلات کمپیوٹر کو فیڈ کیں اور کمپیوٹر اسکرین کا جائزہ لینے لگا۔ چند لمحوں بعد اس نے پاسپورٹ پر ویزے کی مہر لگائی اور خلیق لہجے میں بولا۔ ”امید ہے مسٹر کونفر جیرالڈ کو آسٹریلیا میں آپ اچھا وقت گزاریں گے۔“ کونفر اس کا شکریہ ادا کر کے بچکھال میں چلا آیا۔

گزشتہ روز ویکمپ ٹاؤن پہنچا تو اس کا پرانا ہم پیشہ دوست کارل کوئٹرائئر پورٹ پر موجود تھا۔ انھوں نے چند گھنٹے ساتھ گزارے۔ اس دوران کونفر نے کارل کو اپنی کارگزاری کے متعلق بتایا۔ پھر ان کے درمیان ذاتی گفتگو ہوتی رہی۔ کارل نے اپنی طلاق کے بارے میں بتایا اور کونفر کارل کو میگی اور تارہ کی مصروفیات کے بارے میں بتاتا رہا۔ لہجہ انھوں نے ساتھ ہی کیا تھا۔ وہیں ڈیوٹی فری شاپ سے کونفر نے میگی اور تارہ کے لیے تحفے خریدے، جن پر میڈان ساؤتھ افریقہ کی صاف اور واضح مہر لگی ہوئی تھی۔ اس کے پاسپورٹ سے کسی بھی طرح یہ ثابت نہیں ہوتا تھا کہ وہ بوگوٹا، لیما اور بیونس آئرس سے ہوتا ہوا کیپ ٹاؤن پہنچا تھا۔

کارل سے رخصت ہو کر کونفر نے سڈنی کی فلائٹ پکڑی تھی۔

اور اب سڈنی ایئر پورٹ پر وہ ساکت کنسول کے سامنے بیٹھا اپنے سامان کی آمد کا منتظر تھا۔ ایسے میں وہ اپنی زندگی کے گزشتہ اٹھائیس برسوں کے بارے میں سوچ سکتا تھا۔

کونفر جیرالڈ کا تعلق ایک ایسے گھرانے سے تھا، جس نے ہمیشہ قانون کے محافظ پیدا کیے تھے۔

اس کے دادا جن کا نام مشہور آئرش شاعر آسکر کے نام پر رکھا گیا تھا، صدی کے آغاز پر کلکینی سے ہجرت کر کے امریکا آئے تھے۔ ایس آئی لینڈ پر اترتے ہی انھوں نے شکاگو کا رخ کیا تھا، جہاں ان کا کزن پولیس ڈیپارٹمنٹ میں کام کرتا تھا۔

آسکر کونفر جیرالڈ ان گنے چنے پولیس افسران میں سے تھا، جنھوں نے ہر ترغیب کو ٹھکرا دیا تھا اور رشوت کبھی قبول نہیں کی تھی۔ یہ اسی کا نتیجہ تھا کہ وہ سارجنٹ کے عہدے سے اوپر نہیں جاسکا۔ شاید اس کے صلے میں خدا نے اسے پانچ ایسے بیٹوں سے نوازا، جن کے دل خوفِ خدا سے معمور تھے۔ آسکر کی محرومی یہ تھی کہ اسے بیٹی کی آرزو تھی۔ لیکن ہر بار قسمت نے اس کی جھولی میں ایک بیٹا ڈال دیا تھا۔

پانچویں بیٹے کی پیدائش کے بعد خادر اور ملی نے اسے سمجھایا۔ ”آسکر..... اب بس کرو۔“ انسان کوشش ہی کر سکتا ہے۔ لیکن خدا نے تمھارے نصیب میں بیٹی نہیں لکھی تو تمھیں بیٹی نہیں مل سکتی۔ اور آنے والا ہر بیٹا تمھاری محرومی کے احساس میں اضافہ ہی کرے گا۔“

میری کونفر جیرالڈ خادر اور ملی کی شکر گزار تھی۔ کیونکہ ایک سارجنٹ کی تنخواہ پر پانچ بڑھتے ہوئے بیٹوں کی پرورش آسان نہیں تھی۔ جبکہ رشوت کا پیسہ خود میری کو بھی گوارا نہیں تھا۔ آسکر کبھی اسے مقررہ رقم سے زیادہ دیتا تو وہ بہت سختی سے پوچھتی کہ یہ اضافی رقم کہاں سے آئی ہے۔

ہائی اسکول سے نکلنے کے بعد آسکر کے تین بیٹے شکاگو پولیس ڈیپارٹمنٹ میں ملازم ہو گئے۔ وہاں انھیں کم وقت میں وہ ترقی ملی، جس کا اصل مستحق ان کا باپ تھا۔ چوتھا پادری بن گیا۔ سب سے چھوٹا، کونر کا باپ جرم و انصاف کی تعلیم حاصل کر رہا تھا۔ تعلیم مکمل کرنے کے بعد اس نے ایف بی آئی جوائن کی۔ 1949ء میں اس نے کیتھرین اوکیف سے شادی کی۔ ان کا صرف ایک ہی بیٹا تھا..... کونفر جیرالڈ!

کونر 8 فروری 51ء کو شکاگو جنرل ہسپتال میں پیدا ہوا۔ وہ بہت چھوٹا تھا کہ سب نے اس کی فٹ بال کی خداداد صلاحیت کو جان لیا۔ جب وہ ماؤنٹ کارل ہائی اسکول کی فٹ بال ٹیم کا کیپٹن بنا تو اس کے باپ کو بہت خوشی ہوئی۔ لیکن اس کی ماں کو ہمیشہ اس کے ہوم ورک کی فکر رہتی تھی۔ ”زندگی فٹ بال کھیل کر نہیں گزاری جاسکتی۔“ وہ اکثر اسے یاد دلاتی رہتی تھی۔

وہ نیک والدین کی اولاد تھا۔ اس کا باپ عورتوں کا بہت احترام کرتا تھا۔ اور اس کی ماں کے کردار کی مثالیں دی جاتی تھیں۔ شاید یہی وجہ تھی کہ کونر لڑکیوں کے معاملے میں بہت شرمیلا تھا۔ ماؤنٹ کارل ہائی اسکول کی کتنی ہی لڑکیوں نے اس کی طرف بڑھنے کی کوشش کی۔ لیکن کونر تو جیسے پتھر کا بنا

تھا۔ پھر اس پتھر کو جو تک لگی..... نینسی نام کی جو تک!..... وہ نینسی سے ملنے لگا۔

ایک سال بعد خود نینسی نے اسے دوسری لڑکیوں سے ملوانے کی پیش کش کی۔ لیکن کونز نے انکار کر دیا۔ ”میں ایک ہی سنبھال لوں تو بہت ہے۔“ اس نے بے حد سنجیدگی سے کہا۔

پھر اسے نوٹرے ڈیم میں وظیفہ مل گیا۔ فٹ بال ٹیم کے تمام کھلاڑیوں پر لڑکیاں کثرت سے ملتفت ہوتی تھیں۔ اور فٹ بال ٹیم کے کھلاڑی بھی لڑکیوں کو ٹرائی ہی سمجھتے تھے۔ کونز کو پتا چلا کہ ہر کھلاڑی کے تعلقات کم از کم اس سے ہیں لڑکیوں کے ساتھ ہیں۔ پھر اس پر ایک اور حیرت انگیز انکشاف ہوا۔ نینسی کے فٹ بال ٹیم کے ہر لڑکے کے ساتھ تعلقات تھے۔ کالج میں تعلیم کے دوسرے سال کچھ ایسا ہوا کہ سب کچھ بدل گیا۔

وہ ہفتہ وار سیشن کے لیے آئرش ڈانس کلب گیا تھا۔ وہاں اس نے اس لڑکی کو دیکھا، جو جوتے پہن رہی تھی۔ وہ اس کا چہرہ نہیں دیکھ سکا۔ لیکن اس سے کوئی فرق نہیں پڑتا تھا۔ وہ اس کے پیروں سے بھی نظریں نہیں ہٹا پا رہا تھا۔

فٹ بال ہیرو کی حیثیت سے وہ گھورے جانے کا عادی تھا..... خاص طور پر لڑکیوں کے گھورنے کا۔ یہ پہلا موقع تھا کہ وہ کسی لڑکی کو متاثر کرنا چاہتا تھا اور وہ اس کی طرف متوجہ نہیں تھا۔

پھر وہ لڑکی ڈانس فلور پر آئی تو اور بری بات ہوئی۔ وہ ڈیکھان اوکیسی کی ہم رقص بنی، جس کا رقص کے میدان میں کوئی مد مقابل نہیں تھا اور وہ لڑکی بھی جس مہارت سے رقص کر رہی تھی، کونز کو احساس ہونے لگا کہ وہ اس کے قابل نہیں ہے۔

وہ دونوں ہاتھ میں ہاتھ ڈالے رقص کرتے رہے۔ کونز انھیں دیکھتا رہا۔

رقص کا ایک راؤنڈ ختم ہو گیا مگر کونز کو اب بھی اس لڑکی کا نام معلوم نہیں ہو سکا۔ اس پر مستزاد یہ کہ وہ اس لڑکی سے متعارف ہونے کی ترکیبیں سوچتا رہا اور ڈیکھان اور وہ لڑکی تقریب سے رخصت ہو گئے۔ کونز نے فیصلہ کیا کہ وہ لڑکیوں کے ہاسٹل تک اس لڑکی کا تعاقب کرے گا۔

وہ ان سے پچاس قدم پیچھے رہ کر ان کا تعاقب کرتا رہا۔ اس نے کوشش کی تھی کہ وہ پلٹ کر دیکھیں، تب بھی اسے نہ دیکھ پائیں۔ تعاقب کرنے کا ہنر اسے اس کے باپ نے سکھایا تھا۔ وہ دونوں ہاتھ میں ہاتھ ڈالے باتیں کرتے جا رہے تھے۔ ہوسٹل پہنچ کر لڑکی نے ڈیکھان کے رخسار پر بوسہ دیا اور ہوسٹل میں چلی گئی۔

اس رات کونز نے پچھتا کر سوچا کہ کاش اس نے فٹ بال کے بجائے رقص میں زیادہ دلچسپی لی ہوتی۔

ڈیکھان لڑکوں کے ہاسٹل کی طرف چلا گیا۔ کونز وہیں ٹہلنے لگا۔ وہ سوچ رہا تھا کہ کیا کرے۔ ٹہلتے ہوئے وہ کھڑکیوں کی طرف دیکھتا جا رہا تھا۔

اچانک ایک کھڑکی کا پردہ ہٹا اور وہ نظر آئی۔ اس وقت وہ ڈریسنگ گاؤن میں تھی۔

کونز مزید چند منٹ وہاں رکا رہا۔ واپس جانے کو اس کا دل ہی نہیں چاہ رہا تھا۔ مگر اسے جانا تو تھا۔

اپنے کمرے میں پہنچ کر وہ بیڈ پر بیٹھا اور ماں کو خط لکھنے لگا۔ خط کا لپٹ لپٹ یہ تھا کہ اس لڑکی سے اس کی ملاقات ہو چکی ہے، جس سے وہ شادی کرے گا۔ یہ الگ بات ہے کہ ابھی تک وہ اس سے بات بھی نہیں کر سکا ہے اور اسے اس کا نام بھی معلوم نہیں ہے۔

خط مکمل کرنے کے بعد وہ ڈیکھان کے بارے میں سوچنے لگا۔ کاش وہ محض اس لڑکی کا ڈاننگ پارٹنر ہو۔

اس ہفتے وہ اس لڑکی کے بارے میں معلومات جمع کرنے کی کوشش کرتا رہا۔ مگر زیادہ معلومات حاصل نہ ہو سکیں۔ اس کا نام میگی برک تھا۔ وہ سینٹ میری سے آئی تھی۔ یہاں وہ تاریخ فنون میں سال اول کی طالبہ تھی۔ کونز کو افسوس ہونے لگا۔ کیونکہ فنون سے اس کا دور کا واسطہ بھی نہیں تھا۔ اس نے کبھی کسی آرٹ گیلری میں قدم بھی نہیں رکھا تھا۔

ڈیکھان کے بارے میں پتا چلا کہ وہ تقریباً چھ ماہ سے میگی کا دوست ہے۔ وہ نہ صرف بہت اچھا رقص تھا۔ بلکہ اس کا شمار یونیورسٹی میں ریاضی کے بہترین طلباء میں ہوتا تھا۔ امتحان کا نتیجہ نکلنے سے پہلے ہی کئی یونیورسٹیاں اسے پوسٹ گریجویٹ اسکالرشپ کی آفر کر چکی تھیں۔ کونز کے بس میں

ہوتا تو وہ اسے پہلی فرصت میں دنیا کے دوسرے سرے پر پہنچا دیتا۔

اگلی جمعرات کو کونز سب سے پہلے کلب پہنچ گیا۔ میگی آئی تو اسے دیکھ کر وہ سب کچھ بھول گیا۔ بس جی چاہتا تھا کہ اس کی سبز آنکھوں میں دیکھتا رہے ڈیکان نے پھر اسے گھیر لیا اور وہ آخر تک اسی کے ساتھ رقص کرتی رہی۔ کونز ایک بینچ پر بیٹھ کر انھیں رقص کرتے دیکھتا رہا۔ رات کو پھر پچھلا معمول دہرایا گیا۔ ڈیکان میگی کو ہاسٹل تک پہنچانے گیا۔ لیکن یہ دیکھ کر کونز کو خوشی ہوئی کہ اس بار میگی نے ڈیکان کا ہاتھ نہیں تھاما ہوا تھا۔

میگی کو ہاسٹل پہنچا کر ڈیکان رخصت ہو گیا۔ کونز نے اسے پچھلی بار جس کھڑکی میں دیکھا تھا، اس کے سامنے ایک بینچ پر بیٹھ گیا۔ وہ ٹکٹ کی باندھے اس کھڑکی کو تکتا رہا۔ مگر جس وقت وہ کھڑکی کھلی، اس وقت تک اسے اونگھ آگئی تھی۔ خواب میں وہ میگی کو دیکھ رہا تھا۔ وہ نائٹ گاؤن پہنے اس کے سامنے کھڑکی تھی۔ اچانک اسے احساس ہوا کہ وہ جاگ رہا ہے اور میگی سچ مچ اس کے سامنے کھڑی ہے۔ اس نے بے یقینی سے اسے دیکھا اور اچھل کر کھڑا ہو گیا۔ ”ہائی..... میں کونز فٹنر جیرالڈ ہوں۔“ اس نے میگی کی طرف ہاتھ بڑھاتے ہوئے کہا۔ ”جانتی ہوں۔ اور میں میگی برک ہو۔“ میگی نے کہا۔

”جانتا ہوں۔“

”اس بینچ پر میرے لیے جگہ نہیں ہے۔“

”کیوں نہیں۔“ کونز نے کھسکتے ہوئے کہا۔

اس لمحے کے بعد کونز نے کبھی کسی دوسری عورت کو نظر بھر کر بھی نہیں دیکھا۔

اگلے ہفتے کو میگی پہلی بار فٹ بال میچ دیکھنے کے لیے گئی۔ اس میچ میں کونز کی کارکردگی اس کے ساتھیوں کے لیے بھی حیران کن تھی۔ جہاں تک کونز کا تعلق ہے تو اس میچ میں تماشا ہی صرف ایک تھا..... میگی!

اگلی جمعرات میگی کونز کے ساتھ رقص کر رہی تھی اور ڈیکان ایک بینچ پر اداس اور افسردہ بیٹھا انھیں رقص کرتے دیکھ رہا تھا۔ وہ دونوں ایک ساتھ رخصت ہوئے تو ڈیکان کی اداسی اور بڑھ گئی۔

ہاسٹل کے دروازے پر کونز نے گھٹنوں کے بل بیٹھتے ہوئے اس کا ہاتھ مانگا۔ میگی کا چہرہ تہمتا اٹھا۔ وہ کوئی جواب دیے بغیر ہنستی ہوئی بھاگ گئی۔ کونز نے بواڑ ہاسٹل کی طرف جاتے ہوئے ڈیکان کو دیکھا، جو ایک درخت کے پیچھے چھپ کر یہ سب کچھ دیکھتا رہا تھا۔ کونز دل ہی دل میں ہنس کر رہ گیا۔

اس کے بعد فرصت کا ہر لمحہ کونز اور میگی نے ساتھ گزارا۔ دونوں ایک دوسرے سے بہت کچھ سیکھ بھی رہے تھے۔ میگی کو فٹ بال کا شعور آ رہا تھا اور کونز فٹنر لطیفہ واقف ہوتا جا رہا تھا۔

اگلے تین سال کے لیے ہر جمعرات کی رات گرلز ہاسٹل کے سامنے جھک کر میگی کو پروپوز کرنا کونز کا معمول بن گیا۔ فائل ایئر کے اختتام پر میگی نے بلا خراس کی بیوی بننا قبول کر لیا۔

”پتا ہے تم سے ہاں کہلوانے کے لیے مجھے 141 بار التجا کرنی پڑی ہے۔“ کونز نے ہنستے ہوئے کہا۔

”احتمالاً باتیں نہ کرو کونز فٹنر جیرالڈ۔“ میگی بولی۔ ”جس رات میں نے تم سے بینچ پر بیٹھنے کی جگہ مانگی تھی، اسی رات فیصلہ کر لیا تھا کہ اب زندگی بھر تمہارے ساتھ رہوں گی۔“

میگی کے گریجویٹیشن کرتے ہی ان کی شادی ہو گئی۔ دس ماہ بعد ان کے ہاں تارہ پیدا ہوئی۔

”تم مجھے یہ یقین دلانے کی کوشش کر رہی ہو کہ سی آئی اے کو نہ کچھ علم تھا اور نہ وہاں اس امکان پر غور کیا گیا تھا؟“

”یہ سچ ہے جناب۔“ سی آئی اے کی ڈائریکٹر نے پرسکون لہجے میں کہا۔ ”ہمیں قتل کے چند لمحے بعد اس کی اطلاع ملی۔ میں نے فوراً نیٹیل سیکورٹی ایڈوائزر سے رابطہ کیا۔ میرا خیال ہے، وہ پہلے ہی آپ کو مطلع کر چکا تھا۔“

صدر ٹام لارنس بے چینی سے ٹہل رہا تھا۔ یہ اس کا خاص حربہ تھا۔ اس سے ایک طرف تو اسے سوچنے کی مہلت ملتی تھی تو دوسری طرف اس کے مہمانوں پر اعصابی دباؤ بڑھتا تھا۔ اس کی سیکرٹری نے ایک بار اسے بتایا تھا کہ اس کے پانچ میں سے چار مہمان اس سے ملاقات سے محض چند لمحے واش روم کا رخ کرتے تھے۔ اور اول آفس میں قدم رکھتے وقت بہت زروس ہوتے تھے۔ لیکن یہ عورت مختلف تھی۔ وہ آہنی اعصاب کی مالک تھی۔ اب تک وہ تین صدور کو بھگتا چکی تھی اور افواہ تھی کہ تینوں نے کسی نہ کسی مرحلے پر اس سے استعفا طلب کیا تھا۔ لیکن وہ اب بھی سی آئی اے کی ڈائریکٹر تھی۔ جبکہ وہ صدر وائٹ ہاؤس سے رخصت ہو چکے تھے۔

”اور جب مسٹر لائیڈ نے مجھے فون کیا کہ آپ مزید تفصیلات جاننا چاہتے ہیں.....“ ہیلن ڈیکسٹر کہہ رہی تھی..... ”تو میں نے اپنے ڈپٹی تک گوئن برگ کو ہدایت کی کہ وہ بوگونا میں ہمارے لوگوں سے رابطہ کر کے معلوم کرے کہ ہفتے کی اس شام بوگونا میں کیا کچھ ہوا۔ گوئن برگ نے کل ہی اپنی انکوائری مکمل کی ہے۔“ ہیلن نے اپنی گود میں رکھی فائل کو تھپ تھپایا۔

لارنس ٹہلتے ہوئے ابراہام لنکن کے پورٹریٹ کے سامنے رکا۔ وہ پورٹریٹ آتش دان کے عین اوپر آویزاں تھا۔ اس نے پلٹ کر ہیلن کی پشت کو دیکھا، جو سامنے دیکھے جا رہی تھی۔

ہیلن ڈیکسٹر جدید طرز کا لباس پہنے تھی۔ زیورات تو وہ تقریبات میں بھی کم ہی پہنتی تھی۔ اسے صدر فورڈ نے اپنے عہد صدارت میں سی آئی اے کا ڈپٹی ڈائریکٹر بنایا تھا۔ ان دنوں ترقی نسواں کے سلسلے میں عوامی دباؤ بہت زیادہ تھا۔ اور اپنی انتخابی مہم کے دوران جیرالڈ فورڈ نے اس سلسلے میں وعدے بھی کیے تھے۔

ہیلن ڈپٹی ڈائریکٹر بنی تو اس کی عمر 32 سال تھی۔ اس عرصے میں سی آئی اے میں کوئی ڈائریکٹر زیادہ عرصے نہیں ٹکا۔ کسی نے استعفا دے دیا تو کوئی ریٹائر ہو گیا۔ بالآخر ہیلن ڈیکسٹر ڈائریکٹر بن گئی۔ اس کے بارے میں افواہ تھی کہ اس نے اپنی ترقی کے لیے اور کئی ڈائریکٹرز کو مستعفی ہونے پر مجبور کرنے کے لیے بعض ہتھکنڈے استعمال کیے تھے۔ حقیقت یہ تھی کہ سینٹ کے کسی ممبر کو اسی کی تقرری پر اعتراض کی ہمت نہیں ہوئی تھی۔ کیونکہ اس کی لیاقت اور اہلیت میں کوئی شبہ نہیں تھا۔ اس نے پنسلوانیا سے قانون کی ڈگری لی تھی۔ بلکہ کچھ عرصے تو اس نے نیویارک کی ایک لافرم میں جاب ہی کی تھی۔

سی آئی اے میں پہلے اس نے ڈائریکٹوریٹ آف آپریشنز میں کام کیا تھا۔ اپنی تقرری کے بعد اس نے دوست کم اور دشمن زیادہ بنائے تھے۔ لیکن وقت کے ساتھ ساتھ اس کے دشمن بھی ایک ایک کر کے رخصت ہوتے رہے تھے۔ کوئی نکال دیا اور کسی نے قبل از وقت ریٹائرمنٹ لے لیا۔ چالیس کی ہوئی تو ہیلن سی آئی اے کی ڈائریکٹر بن چکی تھی۔ ابتدا میں لوگوں کا کہنا تھا کہ وہ زیادہ عرصہ نہیں ٹک سکے گی۔ لیکن جلد ہی انھوں نے اپنی رائے سے رجوع کر لیا۔ اب تو اس بات پر شرطیں لگتی تھیں کہ کیا وہ بے ایڈگر ہووے یا زیادہ عرصے تک سی آئی اے کی سربراہ رہ سکے گی۔

ٹام لارنس کو وائٹ ہاؤس میں آتے ہی اندازہ ہو گیا کہ اگر وہ ہیلن کے معاملات میں مداخلت کرے گا تو وہ اس کی راہ کی رکاوٹ بن جائے گی۔ کبھی وہ کسی حساس معاملے پر رپورٹ طلب کرتا تو اس رپورٹ کو اس کی میز تک پہنچنے میں ہفتوں لگ جاتے تھے۔ اور پھر رپورٹ دیکھنے پر پتا چلتا کہ وہ بظاہر طویل اور تفصیلی ضرور ہیں۔ لیکن اس میں کام کی معلومات کم ہیں اور جو تھوڑی بہت معلومات ہیں، وہ بھی پرانی ہو چکی ہیں۔ کبھی وہ اسے کسی معاملے کی وضاحت کے لیے اول آفس طلب کرتا تو اسے احساس ہوتا کہ وہ اس کی بات نہ توجہ سے سن رہی ہے اور نہ ہی اسے کوئی اہمیت دے رہی ہے۔ وہ اسے حکم دے کر مجبور کرتا تو وہ تعمیل تو کرتی۔ لیکن وقت بہت زیادہ لگاتی۔

ٹام لارنس کو اس کی خود سری کا پہلی بار شدت سے احساس اس وقت ہوا، جب اس نے سپریم کورٹ کی ایک اسامی کے لیے ایک جج کا نام تجویز

کیا۔ اس موقع پر ہیلن نے محض چند روز میں فائلیں مکمل کر کے اس کی میز پر پہنچا دیں۔ اس نے یہ ثابت کرنے کے لیے پورا زور لگا دیا تھا کہ صدر کا تجویز کردہ نام اس منصب کا اہل نہیں ہے۔

صدر نے جس کا نام تجویز کیا تھا، وہ اس کا بہت پرانا دوست تھا۔ چنانچہ صدر نے اس کی تقرری پر اصرار کیا۔ لیکن اس کا وہ دوست اپنا عہدہ سنبھالنے سے ایک روز قبل مر گیا۔ اس نے اپنے گیراج میں پھندا لگا کر خودکشی کی تھی۔ بعد میں پتا چلا کہ اس کے دوست کے بارے میں وہ اس خفیہ فائل کی کاپی سینٹ سلیکشن کمیٹی کے ہر ممبر کو بھیجی گئی تھی۔ یہ بہر حال ثابت نہیں کیا جاسکتا تھا کہ یہ حرکت کس کی ہے۔ تاہم نام لارنس نے سمجھ لیا کہ ہیلن ڈیکسٹر اپنے مقاصد حاصل کرنے کے لیے کسی بھی حد تک جاسکتی ہے اور بلیک میلنگ اس کا فطری ہتھیار ہے۔

اینڈی لائیڈ کئی بار صدر کو خبردار کر چکا تھا کہ ہیلن ڈیکسٹر کو اس پوسٹ سے ہٹانے کے لیے اس کے خلاف کرپشن کا ایسا ٹھوس ثبوت ضروری ہے، جسے ثابت بھی کیا جاسکے۔ نام نے اسے قبول بھی کر لیا تھا۔ وہ اس عورت پر اوچھا ہاتھ نہیں ڈالنا چاہتا تھا۔ لیکن اب وہ سوچ رہا تھا کہ اگر ریکارڈ وگزمین کے قتل میں سی آئی اے ملوث ہے، جبکہ اسے اس معاملے کی ہوا بھی نہیں لگنے دی گئی تو وہ ہیلن ڈیکسٹر سے استغنے کا مطالبہ کر سکتا ہے۔

وہ دوبارہ اپنی کرسی پر جا بیٹھا۔ اس نے ڈیکسٹاپ کے نچلے حصے پر لگا ہوا ایک بٹن دبایا۔ اب اینڈی لائیڈ اس دفتر میں ہونے والی گفتگو سن بھی سکتا تھا اور ریکارڈ بھی کر سکتا تھا۔ مگر اسے یقین تھا کہ ہیلن ڈیکسٹر اس بات سے بے خبر نہیں ہوگی۔ بلکہ اس کے ہینڈ بیگ میں بھی شپ ریکارڈر ہوگا اور وہ گفتگو لفظ بہ لفظ ریکارڈ کر رہی ہوگی۔ بہر کیف یہ ضروری بھی تھا۔

”تم تو بہت باخبر معلوم ہوتی ہو۔“ نام نے ہیلن سے کہا۔ ”ذرا مجھے تفصیل تو بتاؤ کہ بوگوتا میں کیا ہوا۔“

ہیلن نے صدر کے لہجے کے طنز کو نظر انداز کر دیا۔ اس نے گود میں رکھی فائل اٹھائی۔ فائل کے وائٹ کور پر چھپے ہوئے حروف چمک رہے تھے۔۔۔۔۔ ”صرف صدر کے ملاحظے کے لیے۔۔۔۔۔“

اس نے فائل کھولی۔ ”کئی مختلف ذرائع سے اس بات کی تصدیق کر لی گئی ہے کہ قتل ایک اکیلی گن مین نے کیا ہے۔“ اس نے پڑھ کر سنایا۔

ان میں سے کسی ایک ذریعے کا نام ہوا:

”بوگوتا میں ہمارا کلچرل اتاشی۔“

نام لارنس نے بھویں اچکا کر معنی خیز نظروں سے اسے دیکھا۔ سب جانتے تھے کہ دنیا بھر کے امریکی سفارت خانوں میں بیشتر کلچرل اتاشی سی آئی اے کے مقرر کردہ ہوتے ہیں اور براہ راست سی آئی اے کی ڈائریکٹر کو رپورٹ دیتے ہیں۔ ان رپورٹس سے سفیر تک بے خبر ہوتے ہیں۔ ایسٹ ڈیپارٹمنٹ تو بہت دور کی چیز ہے۔

”اور تمہارے کلچرل اتاشی کے خیال میں اس واردات کا ذمہ دار کون ہے؟“ صدر نے آہ بھرتے ہوئے پوچھا۔

ہیلن نے فائل کے چند ورق الٹے۔ اس نے ایک تصویر برآمد کی اور میز پر نام کے سامنے بڑھائی۔

صدر نے تصویر کا جائزہ لیا۔ وہ ایک خوش لباس اور ادھیڑ عمر شخص کی تصویر تھی، جو متمول دکھائی دے رہا تھا۔ ”یہ کون ہے؟“ اس نے پوچھا۔

”کارلوس ویلیز۔ یہ کولمبیا میں منشیات کا دوسرا سب سے بڑا کاروباری ہے۔“

”نمبر ون کون ہے؟“

”ہاں کہیے۔ سون صدیقی امیدوار ریکارڈ وگزمین۔“

”کارلوس ویلیز پر یہ الزام عائد کیا گیا۔۔۔۔۔؟“

”پولیس کے پاس اس کی گرفتاری کا وارنٹ تھا۔ لیکن چند گھنٹے بعد ہی اسے قتل کر دیا گیا۔“

”بہت شان دار۔ ثبوت بھی غائب اور ملزم بھی۔“ نام لارنس نے زہر خند کیا۔

ہیلن ڈیکسٹر کا چہرہ بے تاثر رہا۔

”اچھا..... اس اکیلے قاتل کا بھی کوئی نام تو ہوگا اور ہاں، یہ بھی بتا دو کہ کہیں گرفتاری کے وارنٹ نکلتے ہی اسے بھی تو.....“

”نہیں جناب صدر، وہ زندہ ہے۔“ ہیلن نے فاتحانہ لہجے میں کہا۔ ”اس کا نام ڈرک وان ریٹسبرگ ہے۔“

”اس کے بارے میں معلومات؟“

”وہ جنوبی افریقی ہے۔ کچھ عرصہ پہلے تک ڈرین میں رہتا رہا ہے۔“

”کچھ عرصہ پہلے کا مطلب؟“

”اس واردات کے فوراً بعد وہ غائب ہو گیا۔“

”غائب ہونا بے حد آسان ہے۔ خاص طور پر اس صورت میں جبکہ آپ موجود ہی نہ ہوں۔“ ٹام نے ہیلن کو گھورتے ہوئے کہا۔ لیکن ہیلن کا

چہرہ اب بھی بے تاثر تھا۔ ”اچھا یہ بتاؤ..... کولمبیا کی پولیس بھی یہی..... کچھ مانتی ہے۔ یا یہ محض تمہارے کلچرل اتاشی کی تھیوری ہے؟“

”نہیں جناب صدر، ہم نے بیشتر معلومات بوگوٹا کے چیف آف پولیس سے ہی حاصل کی ہیں۔ بلکہ وان ریٹسبرگ کا ایک ساتھی اس وقت بوگوٹا

پولیس کی حراست میں ہے۔“

”تنہا قاتل کے اس ساتھی کے بارے میں بھی کچھ بتاؤ۔“

”وہ ہوٹل ال بیلوڈر کا میٹر ہے۔ ریکارڈ وگزمین کو اس ہوٹل سے ہی فائر کر کے ہلاک کیا گیا۔ ویٹر کو واردات کے چند منٹ بعد ہی گرفتار کیا

گیا۔ اس نے قاتل کو سامان لے جانے والی لفٹ کے ذریعے فرار ہونے میں مدد دی تھی۔“

”واردات کے بعد وان ریٹسبرگ کہاں گیا؟“

”ایسا لگتا ہے کہ السیر ڈگلس کے نام سے اس نے لیما کے لیے فلائٹ پکڑی۔ پھر اس پاسپورٹ پر وہ بیونس آئرس گیا۔ اس کے بعد اس کا سراغ

نہیں مل سکا ہے.....“

”میرے خیال میں اب اس کے متعلق کسی کو بھی پتا نہیں چل سکے گا..... تمہیں بھی۔“

”نہیں جناب صدر، اتنے منفی انداز میں سوچنے کی ضرورت نہیں۔“ ہیلن نے صدر کے طنزیہ لہجے کو نظر انداز کرتے ہوئے کہا۔ ”تنہا جرتی قاتل

اتنا بڑا کوئی کام کرنے کے بعد عموماً چند ماہ کے لیے روپوش ہو جاتے ہیں۔ لیکن معاملہ سرد ہو جانے پر وہ دوبارہ منظر عام پر آتے ہیں۔“

”میں تمہیں بتا دوں کہ میں اس معاملے کو سر نہیں پڑنے دوں گا۔“ ٹام لارنس نے کہا۔ ”اگلی بار جب ہم ملیں گے تو میرے پاس اپنی ایک

رپورٹ ہوگی، جس پر تمہیں غور کرنا ہوگا۔“

”میں وہ رپورٹ ضرور دیکھنا چاہوں گی۔“ ہیلن نے بے خوفی سے کہا۔

ٹام نے میز پر ایک مٹن دبایا۔ چند لمحے بعد دروازے پر دستک ہوئی اور اینڈی لائیڈ کمرے میں داخل ہوا۔ ”جناب صدر، اب سے چند منٹ بعد

آپ کی سینیئر بیڈل سے ملاقات طے ہے۔“ اس نے ہیلن کو نظر انداز کرتے ہوئے کہا۔

ہیلن اٹھ کھڑی ہوئی۔ ”تو میں چلتی ہوں جناب صدر۔“ اس نے فائل صدر کی میز پر رکھی اور اپنا پینڈ بیگ اٹھا کر مزید کچھ کہے بغیر کمرے سے

رخصت ہو گئی۔

دروازہ بند ہونے تک خاموشی رہی۔ پھر صدر اپنے چیف آف اسٹاف کی طرف مڑا۔ ”مجھے اس کی بات پر ذرا بھی یقین نہیں۔“ ٹام نے ہیلن کی

چھوڑی ہوئی فائل کو ٹرے میں یوں پھینکا، جیسے وہ ٹرے نہیں، ڈسٹ بن ہو۔ ”بہر حال میں نے اس میں خوفِ خدا پھونکنے کی کوشش کی ہے۔ امید ہے

کہ میرے وائٹ ہاؤس میں ہوتے ہوئے وہ آئندہ ایسے کسی مشن سے دامن بچائے گی۔“

”مجھے ایسی کوئی امید نہیں۔ جب آپ سینیئر تھے تو میں نے آپ کے ساتھ اس کا برتاؤ دیکھا تھا۔“ اینڈی نے خشک لہجے میں کہا۔

”اب میں اسے ٹھکانے لگانے کے لیے کسی اجرتی قاتل کو تو مقرر نہیں کر سکتا۔ تم ہی بتاؤ، میں کیا کروں؟“

اس نے آپ کے سامنے دو ہی راستے چھوڑے ہیں جناب صدر، یا تو آپ اسے درخواست کر دیں اور سینٹیٹ انکوائری کمیٹی کا سامنا کریں۔ یا پھر شکست قبول کر لیں۔ یعنی بوگونا کے واقعات کے بارے میں جو وہ کہتی ہے، مان لیں۔ اور اس سے نمٹنے کے لیے موقع کا انتظار کریں۔“

”تیسرا راستہ بھی ہے۔“

اینڈی لائیڈ صدر کی بات بے حد توجہ سے سنتا رہا۔ اس کو ایک بار بھی وضاحت کی ضرورت نہیں پڑی۔ ایسا لگتا تھا کہ نام لارنس ہیلن ڈیکٹر کو سی آئی اے کی سربراہی سے ہٹانے کے لیے بہت پہلے سے سوچا رہا ہے۔



بیلٹ پر مسافروں کا سامان آنا شروع ہو گیا تھا۔ کچھ مسافر اپنا سامان لینے کے لیے آگے بڑھے۔ کوزا اپنے سامان کی آمد کا منتظر تھا۔ وہ اب بھی یہ سوچ کر اداس ہو جاتا تھا کہ اپنی بیٹی کی پیدائش کے موقع پر وہ موجود نہیں تھا۔ اسے امریکا کی ویت نام کی پالیسی سے اتفاق نہیں تھا۔ لیکن حب الوطنی کا جذبہ اسے ورثے میں ملا تھا۔ چنانچہ اس نے فوج کو اپنی خدمات رضا کارانہ طور پر پیش کر دی تھیں۔ جس دوران وہ فوجی تربیت حاصل کر رہا تھا، میگی گریجویٹن کے مرحلے میں تھی۔ دونوں تقریباً ایک ساتھ ہی نمٹے اور انھیں شادی کر کے صرف چار روزہ ہنی مون کی مہلت ملی۔ پھر جولائی 72ء میں سینڈ لیفٹیننٹ کونز فٹنر جیرالڈ ویت نام روانہ ہو گیا۔

ویت نام میں گزرے ہوئے وہ دو سال اب اسے بہت پرانی بات لگتے تھے۔ اس عرصے میں اسے ایک ترقی ملی، وہ ویت نام کا ٹنگ گوریلوں کے ہاتھوں پکڑا گیا۔ پھر وہ نہ صرف وہاں سے فرار ہوا۔ بلکہ اس نے اپنے ایک اور ساتھی کی جان بچائی۔ وہ سب کچھ اسے ایک بھولا بسرا خواب لگتا تھا۔ واپسی کے پانچ ماہ بعد صدر امریکا نے اسے شجاعت کا اعلیٰ ترین اعزاز میڈل آف آنر عطا کیا۔ لیکن ویت نام کا ٹنگ کی قید میں ڈیڑھ سال گزارنے والے کونز فٹنر جیرالڈ کے لیے یہ سب سے بڑی نعمت تھی کہ وہ زندہ تھا اور اپنی محبوب بیوی کے ساتھ تھا۔ اور جب اس نے پہلی بار تارہ کو دیکھا تو زندگی میں دوسری بار اسے محبت ہو گئی۔

امریکا واپس آنے کے ایک ہفتے بعد اسے ملازمت کی تلاش شروع کر دی۔ سی آئی اے کے شکاگو کے فیلڈ آفس میں جاب کے لیے وہ پہلے ہی انٹرویو دے چکا تھا۔ مگر پھر اس کا پرانا پلاٹون کمانڈر کیپٹن جیکسن اس سے آکر ملا۔ واشنگٹن میں ایک اسٹیشنل یونٹ بنایا جا رہا تھا۔ جیکسن نے کوز کو اس میں شمولیت کی دعوت دی۔ لیکن جیکسن نے اسے خبردار کر دیا تھا کہ اس جاب کے بارے میں وہ کبھی کسی سے بات نہیں کر سکے گا۔ اپنی بیوی سے بھی نہیں۔ اور جب اسے کام کے متعلق بتایا گیا تو اس نے جیکسن سے سوچنے کے لیے مہلت مانگی۔ اس نے اس مسئلے پر فادر گراہم سے تبادلہ خیال کیا۔

”کوئی ایسا کام نہ کرنا جو تمھیں وقار کے منافی لگے۔“ فادر گراہم نے مشورہ دیا۔ ”خواہ وہ تمھارے ملک کے ہی لیے کیوں نہ ہو۔“

میگی کو جارج ٹاؤن یونیورسٹی کے ایڈمیشن آفس میں جاب مل گئی۔ اس دوران کوز بھی فیصلہ کر چکا تھا۔ اس نے جیکسن کو خط لکھ دیا کہ وہ ایگزیکٹو ٹرینی کی حیثیت سے میری لینڈ انشورنس جوائن کرنے کے لیے تیار ہے۔

یہ اس طویل فریب کا نکتہ آغاز تھا!

چند ہفتے بعد کوز، میگی اور تارہ جارج ٹاؤن چلے آئے۔ ایون پیلس پر انھیں چھوٹا سا ایک مکان مل گیا۔ یہاں وہ رقم کام آئی تھی، جو میگی نے آری سے ملنے والے چیک کوز کے اکاؤنٹ میں ڈیپازٹ کر کے جمع کی تھی۔ اس نے یہ تسلیم کرنے سے انکار کر دیا تھا کہ کوز مر چکا ہے۔

واشنگٹن کے اس ابتدائی عرصے میں بس انھیں یہی ایک دکھ ملا کہ میگی دوبار حاملہ ہوئی اور دونوں بار بچہ ضائع ہو گیا۔ ڈاکٹر کا کہنا تھا کہ اب اسے ماں بننے کا خیال دل سے نکال دینا چاہیے۔ بالآخر میگی نے بھی تسلیم کر لیا کہ تارہ کے بعد اس کے کوئی اولاد نہیں ہوگی۔ لیکن تیسرا بچہ ضائع ہونے سے پہلے اس نے ہار نہیں مانی تھی۔

اب ان کی شادی کو تیس برس ہو چکے تھے۔ لیکن ایک دوسرے کے لیے ان کی کشش ویسی ہی تھی۔ وہ جانتا تھا کہ ایئر پورٹ سے باہر نکل کر وہ میگی کو دیکھے گا تو وہ ایسی ہی لگے گی، جیسے وہ اسے پہلی بار دیکھ رہا ہو۔ میگی کی پرانی عادت کے بارے میں سوچ کر وہ مسکرایا۔ وہ اسے ریسیو کرنے کے

لیے ہمیشہ ایئر پورٹ پر فلائٹ کے وقت سے ایک گھنٹہ پہلے پہنچتی تھی۔

اس نے اپنا سوٹ کیس بیلٹ سے اتار لیا۔ پھر وہ دروازے کی طرف بڑھا۔

پڑ اعتماد انداز میں وہ گرین چینل سے گزرا۔ اس کے سامان کی چیکنگ بھی ہوتی تو لکڑی کے اس افریقی ہرن میں کون دلچسپی لیتا، جس کی ایک ٹانگ پر میڈان ساؤتھ افریقہ لکھا تھا۔

وہ باہر ہال میں آیا تو میگی اور تارہ اسے فوراً ہی نظر آ گئیں۔ وہ تیز قدموں سے ان کی طرف بڑھا۔ وہ اپنی جنت میں واپس آ گیا تھا۔ یہ سوچتے ہوئے اس کے ہونٹوں پر جان دار مسکراہٹ ابھری۔

”کیا حال ہے ڈارلنگ؟“ اس نے بیوی کو باہوں میں بھرتے ہوئے پوچھا۔

”تم اپنے کسی مشن سے بغیر عافیت لوٹتے ہو تو مجھے لگتا ہے کہ میں ایک بار پھر زندہ ہو گئی ہوں۔“ میگی نے سرگوشی میں کہا۔

کونز تارہ کی طرف مڑا۔ تارہ کا قدموں سے کچھ نکلتا ہوا تھا۔ خوبصورتی اس نے اپنی ماں سے ہی لی تھی۔

تارہ نے کونز کے رخسار پر بوسہ دیا۔ ”واپسی مبارک ہو ڈیڈ۔“

تارہ کی پیدائش پر فادر گراہم نے دعا کی تھی۔ ”خداوند..... اس بچی کو میگی کی خوبصورتی..... اور میگی ہی کی ذہانت عطا کرنا۔“ اس دعا پر کونز بہت ہنسنا تھا۔ مگر لگتا تھا کہ فادر کی دعا مقبول ہوئی تھی۔ کیونکہ تارہ خوبصورت تو تھی ہی۔ لیکن امتحان میں وہ اپنی ماں سے بھی اچھے نمبر لاتی تھی۔ علاقے کے تمام لڑکے اس کی مسکراہٹ کو ترستے تھے۔ لیکن اب تک اس نے کسی لڑکے کو منہ نہیں لگایا تھا۔

”ساؤتھ افریقہ کیسا رہا؟“ میگی نے پوچھا۔

”منڈیلا کی موت کے بعد وہ بات نہیں رہی۔“ کونز نے کہا۔ کارل کو میٹر نے اسے ساؤتھ افریقہ کے حالات کے متعلق اتنا کچھ بتا دیا تھا کہ وہ اس پر ایک گھنٹہ بول سکتا تھا۔ پھر کارل نے اسے ایک ہفتے کے اخبارات بھی دیے تھے۔ جنوبی افریقہ کے بڑے شہروں میں قانون کی پاس داری کا احساس اس حد تک ختم ہو گیا تھا کہ سنگل توڑنا کوئی غیر معمولی بات نہیں رہی تھی۔

کتنی بار ایسا ہوا تھا۔ اس کے جی میں بارہا آئی تھی کہ میگی کو سب کچھ سچ بتادے۔ وہ اسے بتانا چاہتا تھا کہ کیوں اس نے اتنے برس زندگی کو ایک جھوٹ بنا کر گزار دیے۔ لیکن یہ آسان بات نہیں تھی۔ وہ اس کی بیوی تھی۔ لیکن وہ لوگ اس کے آقا تھے۔ وہ ان کی کٹھ پتلی تھا۔ انہوں نے اسے خاموش رہنے کا پابند کیا تھا اور اس نے ہمیشہ اس پابندی کا احترام کیا تھا۔ لیکن جب میگی اپنی گفتگو میں مشن..... اور بغیر عافیت جیسے الفاظ استعمال کرتی تھی تو اسے لگتا تھا کہ میگی کسی حد تک جانتی ہے۔ ایسے میں وہ سوچتا تھا کہ کہیں وہ سوتے میں بولتا تو نہیں ہے۔

بہر حال اب یہ فریب ختم ہونے والا تھا۔ میگی کو نہیں معلوم تھا کہ بوگونا اس کا آخری مشن تھا۔ اب چھٹیوں کے دوران اس نے سوچا تھا کہ میگی کو اپنے متوقع پروموشن کے بارے میں بتائے گا اور یہ خوش خبری سنایگا کہ اب اس کے سفر کم ہو جائیں گے۔

”اور تم سناؤ۔“ میگی نے کہا۔ ”تمہاری ڈیل ہو گئی؟“

”ڈیل؟..... اوہ ہاں۔ یوں سمجھو کہ سب کچھ منصوبے کے مطابق ہو گیا۔“ اس نے بے حد سچا جواب دیا۔

اب وہ ان چھٹیوں کے بارے میں سوچ رہا تھا۔ نیوز اسٹینڈ پر رکھے ہوئے سڈنی مارننگ ہیرالڈ کی سرخی نے اس کی توجہ کھینچ لی۔ امریکا کے نائب صدر کی کولمبیا میں تدفین میں شرکت.....

”کیپ ٹاؤن میں بم دھماکہ ہوا تو آپ کہاں تھے؟“ اچانک تارہ نے پوچھا۔

کارل کو میٹر نے کیپ ٹاؤن کے بم دھماکے کے بارے میں اسے کچھ نہیں بتایا تھا۔ اس نے سنی آن سنی کر دی۔ وہ سوچ رہا تھا، ایسے میں آدمی بھلا پڑ سکون رہ سکتا ہے!

اس نے اپنے ڈرائیور کو نیشنل گیلری چلنے کی ہدایت دی۔

کاروائٹ ہاؤس کے اسٹاف گیٹ سے روانہ ہوئی۔ سیکرٹ سروس کے ایک گارڈ نے گیٹ کھولا اور اسے سلیوٹ کیا۔

چارمنٹ بعد کار گیلری کے مشرقی دروازے پر رکی۔ وہ کار سے اتر اور بحرِ لیے راستے پر چلنے لگا۔ میڑھیاں چڑھتے ہوئے وہ ٹاپ پر پہنچا اور اس نے پلٹ کر دیکھا۔ انداز ایسا تھا، جیسے ہنری مور کے مجسمے کو سراہ رہا ہو۔ لیکن درحقیقت وہ یہ دیکھ رہا تھا کہ کوئی اس کا تعاقب تو نہیں کر رہا ہے۔ وہ یقین سے کچھ نہیں کہہ سکتا تھا۔ کیونکہ بہر حال وہ پروفیشنل نہیں تھا۔

وہ عمارت میں داخل ہوا اور سنگی میڑھیوں پر بائیں جانب مڑ گیا۔ وہاں دوسری منزل کی گیلری تھی۔ اپنے جوانی کے دنوں میں وہاں اس نے کافی وقت گزارا تھا۔ بڑے کمرے اس وقت اسکولوں کے طلباء سے بھرے ہوئے تھے۔ عام دنوں میں اکثر طلباء کا رش ہوتا تھا۔

وہ گیلری نمبر 71 میں داخل ہوا۔ وہاں آویزاں جانی پہچانی تصویریں دیکھ کر اسے مانوسیت کا احساس ہونے لگا۔ یہ احساس اسے وائٹ ہاؤس میں بھی نہیں ہوتا تھا۔

وہ گیلری نمبر 66 کی طرف بڑھا۔ وہاں اس نے ایک جانی پہچانی تصویر کو سراہا۔ پہلی بار جب اس نے اس تصویر کو دیکھا تھا تو ایک گھنٹہ سحرزدہ سا اس کے سامنے کھڑا رہا تھا۔ اس وقت بھی چند منٹ وہ اس سے محظوظ ہوتا رہا۔ پھر آگے بڑھا۔

کیونکہ وہ کہیں رکنا نہیں تھا۔ اس لیے عمارت کے وسطی حصے تک پہنچنے میں اسے پندرہ منٹ لگے۔ وہ عطار کے مجسمے کے پاس سے گزر کر نیچے جانے والے زینے پر آیا۔ بک اسٹور سے گزرنے کے بعد وہ عمارت کے زیر زمین حصے میں پہنچا۔ وہاں سے وہ مشرقی رنگ میں آ نکلا۔ ریوا لونگ ڈور سے گزر کر وہ بحرِ لیے ڈرائیو دے پر آ گیا۔ اب وہ یقین سے کہہ سکتا تھا کہ اس کا پیچھا نہیں کیا گیا ہے۔

باہر آ کر اس نے قطار میں کھڑی پہلی ٹیکسی کا دروازہ کھولا اور عقبی نشست پر بیٹھ گیا۔ ٹیکسی کی کھڑکی، سے مشرقی دروازے پر کھڑی اس کی کار نظر آ رہی تھی۔ ڈرائیور بونٹ سے ٹیک لگائے کھڑا تھا۔

”کہاں چلیں گے جناب؟“ ٹیکسی ڈرائیور نے پوچھا۔

”نیویارک ایونیو۔“ اس نے جواب دیا۔

ٹیکسی پنسلوانیا سے بائیں جانب مڑی اور سسکستھ اسٹریٹ پر شمال کی طرف چل دی۔ وہ اپنے ذہن میں منتشر خیالات کو یک سو کرنے کی کوشش کر رہا تھا۔ خدا کا شکریہ ہے کہ ٹیکسی ڈرائیور باتونی نہیں تھا۔

ایک بار اور بائیں جانب مڑنے کے بعد وہ نیویارک ایونیو پر آ گئے۔ ٹیکسی کی رفتار کم ہونے لگی۔ اس نے ٹیکسی ڈرائیور کو دس ڈالر کا نوٹ دیا اور جلدی سے ٹیکسی کا دروازہ بند کر دیا۔

سرخ سفید اور سبز دروازہ کھول کر وہ اندر داخل ہوا۔ اندر کی نیم تاریکی سے اس کی آنکھوں کو ہم آہنگ ہونے میں چند لمحے لگے۔ پھر اسے حیرت ہوئی۔ کمرے کے دور افتادہ گوشے میں ایک شخص ٹماٹر کے جوس کا ادھ بھرا گلاس اپنی انگلیوں میں گھما رہا تھا۔ اس کے علاوہ ہال خالی تھا۔

اس نے اس شخص کو تنقیدی نگاہوں سے دیکھا۔ جدید تراش کا سوٹ پہنے وہ شخص بے روزگار کہیں سے نہیں لگ رہا تھا۔ وہ کثرتی جسم کا مالک تھا۔ لیکن تیزی سے بالوں سے محروم ہوتے سر کی وجہ سے وہ اپنی عمر سے بڑا لگ رہا تھا، جو اس کی فائل میں درج تھی۔

ان کی نظریں ملیں۔ اس شخص نے اثبات میں سر ہلا کر اشارہ کیا۔

وہ اس میز کی طرف بڑھا اور کرسی کھینچ کر اس شخص کے سامنے بیٹھ گیا۔ ”میرا نام اینڈی ہے۔“

”معمایہ نہیں ہے مسٹر لائیڈ کہ تم کون ہو۔“ کرس جیکسن نے اس کی بات کاٹتے ہوئے کہا۔ ”سوال یہ ہے کہ صدر امریکا کا چیف آف اسٹاف مجھ سے کیوں ملنا چاہتا ہے؟“

”آپ کس فیلڈ میں ہیں؟“ اسٹوارٹ میکنزی نے پوچھا۔

میگی نے کن انکھیوں سے کونز کو دیکھا۔ وہ جانتی تھی کہ اپنی پیشہ ورانہ زندگی میں مداخلت اس کا شوہر گوارا نہیں کرے گا۔

کونز کو احساس ہوا کہ تارہ اپنے اس نئے دوست کو یہ بات سمجھانا بھول گئی ہے کہ اس کے ڈیڈی کا کیریئر زیر بحث نہیں آئے گا۔ اس لمحے سے پہلے وہ اس لنچ کو بہت انجوائے کر رہا تھا۔

وہ اس وقت کروئولا کے اس چھوٹے سے ساحلی ریسٹوران میں بیٹھے تھے۔ مچھلی بے حد تازہ اور خوش ذائقہ تھی۔ پھل بھی تازہ تھے۔ اور بیر تو اتنی اچھی تھی کہ کاش واشنگٹن بھی ایکسپورٹ کی جاسکتی۔

اس نے کافی کا گھونٹ لیا اور کرسی کی پشت سے ٹیک لگاتے ہوئے سوگزدور سرفنگ کرنے والوں کو دیکھا۔ سرفنگ اسے بہت اچھی لگی تھی۔ کاش اس کھیل سے وہ بیس سال پہلے متعارف ہوا ہوتا۔ آج اس نے پہلی بار سرفنگ کی تھی۔ اسٹوارٹ کو اس کی فٹنس نے بہت متاثر کیا تھا۔ اس کے استفسار کے جواب میں کونز نے کہا کہ اب بھی وہ ہفتے میں تین بار جمنازیم جاتا ہے۔ حالانکہ وہ جو کچھ کرتا تھا، وہ ہر روز تین بار ورک آؤٹ کرنے کے مترادف تھا۔

کونز کو اگرچہ دنیا کا کوئی مرد اپنی تارہ کے جوڑ کا نہیں لگتا تھا۔ تاہم دل میں وہ معترف تھا کہ گزشتہ چند روز میں اس نوجوان وکیل نے اسے کافی متاثر کیا ہے۔

”میں انشورنس کی فیلڈ میں ہوں۔“ بالآخر کونز نے کچھ توقف کے بعد کہا۔ اس کا خیال تھا کہ اتنا کچھ تو تارہ نے بھی اسٹوارٹ کو بتا دیا ہوگا۔

”جی ہاں۔ تارہ نے بتایا تھا۔ اس نے کہا کہ آپ سینیئر ایگزیکٹو ہیں۔ مگر میں تفصیل جاننا چاہتا ہوں۔“

کونز مسکرایا۔ ”میری اسپیشلٹی انغوا اور انغوا برائے تادان کے کیس ہیں۔ جیسے تمہارے پیٹھے میں موکل کی رازداری کی اہمیت ہے، ویسے ہی میرے لیے بھی رازداری اہم ہے۔“ اب وہ دعا ہی کر سکتا تھا کہ لڑکا مزید سوالات سے باز رہے۔

لیکن ایسا ہوا نہیں۔ ”لیکن میری فیلڈ اتنی دلچسپ نہیں۔ میرے پاس تو عام سے کیس ہوتے ہیں۔“ اسٹوارٹ نے کہا۔ صاف پتا چل رہا تھا کہ وہ تفصیل جاننا چاہتا ہے۔

”نہیں۔ 90 فیصد تو میرا کام بھی روٹین کا اور بور کر دینے والا ہوتا ہے۔“ کونز بولا۔ ”بلکہ میں تو یہاں تک کہوں گا کہ میں تم سے زیادہ پیپر ورک کرتا ہوں۔“

”لیکن مجھے ساؤتھ افریقہ کا ٹرپ نصیب نہیں ہوتا۔“

تارہ نے پرتشویش نظروں سے باپ کی طرف دیکھا۔ وہ جانتی تھی کہ کونز کو اس طرح کی معلومات ایک اجنبی کو فراہم کرنا اچھا نہیں لگے گا۔ لیکن کونز کے چہرے سے بہر حال غور کا اظہار نہیں ہو رہا تھا۔

”ہاں..... میرے کام میں یہ فائدہ تو ہے۔“ کونز نے کہا۔

”مجھے اپنے کسی خاص کیس کے بارے میں بتائیں نا۔“

میگی گفتگو کا رخ تبدیل کرنے کے لیے مداخلت کرنے ہی والی تھی۔ مگر اس سے پہلے ہی کونز بول اٹھا۔ ”جس کمپنی کی میں نمائندگی کرتا ہوں، دنیا بھر میں اس کے کانٹنس میں بڑی کارپوریشنیں شامل ہیں۔“

”سوال یہ ہے کہ وہ اپنے ہی ملک کی کسی کمپنی کی خدمات حاصل کیوں نہیں کرتیں؟“

”کون..... میرا خیال ہے، ہمیں ہوٹل چلنا چاہیے۔“ میگی نے مداخلت کی۔

کونز نے اس مداخلت کو نظر انداز کر دیا۔ ”بات اتنی سادہ اور آسان نہیں۔“ اس نے کہا۔ ”اب کوکا کولا کمپنی کی مثال لو۔ وہ ہمارے کلائنٹ نہیں ہیں۔ ان کے آفس دنیا بھر میں ہیں۔ اسٹاف ہزاروں کی تعداد میں ہے۔ ہر ملک میں ان کے سینیئر ایگزیکٹوز ہیں اور ان کی فیملیز بھی ہیں۔“

میگی کو یقین نہیں آ رہا تھا کہ کونز نے بات کو اتنی دور تک جانے دیا۔ گفتگو بہت تیزی سے بندگلی کی طرف بڑھ رہی تھی۔ وہ مقام قریب آ رہا تھا، جہاں پہنچ کر کونز گفتگو موقوف کر دیتا تھا۔ وہ سوال آنے والا تھا، جس کے بعد تفتیش کی گاڑی ٹھپ ہو جاتی تھی۔

”مگر اس طرح کا کام کرنے کے لیے یہاں سڈنی میں بھی اہل لوگ موجود ہیں۔“ اسٹوارٹ نے آگے کی طرف جھکتے ہوئے کہا۔ ”دیکھیں نا..... انگو اور انگو ابراے تاوان کی وارداتیں تو آسٹریلیا میں بھی ہوتی ہیں۔“

کونز نے کافی کا ایک طویل گھونٹ لیا۔ اسٹوارٹ اس دوران اسے بغور دیکھ رہا تھا۔ وہ اس کے جواب کا منتظر تھا۔ انداز کسی ایسے وکیل کا سا تھا، جو گواہ کے اپنے سوال پر رد عمل سے اندازہ لگانا چاہ رہا ہو۔

”بات یہ ہے کہ جب تک معاملہ پیچیدہ نہ ہو، مجھ تک نہیں پہنچتا۔“

”پیچیدہ! مطلب؟“

”ایک ایسی کمپنی کی مثال لو، جس کا ایک ایسے ملک میں بڑا اور پھیلا ہوا کاروبار ہے، جہاں جرائم کی شرح بڑھی ہوئی ہے۔ اب فرض کر لو اس کمپنی کے چیئرمین..... بلکہ یہ زیادہ مناسب رہے گا..... چیئرمین کی بیوی کو اغوا کر لیا جاتا ہے۔“

”تب وہ کیس آپ کے پاس آتا ہے؟“

”نہیں..... ضروری نہیں۔ مقامی پولیس بھی اس طرح کے معاملات سے نمٹنے کی اہلیت رکھتی ہے۔ اور زیادہ تر کمپنیاں بیرونی مداخلت کو ناپسند کرتی ہیں۔ خاص طور پر اگر وہ مداخلت امریکا کی طرف سے ہو۔ بہر حال اکثر ایسے موقعوں پر میں بس اتنا کرتا ہوں کہ وہاں پہنچ کر ذاتی طور پر معاملے کی چھان بین کرتا ہوں۔ جہاں کہیں میں پہلے کئی بار کام کر چکا ہوں، وہاں پولیس میں بھی بڑا اچھا خاصا اثر رسوخ ہوتا ہے۔ اس صورت میں اپنی موجودگی ظاہر کرنے میں مجھے کوئی حرج محسوس نہیں ہوتا۔ ورنہ میں اپنی موجودگی ظاہر ہی نہیں کرتا۔ اور موجودگی ظاہر کرنے کے باوجود میں اس امر کا انتظار کرتا ہوں کہ مجھ سے مدد مانگی جائے۔“

”اور اگر وہ آپ سے مدد نہ مانگیں تو؟“ تارہ نے پوچھا۔

اسٹوارٹ کو اس سوال پر حیرت ہوئی۔ اس کے خیال میں تو تارہ کو یہ بات برسوں پہلے پوچھنی چاہیے تھی۔

”اس صورت میں مجھے رازداری کے ساتھ کام کرنا پڑتا ہے۔ یوں معاملے کی نزاکت بڑھ جاتی ہے۔“

”لیکن اگر پولیس پیش رفت نہ کر پار ہی ہو تو اسے آپ سے مدد لینے میں عار نہیں ہونی چاہیے۔“ اسٹوارٹ نے کہا۔ ”وہ تو جانتے ہوں گے کہ“

آپ اس فیلڈ میں ایکسپرت ہیں۔“

”اس لیے کہ بعض اوقات پولیس بھی کسی نہ کسی سطح پر معاملے میں ملوث ہوتی ہے۔“

”میں سمجھی نہیں۔“ تارہ بولی۔

”تاوان کی رقم میں پولیس کا بھی حصہ ہوتا ہے۔“ اسٹوارٹ نے وضاحت کی۔ ”ایسے میں وہ بیرونی مداخلت کیسے گوارا کر سکتے ہیں۔ اور بہر حال“

ان کے خیال میں غیر ملکی کمپنی تاوان ادا کرنے کی متحمل بھی ہوتی ہے۔“

کونز نے سر کو یقینی جنبش دی۔ اسٹوارٹ بہت ذہین ثابت ہو رہا تھا۔ تبھی تو سڈنی کی سب سے بڑی لافرم نے اس کی خدمات حاصل کی تھیں۔

”یہ بتائیں کہ اگر تاوان میں پولیس بھی حصے دار ہو تو آپ کیا کریں گے؟“ اسٹوارٹ نے اس سے پوچھا۔

اب تارہ ہچکھتا رہی تھی کہ اسٹوارٹ کو سمجھایا کیوں نہیں کہ اتنے زیادہ سوال نہ کرے۔ وہ جانتی تھی کہ اب کسی بھی وقت ڈیڈی کی برداشت جواب

دے جائے گی۔ لیکن اسٹوارٹ اب رکنے والا نہیں لگ رہا تھا۔

”اس صورت میں ہمیں تاوان کے مذاکرات خود کرنے ہوتے ہیں۔ کیونکہ اگر ہمارے موکل قتل کر دیا گیا تو یہ طے ہے کہ صحیح طور پر تفتیش نہیں

کی جائے گی۔“ کونز نے کہا۔ ”اور اغوا کرنے والے کبھی پکڑے نہیں جاسکیں گے۔“

”جب آپ مذاکرات کے لیے آمادہ ہو جائیں تو آغاز کیسے کرتے ہیں؟“

”فرض کر لو کہ اغوا کنندگان ایک ملین ڈالر طلب کرتے ہیں۔ یہ بھی ایک اصول ہے کہ وہ تاوان راؤنڈ فیکر میں مانگتے ہیں۔ اب میری ذمہ داری یہ ہے کہ اغوا کنندگان کو کم سے کم تاوان پر آمادہ کروں۔ لیکن اس پورے معاملے میں سب سے اہم بات یہ ہے کہ کمپنی کے ملازم کو کوئی تکلیف نہ پہنچے اور وہ بہ حفاظت واپس آ جائے۔ اس کھیل میں قیاس کی بڑی اہمیت ہے۔ اگر مجھے اندازہ ہو جائے کہ میرے موکل کو بغیر کسی ادائیگی کے نجات مل سکتی ہے تو میں کبھی معاملات کو مذاکرات کے اسٹیج تک نہیں پہنچنے دوں۔ کیونکہ ایک بار تاوان ادا کر دیا جائے تو مجرم چند ماہ بعد دوبارہ واردات کرتا ہے۔ کبھی کبھی تو وہ دوبارہ بھی اسی شخص کو اغوا کرتا ہے۔“

”آپ کے مذاکرات کے اسٹیج تک پہنچنے کا اوسط کیا ہے؟“

”پچاس فیصد۔ اس سے پہلے یہ اندازہ لگانا ہوتا ہے کہ آپ کا واسطہ پروفیشنل لوگوں سے پڑا ہے یا کہ مجرم کچے ہیں۔ ہم مذاکرات کو طول دیتے ہیں تو اس کی وجہ سے کچے مجرموں میں پکڑے جانے اور ناکام ہونے کا خوف بڑھ جاتا ہے۔ اور یہ بھی ہوتا ہے کہ چند روز کے اس ساتھ میں وہ مغوی یا مغویہ کو پسند کرنے لگتے ہیں۔ اس کے نتیجے میں ان کے لیے اسے نقصان پہنچانا اور اپنے اصل منصوبے پر عمل درآمد کرنا دشوار ہو جاتا ہے۔ بیرو کے سفارت خانے پر قبضہ اس کی مثال ہے۔ آخر میں وہاں شطرنج کا مقابلہ منعقد ہوا، جس میں دہشت گرد جیت گئے تھے۔“

وہ سب ہنسنے لگے۔ میگی کی اعصاب زدگی قدرے کم ہو گئی۔

”اکثر مغویوں کے کان یا انگلیاں ڈاک کے ذریعے بھجوائی جاتی ہیں۔ ایسا پروفیشنل لوگ کرتے ہیں یا نا ازی؟“ اسٹوارٹ نے پوچھا۔

”کم از کم میرے ساتھ اب تک ایسا نہیں ہوا۔ ویسے پروفیشنل سے ڈیل کرتے ہوئے بھی عموماً زیادہ اچھے پتے میرے پاس ہوتے ہیں۔“

”آپ بولتے رہیے نا پلیز۔“

”اغوا کی زیادہ تر وارداتوں میں ایک فرد کو اغوا کیا جاتا ہے۔ اگرچہ عام طور پر اغوا کرنے والے پروفیشنل جرائم پیشہ ہوتے ہیں۔ لیکن اس صورت حال میں مذاکرات کا ان کا تجربہ یا تو ہوتا ہی نہیں، یا نہ ہونے کے برابر ہوتا ہے اور پروفیشنل مجرموں کی خود اعتمادی حد سے بڑھی ہوئی ہوتی ہے۔ وہ سمجھتے ہیں کہ وہ ہر طرح کی صورت حال سے نمٹ سکتے ہیں۔“

اسٹوارٹ مسکرایا۔ ”جب ملین ملنے کا امکان نہیں رہتا تو وہ کیا کرتے ہیں؟“

”میں صرف اپنا تجربہ بیان کر سکتا ہوں۔“ کونز نے کہا۔ ”عام طور پر میں ماگی گئی رقم کے پچیس فیصد تک انھیں لانے میں کامیاب ہو جاتا ہوں۔ چند بار مجھے طلب کردہ رقم کا نصف ادا کرنا پڑا۔ صرف ایک بار ایسا ہوا کہ میں نے طلب کردہ پوری رقم ادا کی۔ لیکن اس موقع پر صورت حال بہت گھمبیر تھی۔ تاوان کی اس رقم میں اس جزیرے کا وزیراعظم تک حصے دار تھا، جہاں وہ واردات ہوئی تھی۔“

”وارداتوں کی کامیابی کا تناسب کیا ہے؟“

”پچھلے سترہ برسوں میں میں نے جو کیس ہینڈل کیے، ان میں صرف تین کامیاب ہوئے۔ 37 میں سے تین..... آٹھ فیصد سمجھ لو۔“

”یہ تو بہت اچھا تناسب ہے۔“ اسٹوارٹ نے ستائشی لہجے میں کہا۔ ”اور کتنے کلائنٹ آپ کے مارے گئے؟“

میگی نے بے چینی سے پہلو بدلا۔ اس مقام تک تو کبھی وہ بھی نہیں پہنچی تھی۔

”ایک بار کا جانی نقصان تو گوارا کر لیا جاتا ہے۔ لیکن دونوں کامیاں کمپنی بھی برداشت نہیں کرتی۔“

اب میگی کا حوصلہ جواب دے گیا۔ وہ اٹھ کھڑی ہوئی۔ ”بھئی میں تو پیرا کی کے لیے جا رہی ہوں۔ کوئی میرا ساتھ دے گا؟“

”نہیں۔ میں تو مزید سرفنگ کروں گی۔“ تارہ بولی۔ وہ بھی اب اس گفتگو کا خاتمہ چاہتی تھی۔

”صبح سے اب تک کتنی بار گری ہو تم؟“ کونز نے اس سے پوچھا۔ یعنی وہ بھی اب بات آگے نہیں بڑھانا چاہتا تھا۔

”اس سے زیادہ بار گری ہوں۔ سب سے خطرناک یہ تھا۔“ تارہ نے اپنی کہنی کے نیچے پڑا نیل دکھایا۔

میگی نے نیل کو بہ غور دیکھا۔ ”تم نے اسے اتنی دور کیوں جانے دیا اسٹوارٹ؟“ وہ اسٹوارٹ کی طرف مڑی۔

”تا کہ میں اس کی مدد کر کے ہیرو بن سکوں۔“ اسٹوارٹ نے ہنستے ہوئے کہا۔

”لیکن میں تمہیں خبردار کر رہا ہوں۔ ایک ہفتے میں یہ ایسا عبور حاصل کر لے گی کہ تمہیں بچاتی نظر آئے گی۔“ کونز بولا۔

”یہ بات میں بھی سمجھتا ہوں۔ مگر اس سے پہلے میں اسے ایک نئے کھیل پر لگا دوں گا۔“

”اچھا اب چلو۔“ تارہ نے اسٹوارٹ کا ہاتھ تھامتے ہوئے کہا۔ ”ہمیں وہ ہر تلاشی کرنی ہے، جو تمہیں ایک اور بار مجھے بچانے کا موقع دے۔“

اسٹوارٹ کھڑا ہو گیا۔ وہ دونوں ساحل کی طرف چلے گئے۔

”اچھا لڑکا ہے۔“ کونز نے کہا۔ ”پہلی بار مجھے کوئی لڑکا تارہ کے قابل لگا ہے۔“

میگی نے اس کا ہاتھ تھام لیا۔ ”واقعی..... اسٹوارٹ بہت اچھا ہے۔ کاش وہ آئرش ہوتا۔“

”یہی بہت ہے کہ وہ انگریز نہیں ہے۔“ کونز نے ہنستے ہوئے کہا۔

میگی مسکرا دی۔ وہ دونوں بھی ہاتھوں میں ہاتھ ڈالے ساحل کی طرف چل دیے۔ ”پتا ہے، رات تارہ بہت دیر سے واپس آئی تھی۔“ میگی کے

لہجے میں شکایت تھی۔

”اب تم یہ تسلیم کر لو کہ تمہاری بیٹی بڑی ہو گئی ہے۔“ کونز نے اسے سمجھایا۔

”آواز نیچی رکھو کونز فٹنر جیرالڈ۔ اور یہ نہ بھولو کہ وہ ہماری اکلوتی بیٹی ہے۔“

”بہر حال وہ بچی نہیں ہے۔ ایک سال بعد وہ ڈاکٹر فٹنر جیرالڈ کہلائے گی۔“

”اور اس کا مطلب ہے کہ اب ہمیں اس کی فکر کرنے کی کوئی ضرورت نہیں۔“

”دیکھو..... اس کی فکر تو میں کرتا ہوں۔ تم جانتی ہو یہ بات۔“ کونز نے اس کا ہاتھ تھامتے ہوئے کہا۔ ”لیکن اس کے معاملات دل میں تو میں کبھی

مداخلت نہیں کروں گا۔ اگر وہ اسٹوارٹ کو پسند کرنے لگی ہے تو اس میں کوئی حرج نہیں۔ بلکہ بات اور بڑھ بھی سکتی ہے۔“

”کونز..... محبت تو میں نے بھی تم سے کی۔ لیکن شادی سے پہلے تمہیں قریب نہیں آنے دیا۔ پھر ویت نام میں جب تم کھو گئے تو بھی میں نے کسی

دوسرے مرد کی طرف آنکھ اٹھا کر نہیں دیکھا۔ ایسی بات نہیں کہ لوگ میری طرف بڑھے نہ ہوں۔ مگر میں تم سے محبت کرتی تھی.....“

”میں جانتا ہوں جان۔ مگر اس وقت تک تم سمجھ چکی تھیں کہ وہ بچی محبت ہے۔ اب تم کسی کے بارے میں بھی ویسے محسوس نہیں کر سکتیں، جیسا

میرے بارے میں محسوس کرتی ہو..... اس میں وقت تو لگتا ہے نا ڈارلنگ۔“

”جی نہیں۔ ڈیکھان اوکیسی نے تم سے پہلے مجھے شادی کی پیش کش کی تھی۔ وہ کیوں نہیں قبول کی میں نے۔ تم ہی بتاؤ.....“

”محبت کی وجہ سے۔ اور میں آج بھی تمہارا احسان مانتا ہوں کہ تم نے میرا انتظار کیا۔ یقین کرو، ویت نام کی قید میں ایک یہی آسرا تو تھا، جس

نے مجھے زندہ رکھا۔ میں تمہیں اور تارہ کو دیکھنا چاہتا تھا۔“

میگی کو وہ دن یاد آ گئے، جب کونز ویت نام میں تھا۔ کسی کو نہیں معلوم تھا کہ وہ زندہ ہے یا نہیں۔ آرمی نے تو اسے مردہ تسلیم کر لیا تھا۔ لیکن میگی کا

دل نہیں مانتا تھا۔ اس عرصے میں اس کے پاس جینے کا ایک ہی سہارا تھا..... تارہ۔ تارہ کے ساتھ گزرنے والے وقت میں اس کی واحد خوشی تھی۔ لیکن

جب کونز واپس آ گیا تو اس کی پہلی ترجیح تارہ نہیں رہی۔ وہ تارہ سے محبت کرتی تھی، تارہ سے اس کی قربت تھی۔ لیکن جو محبت اسے کونز سے تھی، وہ تارہ کو

کبھی نہیں دے سکتی تھی۔

کونز نے جب میری لینڈ انشورنس کی آفر قبول کی تو میگی کو اس کے فیصلے پر تعجب ہوا۔ اس کا خیال تھا کہ کونز اپنے باپ کی طرح قانون نافذ کرنے

والے کسی ادارے کو ترجیح دے گا۔ لیکن پھر کونز نے اسے بتایا کہ درحقیقت وہ کن لوگوں کے لیے کام کر رہا ہوگا۔ اس نے زیادہ تفصیل تو نہیں بتائی مگر یہ

بہر حال بتا دیا کہ اسے تنخواہ دینے والے کون ہیں۔ اس نے اسے غیر سرکاری کور آفیسر یعنی این او سی کی اہمیت اور افادیت کے بارے میں بتایا۔ میگی

نے بھی ہمیشہ اس کے راز کو سنبھال کر رکھا۔ کبھی کبھی اسے الجھن ہوتی تھی کہ وہ اپنے دوستوں اور ساتھ کام کرنے والوں سے کونز کے کام کے بارے میں بات نہیں کر سکتی۔ لیکن وہ سمجھتی تھی کہ یہ اتنی بڑی بات نہیں۔ اس نے عورتوں کو ان شوہروں سے عاجز دیکھا تھا، جو گھر آنے کے بعد ان سے صرف اپنے کام کے بارے میں باتیں کرتے ہیں۔ پوری تفصیلات بیان کرتے ہیں۔ صرف اس لیے کہ وہ اپنی غیر نصیبی سرگرمیوں پر پردہ ڈالنا چاہتے ہیں اور وہ سوچتی تھی کہ کسی دن اس کی تارہ کو بھی کونز جیسا کوئی شخص مل جائے گا!

☆ ☆ ☆

جیکسن نے ایک اور سگریٹ سلگائی۔ وہ وائٹ ہاؤس کے چیف آف اسٹاف کی ایک بات دھیان اور توجہ سے سن رہا تھا۔ اب تک اس نے اسے ایک بار بھی نہیں ٹوکا تھا اور نہ ہی کوئی وضاحت طلب کی تھی۔

اینڈی لائیڈ اس گفتگو کے لیے پوری تیاری کر کے آیا تھا۔ اس نے بڑے سلیقے اور ترتیب سے اپنی بات مکمل کی اور کافی کا ایک طویل گھونٹ لیا۔ اب وہ سوچ رہا تھا کہ سی آئی اے کے سابق ڈپٹی ڈائریکٹر کا پہلا سوال کیا ہوگا۔

جیکسن نے سگریٹ ایش ٹرے میں مسل دی۔ ”سب سے پہلے تو مجھے یہ بتائیں، آپ کو یہ خیال کیسے آیا کہ اس اسائنمنٹ کے لیے میں موزوں ترین آدمی ہوں؟“ اس نے پوچھا۔

اینڈی لائیڈ کے لیے یہ سوال نہ غیر متوقع تھا، نہ حیران کن۔ اس نے سوچ رکھا تھا کہ جیکسن نے یہ سوال کیا تو وہ اس کا جواب پوری سچائی سے دے گا۔ ”تمہیں علم ہے کہ تم نے نظریاتی اختلاف کی بنیاد پر سی آئی اے سے استعفا دیا تھا۔“ اس نے کہا۔ ”اور وہ ذاتی اختلاف تھا..... تمہارے اور ہیلن ڈیکسٹر کے درمیان۔ اور یہ حقیقت ہے کہ تمہارا ریکارڈ، تمہاری کارکردگی مثالی رہی ہے اور جس وقت تم نے استعفا دیا، یہ خیال عام تھا کہ تم ہیلن ڈیکسٹر کے جانشین ہو اور اسکے بعد تم ہی سی آئی اے کی سربراہی سنبھالو گے۔ جن حالات میں اور جن وجوہات کے تحت تم نے استعفا دیا، وہ حیران کن تھے۔ اور میں جانتا ہوں کہ استعفیے کے بعد تمہیں تمہاری اہلیت کے مطابق جاب نہیں مل سکی۔ ہمیں شبہ ہے کہ اسکی وجہ ہیلن ڈیکسٹر کا اثر سوخ ہے۔“

”یہ بات میں آف دی ریکارڈ کہہ رہا ہوں۔“ جیکسن نے کہا۔ ”جب بھی مجھے کوئی جاب ملنے کا امکان ہوتا، ہیلن ڈیکسٹر کی ایک فون کال میرا پتا صاف کر دیتی تھی۔ میری عادت ہے کہ میں اپنے ساتھیوں کے بارے میں بری بات کرنے سے گریز کرتا ہوں۔ لیکن ہیلن ڈیکسٹر کا معاملہ مختلف ہے۔ وہ میرے اس اصول سے مستثنیٰ ہے۔“ وہ رکا اور اس نے ایک اور سگریٹ سلگائی۔ ”آپ کو ہیلن ڈیکسٹر کے سوچنے کا انداز معلوم ہے۔ اس کے خیال میں صدر ٹام لارنس کی پوسٹ امریکا کی دوسری اہم ترین پوسٹ ہے۔ پہلی کون سی ہے، یہ آپ سمجھ سکتے ہیں۔ اس کے نزدیک منتخب عوامی نمائندے ایک وقتی رکاوٹ، وقتی پریشانی ہیں، جنہیں بالآخر، جلد یا بدیر، خود عوام ہی مسترد کر کے نکال پھینکیں گے۔“

”اس بات کا تو خود صدر صاحب کو بھی ایک سے زائد بار اندازہ ہو چکا ہے۔“ اینڈی نے تیز لہجے میں کہا۔

”صدر آتے جاتے رہتے ہیں مسٹر لائیڈ۔ میں سمجھتا ہوں کہ صدر ٹام لارنس اپنی خوبیوں اور خامیوں سمیت ایک انسان ہیں۔ بشری کمزوریوں سے وہ مبرا نہیں ہو سکتے۔ میں دعوے سے کہتا ہوں کہ ہیلن ڈیکسٹر نے ان کے بارے میں ایک فائل تیار کر رکھی ہوگی۔ وہ فائل دکھا کر وہ انہیں قائل کر سکتی ہے کہ وہ عہدہ صدارت کی دوسری میعاد کی اہلیت سے محروم ہیں اور میں بتا دوں کہ اس کے پاس ایسی ہی ایک ضخیم فائل خود آپ کے بارے میں بھی موجود ہوگی۔“

”تب تو ہمیں اس کے متعلق ایک فائل تیار کرنی چاہیے اور مسٹر جیکسن اس کام کے لیے آپ سے بہتر کوئی اور آدمی نہیں ہے۔“

”یہ بتائیں، میں آغاز کہاں سے کروں؟“

”اس بات کی تفتیش کرو کہ پچھلے ماہ بوگوٹا میں ریکارڈ وگزمین کے قتل کے پیچھے کون تھا۔“ اینڈی لائیڈ نے کہا۔ ”ہمارے پاس یہ سوچنے کی معقول وجہ ہے کہ اس میں سی آئی اے ملوث تھی۔ ڈائریکٹ ہو یا ان ڈائریکٹ۔“

”صدر کے علم میں لائے بغیر؟“ جیکسن کے لہجے میں بے یقینی تھی۔

اینڈی نے اثبات میں سر ہلایا اور اپنے بریف کیس سے ایک فائل نکال کر اس کی طرف بڑھائی۔
جیکسن نے فائل کھولی۔

”وقت کی پروا مت کرو۔ یہ سب کچھ تمہیں یاد کرنا ہے۔“

جیکسن فائل کا مطالعہ کرنے لگا۔ پہلے ہی صفحے نے اسے تبصرے پر مجبور کر دیا۔ ”اگر وہ واقعی اکیلے گن مین کا کام تھا تو اس کے بارے میں صحیح معلومات حاصل کرنا آسان نہیں ہوگا۔ ایسے لوگ اپنا نشان نہیں چھوڑتے۔“ جیکسن نے چند لمحے توقف کیا۔ پھر وہ بولا۔ ”لیکن اگر اس معاملے میں سی آئی اے ملوث ہے تو یہ سمجھ لیں کہ ہیلن ڈیکسٹر ہم سے دس دن آگے ہے۔ وہ اب تک قاتل کی طرف لے جانے والے ہر راستے کو اندھی گلی میں تبدیل کر چکی ہوگی۔ بشرطیکہ.....“

”بشرطیکہ.....؟“ اینڈی نے دہرایا۔

”اس عورت کا ستایا ہوا ایک میں ہی نہیں ہوں۔ اس بات کا امکان موجود ہے کہ بوگوتا میں بھی اس کا ڈسا ہوا کوئی موجود ہو.....“ وہ کہتے کہتے رکا۔ ”یہ بتائیں، میرے پاس وقت کتنا ہے۔“

”کولمبیا کے نو منتخب صدر کے دورہ امریکا میں ابھی تین ہفتے ہیں۔ اس سے پہلے کچھ معلوم ہو جائے تو بہت اچھا رہے گا۔“
”مجھے تو ابھی سے پرانا زمانہ یاد آنے لگا ہے۔“ جیکسن کے لہجے میں خوشی تھی۔ ”بلکہ اس بار تو اضافی خوشی بھی ہے..... یہ کہ ہیلن ڈیکسٹر مد مقابل ہے۔ یہ اور بتا دو کہ میں کام کس کے لیے کروں گا۔“

”سرکاری طور پر تم فری لانسر ہو۔ لیکن غیر سرکاری طور پر تم میرے لیے کام کر رہے ہو گے۔ تنخواہ تمہیں وہی ملے گی، جو سی آئی اے میں مل رہی تھی۔ تمہارے اکاؤنٹ میں ہر ماہ رقم ہو جایا کرے گی۔ لیکن یہ بوجہ پے رول پر تمہارا نام نہیں ہوگا۔ جب بھی ضرورت ہوگی، میں خود تم سے رابطہ.....“

”نہیں مسٹر لائیڈ، آپ ایسا کچھ نہیں کریں گے۔“ جیکسن نے اس کی بات کاٹ دی۔ ”جب بھی کوئی بات بتانی ہوگی، آپ سے رابطہ میں کروں گا۔ دوطرفہ رابطے میں یہ خطرہ بڑھ جاتا ہے کہ کسی کو اس تعلق کا پتا چل جائے گا۔ بس آپ مجھے ایک ایسا فون نمبر دے دیں، جس کو کوئی ٹریس نہ کر سکے۔“

اینڈی لائیڈ نے نیپکن پر سات ہندسوں والا ایک نمبر لکھ دیا۔ ”یہ میرا ڈائریکٹ نمبر ہے۔ اس سے میری سیکرٹری کا بھی کوئی تعلق نہیں۔ رات کو یہ نمبر خود بہ خود میرے بیڈ روم میں منتقل ہو جاتا ہے۔ تم کسی بھی وقت مجھے کال کر سکتے ہو۔ بیرون ملک ہو، تب بھی وقت کی بھی فکر نہ کرنا۔ کیونکہ فون کی گھنٹی مجھے جگائے تو بھی میں جھنجھلاتا کبھی نہیں۔“

”بہت اچھی بات ہے۔ کیونکہ میرے خیال میں ہیلن ڈیکسٹر بھی نہیں ہوتی۔“

اینڈی مسکرایا۔ بس..... ”یا اور کچھ؟“

”ایک اہم بات اور۔ یہاں سے نکلیں تو دائیں جانب مڑیں۔ پھر آگے جا کر ایک بار اور دھنی جانب مڑیں۔ پلٹ کر نہیں دیکھیے گا۔ اور کم از کم چار بلاک کا فاصلہ طے کرنے سے پہلے کوئی ٹیکسی نہ کیجیے گا۔ اس لمحے سے آپ کو ہیلن ڈیکسٹر کے انداز میں سوچنے کی عادت ڈالنی ہوگی۔ اور یہ یاد رکھیں کہ وہ اس میدان میں تیس سال سے ہے۔ دنیا میں صرف ایک شخص ایسا ہے جو اس سے بہتر ہے۔“

”یعنی تم؟“

”نہیں۔ میں اس کو نہیں پہنچ سکتا۔“

”اب یہ نہ کہنا کہ وہ شخص بھی اس کے وفاداروں میں سے ہے۔“

جیکسن نے اثبات میں سر ہلایا۔ ”مجھے افسوس ہے کہ یہی حقیقت ہے۔ لیکن یہ بھی سچ ہے کہ وہ ذہین ترین، مستعد ترین ایجنٹ میرا سب سے

قریبی دوست ہے۔ پھر بھی اگر ہیلن اسے میرے قتل کا حکم دے دے تو یقین کرو کہ وہ اس حکم کی تعمیل کرے گا اور دنیا کی کوئی طاقت مجھے مرنے سے نہیں بچا سکے گی۔ ان دونوں سے میرا جیتنا آسان نہیں۔ دعا کرو کہ اتنے دنوں کی بے کاری نے مجھے زنگ نہ لگایا ہو۔“

وہ دونوں اٹھ کھڑے ہوئے۔ ”گڈ بائی مسٹر لائیڈ۔“ جیکسن نے ہاتھ ملاتے ہوئے کہا۔ ”مجھے افسوس ہے کہ ہم پہلی اور آخری بار ملے ہیں۔“

”لیکن میرا خیال تھا کہ ہمارے درمیان اس پر اتفاق ہوا.....“ اینڈی کے لہجے میں تشویش تھی۔

”میں آپ کے لیے کام کرنے پر راضی ہوا ہوں، ملنے پر نہیں۔ یاد رکھیں، دو ملاقاتوں کو ہیلن ڈیکسٹر بھی اتفاق نہیں سمجھے گی۔“

اینڈی نے سر کو یقینی جنبش دی۔ ”ٹھیک ہے۔ میں تمہاری کال کا انتظار کروں گا۔“

”اور مسٹر لائیڈ، آئندہ نیشنل گیلری صرف تصویریں دیکھنے کے لیے ہی آئے گا۔“

اینڈی نے حیرت سے اسے دیکھا۔ ”کیوں؟“

”کیونکہ گیلری نمبر 71 کے اوگتھے ہوئے پہرے دار کو اس روز سے وہاں ڈیوٹی پر لگایا گیا، جب آپ نے اپنے اس عہدے کا چارج سنبھالا

تھا۔ یہ سب آپ کی فائل میں موجود ہے۔ آپ ہفتے میں ایک دن وہاں جاتے ہیں نا۔ اور یہ بھی کہ ہو پر آپ کا سب سے پسندیدہ مصور ہے۔“

اینڈی لائیڈ کو اپنا حلق خشک ہوتا محسوس ہوا۔ ”تو ہیلن ڈیکسٹر کو اس ملاقات کا پتا چل گیا ہوگا؟“

”جی نہیں۔“ جیکسن نے جواب دیا۔ ”خوش قسمتی سے آج اس پہرے دار کی ہفتہ وار چھٹی ہوتی ہے۔“



کونز نے اپنی بیٹی کو روتے ہوئے بارہا دیکھا تھا۔ مگر وہ اس وقت بہت چھوٹی تھی۔ اور اس کی وجوہات بھی مختلف ہوتی تھیں۔ کبھی کوئی چوٹ، کبھی کوئی بچکانہ ضد جو پوری نہ کی جاسکے۔ لیکن اس بار معاملہ مختلف تھا۔ وہ اپنا رونا چھپانے کی کوشش میں اس سے چپکی جا رہی تھی۔

کونز کتابوں کے شیلف اور نیوز اسٹینڈ کا جائزہ لے رہا تھا۔ ساتھ ہی وہ سوچ رہا تھا کہ یہ اس کی زندگی کی ناقابل فراموش تعطیلات ثابت ہوئی ہیں۔ ان دو ہفتوں میں اس کا وزن چند پونڈ بڑھ گیا تھا۔ اس کے علاوہ اس نے سرفنگ کے فن پر عبور حاصل کر لیا تھا۔ اور اس عرصے میں پہلے مرحلے میں اس کے دل میں اسٹوارٹ کے لیے پسندیدگی پیدا ہوئی تھی۔ مگر دوسرے مرحلے میں وہ اس کی عزت کرنے پر مجبور ہو گیا تھا۔

آخری چند دنوں میں میگنی نے تارہ کے رات کو دیر سے واپس آنے پر شکایت کرنا چھوڑ دیا تھا۔ اس سے ثابت ہوتا تھا کہ اس نے تارہ اور اسٹوارٹ کے تعلق کو قبول کر لیا ہے۔

کونز نے نیوز اسٹینڈ سے سڈنی مارنگ ہیرالڈ اٹھایا اور اس کا جائزہ لیا۔ وہ صرف سرخیاں دیکھ رہا تھا۔ مگر بین الاقوامی خبروں کے صفحے پر ایک خبر نے اس کی توجہ کھینچ لی۔ اس نے کن آنکھیں سے میگنی کی طرف دیکھا۔ وہ دوسروں کو دینے کے خیال سے کچھ چیزیں منتخب کرنے کی کوشش کر رہی تھی۔

کونز نے سر جھکایا اور خبر پڑھنے لگا۔

وہ تین کالمی خبر تھی۔ سرفنی تھی..... کولمبیا میں صدارتی انتخاب میں ہریا کی عظیم الشان کامیابی..... ریکارڈ وگزمین کے قتل کے بعد نیشنل پارٹی کے ہنگامی امیدوار کو صدارتی انتخاب میں زبردست شکست کا سامنا ہے۔ ہریا بھاری اکثریت سے کولمبیا کے صدر منتخب ہوئے ہیں۔ کامیابی کے بعد ہریا نے کہا کہ بہت جلد وہ امریکا کا دورہ کریں گے اور کولمبیا کو درپیش مسائل پر صدر لارنس سے تبادلہ خیال کریں گے۔ ان مسائل میں.....

”کیا خیال ہے۔ جو آن کے لیے یہ مناسب رہے گا؟“ میگنی نے اسے چونکا دیا۔

کونز نے سر اٹھا کر میگنی کی طرف دیکھا۔ وہ سڈنی ہاربر کی ایک تصویر کی طرف اشارہ کر رہی تھی۔

”نہیں۔ جوآن کے حساب سے یہ کچھ جدید ہے۔“ کونز نے کہا۔

”تو پھر ہمیں اس کے لیے ڈیوٹی فری شاپ سے کچھ خریدنا ہوگا۔“

”لاس اینجلس کے لیے روانہ ہونے والی فلائٹ 816 کے مسافروں کے لیے یہ آخری کال ہے.....“ اناؤنس منٹ نے انھیں چونکا دیا۔ ”جو

مسافر ابھی تک جہاز میں نہیں بیٹھے ہیں، وہ فوری طور پر گیٹ نمبر 27 پر آ جائیں۔“

کونز اور میگگی گیٹ نمبر 27 کی طرف بڑھنے لگے۔ تارہ اور اسٹوارٹ ان کے پیچھے آرہے تھے۔ پاسپورٹ کی چیکنگ کے مرحلے سے گزرنے کے بعد کونز پیچھے رک گیا۔ میگگی آگے بڑھ گئی کہ گیٹ پر موجود ایجنٹ کو بتائے کہ آخری دو مسافر پیچھے آرہے ہیں۔

بالآخر تارہ کونز کے پاس آئی۔ کونز نے کندھے سے تھام کر اسے خود سے قریب کر لیا۔ ”میں جانتا ہوں کہ اس سے تمہارے آنسو نہیں پچھیں گے۔ لیکن مجھے بھی اور تمہاری ممی کو بھی اسٹوارٹ.....“

”میں جانتی ہوں۔ آپ لوگ بھی اسے پسند کرتے ہیں۔“ تارہ نے سسکیوں کے درمیان کہا۔ ”اسٹاف فورڈ پہنچتے ہی میں معلوم کروں گی کہ کیا مجھے اپنا تھیسس سڈنی یونیورسٹی میں مکمل کرنے کی اجازت مل سکتی ہے۔“

کونز اور تارہ میگگی کے پاس پہنچے جو ایئر ہوسٹس سے بات کر رہی تھی۔

”آپ کی بیٹی پرواز سے خوف زدہ ہے؟“ ایئر ہوسٹس نے تارہ کی سسکیاں سنیں تو کونز سے پوچھا۔

”نہیں۔ یہ ایک ایسی چیز یہاں چھوڑ کر جانے کی وجہ سے اداس ہے۔“ جسے کسٹم والے ساتھ لے جانے کی اجازت نہیں دے رہے ہیں۔“



سڈنی سے لاس اینجلس کی فلائٹ 14 گھنٹے کی تھی۔ میگگی فلائٹ کے دوران تمام وقت سوتی رہی۔ تارہ کو اس معاملے میں اپنی ماں پر ہمیشہ رشک آتا تھا۔ وہ خود تو نیند کی کتنی ہی گولیاں لے لیتی، بات اور گھسنے کی حد سے کبھی نہیں بڑھتی تھی۔ وہ کونز کا ہاتھ مضبوطی سے تھامے بیٹھی تھی۔ کونز کے ہونٹوں پر مسکراہٹ تھی۔ لیکن وہ بولا بالکل نہیں۔

تارہ جو اب مسکرائی۔ باپ اسکی دنیا میں مرکزی حیثیت رکھتا تھا۔ اس نے سوچا تھا کہ جب تک ڈیڈی جیسا کوئی شخص نہیں ملتا، وہ شادی نہیں کرے گی اور وہ جانتی تھی کہ یہ آسان کام نہیں اور وہ یہ بھی سوچتی تھی کہ اس کے ڈیڈی کسی کو آسانی سے قبول نہیں کریں گے۔ مگر اب اسے خوابوں کا وہ شہزادہ مل گیا تھا اور ڈیڈی نے نہ صرف اسے قبول کر لیا تھا۔ بلکہ وہ اس کا پوری طرح ساتھ بھی دے رہے تھے۔ اگر کوئی مسئلہ تھا تو وہ ماں کی طرف سے تھا۔

”آپ کا کیپٹن آپ سے مخاطب ہے۔“ اناؤنس منٹ نے اسے چونکا دیا۔ ”اب ہم لاس اینجلس پر اترنے والے ہیں۔“

میگگی چونک کر بیدار ہوئی۔ اس نے آنکھیں ملیں اور تارہ کو دیکھ کر مسکرائی۔ ”کیا میں سو گئی تھی؟“ اس نے بڑی معصومیت سے پوچھا۔

”آپ جہاز کے ٹیک آف سے پہلے تو نہیں سوئی تھیں۔“ تارہ نے چھیڑنے والے لہجے میں کہا۔

تارہ نے اپنا سامان لیا اور والدین کو گڈ بائی کہہ کر سان فرانسسکو جانے والی فلائٹ کے لیے چل دی۔ کونز اسے دیکھتا رہا۔ پھر گہری سانس لے کر میگگی کی طرف مڑا۔ ”مجھے ڈر ہے کہ بہ سان فرانسسکو کی بجائے سڈنی واپس نہ چلی جائے۔“

میگگی نے اثبات میں سر ہلایا۔ ”تم ٹھیک کہہ رہے ہو۔“

اب ان دونوں کو واشنگٹن کی فلائٹ پکڑنی تھی۔

اس سفر کے دوران کونز مزید سوچنے کی کوشش کر رہا تھا کہ واشنگٹن پہنچ کر اسے کیا کیا کرنا ہے۔ اس کی کوشش تھی کہ وہ تارہ اور اسٹوارٹ کے بارے میں نہ سوچے۔ اب تین ماہ کے عرصے میں کمپنی کے فعال کارندوں سے اس کا نانا ٹوٹنا تھا۔ اسے بالکل اندازہ نہیں تھا کہ اسے کسی ڈیپارٹمنٹ میں بھیجا جائے گا۔ صبح نو بجے سے شام پانچ بجے تک کی روٹین ملازمت کے خیال سے ہی اسے گھبراہٹ ہوتی تھی اور امکان اسی کا زیادہ تھا کہ وہ ہیڈ کوارٹر میں نئے کارندوں کو اپنے تجربات پر لیکچر دے گا۔ اس نے جو آن سے کہہ دیا تھا کہ اگر اسے کوئی بور کام دیا گیا تو وہ استعفیٰ دے دے گا۔ طبعاً وہ نیچر تھا بھی نہیں۔

پچھلے سال اسے کچھ اشارے ملے تھے۔ کچھ ایسی اہم اسامیاں تھیں، جن کے لیے اسے اہم سمجھا گیا تھا۔ لیکن اس کے بعد اس کے پاس نے بغیر کسی وضاحت کے استعفا دے دیا تھا۔ 28 سال کی سروس اور بے حد قابل قدر ریکارڈ کے باوجود کرس جیکسن اب کمپنی میں نہیں تھا۔ اس کے انجام

کے حوالے سے کونز سوچتا تھا کہ اس کا اپنا مستقبل بھی اتنا محفوظ نہیں ہے، جتنا وہ سمجھتا تھا۔

☆ ☆ ☆

”تمہیں یقین ہے کہ کرس جیکسن پر اعتماد کیا جاسکتا ہے؟“

”نہیں جناب صدر، یہ تو میں نہیں کہہ سکتا۔ لیکن ایک بات میں پورے یقین سے کہہ سکتا ہوں۔ وہ یہ کہ وہ ہیلن ڈیکسٹر سے اس سے زیادہ نفرت کرتا ہے، جتنی آپ کرتے ہیں۔“

”یہ تو اپنی جگہ ایک بہت اہم سفارش ہے۔“ صدر لارنس نے کہا۔ ”ویسے یہ بتاؤ کہ تم نے اسے منتخب کیوں کیا۔ ہیلن سے نفرت اس کام کے لیے اضافی خوبی تو ہو سکتی ہے، بنیادی نہیں اور امیدواروں کی تو کمی نہیں رہی ہوگی۔“

”اس میں بنیادی خوبیاں بھی موجود ہیں۔“ اینڈی لائیڈ بولا۔ ”ویٹ نام میں کاؤنٹر انٹیلی جنس کے سربراہ کی حیثیت سے اس کا ریکارڈ شان دار ہے اور سی آئی اے کے ڈپٹی ڈائریکٹر کی حیثیت سے اس کی کارکردگی بے داغ رہی ہے۔ اس کے کارنامے بے شمار ہیں۔“

”تو اسے تو سی آئی اے کا سربراہ بننا تھا۔ پھر اس نے استعفا کیوں دیا؟“

”میرا خیال ہے، ہیلن اس سے خطرہ محسوس کرنے لگی تھی۔ وہ تاحیات سی آئی اے کی ڈائریکٹر بننا چاہتی ہے۔“

”اگر جیکسن یہ ثابت کر دے کہ ریکارڈ و گز مین کے قتل کا حکم ہیلن نے دیا تھا تو وہ اب بھی سی آئی اے کا سربراہ بن سکتا ہے۔ بہر حال اینڈی، مجھے لگتا ہے کہ تم نے اس کام کے لیے اہل ترین آدمی کا انتخاب کیا ہے۔“

”کرس جیکسن کا کہنا ہے کہ ایک شخص اس سے بھی زیادہ اہل ہے۔“

”تو پھر تمہیں اس کی خدمات حاصل کرنی تھیں۔“

”میں نے سوچا تو یہی تھا۔ لیکن وہ شخص ہیلن ڈیکسٹر کے لیے کام کر رہا ہے۔“

”چلو..... اس شخص کو یہ پتا تو نہیں چلے گا نا کہ ہم نے جیکسن کی خدمات حاصل کی ہیں۔“ لارنس نے کہا۔ ”اور جیکسن سے کیا باتیں ہوئیں؟“

اینڈی لائیڈ صدر کو گفتگو کی تفصیل بتانے لگا۔

”تمہارا مطلب ہے کہ ہمیں ہاتھ پر ہاتھ دھرے بیٹھا رہنا ہوگا۔ یہاں تک کہ جیکسن کو کوئی کام کی بات معلوم ہو اور وہ ہمیں اس سے مطلع کرے۔“

”اس نے اس شرط پر کام کرنا قبول کیا ہے جناب صدر۔ اور میں نہیں سمجھتا کہ کرس جیکسن ہاتھ پر ہاتھ دھرے بیٹھے والا آدمی ہے۔“

”اسے ہونا بھی نہیں چاہیے کیونکہ ہیلن ڈیکسٹر کا لیگلے میں ایک ایک دن مجھ پر بھاری ہے۔ کاش کرس جیکسن ہمیں اس کے خلاف کوئی ایسا ثبوت فراہم کر دے کہ ہم ہیلن کو عوامی سطح پر ذلیل کر سکیں۔“

”جی ہاں۔ ایسا ہو گیا تو ہمیں جرائم کی روک تھام کے بل پر کچھ ری پبلکن اراکین کی حمایت بھی مل سکے گی۔“

صدر مسکرایا۔ ”اچھا..... یہ بتاؤ، اب کیا کرنا ہے؟“

”سینیٹر بیڈل لابی میں خاصی دیر سے آپ سے ملاقات کا منتظر بیٹھا ہے۔“

”اب وہ کیا چاہتا ہے؟“

”تخفیف اسلحہ کے بل کے لیے جو اس نے ترامیم پیش کی ہیں، ان پر آپ سے بات کرنا چاہتا ہے۔“

صدر سوچ میں پڑ گیا۔ ”پتا ہے، روس میں زیر مسکی کی مقبولیت میں کتنے پوائنٹ کا اضافہ ہوا ہے؟“

☆ ☆ ☆

جارج ٹاؤن میں اپنے گھر میں کونز سامان کھول رہا تھا اور میگی فون پر تارہ سے بات کر رہی تھی۔ کونز میگی کی بات سن سکتا تھا۔ تارہ کے جواب کا وہ

صرف قیاس کر سکتا تھا۔

”ہم خیریت سے پہنچ گئے ہیں تارہ۔“ میگی کہہ رہی تھی۔ ”میں نے تمہیں یہی بتانے کے لیے فون کیا ہے۔“
کونز مسکرایا۔ تارہ اس بات پر یقین کرنے والی نہیں تھی۔

”شکریہ موم۔ آپ کی آواز اچھی لگ رہی ہے۔“ دوسری طرف تارہ کہہ رہی تھی۔

”تمہاری طرف سب خیریت ہے نا؟“ میگی نے پوچھا۔

”جی موم۔ سب ٹھیک ہے۔“ تارہ نے کہا۔ پھر وہ ماں کو یقین دلانے کی کوشش کرتی رہی کہ اس کا کوئی ایسی ویسی حرکت کرنے کا کوئی ارادہ نہیں ہے۔ جب وہ مطمئن ہو گئی کہ اس نے ماں کو یقین دلادیا ہے تو وہ بولی۔ ”ڈیڈی موجود ہیں؟“

”ہاں، ہیں۔ بات کرلو۔“ میگی نے ریسپور کونز کی طرف بڑھایا۔

”ڈیڈی، مجھ پر ایک مہربانی کر سکتے ہیں؟“

”ضرور۔ کیوں نہیں۔“

”مما کو سمجھائیں کہ میں کوئی بچگانہ حرکت نہیں کروں گی۔ جب سے میں آئی ہوں، اسٹوارٹ دوبار کال کر چکا ہے۔ اس کا ارادہ ہے کہ.....“ وہ چند لمحے ہچکچائی۔ ”وہ کرسس پر امریکا آ رہا ہے۔ میرا خیال ہے، میں اتنا انتظار تو کر سکتی ہوں۔ ویسے ڈیڈ، میں آپ کو خبردار کر دوں۔ کرسس کے تحفے کے لیے میرے کچھ ارادے ہیں.....“

”وہ بھی بتا دو گڑیا۔“

”اگلے آٹھ ماہ میں میرے ٹیلی فون کا بل ادا کر دیجیے گا۔ وہی میرا کرسس کا تحفہ ہوگا۔ آپ نے پی ایچ ڈی کرنے پر مجھے نئی کار کا تحفہ دینے کا وعدہ کیا تھا۔ میرا خیال ہے، فون کا بل اس سے زیادہ ہی ہوگا۔“

کونز ہنسنے لگا۔

”آپ اپنے پروموشن کی بات کر رہے تھے نا۔ آپ کے لیے بہتر یہی ہوگا کہ وہ پروموشن ہو جائے۔ اوکے ڈیڈ بانی۔“

”بانی گڑیا۔“

کونز نے ریسپور رکھا اور میگی کو حوصلہ افزا مسکراہٹ سے نوازا۔ اب تک وہ دس سے زیادہ بار اسے تسلی دے چکا تھا کہ تارہ کے بارے میں پریشان ہونے کی ضرورت نہیں۔ وہ پھر ایک بار وہ الفاظ دہرانے ہی والا تھا کہ فون کی گھنٹی پھر بجی۔

اس نے ریسپور اٹھایا۔

”مجھے افسوس ہے کہ واپس آتے ہی میں تمہیں کال کر کے ڈسٹرب کر رہی ہوں۔“ دوسری طرف اس کی سیکرٹری جو آن تھی۔ ”لیکن ابھی باس کا فون آ گیا۔ لگتا ہے، کوئی ایمر جنسی ہے۔ کتنی دیر میں آ سکتے ہو تم؟“

کونز نے گھڑی میں وقت دیکھا۔ ”میں بیس منٹ میں آ رہا ہوں۔“ اس نے کہا اور ریسپور رکھ دیا۔

”کس کا فون تھا؟“ میگی نے پوچھا۔ وہ سامان کھول رہی تھی۔

”جو آن۔ کچھ کاغذات پر مجھ سے دستخط کرانے ہیں۔ زیادہ دیر نہیں لگے گی۔“

”ٹھٹ۔ اس کے لیے تحفہ تو میں خرید ہی نہیں سکی۔“

”کوئی بات نہیں۔ میں آفس جاتے ہوئے کچھ خرید لوں گا۔“

کونز جلدی سے کمرے سے نکل آیا۔ وہ میگی کو سوال کرنے کا موقع نہیں دینا چاہتا تھا۔ باہر اس کی پرانی ٹویٹا کھڑی تھی۔ وہ اس میں بیٹھ گیا۔ لیکن گاڑی نے اشارت ہونے میں وقت لیا۔ بالآخر وہ گاڑی کو سڑک پر لے آیا۔

پندرہ منٹ بعد وہ ایم اسٹریٹ پر مڑا۔ کارانڈر گراؤنڈ کا پارک میں داخل ہوئی۔

کون عمارت میں داخل ہوا تو سیکورٹی گارڈ نے اپنے ہیٹ کو انگلیوں سے چھوتے ہوئے کہا۔ ”واپسی مبارک ہو مسٹر فٹنر جیرالڈ۔ میں تو سمجھا تھا کہ آپ پیر سے پہلے نہیں آئیں گے۔“

”میرا اپنا بھی یہی خیال تھا۔“ کون نے کہا۔ پھر وہ ایللی ویٹرز کی طرف بڑھا۔

ایللی ویٹر سے وہ ساتویں منزل پر اترا۔ وہاں بڑے حروف میں میری لینڈ انشورنس کمپنی لکھا تھا۔ استقبالیہ کلرک کے ہونٹوں پر اسے دیکھتے ہی خیر مقدمی مسکراہٹ مچلی۔ ”آپ کی آمد سے خوشی ہوئی مسٹر فٹنر جیرالڈ۔ کوئی آپ سے ملنے آیا ہے۔“

کون مسکرایا اور راہ داری میں آگے بڑھا۔ ساتویں منزل سے دسویں منزل تک کمپنی کے دفاتر تھے۔

راہ داری میں مڑتے ہی اسے اپنے آفس کے دروازے پر جو آن کھڑی نظر آئی۔ اسے دیکھ کر لگا کہ وہ خاصی دیر سے اس کا انتظار کر رہی ہے۔

پھر اچانک کون کو یاد آیا کہ وہ بھی جو آن کے لیے تحفہ خریدنا بھول گیا ہے۔

”باس ابھی چند منٹ پہلے آئی ہوں۔“ جو آن نے اس کے لیے دروازہ کھولتے ہوئے کہا۔

کون آفس میں داخل ہوا۔ وہاں وہ ہستی موجود تھی، جسے اس نے کبھی چھٹی کرتے نہیں دیکھا تھا۔

”سوری ڈائریکٹر، مجھے کچھ دیر ہوگئی۔“ کون نے معذرت خواہانہ لہجے میں کہا۔ ”دراصل میں.....“

”ہمیں ایک مسئلہ درپیش ہے۔“ ہیلن ڈیکسٹر نے میز پر ایک فائل کھسکاتے ہوئے کہا۔

☆ ☆ ☆

”مجھے ایک معقول سراغ دے دو۔ باقی سب کچھ میں خود کر لوں گا۔“ کرس جیکسن نے کہا۔

”کاش یہ ممکن ہوتا۔“ بوگوٹا کے چیف آف پولیس نے کہا۔ ”اور مجھے تمہارے سابق ساتھیوں نے بتایا ہے کہ اب تم کمپنی میں نہیں ہو۔“

”میرے خیال میں تمہارے نزدیک اس بات کی کوئی اہمیت نہیں۔“ جیکسن نے چیف کے لیے ایک اور جام بنایا۔

”سمجھنے کی کوشش کرو کرس۔ جب تم اپنی حکومت کے لیے کام کر رہے تھے، تب اور بات تھی۔ تب یہ تعاون کہلاتا تھا۔“

”ہاں۔ مگر نذرانے کے بغیر نہیں۔ یاد ہے نا؟“

”ہاں، یاد ہے۔“ پولیس چیف نے بے پروائی سے کہا۔ ”تم تو جانتے ہی ہو کہ اس طرح کے کاموں میں اخراجات بھی ہوتے ہیں اور کولمبیا میں

افراط زر کی شرح کتنی بڑھی ہوئی ہے۔ تنخواہ میں تو میرے ذاتی اخراجات بھی پورے نہیں ہوتے۔“

”تو تمہیں میری حیثیت سے کوئی غرض نہیں ہونی چاہیے۔ یہ بتاؤ، تمہارا ریٹ تو وہی ہے نا..... پرانا والا؟“

چیف نے ایک طویل گھونٹ لے کر جام خالی کر دیا۔ ”کرس..... امریکا ہو یا کولمبیا، صدر آتے جاتے رہتے ہیں۔ قائم رہنے والی چیز تو بس دوستی

ہی ہوتی ہے۔ حیثیت میں کیا رکھا ہے دوست۔“

کرس جیکسن مسکرایا۔ اس نے جیب میں ہاتھ ڈال کر ایک لفافہ نکالا اور میز کے نیچے اس کی طرف بڑھا دیا۔ چیف نے لفافہ لیا، اس میں جھانکا

اور پھر جیب میں ڈال لیا۔

”لگتا ہے، تمہارے نئے آقاؤں نے اخراجات کی مد میں تمہیں آزادی نہیں دی ہے۔“ چیف نے کہا۔

”میں تم سے صرف ایک معقول سراغ مانگ رہا ہوں۔“

چیف نے اپنا جام بلند کیا۔ بارمین نے اسے بھر دیا۔ اس نے ایک گھونٹ لیا اور بولا۔ ”کرس، مجھے ہمیشہ سے اس بات پر یقین رہا ہے کہ

فائدے کا سودا کرنا ہو تو کوئی ایسی دکان تلاش کرو، جہاں لوگ نوادرات گروی رکھواتے ہیں۔“ وہ مسکرایا۔ پھر اس نے جام خالی کر کے رکھا اور اٹھ کھڑا

ہوا۔ ”اور اگر میں تمہاری جگہ ہوتا تو ایسی دکان کی تلاش کا آغاز سان وکٹوریہ ڈسٹرکٹ سے کرتا۔ بلکہ سچ پوچھو تو ونڈو شاپنگ سے آگے جانے کی بھی

ضرورت نہیں ہے۔ اب میں چلتا ہوں۔“

☆ ☆ ☆

کونز نے خفیہ میمورنڈم کی تفصیل پڑھی اور فائل ہیلن ڈیکسٹری کی طرف بڑھادی۔

پھر ہیلن کے پہلے ہی سوال نے اسے حیران کر دیا۔ تمہارے ریٹائر ہونے میں کتنا عرصہ باقی ہے؟“

”اگلے سال یکم جنوری کو میں فعال لوگوں کی فہرست سے نکل جاؤں گا۔ لیکن مجھے امید ہے کہ اس کے بعد بھی میں کمپنی میں ہی رہوں گا۔“

”تم جیسے باصلاحیت آدمی کو کھپانا اتنا آسان بھی نہیں۔“ ہیلن نے کہا۔ ”بہر حال ایک اسامی ایسی ہے کہ میں اس کے لیے تمہاری سفارش کر سکتی

ہوں۔ کلیولینڈ میں ہمیں ایک ڈائریکٹر کی ضرورت ہے۔“

”کلیولینڈ؟“

”ہاں۔“

”28 برس کمپنی کے لیے خدمات انجام دینے کے بعد میں یہ امید کر رہا تھا کہ مجھے واشنگٹن میں ہی جاب دی جائے گی۔ شاید آپ کو معلوم ہوگا

کہ میری بیوی جارج ٹاؤن یونیورسٹی میں ڈین آف ایڈمیشن ہے۔ اوہائیو میں اسے اتنی اچھی جاب نہیں مل سکتی۔“

چند لمحے سنگین خاموش رہی۔

”کاش میں تمہاری مدد کر سکتی۔“ ہیلن نے خشک لہجے میں کہا۔ ”لیکن فی الوقت لینگلے میں تمہارے شایان شان کوئی اسامی نہیں۔ تم کلیولینڈ والی

پیشکش قبول کرلو۔ چند برس میں تمہیں یہاں واپس بلوایا جاسکتا ہے۔“

کونز اس عورت کو دیکھتا رہا، جس کے لیے اس کی خدمات 26 برس پر محیط تھیں۔ اس وقت اسے اس خیال سے اذیت ہو رہی تھی کہ وہ اس پر وہی

تیز دھار والا بلیڈ آزار ہی تھی، جو اس سے پہلے وہ اس کے کئی ساتھیوں پر آزمایا چکی تھی۔ لیکن کیوں؟ اس نے تو آج تک اس کی ہر بات مانی تھی۔ کبھی

کسی کام سے انکار نہیں کیا تھا۔

اس نے پھر فائل کو دیکھا۔ صدر سے کسی صحافی نے کولمبیا کے صدارتی امیدوار کے قتل کے سلسلے میں سی آئی اے کے ملوث ہونے کے بارے میں

سوال کیا تھا۔ صدر کا مطالبہ تھا کہ اس کی پاداش میں کسی کو بھینٹ چڑھایا جائے اور قربانی کا بکرا اسے بنایا جا رہا تھا۔ تو کیا اس کی برسوں کی خدمات کا

صلہ کلیولینڈ تھا؟

”کوئی اور راستہ؟“ اس نے پوچھا۔

سی آئی اے کی ڈائریکٹر ذرا نہیں ہچکچائی۔ ”قبل از وقت ریٹائرمنٹ لینے کا حق تمہارے پاس موجود ہے۔“ اس کا انداز ایسا تھا، جیسے وہ کسی غیر

اہم شخص کے متبادل کے بارے میں بات کر رہی ہو۔

کونز خاموش بیٹھا تھا۔ اسے اپنی سماعت پر یقین نہیں آ رہا تھا۔ اس نے اپنی زندگی کا ایک بہت بڑا حصہ کمپنی کی نذر کر دیا تھا۔ دوسرے افسروں

کی طرح بارہا اس نے اپنی زندگی تک کو خطرے میں ڈالا تھا۔

ہیلن ڈیکسٹر اٹھ کھڑی ہوئی۔ ”تم کسی فیصلے پر پہنچ جاؤ تو مجھے مطلع کر دینا۔“ اور وہ رخصت ہو گئی۔

کونز کچھ دیر اکیلا بیٹھا رہا۔ وہ ڈائریکٹر کے کہے ہوئے ہر لفظ کو گہرائی میں محسوس کر رہا تھا۔ اسے یاد آ رہا تھا۔ کرس جیکسن نے اسے بتایا تھا کہ

ڈائریکٹر سے اس کی آخری گفتگو بھی بالکل ایسی ہی ہوئی تھی۔ لفظ بہ لفظ ایسی ہی گفتگو..... اور یہ صرف آٹھ ماہ پہلے کی بات تھی۔ ہیلن نے کرس کو ملووا کی

بھیجے کی آفر کی تھی۔

کونز کو یاد تھا۔ اس وقت اس نے کرس سے کہا تھا..... میرے ساتھ ایسا کبھی نہیں ہوگا۔ کیونکہ میں ٹیم کے ساتھ تعاون کرنے والا کھلاڑی ہوں اور

اسے کبھی یہ وہم بھی نہیں ہوگا کہ میں اس کے عہدے کا امیدوار ہوں۔

لیکن اب اس کی سمجھ میں آرہا تھا کہ وہ کرس کے مقابلے میں بڑا قصور وار ہے۔ ہیلن کے احکامات خاموشی سے بجالاتے ہوئے وہ غیر ارادی طور پر اس کے ممکنہ زوال کا سبب بن گیا ہے۔ اسے منظر سے ہٹا کر ہی وہ شرمندگی سے بچ سکتی ہے اور ایک بار پھر اپنا عہدہ بھی بچا سکتی ہے۔ اب وہ سوچ رہا تھا کہ گزشتہ برسوں میں سی آئی اے کے کیسے کیسے قابل اور جاں نثار افسر ہیلن ڈیکسٹر کی انا کی بھیجٹ چڑھ چکے ہیں۔

جوآن کمرے میں آئی تو وہ اپنی سوچوں کے بھنور سے نکلا۔ جوآن کو ایک نظر میں اندازہ ہو گیا کہ وہ ملاقات کونز کے لیے تکلیف دہ ثابت ہوئی ہے۔ ”میں کچھ کر سکتی ہوں تمہارے لیے؟“ اس نے پوچھا۔

”نہیں جوآن، کچھ نہیں ہو سکتا۔“ وہ بولا۔ ”تم جانتی ہو کہ میری فعالیت کا عرصہ ختم ہونے والا ہے۔“

”جی ہاں..... یکم جنوری کو۔ لیکن آپ کا ریکارڈ اتنا اچھا ہے کہ کمپنی آپ کو زیادہ اچھا اور زیادہ آسان عہدہ پیش کرے گی۔“

”ایسا نہیں ہے۔ ڈائریکٹر کے پاس میرے لیے صرف ایک ہی کام ہے۔ کلیولینڈ میں ڈائریکٹر شپ..... اور بس۔“

”کلیولینڈ؟“ جوآن کے لہجے میں بے یقینی تھی۔

کونز نے اثبات میں سر ہلایا۔

”منحوس عورت۔“

کونز نے سر اٹھا کر اپنی سیکرٹری کو حیرت سے دیکھا۔ وہ برسوں سے اس کے ساتھ تھی اور اس نے کبھی اسے سخت زبان استعمال کرتے نہیں سنا تھا اور سخت زبان، وہ بھی ڈائریکٹر کے خلاف جو خود عورت تھی۔

جوآن اسے غور سے دیکھ رہی تھی۔ ”تم میگی کو کیا بتاؤ گے؟“

”کچھ کہہ نہیں سکتا۔ لیکن میں اٹھائیس برس سے اسے فریب دیتا آرہا ہوں۔ کچھ نہ کچھ سوچ ہی لوں گا۔“

☆ ☆ ☆

جیسے ہی کرس جیکسن دکان میں داخل ہوا، گھنٹی بجنے لگی۔ وہ گھنٹی دکان دار کو مطلع کرتی تھی کہ کوئی دکان میں داخل ہوا ہے۔

بوگونا میں نوادرات کی..... رہن رکھنے والی دکانیں سو سے زیادہ تھیں۔ اور ان میں سے بیشتر سان وکٹورینہ ڈسٹرکٹ میں تھیں۔ اور کرس نے مدتوں پہلے کبھی فیلڈ ورک کیا تھا، جب وہ جونیر ایجنٹ ہوا کرتا تھا۔ وہ تو یہ سوچ رہا تھا کہ چیف آف پولیس نے اسے ایسی تفتیش میں الجھا دیا ہے، جس میں وقت بہت لگے گا اور آخر میں ممکن ہے کہ نتیجہ صفر نکلے۔ لیکن وہ چیف کو جانتا تھا۔ چیف مستقبل میں ملنے والے ڈالرز کے امکان کو کبھی نظر انداز نہیں کرتا تھا۔ لہذا اس نے اسے کام کی بات ہی بتائی ہوگی۔

دکان کے مالک السیکو بار نے اخبار سے نظر اٹھا کر گاہک کا جائزہ لیا۔ اس کا دعویٰ تھا کہ وہ گاہک کے کاؤنٹر تک پہنچنے سے پہلے ہی یہ جان لیتا ہے کہ گاہک خریدار ہے یا فروشنده۔ ان کی آنکھوں کا تاثر، لباس، چال ڈھال..... یہ سب اس کے لیے سراغ کی حیثیت رکھتے تھے۔ اس گاہک کو دیکھ کر السیکو بار کو خوشی ہوئی کہ اس نے دکان اتنی دیر تک کھلی رکھی۔

”شام بخیر جناب۔“ السیکو بار نے اپنے اسٹول سے اٹھتے ہوئے کہا۔ لفظ جناب سے وہ صرف خریداروں کو مخاطب کرتا تھا۔ ”فرمائیے..... میں آپ کی کیا مدد کر سکتا ہوں؟“

”وہ جو شوکیس میں گن.....“

”اوہ..... آپ کے ذوق اور حسن نظر کی داد دینی پڑتی ہے جناب۔ بلاشبہ وہ نوادرات جمع کرنے والوں کے لیے ایک بے مثال آئٹم ہے۔“ السیکو بار کاؤنٹر کے عقب سے نکلا اور شوکیس کی طرف چل دیا۔

چند لمحوں بعد اس نے شوکیس کھول کر چمڑے کا وہ کیس نکالا اور کاؤنٹر پر گاہک کے سامنے رکھ دیا۔

کرس جیکسن نے کیس سے گن نکالی۔ ایک سرسری نگاہ میں ہی اس نے دیکھ لیا کہ وہ دست کاری کا شاہکار ہے۔ یہی نہیں، وہ سمجھ گیا کہ یہی آلہ

قتل ہے۔ اس نے دیکھ لیا کہ ایک کارتوس استعمال کیا گیا ہے۔

”یہ گن آپ کتنے میں دیں گے؟“ کرس نے دکان دار سے پوچھا۔

السیکو بار نے لہجے سے اس کے امریکن ہونے کا اندازہ لگا لیا تھا۔ اس نے بلا جھجک کہا۔ ”اس کے کئی گاہک آچکے ہیں۔ میں آپ کو فائل قیمت بتا رہا ہوں۔ دس ہزار ڈالر۔ اس میں کمی بالکل نہیں ہوگی۔“

کرس جیکسن تین دن سے گرمی میں خوار ہو رہا تھا۔ وہ سودے بازی کے موڈ میں ہرگز نہیں تھا۔ لیکن اس کے پاس اتنا کیش بھی نہیں تھا اور وہ نہ کریڈٹ کارڈ استعمال کر سکتا تھا، نہ ہی چیک کے ذریعے ادائیگی کر سکتا تھا۔ یہ خود کو متعارف کرانے کے مترادف ہوتا۔ ”میں بیعانہ دے دیتا ہوں۔“ اس نے کہا۔ ”کل صبح پوری ادائیگی کر کے گن لے جاؤں گا۔“

”ٹھیک ہے جناب۔ لیکن بیعانہ کم از کم ایک ہزار ڈالر ہونا چاہیے۔“

کرس نے اثبات میں سر ہلایا اور جیب سے ہوا نکالا۔ اس نے ایک ہزار ڈالر گن کر دکان دار کی طرف بڑھا دیے۔ دکان دار نے آہستہ آہستہ نوٹ گنے، انھیں کیش رجسٹر میں رکھا اور رسید لکھنے لگا۔

کرس نے گن کو دیکھا اور مسکراتے ہوئے استعمال شدہ کارتوس نکال کر اپنی جیب میں ڈال لیا۔

السیکو بار کی آنکھوں سے الجھن مٹ کر تھی۔ لیکن الجھن کا سبب کرس کا عمل نہیں تھا۔ اسے پورا یقین تھا کہ جب اس نے یہ گن شوکیس میں رکھی تھی تو پورے بارہ کارتوس غیر استعمال شدہ تھے۔ یہ ایک کارتوس کب اور کیسے استعمال ہو گیا، یہ اس کی سمجھ سے باہر تھا۔

”بیعانہ کے بعد میرا اتنا تو حق بنتا ہے۔“ کرس نے وضاحت کی۔

السیکو بار کو اس پر کوئی اعتراض نہیں تھا۔

☆ ☆ ☆

”اگر بات میرے والدین کی نہ ہوتی تو میں اُڑ کر تمہارے پاس آ جاتی۔“ تارہ نے کہا۔

”میرا خیال ہے، وہ سمجھ دار لوگ ہیں۔“ اسٹوارٹ بولا۔

”لیکن مجھے تو ہمیشہ احساسِ جرم رہے گا نا۔ میرے ڈاکٹریٹ کے لیے ڈیڈی نے برسوں قربانی دی ہے۔ اور می نے بھی۔ اب میں پی ایچ ڈی نامکمل چھوڑ دوں تو انھیں یقیناً صدمہ ہوگا۔“

”تم نے کہا تھا کہ تم سڈنی یونیورسٹی میں ڈاکٹریٹ کی بات کرو گی؟“

”مسئلہ میرے فیکلٹی ایڈوائزر کا نہیں، ڈین کا ہے۔“

”ڈین؟“

”ہاں۔ کل میرے فیکلٹی ایڈوائزر نے اس سلسلے میں ڈین سے بات کی تھی۔ ڈین نے صاف انکار کر دیا کہ یہ ناممکن ہے۔“

چند لمحے دونوں طرف خاموشی رہی۔ پھر تارہ نے پوچھا۔ ”اسٹوارٹ..... تم لائن پر ہونا؟“

”ہاں ہاں..... میں ہوں۔“ اسٹوارٹ نے سر د آہ بھر کے کہا۔

”صرف آٹھ ماہ کی بات ہے۔“ تارہ نے سمجھانے والے لہجے میں کہا۔ ”اور یہ بھی یاد رکھو کہ کرس پر تم امریکا آؤ گے۔“

”وہ تو ہے۔ مگر میں سوچتا ہوں..... تمہارے والدین یہ نہ سوچیں کہ میں ان پر مسلط ہو گیا ہوں۔ آخر وہ بھی تو تمہارے ساتھ وقت گزارنے کو ترس رہے ہوں گے۔“

”احتمالاً باتیں مت کرو۔ وہ تو یہ سن کر بہت خوش ہوئے کہ تم کرس پر آ رہے ہو۔ ممی تمہیں بہت پسند کرتی ہیں۔ اور ڈیڈی کے منہ سے تو میں نے پہلی بار کسی کی تعریف سنی ہے.....“

”وہ بہت زبردست آدمی ہیں۔“

”کیا مطلب ہے تمہارا؟“

”میرا خیال ہے، تم سمجھ رہی ہو.....“

”اب میں فون رکھ دوں۔ ورنہ میرے فون کے بل کی ادائیگی کے لیے ڈیڈی کو پارٹ ٹائم جاب بھی کرنی پڑے گی۔ اور ہاں..... اگلی بار فون کرنا تمہاری ذمہ داری ہے۔“

اسٹوارٹ بچہ نہیں تھا۔ سمجھ گیا کہ تارہ نے بہت تیزی سے موضوع گفتگو بدلا ہے۔

”مجھے یہ وقت کا فرق بہت عجیب لگتا ہے۔“ تارہ نے کہا۔ ”کیسی عجیب بات ہے۔ میں سو رہی ہوتی ہوں اور تم کام کر رہے ہوتے ہو۔“

”اس صورت حال کو تبدیل کرنے کی ایک ترکیب ہے میرے ذہن میں۔“

”اگلی بار تم فون کرو تو مجھے ضرور بتانا۔“ تارہ نے کہا اور ریسیور رکھ دیا۔



اُس نے دکان کا دروازہ کھولا۔ فوراً ہی الارم بجنے لگا۔ اسی وقت گھڑیوں نے دو بجائے۔ وہ شوکیس کی طرف بڑھا۔ لیکن گن کا چرمی کیس اب وہاں موجود نہیں تھا۔

چرمی کیس کو تلاش کرنے میں اسے چند منٹ لگے۔ وہ کاؤنٹر کے نچلے حصے میں چھپا کر رکھا گیا تھا۔

اس نے کیس میں رکھی ہر چیز کو چیک کیا۔ ایک کارٹوس کم تھا۔ اس نے کیس کو بغل میں دبایا اور جلدی سے دکان سے نکل آیا۔ جلد بازی کی یہ وجہ نہیں تھی کہ اسے پکڑے جانے کا ڈر ہو۔ چیف آف پولیس نے اسے یقین دلایا تھا کہ نقب زنی کی واردات آدھے گھنٹے کی غفلت کے بعد ریکارڈ پر لائی جائے گی۔

اور وہ صرف بارہ منٹ میں دکان سے باہر آ گیا تھا!

اب اس میں چیف آف پولیس کو تو قصور وار نہیں ٹھہرایا جاسکتا کہ اس کے پرانے دوست کے پاس گن خریدنے کے لیے نقد رقم موجود نہیں تھی اور جہاں تک ایک انفارمیشن کی دو جگہ سے دو قیمتیں وصول کرنے کا تعلق ہے تو کولمبیا میں امریکی ڈالر کے مقابلے میں اصول کچھ زیادہ اہمیت نہیں رکھتے۔



میگی نے اس کا خالی کپ کافی سے بھر دیا۔

”میگی..... میں کمپنی سے استعفا دینے کے بارے میں سوچ رہا ہوں۔“ کونز نے کہا۔ ”اب میں کسی ایسی جگہ کام کرنا چاہتا ہوں، جہاں مجھے اتنی

کثرت سے سفر نہ کرنا پڑے۔“ اب وہ اسے غور سے دیکھ رہا تھا۔

میگی نے کافی کا ایک گھونٹ لیا۔ ”یہ اچانک تبدیلی کیوں؟“

”چیرمین نے بتایا ہے کہ اغوا برائے تاوان کے کام کے لیے میری جگہ کسی جوان آدمی کو رکھا جا رہا ہے۔ میری عمر کے لوگوں کے لیے کمپنی کی

پالیسی یہی ہے۔“

”لیکن تم جیسے تجربہ کار آدمی کے لیے اور کام بھی تو ہیں۔“

”چیرمین نے ایک تجویز دی تھی۔“ کونز نے کہا۔ ”کلیولینڈ میں انھیں کمپنی کے لیے ایک سربراہ کی ضرورت ہے۔“

”کلیولینڈ؟“ میگی کے لہجے میں حیرت اور بے یقینی تھی۔ چند لمحے وہ خاموش رہی، پھر بولی۔ ”چیرمین تمہیں یہاں سے رخصت کرنے کے

لیے اتنا بے چین کیوں ہو گیا ہے؟“

”نہیں..... ایسی کوئی بات نہیں۔ اور دیکھو، میں نے تو اس پیشکش کو مسترد کر دیا۔ ریٹائرمنٹ کی تمام سہولتیں مجھے ملیں گی۔“ کونز نے کہا۔ ”اور

جو آن کا کہنا ہے کہ یہاں واشنگٹن میں ایسی بے شمار انشورنس کمپنیاں ہیں، جو میرے تجربے سے بہ خوشی فائدہ اٹھانا چاہیں گی اور وہاں مجھے ایک مقام بھی ملے گا۔“

”لیکن تمہاری موجودہ کمپنی تمہیں وہ اہمیت نہیں دینا چاہتی، جس کے تم مستحق ہو۔“ میگی اب براہ راست اس کی آنکھوں میں دیکھ رہی تھی۔
کونز بھی اس کی آنکھوں میں دیکھ رہا تھا۔ لیکن اسے کوئی معقول جواب نہیں سوچ رہا تھا۔
چند لمحے بوجھل خاموش رہی۔

”تمہارے خیال میں اب بھی وقت نہیں آیا ہے کہ تم مجھے پوری طرح سچائی بتا سکو۔“ میگی نے کہا۔ ”یا تم مجھ سے یہ توقع رکھتے ہو کہ اچھی اور فرض شناس بیویوں کی طرح میں ہر اس بات پر آنکھیں بند کر کے یقین کرتی رہوں، جو تم مجھے بتاؤ؟“
کونز نے سر جھکا لیا۔ وہ خاموش تھا۔

”یہ بات تم نے کبھی نہیں چھپائی کہ میری لینڈ انشورنس کمپنی سی آئی اے کے لیے محض ایک آڑ..... ایک پردے کا کام کرتی ہے۔ میں نے کبھی تم پر دباؤ نہیں ڈالا۔ لیکن تمہارے پُر فریب ارادوں کے بارے میں اب واضح اشارے ملنے لگے ہیں۔“
”میں سمجھا نہیں۔“

”میں نے تمہارے سوٹ دھلنے کو دیے تھے۔ وہ واپس لینے کے لیے گئی ٹولانڈری والوں نے مجھے یہ دیا۔ یہ تمہاری جیب سے نکلا تھا۔“ میگی نے ایک چھوٹا سا سکہ میز پر رکھ دیا۔ ”مجھے بتایا گیا ہے کہ کو لمبیا کے باہر اس کی کوئی وقعت نہیں..... کوئی قیمت نہیں۔“
کونز دس پیسہ کے اس سکے کو گھورتا رہا، جس سے بوگوتا میں بس ایک لوکل کال کی جاسکتی تھی۔
”بیشتر عورتوں کے ذہن میں اس صورت حال میں ایک ہی خیال آئے گا۔“ میگی نے کہا۔ ”لیکن کونز فنر جبرالڈ، میں تم سے زائد برسوں سے تمہیں جانتی ہوں۔ مجھے معلوم ہے کہ تم اس طرح کا فریب نہیں دے سکتے.....“
”میں قسم کھا سکتا ہوں میگی.....“

”میں جانتی ہوں کونز۔ میں نے ہمیشہ یہی سوچا ہے کہ اتنے برسوں تک تم نے سچائی کو پوری طرح مجھ پر نہیں کھولا تو اس کی معقول وجہ بھی ہوگی۔“
میگی آگے کی طرف جھکی اور اس نے کونز کا ہاتھ اپنے ہاتھ میں لے لیا۔ ”لیکن اب اگر تمہیں کسی ناکارہ پرزے کی طرح کباڑ میں پھینکا جا رہا ہے تو یہ جاننا میرا حق ہے کہ گزشتہ اٹھائیس برسوں میں تم کن معاملات میں ملوث رہے ہو۔“



کرس جیکسن نے ٹیکسی نوادرات کی دکان کے باہر کوئی اور نیچے اتر آیا۔ دکان میں اسے صرف چند منٹ لگنے تھے۔ وہ اسی ٹیکسی میں ایئر پورٹ جانا چاہتا تھا۔ اس نے ٹیکسی ڈرائیور کو انتظار کرنے کو کہا اور خود دکان میں چلا گیا۔
وہ دکان میں داخل ہوا تو اسیکو بار اپنے آفس سے نکلا۔ اس کے قدموں میں تیزی تھی اور وہ کافی پریشان دکھائی دے رہا تھا۔ کرس کو دیکھتے ہی اس نے سر جھکایا اور بغیر کچھ کہے دراز کھولی۔ پھر اس نے کیش رجسٹر سے ہزار ڈالر نکالے اور اس کی طرف بڑھا دیے۔ ”میں معذرت خواہ ہوں جناب۔“ وہ بولا۔ ”رات کسی وقت میری دکان میں نقب زنی ہوئی۔ آپ کی رائفل چوری ہو گئی۔“
کرس جیکسن خاموش رہا۔ تبصرہ کرنا غیر ضروری تھا۔

”عجیب بات یہ ہے کہ نقب زن نے نہ کیش کو ہاتھ لگایا اور نہ ہی کوئی اور چیز چرائی۔ ایسا لگتا ہے کہ وہ صرف اس رائفل کے لیے ہی آیا تھا۔“
کرس جیکسن خاموشی سے دکان سے نکل آیا۔

اس کے جانے کے بعد اسیکو بار نے سوچا کہ اس کے گاہک کو نقب زنی کا سن کر ذرا بھی حیرت نہیں ہوئی تھی۔
ٹیکسی ایئر پورٹ کی طرف جا رہی تھی۔ کرس جیکسن نے جیب میں ہاتھ ڈال کر چلے ہوئے کارتوس کو چھوا۔ وہ یہ تو کسی طرح نہیں بتا سکتا تھا کہ

ٹرگر پر دباؤ ڈالنے والی انگلی کس کی تھی۔ لیکن ریکارڈ گز مین کے قتل کا حکم کس نے دیا تھا، اس کے بارے میں وہ پورے وثوق کے ساتھ بتا سکتا تھا۔
لیکن ثابت وہ یہ بھی نہیں کر سکتا تھا!



ہیلی کا پٹر واشنگٹن اور لنکن میموریل کے درمیان سرسبز قطعہ زمین پر اترا۔ سچھے کی رفتار کم ہونے لگی۔ مختصر سی سیڑھی نمودار ہوئی۔ پھر نائٹ ہاک کا دروازہ کھلا اور صدر ہیریٹن نظر آیا۔ مکمل یونیفارم میں وہ کسی دوسرے درجے کی فلم کا کوئی کردار لگ رہا تھا۔ وہ اٹینشن کھڑا ہوا اور اس نے استقبالیہ فوجی دستے کے سیلوٹ کا جواب دیا۔ پھر وہ اتر کر بلٹ پروف لیوزین کی طرف بڑھا۔ کچھ دیر بعد کاروں کا وہ قافلہ 17 ویں اسٹریٹ پر آیا، جہاں کولمبیا کے جھنڈے لہرا رہے تھے۔

وائٹ ہاؤس کے جنوبی پورٹیکو میں ٹام لارنس، لیری ہیرنگٹن اور اینڈی لائیڈ اس کے منتظر تھے۔ لباس زیادہ بہتر سلا ہوا، کمر کا پٹکا زیادہ رنگین، میڈل بے شمار اور ملک بے حد غیر اہم۔ اسے اترتے دیکھ کر صدر لارنس نے دل میں سوچا۔ پھر وہ اس کے استقبال کے لیے آگے بڑھا۔
”انٹونیو..... میرے پرانے دوست۔“ ٹام لارنس نے آگے بڑھ کر اسے لپٹتے ہوئے کہا۔ حالانکہ وہ پہلی بار مل رہے تھے۔ پھر اس نے لیری اور اینڈی سے اس کا تعارف کرایا۔ کیمروں کی فلیش جگمگائیں اور ویڈیو کیمرے گھر گھرانے لگے۔

وہ لوگ وائٹ ہاؤس میں داخل ہوئے۔ طویل راہ داری میں جارج واشنگٹن کے قد آدم پورٹریٹ کے سامنے متعدد تصویریں کھینچی گئیں۔ تین منٹ کے فوٹو سیشن کے بعد ٹام لارنس اپنے مہمان کو اول آفس میں لے گیا۔ وہاں کولمبیا کافی سرو کی گئی اور مزید تصویریں لی گئیں۔ اس دوران کوئی قابل ذکر گفتگو نہیں ہوئی۔

بالآخر انھیں تنہائی میسر آئی۔ سیکرٹری آف اسٹیٹ نے گفتگو کا رخ دونوں ملکوں کے موجودہ باہمی تعلقات کی طرف کر دیا۔ لارنس کو خوشی تھی کہ لیری ہیرنگٹن نے صبح اس معاملے میں اسے بھرپور بریفنگ دی تھی۔ اس کے نتیجے میں وہ اس سال کی کافی کی فصل، تارکین وطن کے متعلق معاہدوں اور منشیات کے مسئلے پر پورے اعتماد کے ساتھ بات کر سکتا تھا۔

لیری اب قرضوں کی ادائیگیوں اور دونوں ملکوں کے درمیان تجارت پر بات کر رہا تھا۔ لارنس بعد کی ممکنہ پریشانیوں پر غور کرنے لگا، جن سے اس روز واسطہ پڑ سکتا تھا۔

تخفیف اسلحہ کا بل کمیٹی کے پاس جا پھنسا تھا۔ اینڈی کا کہنا تھا کہ حمایت کے ووٹ حاصل کرنا آسان نہیں۔ اس کے لیے اسے ذاتی طور پر کئی اراکین کانگریس سے ملاقات کرنی ہوگی۔ وہ جانتا تھا کہ منتخب نمائندوں کی اس سے ملاقات کی ایک سیاسی اہمیت ہے۔ اگر وہ نمائندے ڈیموکریٹس ہوں تو اپنے حلقے میں اپنے ووٹرز کو بتاتے ہیں کہ صدر سے ان کا قریبی تعلق ہے۔ اور اگر وہ ری پبلکن ہوں تو اپنے ووٹرز کو بتاتے ہیں کہ ڈیموکریٹ صدر کو بھی ان کی مدد کی ضرورت ہے۔ مڈٹرم انتخابات میں ایک سال بھی نہیں رہا تھا۔ ایسے میں ان ملاقاتوں کی اہمیت اور بڑھتی جارہی تھی۔ اسے ان کے لیے خاص طور پر وقت نکالنا تھا۔

ہیریٹن کی آواز اسے حال کی دنیا میں لے آئی۔ وہ کہہ رہا تھا۔ ”..... اور میں اس پر خاص طور پر آپ کا شکر گزار ہوں جناب صدر۔“ اس کے ہونٹوں پر بے حد کشادہ مسکراہٹ چمکنے لگی۔

امریکا کے تین طاقت ور ترین افراد کولمبیا کے صدر کو بے یقینی سے گھور رہے تھے۔

”انٹونیو..... ذرا اپنی بات دہرانا تو۔“ ٹام لارنس نے کہا۔ اسے اپنے کانوں پر یقین نہیں آ رہا تھا۔

”ٹام..... اس وقت ہم اول آفس کے محفوظ ماحول میں گفتگو کر رہے ہیں۔ باہر کا کوئی آدمی موجود نہیں ہے۔ ایسے میں خاص طور پر اس

رول کو سراہ رہا ہوں جو تم نے ذاتی طور پر میرے انتخاب میں پلے کیا۔“ انٹونیو ہیریٹن نے کہا۔



”مسٹر فنٹر جیرالڈ، تم میری لینڈ انشورنس کے لیے کتنے عرصے سے کام کر رہے ہو؟“ بورڈ کے چیئرمین نے پوچھا۔ یہ انٹرویو ایک گھنٹے سے جاری تھا..... اور چیئرمین کا یہ پہلا سوال تھا۔

”28 سال سے مسٹر تھا مہسن۔“ کونز نے جواب دیا۔

”تمہارا ریکارڈ بے حد متاثر کن ہے۔“ چیئرمین کے داہنے ہاتھ پر بیٹھی عورت نے کہا۔ ”اور تمہارے حوالے بھی نظر انداز نہیں کیے جاسکتے۔ میں یہ پوچھنے پر مجبور ہوں کہ تم اپنی موجودہ جاب کیوں چھوڑ رہے ہو۔ بلکہ اس سے زیادہ اہمیت اس بات کی ہے کہ میری لینڈ والے تمہیں جانے کیسے دے رہے ہیں؟“

کونز نے میگی سے مشورہ کیا تھا کہ یہ سوال پوچھا جائے تو اس کا کیا جواب دیا جائے۔ میگی نے کہا تھا..... کچھ بھی نہیں۔ انھیں سچ بتا دینا۔ جھوٹ نہ بولنا۔ کیونکہ تم کامیاب جھوٹے نہیں ہو۔

”مجھے پروموشن تو مل سکتا ہے۔ لیکن اس کے لیے مجھے کلیو لینڈ جانا ہوگا۔“ اس نے کہا۔ ”یہاں میری بیوی جارج ٹاؤن یونیورسٹی میں ڈین آف ایڈمیشن ہے۔ میں اسے جاب چھوڑنے کا نہیں کہہ سکتا اور اوہائیو میں اسے ایسی جاب مل نہیں سکتی۔“

انٹرویو بورڈ کے تیسرے رکن نے سر کو تھپی جھنک دی۔ میگی نے اسے بتایا تھا کہ انٹرویو بورڈ کا ایک رکن ایسا ہے، جس کا بیٹا جارج ٹاؤن میں سینیئر طالب علم ہے۔

”ہم آپ کا اور وقت نہیں لیں گے مسٹر فنٹر جیرالڈ۔“ چیئرمین نے کہا۔ ”میں آپ کا شکر گزار ہوں کہ آپ نے زحمت کی اور تشریف لائے۔“

”مائی پلیسز۔“ کونز نے کہا اور اٹھنے لگا۔

مگر یہ دیکھ کر اس کی حیرت کی حد نہ رہی کہ چیئرمین اپنی جگہ سے اٹھا اور گھوم کر اس کے پاس آیا۔ ”کیوں نہ اگلے ہفتے اپنی مسز کے ساتھ ہمارے ہاں ڈنر کرو۔“ اس نے کہا اور کونز کو چھوڑنے دروازے تک آیا۔

”ضرور جناب۔“

”مجھے بین کہو۔ کہنی میں کوئی مجھے سر..... جناب وغیرہ نہیں کہتا۔“ چیئرمین مسکرایا اور اس نے کونز کا ہاتھ تھام لیا۔ ”اور تم تو ویسے بھی میرے سینیئر ایگزیکٹو ہو۔ میں اپنی سیکرٹری سے کہوں گا کہ کل صبح فون کر کے ڈنر کے بارے میں طے کر لے۔ میں تمہاری بیوی سے ملنا چاہتا ہوں..... کیا نام ہے اس کا..... میگی! ہے نا؟“

”لیس سر..... میرا مطلب ہے بین۔“

☆ ☆ ☆

وائٹ ہاؤس کے چیف آف اسٹاف نے سرخ فون اٹھایا۔ لیکن ابتدائی لمحوں میں وہ اس آواز کو پہچان نہ سکا۔

”میرے پاس کچھ معلومات ہیں۔ شاید وہ آپ کو کچھ کام کی لگیں۔ سوری کہ مجھے اتنا وقت لگا۔“

اینڈی لائیڈ نے پیڑ اپنی طرف گھسیٹا اور جلدی سے قلم کھول لیا۔ اس گفتگو کو ریکارڈ کرنے کے لیے کسی مین کو دوبانے کی ضرورت نہیں تھی۔ اس فون پر ہونے والی بات خود کار طریقے پر ریکارڈ ہو جاتی تھی۔

”میں بوگوٹا میں دس دن گزارنے کے بعد ابھی واپس آیا ہوں۔ وہاں پوری کوشش کی گئی کہ میرے لیے معلومات کے دروازے کھلنے نہ دیے جائیں۔“

”تو ہیلن کو معلوم ہو گیا کہ تم کس چکر میں ہو؟“ اینڈی نے کہا۔

”ہاں۔ بوگوٹا میں چیف آف پولیس سے میری گفتگو کے فوراً بعد میں اسے پتا چل گیا ہوگا۔ ویسے یہ میرا قیاس ہے۔“

”تو کیا اسے یہ بھی معلوم ہو گیا ہوگا کہ تم کس کے لیے کام کر رہے ہو؟“

”نہیں۔ اس سلسلے میں میں نے پورا اہتمام کیا ہے اور اسی لیے مجھے آپ تک پہنچنے میں اتنی دیر لگی ہے۔ اس نے جس جو نیر آفیسر کو میرے پیچھے لگایا تھا، میں نے اسے نچا کر رکھ دیا۔ آپ بے فکر رہیں۔ میرے اور آپ کے تعلق کے بارے میں اسے کبھی معلوم نہیں ہو سکے گا بلکہ وہ تو یہ بھی نہیں سمجھ سکیں گے کہ میں بوگوٹا میں کر کیا رہا تھا۔“

”یہ بتاؤ، ہیلن کے اس قتل میں ملوث ہونے کا کوئی ثبوت بھی ملا؟“

”ثبوت ایسا ہے کہ وہ اسے آسانی سے جھٹلا سکتی ہے۔ لیکن وہ اس بات کا واضح اشارہ ہے کہ یہ کام سی آئی اے ہی کا ہے۔“

”یہ تو ہم پہلے ہی سے جانتے ہیں۔“ اینڈی نے کہا۔ ”صدر صاحب کے ساتھ مسئلہ یہ ہے کہ جس گواہ سے انھیں یہ حتمی معلومات حاصل ہوئی ہے، وہ اسے گواہوں کے کٹھنوں میں کھڑا نہیں کر سکتے کیونکہ وہ ایسا شخص ہے، جسے اس قتل سے بلا واسطہ فائدہ پہنچا ہے۔ تم یہ بتاؤ کہ کیا تمہارا ثبوت ایسا ہے کہ جو عدالت میں بھی کام آ سکے؟“

”بوگوٹا کا چیف آف پولیس بے حد ناقابل اعتبار آدمی ہے۔“ دوسری طرف سے کرس جیکسن نے کہا۔ ”اسے عدالت میں کھڑا کر دیا جائے تو یہ کہنا مشکل ہے کہ وہ کس کا ساتھ دے گا۔“

”تو پھر تم یقین سے کیسے کہہ رہے ہو کہ اس معاملے میں سی آئی اے کا ہاتھ تھا؟“

”میں نے وہ رائفل دیکھی ہے، جس کے بارے میں مجھے یقین ہے کہ اس سے ریکارڈ و گز مین کو شوٹ کیا گیا تھا۔ بلکہ وہ کار توں بھی میرے قبضے میں ہے، جو ریکارڈ و گز مین کی ہلاکت کا ذمے دار ہے۔ میں یہ بھی جانتا ہوں کہ وہ رائفل کس کی بنائی ہوئی ہے۔ وہ بہترین کاری گر ہے اور این او سی کے لیے کام کرتا ہے۔“

”این او سی؟“

”نان آفیشل کوور آفیسرز۔ ان کا کسی سرکاری ایجنسی سے براہ راست تعلق نہیں۔ یہ اس لیے کہ کسی خرابی کی صورت میں سی آئی اے بے آسانی ان سے بے تعلقی کا اعلان کر سکتی ہے۔“

”اس کا مطلب ہے کہ قاتل سی آئی اے کے لیے کام کرتا ہے۔“ اینڈی نے کہا۔

”لگتا تو ایسا ہی ہے۔ بشرطیکہ یہ وہ آفیسر نہ ہو، جسے ہیلن ڈیکسٹر نے چند روز پہلے پنشن پر بھیجا ہے۔“

”تو پھر اسے اب ہمارے پے رول پر آ جانا چاہیے۔“

چند لمحے خاموشی رہی۔ پھر لائن پر کرس جیکسن کی آواز اُبھری۔ ”ممکن ہے مسٹر لائیڈ کہ وائٹ ہاؤس میں اس انداز میں کام کیا جاتا ہو۔ لیکن یہ افسر ایسا نہیں کہ اپنے سابقہ آجروں کے خلاف کام کرنا گوارا کرے۔ خواہ آپ اسے دنیا بھر کی دولت پیش کر دیں۔ دوسری طرف وہ کسی دھمکی یا دباؤ میں آنے والا بھی نہیں۔“

”تم یہ بات اتنے یقین سے کیسے کہہ سکتے ہو؟“

”وہ ویت نام میں میری ماتحتی میں کام کر چکا ہے۔ اس سے تو ویت کانگ بھی کچھ نہیں اگلا سکے تھے۔ میں آپ کو ایک بات بتاؤں۔ اس وقت میں زندہ ہوں تو صرف اس کی ہی وجہ سے۔ اور ایک بات سن لیں۔ اب تک ہیلن اسے قاتل کر چکی ہوگی کہ اس کے پاس احکامات براہ راست وائٹ ہاؤس سے آئے ہیں۔“

”تو ہم اسے بتا دیں گے کہ ہیلن جھوٹ بول رہی ہے۔“

”اس طرح تو اس کی اپنی زندگی خطرے میں پڑ جائے گی۔ نہیں مسٹر لائیڈ، مجھے اس شخص کو بے خبر رکھ کر اس قتل میں ہیلن کے ملوث ہونے کو ثابت کرنا ہے اور یہ آسان کام نہیں۔“

”تو اب تم کیا کرو گے؟“

”میں اس کی ریٹائرمنٹ پارٹی میں جا رہا ہوں۔“

”تم سنجیدہ ہو؟“

”جی ہاں۔ اس لیے کہ وہاں وہ عورت بھی ہوگی، جو اپنے وطن سے بھی زیادہ اس سے محبت کرتی ہے۔ میرا خیال ہے، اس سے مجھے کام کی معلومات مل سکیں گی۔ بہر حال میں آپ سے رابطے میں رہوں گا۔“

اور رابطہ منقطع ہو گیا!

☆ ☆ ☆

سی آئی اے کا ڈپٹی ڈائریکٹر نک گوٹن برگ فٹنر جیرالڈ کے ڈرائنگ روم میں داخل ہوا۔ وہاں اس کی نظر اپنے پیش رو کرس جیکسن پر پڑی۔ کرس جو آن بینٹ سے گفتگو میں محو تھا۔

نک سوچنے لگا۔ کیا کرس جو آن کو یہ بتا رہا ہے کہ وہ بوگوتا میں کیا کر رہا تھا..... اور کس کے لیے کام کر رہا تھا؟ نک ان دونوں کی گفتگو سننا چاہتا تھا۔ لیکن پہلے اسے اپنے میزبان اور اس کی بیوی سے ہائے ہیلو کرنی تھی۔

اُدھر جو آن کرس کو اپنے بارے میں بتا رہی تھی۔ ”ابھی مجھے کمپنی کے لیے مزید نو ماہ کام کرنا ہے۔ پھر میں فل پنشن کی حق دار ہو جاؤں گی۔“ وہ کہہ رہی تھی۔ ”اس کے بعد میں نے سوچا ہے کہ کونز کی نئی کمپنی جوائن کر لوں گی۔“

”مجھے تو ابھی معلوم ہوا ہے۔“ کرس نے کہا۔ ”میگی نے ابھی مجھے بتایا ہے۔ کہہ رہی تھی کہ اب کونز کو بہت سفر نہیں کرنا پڑے گا۔ مجھے تو یہ مثالی چانس لگتا ہے۔“

”یہ تو ہے۔ لیکن ابھی باضابطہ تقرری نہیں ہوئی ہے۔“ جو آن بولی۔ ”اور کونز اس بات کا قائل ہے کہ جب تک کوئی چیز ہاتھ میں نہ آ جائے، اسے اپنا نہیں کہنا چاہیے۔ بہر حال مسٹر تھا مپسن نے کل میگی اور کونز کو ڈنر پر مدعو کیا ہے۔ اس کا مطلب تو یہی ہے کہ کونز کی نئی جاب چکی ہو گئی۔“

نک کے کان اس گفتگو پر لگے ہوئے تھے۔ اب وہ کونز کے پاس پہنچ گیا تھا۔

”تمہاری آمد کا شکریہ نک۔“ کونز نے گرم جوشی سے کہا اور اس کی طرف جام بڑھایا۔ لیکن وہ اور نچ جوس تھا۔ وہ جانتا تھا کہ سی آئی اے کا ڈپٹی ڈائریکٹر شراب کو ہاتھ بھی نہیں لگاتا۔

”اس پارٹی کو تو میں مس کر ہی نہیں سکتا تھا کونز۔“ نک نے مسکراتے ہوئے کہا۔

کونز اپنی بیوی کی طرف مڑا۔ ”میگی..... یہ نک گوٹن برگ ہے..... میرا کولیگ۔ یہ میرے ساتھ.....“

”لوں ایڈ جسٹ منٹ کے سیکشن میں کام کرتا ہوں۔“ نک نے جلدی سے مداخلت کی۔ ”میری لینڈ لائف میں ہم سب آپ کے شوہر کو بہت مس کریں گے مسز فٹنر جیرالڈ۔“

”مجھے یقین ہے کہ کسی نہ کسی موڑ پر آپ پھر ایک دوسرے سے ٹکرائیں گے۔“ میگی نے کہا۔ ”دیکھیں نا، میرے شوہر کی نئی جاب بھی تو اسی فیلڈ میں ہے۔“

”ابھی کچھ کنفرم نہیں ہے۔“ کونز بولا۔ ”لیکن نک، کنفرم ہوتے ہی سب سے پہلے تمہیں بتاؤں گا۔“

نک گوٹن برگ نے پھر کرس جیکسن کو دیکھا۔ کرس جو آن کے پاس سے ہٹ رہا تھا۔ نک جو آن کی طرف بڑھ گیا۔

”مجھے خوشی ہے جو آن کہ تم کمپنی کے ساتھ رہو گی۔“ اس نے کہا۔ ”میں تو سمجھا تھا کہ تم کونز کے ساتھ دوسری کمپنی جوائن کر رہی ہو گی۔“

”نہیں..... میں کمپنی میں ہی ہوں۔“ جو آن نے کہا۔ وہ سوچ رہی تھی کہ ڈپٹی ڈائریکٹر کو بات کتنی حد تک معلوم ہے اور کیسے معلوم ہوئی؟

”پتا نہیں، کونز کو اسی فیلڈ میں کام ملا ہے یا.....“

جو آن سمجھ گئی کہ ڈپٹی ڈائریکٹر معلومات جمع کرنے کے چکر میں ہے۔ ”مجھے اس بارے میں کچھ علم نہیں۔“ اس نے خشک لہجے میں کہا۔

”یہ کرس جنکسن کس سے بات کر رہا ہے؟“ نک نے اچانک پوچھا۔

جوآن نے سرگھما کر دیکھا۔ اس کا جی چاہا کہ کہہ دے..... میں نہیں جانتی۔ لیکن اس بار وہ پکڑی جاتی۔ چنانچہ اس نے دھیرے سے کہا۔ ”یہ فادر گراہم ہے..... شکاگو میں فنٹر جیرالڈ فیملی کا فیملی پادری..... اور تارہ، کونز کی بیٹی۔“

”یہ تارہ کیا کرتی ہے؟“

”اسٹان فورڈ یونیورسٹی میں ہے۔ ڈاکٹریٹ کر رہی ہے۔“

تھوڈی دیر میں نک گوٹن برگ کو اندازہ ہو گیا کہ کونز کی سیکرٹری سے معلومات حاصل کرنے کی کوشش میں وہ اپنا وقت ضائع کر رہا ہے۔ وہ لگ بھگ بیس سال سے کونز کے ساتھ تھی اور اس کی وفاداریاں یقیناً اس کے ہی لیے تھیں۔ وہ جوآن کی پرسنل فائل دیکھ چکا تھا اور جانتا تھا کہ کونز اور جوآن کے درمیان کوئی ایسا ویسا تعلق نہیں ہے۔ ان کے درمیان خالص پروفیشنل تعلق تھا۔ ویسے بھی جوآن بینٹ کونز کی مگر 45 سال کی بے رس اور بے کشش صورت تھی۔

کونز کی بیٹی ڈرنکس کی ٹیبل کی طرف بڑھی تو نک بھی جوآن کو چھوڑ کر اس طرف چل دیا۔

”میرا نام نک گوٹن برگ ہے۔“ اس نے تارہ کی طرف ہاتھ بڑھاتے ہوئے کہا۔ ”میں تمہارے والد کا کولیگ ہوں۔“

”میں تارہ ہوں۔“ تارہ نے کہا۔ ”آپ مقامی آفس میں ہیں؟“

”نہیں۔ میں مضافاتی برانچ میں کام کرتا ہوں۔“ نک نے کہا۔ ”تم اب بھی مغربی ساحلی علاقے میں تعلیم حاصل کر رہی ہو؟“

”جی ہاں۔“ تارہ نے قدرے حیرت سے کہا۔ ”آپ کمپنی کی کس برانچ میں ہیں؟“

”لوس ایڈجسٹ منٹ میں۔ تمہارے ڈیڈی کے مقابلے میں میرا کام بور کرنے والا ہے۔ مگر پیپر ورک بھی تو بہر حال ضروری ہوتا ہے۔“ اس

نے ہلکا سا قہقہہ لگایا۔ ”ارے ہاں..... تمہارے ڈیڈی کی نئی جاب کا سن کر بہت خوشی ہوئی۔“

”جی۔ مئی بھی بہت خوش ہیں کہ ڈیڈی کو فوری طور پر آفر ملی اور وہ بھی اتنی بڑی کمپنی کی طرف سے۔ ویسے ابھی یہ کنفرم نہیں ہے۔“

”کونز کو واشنگٹن سے باہر جانا ہوگا؟“ نک نے پوچھا۔

”ارے نہیں۔ ان کے پرانے آفس سے چند قدم دور ہی ہے یہ نئی کمپنی.....“ تارہ کہتے کہتے رک گئی۔ کرس جنکسن مہمانوں کو متوجہ کرنے کے

لیے میز پر ہاتھ مار رہا تھا۔ نک اس کی طرف متوجہ ہو گیا۔

کمرے میں خاموشی چھا گئی۔ سب مہمان کرس کی طرف متوجہ تھے۔

”خواتین و حضرات۔“ کرس نے بلند آواز میں کہا۔ ”یہ میرے لیے بہت بڑا اعزاز ہے کہ میں اپنے سب سے پرانے دو دوستوں..... کونز اور

میگی کے لیے جام صحت تجویز کر رہا ہوں۔ پچھلے برسوں میں کونز نے ثابت کر دیا ہے کہ وہ مجھے مشکل میں پھنسانے کی صلاحیت رکھتا ہے۔“

اس پر خوب قہقہے لگے۔ ”سچ کہا.....“ کسی نے پکارا۔

”مجھے معلوم ہے کہ مسئلہ کیا ہے۔“ ایک اور تبصرہ آیا۔

”لیکن میں جانتا ہوں کہ اگر آپ کسی مشکل میں پھنس گئے ہیں تو صرف کونز فنٹر جیرالڈ ہی ہے جو آپ کی بہترین مدد کر سکتا ہے۔“ کرس نے اپنی

بات جاری رکھیں۔ ”ہم پہلی بار ملے.....“

نک گوٹن برگ کے پیچ پر سگنل موصول ہوا۔ اس نے پیچر کو بیٹ سے نکال کر جائزہ لیا۔ اس پر ٹرائے لکھا تھا۔ اس نے پیچر کو آف کیا اور

کمرے سے نکل آیا۔

ملحق ہال میں اسے فون نظر آیا۔ اس نے اس اعتماد سے نمبر ملایا، جیسے اپنے ہی گھر میں بیٹھا ہو۔ نمبر ایسا تھا، جو ٹیلی فون ڈائریکٹری میں بھی موجود

نہیں تھا۔

دوسری طرف سے فوراً ہی ریسپور اٹھا لیا گیا۔ ”دی ڈائریکٹر۔“

”آپ کا میج ملا۔ لیکن میں اس وقت غیر محفوظ لائن پر ہوں۔“ نک نے کہا۔ اس نے اپنا تعارف کرانے کی زحمت نہیں کی تھی۔

”مجھے تم کو جو بتانا ہے، وہ چند گھنٹوں میں پوری دنیا کو معلوم ہو جائے گا۔“

نک گوٹن برگ خاموش رہا۔ بولنا وقت ضائع کرنے کے برابر تھا۔

”سترہ منٹ پہلے ہارٹ ایک کے نتیجے میں بورس ہیلسن چل بسا۔“ دوسری طرف سے ہیلن ڈیکسٹر نے کہا۔ ”تمہیں فوری طور پر آفس پہنچ کر

رپورٹ کرنی ہے۔ اپنی آئندہ اڑتالیس گھنٹے کی ہر مصروفیت منسوخ کر دو۔“ اس کے ساتھ ہی لائن ڈیڈ ہو گئی۔

کسی بھی غیر محفوظ لائن سے ہیلن ڈیکسٹر کے دفتر کی جانے والی کوئی کال 45 سیکنڈ سے زیادہ دیر کی نہیں ہوتی تھی۔ اسٹاپ وایج ہیلن ڈیکسٹر کی

میز پر ہر وقت موجود رہتی تھی۔

نک گوٹن برگ نے ریسپور رکھا اور ہال سے نکل آیا۔ اس نے اپنے میزبان سے معذرت کی نہ اجازت لی۔ وہ باہر نکلا، اپنی گاڑی میں بیٹھا اور

اس نے ڈرائیور سے کہا۔ ”ہمیں لیننگے چلنا ہے۔“



”میں تمہیں ضرور بتاؤں گا کہ مجھے یہ معلومات کہاں سے حاصل ہوئیں۔“ ٹام لارنس نے کہا۔ ”براہ راست کولمبیا کے صدر سے۔ میں نے اس

کو منتخب کرانے میں ذاتی طور پر جو کردار ادا کیا ہے، وہ اس پر میرا شکر یہ ادا کر رہا تھا۔“

”اسے ثبوت تو نہیں کہا جاسکتا۔“ ہیلن ڈیکسٹر کے لہجے میں بے پروائی تھی۔

”کیا تم میرے الفاظ پر شبہ کر رہی ہو؟“ صدر نے اپنی ناراضی چھپانے کی بالکل کوشش نہیں کی تھی۔

”نہیں جناب صدر۔“ ہیلن نے پرسکون لہجے میں کہا۔ ”لیکن اگر آپ سی آئی اے پر یہ الزام لگا رہے ہیں کہ اس نے آپ کے علم میں لائے

بغیر اتنی بڑی کارروائی کی تو میرے خیال میں اس کے لیے صرف جنوبی امریکا کے ایک سیاست داں کی بات مان لینا بالکل نا کافی ہے۔“

صدر آگے کی طرف جھکا۔ ”چند روز پہلے اسی آفس میں یہ گفتگو ریکارڈ کی گئی تھی۔ میں چاہتا ہوں کہ تم اسے ذرا دھیان سے سنو۔“ وہ بولا۔

”کیونکہ تمہیں اس آواز میں سچ کی کھنک سنائی دے گی۔ میرا خیال ہے، برسوں سے تمہارا اس کھنک سے واسطہ نہیں پڑا ہوگا۔“

ہیلن کے برابر بیٹھے نک گوٹن برگ نے پہلو بدلا۔ لیکن ہیلن بدستور بے تاثر چہرہ لیے بیٹھی تھی۔

صدر نے سر ہلا کر اینڈی لائیڈ کو اشارہ کیا۔ اینڈی نے ہاتھ بڑھا کر صدر کی میز پر رکھے ہوئے ٹیپ ریکارڈر کا بٹن دبا دیا۔

ذرا تفصیل سے بات نہیں کرو گے؟“ صدر کی آواز ابھری۔

”کیوں نہیں۔ میں جانتا ہوں کہ جو کچھ میں بتاؤں گا، تم پہلے ہی سے جانتے ہو۔ لیکن تم کہتے ہو تو پھر ہی بتاتا ہوں۔ میرے واحد حقیقی حریف

ریکارڈر گز مین کو الیکشن سے دو ہفتے پہلے راستے سے ہٹا دیا گیا۔ یوں میری کامیابی یقینی اور آسان ہو گئی۔ اس پر میں تمہارا شکر گزار ہوں۔“

”کیا تم یہ کہنا چاہ رہے ہو کہ.....؟“ صدر کی آواز۔

یہ کام میرے لوگوں نے نہیں کیا۔ انٹونیو ہریرا نے صدر کی بات کاٹ دی۔

اس کے بعد اتنی طویل خاموشی آئی کہ نک گوٹن برگ نے سمجھا کہ ریکارڈنگ مکمل ہو گئی۔ لیکن صدر لارنس اور اینڈی لائیڈ جس طرح متوجہ تھے،

اس سے ایسا نہیں لگتا تھا۔

”تمہارے پاس اس کا کوئی ثبوت ہے کہ اس کام میں سی آئی اے ملوث ہے؟“ بالآخر اینڈی لائیڈ کی آواز ابھری۔

”جس رائفل سے گز مین کو شوٹ کیا گیا، وہ قاتل نے کولمبیا سے فرار ہونے سے پہلے نوادرات کی ایک دکان میں فروخت کی تھی۔ بعد میں سی

آئی اے کے ایک اہل کار نے وہ رائفل اس دکان سے چرائی۔ پھر اسے سفارتی ڈاک کے ذریعے امریکا بھیج دیا گیا۔“

”تم یہ بات اتنے یقین سے کیسے کہہ سکتے ہو؟“

”آپ کے سی آئی اے والے آپ کو بے خبر رکھ سکتے ہیں۔ لیکن میرا چیف آف پولیس ایسا نہیں ہے کہ مجھے بے خبر رکھے۔“

ایڈی لائیڈ نے ٹیپ ریکارڈر بند کر دیا۔ ہیلن ڈیکسٹر نے نظریں اٹھائیں۔ نام لارنس اسے ہی گھور رہا تھا۔

”اب بولو۔“ لارنس نے کہا۔ ”اس سلسلے میں کیا وضاحت کرو گی تم؟“

”جو گفتگو آپ نے مجھے سنوائی، اس سے یہ کسی طرح ثابت نہیں ہوتا کہ ریکارڈر گزمن کے قتل میں سی آئی اے ملوث ہے۔“ ہیلن نے کہا۔

”مجھے تو لگتا ہے کہ یہ قتل انٹونیو ہریرا نے کرایا ہے اور اب وہ قاتل کو بچانے کی کوشش کر رہا ہے۔“

”وہ تنہا قاتل جو بہ قول تمہارے جنوبی افریقہ میں کہیں غائب ہو چکا ہے۔ اسے کون سا خطرہ لاحق ہے کہ انٹونیو ہریرا اسے بچانے کی کوشش

کرے گا۔“ صدر لارنس کا لہجہ طنزیہ تھا۔

”وہ جیسے ہی روپوشی ختم کرے گا، ہم اسے دھریں گے جناب صدر۔ پھر ہم آپ کو وہ ثبوت دے سکیں گے، جو آپ طلب کر رہے ہیں۔“

”جو ہانس برگ میں شوٹ کیا جانے والا کوئی بے قصور شخص میرے نزدیک ثبوت نہیں ہوگا۔“

”آپ بے فکر رہیں۔ جب میں اس قاتل کو سامنے لاؤں گی تو حتمی طور پر یہ بھی معلوم ہو جائے گا کہ وہ کس کے اشارے پر کام کر رہا تھا۔“ ہیلن

نے تیز لہجے میں کہا۔

”اگر تم ناکام رہیں تو میں یہ ریکارڈنگ.....“ صدر لارنس نے ٹیپ ریکارڈر کو تھپ تھپاتے ہوئے کہا۔ ”..... واشنگٹن پوسٹ کے اس رپورٹر کو

فراہم کر دوں گا جو سی آئی اے کے بدترین مخالفوں میں سے ہے۔ پھر یہ فیصلہ بھی وہی کرے گا کہ ہریرا سچ بول رہا ہے یا اپنے آدمی کو بچانے کی کوشش

کر رہا ہے۔ ہر دو صورت میں تمہیں بے شمار ٹیڑھے سوالوں کا جواب دینا ہوگا۔“

”ایسا ہوا تو دو ایک ایسے ہی سوالوں کا سامنا تو آپ کو بھی کرنا ہوگا جناب صدر۔“ ہیلن نے ڈھٹائی سے کہا۔

لارنس اپنی کرسی سے اٹھا۔ اس کی آنکھیں غصے سے دہک رہی تھیں۔ ”میں ایک بات واضح کر دوں۔ تم نے جس جنوبی افریقہ کو اس قتل کا ذمے

دار ٹھہرایا ہے، تمہیں اس کا وجود بھی ثابت کرنا ہے۔ اٹھائیس دن کے اندر اندر اسے میرے سامنے پیش کر دو۔ ورنہ تم دونوں کے استعفیے میری میز پر

موجود ہوں اب میرے دفتر سے نکل جاؤ۔“

ہیلن ڈیکسٹر اور نک گوٹن برگ اٹھے اور کمرے سے نکل آئے۔

اپنی کار میں بیٹھنے تک وہ دونوں خاموش رہے۔ وائٹ ہاؤس سے نکلتے ہی ہیلن نے ایک بٹن دبایا۔ ڈرائیونگ سیٹ اور عقبی نشست کے درمیان

ٹیشے کی ایک دیوار پھسل آئی۔ اب ڈرائیونگ سیٹ پر ہونے والی گفتگو نہیں سن سکتا تھا۔

”تمہیں پتا چلا کہ فٹنر جیرالڈ نے کس کمپنی میں انٹرویو دیا ہے؟“ ہیلن نے ٹک سے پوچھا۔

”جی ہاں۔“

”بس تو تمہیں اس کمپنی کے چیئرمین کو فون کرنا ہے۔“

☆ ☆ ☆

”میرا نام نک گوٹن برگ ہے۔ میں سی آئی اے میں ڈپٹی ڈائریکٹر ہوں۔ میں چاہتا ہوں کہ آپ مجھے کال بیک کریں۔ ایجنسی کا سوئچ بورڈ نمبر

7034821100 ہے۔ آپ آپریٹر کو اپنا نام بتائیں گے تو وہ آپ کی مجھ سے بات کر دے گا۔“ نک گوٹن برگ نے ریسورر کھ دیا۔

اس کا برسوں کا تجربہ تھا کہ ایک منٹ سے پہلے جوانی کال آ جاتی تھی۔ اور صرف یہی نہیں، اسے اپنے مخاطب پر بالادستی بھی حاصل ہو جاتی تھی۔

وہ بیٹھا انتظار کرتا رہا۔ دو منٹ ہو گئے۔ مگر اسے کوئی پریشانی نہیں تھی۔ وہ جانتا تھا کہ جسے اس نے فون کیا ہے، وہ پہلے تو اس فون نمبر کے بارے

میں تصدیق کرے گا کہ یہ سی آئی اے ہی کا نمبر ہے۔ اور اس تصدیق کے بعد اس کی پوزیشن اور مضبوط ہوگی۔

بالآخر تین منٹ بعد فون کی گھنٹی بجی۔ نک نے ریسورائٹھایا۔ ”گڈ مارنگ مسٹر تھامسن۔“ اس نے نام پوچھے بغیر کہا۔ ”میں آپ کے جوابی فون پر آپ کا شکر گزار ہوں۔“

”اس کی ضرورت نہیں مسٹر گوٹن برگ۔“ واشنگٹن پراویڈنٹ کے چیئرمین بین تھامسن نے کہا۔
 ”دراصل مجھے ایک اہم اور نازک معاملے پر آپ سے بات کرنی تھی۔“ نک نے کہا۔ ”اگر مجھے آپ کے مفادات کا خیال نہ ہوتا تو میں کبھی آپ کو کال نہ کرتا۔“

”میں اسے سراہتا ہوں۔“ تھامسن نے کہا۔ ”کبھی..... میں کیا خدمت کر سکتا ہوں آپ کی؟“
 ”آپ نے حال ہی میں اپنی اغوا برائے تاوان برانچ کے سربراہ کے لیے امیدواروں کے انٹرویو لیے ہیں۔ میں اس پوسٹ کی اہمیت سے بخوبی واقف ہوں۔“

”جی ہاں۔ لیکن میرا خیال ہے کہ ہمیں اس کے لیے اہل ترین آدمی مل گیا ہے۔“
 ”میں نہیں جانتا کہ آپ نے کسے منتخب کیا ہے۔ مگر میں یہ بتانا چاہتا ہوں کہ آپ کے ایک امیدوار کے متعلق ہم تفتیش کر رہے ہیں۔ عین ممکن ہے کہ معاملہ عدالت میں پہنچے۔ آپ کی کمپنی کے لیے یہ اچھی پبلسٹی نہیں ہوگی۔ بہر کیف مسٹر تھامسن، اگر آپ سمجھتے ہیں کہ آپ نے مناسب آدمی کا انتخاب کر لیا ہے تو سی آئی اے اس معاملے میں مداخلت نہیں کرے گی۔“
 ”ایک منٹ مسٹر گوٹن برگ۔ اگر آپ کوئی ایسی بات جانتے ہیں جو مجھے بھی معلوم ہونی چاہیے تو میں آپ سے درخواست کروں گا کہ مجھے بتائیں۔“

گوٹن برگ چند لمحوں خاموش رہا۔ پھر بولا۔ ”پہلے آپ یہ بتائیں کہ آپ نے اس پوسٹ کے لیے کسے منتخب کیا ہے۔ یہ میں آپ کو یقین دلا سکتا ہوں کہ بات بس میرے اور آپ کے درمیان رہے گی۔“

”ضرور۔ میں بتاتا ہوں۔ ہم اپنے منتخب امیدوار کی اہلیت، اس کی ساکھ اور اس کے پس منظر سے پوری طرح مطمئن ہیں۔ ہم مسٹر کونز فٹنر جیرالڈ کو باقاعدہ اپائنٹ کرنے والے ہیں۔“

نک گوٹن برگ نے پھر چند لمحوں توقف کیا۔
 ”مسٹر گوٹن برگ، آپ لائن پر موجود ہیں نا؟“

”جی مسٹر تھامسن۔ میں چاہتا ہوں کہ آپ لیننگلے آ کر مجھ سے مل لیں۔ ہم فراڈ کے جس کیس کی چھان بین کر رہے ہیں، میں آپ کو اس کی تفصیل بتانا چاہوں گا۔ اس سلسلے میں کچھ خفیہ نوعیت کے کاغذات بھی آپ خود دیکھ لیجیے گا۔“

اس بار خاموشی تھامسن کی طرف سے تھی۔ ”مجھے یہ سن کر افسوس ہوا مسٹر گوٹن برگ۔ اور میں نہیں سمجھتا کہ میرے لیننگلے آنے کی کوئی ضرورت ہے۔ بس یہ ظاہر مسٹر فٹنر جیرالڈ نے مجھے بہت متاثر کیا تھا۔“

”مجھے خود افسوس ہے کہ مجھے یہ کال کرنی پڑی۔ لیکن اگر میں یہ کال نہ کرتا اور فراڈ کی یہ کہانی واشنگٹن پوسٹ کے پہلے صفحے پر شہ سرخی کے ساتھ شائع ہوتی تو آپ مجھ سے شکایت ضرور کرتے۔“

”آپ ٹھیک کہہ رہے ہیں۔“
 ”ایک اور بات کہوں۔ اگرچہ اس بات کا اس کیس سے کوئی تعلق نہیں، جس کی ہم تفتیش کر رہے ہیں۔ لیکن یہ حقیقت ہے کہ میں ابتداء ہی سے واشنگٹن پراویڈنٹ کا پالیسی ہولڈر ہوں۔“

”مجھے یہ سن کر خوشی ہوئی مسٹر گوٹن برگ۔ اور آپ کے ذمے دارانہ طرز عمل پر میں آپ کو سراہتا ہوں اور آپ کا شکر گزار ہوں۔“

”مجھے خوشی ہے کہ میں آپ کے کام آیا۔ گڈ بائی مسٹر تھامسن۔“

نک گوئن برگ نے ریسورر رکھا اور فوراً ہی قریب رکھے ایک اور انسٹرومنٹ پر 1 کا بٹن دبایا۔
 ”لیس؟“ دوسری طرف سے کسی نے کہا۔

”میرا خیال ہے، کونز فٹر جبرالڈ کو اب واشنگٹن پراویڈنٹ میں جاب نہیں ملے گی۔“
 ”گڈ۔ میرا خیال ہے، تین دن ٹالو۔ پھر اسے نئے اسائنمنٹ کے بارے میں بتا دینا۔“
 ”تین دن ٹالا کیوں جائے؟“

”تین دن میں اسے کمزوری اور بے بسی کا احساس پوری شدت سے ستانے لگے گا۔“

☆ ☆ ☆

”آپ کو یہ اطلاع دیتے ہوئے ہمیں بہت افسوس.....“

کونز اس خط کو تیسری بار پڑھ رہا تھا۔ اس کی سمجھ میں نہیں آ رہا تھا کہ کیا گڑبڑ ہو گئی۔ سچ تو یہ ہے کہ اسے یقین ہی نہیں آ رہا تھا۔ تھا مہسن کے گھر وہ ڈنر پر گئے تھے اور وہاں بھی سب کچھ ٹھیک ٹھاک تھا۔ رات بارہ بجے کے قریب وہ اور میگی رخصت ہوئے تھے۔ بین نے ویک اینڈ پر اسے گولف کھیلنے کی دعوت دی تھی اور الزبتھ تھا مہسن نے میگی کو کافی پر مدعو کیا تھا۔ اور اگلے روز اس کے وکیل نے فون پر بتایا تھا کہ واشنگٹن پراویڈنٹ کی طرف سے کانٹریکٹ کا مسودہ موصول ہو گیا ہے اور وہ ہر اعتبار سے قابل قبول ہے۔۔۔۔۔

فون کی گھنٹی بجی۔ کونز نے ریسورر اٹھایا۔ ”لیس جو آن؟“

”لائن پر ڈپٹی ڈائریکٹر ہے۔“

”بات کراؤ۔“ کونز نے تھکے تھکے لہجے میں کہا۔

”کونز، ایک اہم معاملہ سامنے آیا ہے۔ ڈائریکٹر نے فوری طور پر تمہیں بریف کرنے کی ہدایت دی ہے۔“

”ہاں بولیں۔“

”تین بجے اسی پران جگہ پر ملو۔“

”ٹھیک ہے۔“

رابطہ منقطع ہو گیا۔ مگر وہ پھر بھی کچھ دیر ریسورر ہاتھ میں لیے بیٹھا رہا۔ اس کی کیفیت عجیب ہو رہی تھی۔ ریسورر رکھنے کے بعد اس نے وہ خط چوتھی بار پڑھا۔ اس نے فیصلہ کیا کہ کوئی اور آفر ملنے تک میگی کو اس معاملے سے بے خبر رکھے گا۔

☆ ☆ ☆

کونز لائٹ اسکوئر پہلے پہنچا تھا۔ وہ واٹ ہاؤس کے رخ پر بھی ایک بیٹھا تھا۔ چند منٹ بعد نک گوئن برگ بھی اسی بیچ پر آ بیٹھا۔ کونز نے اس کی طرف دیکھنے سے گریز کیا تھا۔

”جناب صدر نے ذاتی طور پر فرمائش کی ہے کہ یہ اسائنمنٹ تمہیں دیا جائے۔“ نک نے دھیمی آواز میں کہا۔ اس کی نظریں واٹ ہاؤس پر جمی ہوئی تھیں۔ ”وہ چاہتے ہیں کہ یہ کام ہمارا بہترین آدمی کرے۔“

”لیکن میں تو دس دن اور ہوں کمپنی میں۔“ کونز نے کہا۔

”ڈائریکٹر نے انہیں بتایا تھا۔ لیکن صدر کا کہنا ہے کہ کچھ بھی ہو، یہ کام تمہیں ہی کرنا ہے۔ انہوں نے ڈائریکٹر سے کہا کہ تمہیں اس اسائنمنٹ کی تکمیل تک کمپنی میں رکھنے پر رضامند کیا جائے۔“

کونز نے کچھ نہیں کہا۔

”روس کا انتخاب جس بیچ پر جا رہا ہے، اس کے نتائج آزاد دنیا پر اثر انداز ہوں گے۔ اگر وہ دیوانہ زیر مسکی منتخب ہو گیا تو راتوں رات ہم دوبارہ

سرد جنگ کے دور میں پہنچ جائیں گے۔ صدر صاحب کا تخفیف اسلحہ کا بل ناکام ہو جائے گا۔ بلکہ کانگریس دفاعی بجٹ میں اضافے کا مطالبہ کرے گی۔ اور اس کے نتیجے میں ہم دیوالیہ ہو سکتے ہیں۔“

”لیکن سروے کے مطابق زیر مسکی ابھی بہت پیچھے ہے۔“ کونز نے اعتراض کیا۔ ”امکان یہی ہے کہ شرنو پوف آسانی سے جیت جائے گا۔“

”اس وقت تو ایسا ہی لگ رہا ہے۔ لیکن ایکشن ابھی تین مہینے دور ہے اور صدر صاحب.....“ نک نے صدر صاحب پر زور دیتے ہوئے کہا۔

”..... صدر صاحب محسوس کرتے ہیں کہ روسیوں کی طبعی تون مزاجی کسی بھی وقت رنگ لاسکتی ہے۔ کچھ بھی ہو سکتا ہے۔ وہ چاہتے ہیں کہ تم وہاں موجود رہو۔ کون جانے، کس وقت تمہاری مخصوص مہارت کی ضرورت پیش آ جائے۔“

کونز خاموش رہا۔

”اگر تم اپنی نئی جاب کے بارے میں پریشان ہو تو میں تمہارے چیئر مین سے بات کر سکتا ہوں۔ میں اسے سمجھا دوں گا کہ ہمیں تم سے ایمر جنسی میں ایک کام پڑ گیا ہے.....“

”اس کی ضرورت نہیں۔ البتہ مجھے سوچنے کے لیے وقت چاہیے۔“ کونز نے کہا۔

”ٹھیک ہے۔ جب کسی نتیجے پر پہنچ جاؤ تو ڈائریکٹر کو فون کر کے اپنے فیصلے سے آگاہ کر دینا۔“ نک اٹھا اور فیرا گٹ اسکوائر کی طرف چل دیا۔

تین منٹ بعد کونز اٹھا اور مخالف سمت میں روانہ ہو گیا۔



اینڈی لائیڈ نے سرخ فون اٹھایا۔ اس بار اس نے آواز فوراً ہی پہچان لی۔

”میں یقینی طور پر بتا سکتا ہوں کہ بوگوٹا کے اسائنمنٹ پر کون گیا تھا۔“ کرس جیکسن نے کہا۔

”کیا اس کا تعلق سی آئی اے سے تھا؟“

”جی ہاں۔“

”تمہارے پاس ایسا کوئی ثبوت ہے جو انٹیلی جنس کے معاملات پر کانگریس کی کمیٹی کو یہ بات باور کرا سکے؟“

”نہیں۔ میرے شواہد کو واقعاتی شہادتیں قرار دیا جائے گا۔ لیکن اگر انھیں اکٹھا کر کے دیکھا جائے تو مختلف تصویر بنے گی۔ اتفاقات ایک معاملے میں اتنے تواتر سے ہوتے نہیں ہیں۔“

”مثلاً؟“

”صدر صاحب نے جب ہیلن ڈیکٹر کو اول آفس میں طلب کر کے جواب طلبی کی۔ اس کے فوراً بعد اس ایجنٹ کو سی آئی اے سے رخصت کر دیا گیا، جو میرے خیال میں ریکارڈ وگزمین کے قتل کا ذمے دار ہے۔“

”اسے تو کسی بھی طرح ثبوت قرار نہیں دیا جاسکتا۔“

”ٹھیک کہہ رہے ہیں آپ۔ اس ایجنٹ کو واشنگٹن پراویڈنٹ کمپنی نے اپنے اغوا برائے تاوان کے محکمے کے لیے سربراہ کے طور پر مقرر کرنے کا فیصلہ کیا تھا۔ پھر اچانک انھوں نے بغیر کسی معقول وجہ کے تقرری منسوخ کر دی۔“

”یہ ہوادوسرا اتفاق۔“

”تیسرا اتفاق بھی ہے۔ تین دن بعد تک گوٹن برگ نے لافائیٹ اسکوائر کے پارک میں اس ایجنٹ سے ملاقات کی۔“

”جب وہ اسے نکال چکے ہیں تو پھر.....“

”وہ اس سے ایک اور کام لینا چاہتے ہیں۔“

”اس کام کی نوعیت کے بارے میں کچھ پتا چلا تمہیں؟“

”نہیں۔ لیکن میرا خیال ہے کہ وہ کام اسے واشنگٹن سے کافی دور لے جانے والا ہوگا۔“

”یہ تم معلوم کر سکتے ہو کہ اسے کہاں بھیجا جا رہا ہے؟“

”فی الوقت تو کچھ نہیں کہہ سکتا۔ اس کی بیوی کو بھی معلوم نہیں۔“

”ہمیں ان کے نکتہ نظر سے سوچنا ہوگا۔“ اینڈی نے کہا۔ ”ہیلن اپنی کرسی بچانے کے لیے کیا کرے گی۔“

”اس سے پہلے مجھے یہ بتائیں کہ صدر صاحب کی ہیلن سے ملاقات کا کیا نتیجہ نکلا؟“

”صدر نے یہ ثابت کرنے کے لیے کہ ریکارڈ وگزمین کے قتل میں سی آئی اے ملوث نہیں ہے، 28 دن کی مہلت دی ہے۔ انہیں اس دوران حتمی

ثبوت کے ساتھ قاتل کی نشان دہی بھی کرنی ہے۔ انہوں نے واضح طور پر یہ بھی بتا دیا کہ ناکامی کی صورت میں وہ ان سے استعفیٰ طلب کریں گے۔

یہی نہیں، اس سلسلے میں ان کے پاس جو بھی شواہد ہیں، وہ واشنگٹن پوسٹ کو بھجوا دیے جائیں گے۔“

لائن پر کچھ دیر خاموشی رہی۔ پھر جیکسن نے کہا۔ ”اس کا مطلب ہے کہ مذکورہ ایجنٹ کی زندگی ایک ماہ سے کم کی رہ گئی ہے۔“

”یہ تو ناممکن ہے۔ ہاپنے ہی آدمی کی جان تو نہیں لے سکتی۔“ اینڈی کے لہجے میں بے یقینی تھی۔

”یہ نہ بھولیں کہ وہ ایجنٹ این اوسی ہے۔ سی آئی اے کے جس سیکشن میں وہ کام کرتا ہے، اس سیکشن کا وجود ثابت نہیں کیا جاسکتا مسٹر لائیڈ۔“

”اور وہ ایجنٹ تمہارا بہت اچھا دوست ہے۔ ہے نا؟“

”جی ہاں۔“

”تو تمہیں اس کی جان بچانی ہے۔“

☆ ☆ ☆

”گڈ آفٹرنون ڈائریکٹر۔ میں کونفرنٹر جیرالڈ بول رہا ہوں۔“

”گڈ آفٹرنون کونز۔ خوشی ہوئی کہ تم نے رابطہ کیا۔“ ہیلن ڈیکسٹر کے لہجے میں گرم جوشی تھی۔ کونز کو پچھلی ملاقات میں اس کا سرد اور بے مہر لہجہ یاد

آنے لگا۔

کتاب گھر کا پیغام

ادارہ کتاب گھر اردو زبان کی ترقی و ترویج، اردو مصنفین کی موثر پہچان، اور اردو قارئین کے لیے بہترین اور دلچسپ کتب فراہم کرنے کے لیے کام کر رہا ہے۔ اگر آپ سمجھتے ہیں کہ ہم اچھا کام کر رہے ہیں تو اس میں حصہ لیجئے۔ ہمیں آپ کی مدد کی ضرورت ہے۔ کتاب گھر کو مدد دینے کے لیے آپ:

۱۔ کتاب گھر پر لگائے گئے اشتہارات کے ذریعے ہمارے سپانسرز کو وزٹ کریں۔ ایک دن میں آپ کی صرف ایک وزٹ ہماری مدد کے لیے کافی ہے۔

۲۔ اگر آپ کے پاس کسی اچھے ناول/کتاب کی کمپوزنگ (ان پیج فائل) موجود ہے تو اسے دوسروں سے شیئر کرنے کے لیے کتاب گھر کو دیجئے۔

۳۔ <http://kitaabghar.com> کا نام اپنے دوست احباب تک پہنچائیے۔

”ڈپٹی ڈائریکٹر نے کہا تھا کہ میں اپنے فیصلے سے آپ کو آگاہ کر دوں۔“

”ہاں۔ تو بتاؤ کہ تم نے کیا فیصلہ کیا ہے؟“ ہیلن کا لہجہ اچانک سرد ہو گیا۔

”میں اس کام کے لیے آمادہ ہوں۔“

”مجھے یہ سن کر خوشی ہوئی۔“

”مگر ایک شرط پر۔“

”وہ شرط کیا ہے؟“

”مجھے اس کا ثبوت چاہیے کہ اس مشن کی منظوری صدر امریکا نے دی ہے۔“

خاصی دیر خاموشی رہی۔ پھر ہیلن نے کہا۔ ”میں صدر صاحب کو تمہاری اس درخواست کے بارے میں بتا دوں گی۔“

☆ ☆ ☆

”اس کا طریق کار کیا ہے؟“ ہیلن نے پوچھا۔ وہ برسوں کے بعد لیننگ کے اوٹی ایس لیب میں آئی تھی۔

”یہ بہت سادہ ہے۔“ سی آئی اے کے ڈائریکٹر ٹیکنیکل سروسز پروفیسر زیگلر نے کہا۔ اس کے سامنے کئی کمپیوٹر رکھے تھے۔ اس نے کچھ ہٹن

دبائے۔ اسکرین پر ٹائم لارنس کا چہرہ نظر آیا۔

ہیلن اور تک چند لمحے صدر کے الفاظ سنتے رہے۔ پھر ہیلن نے کہا۔ ”اس میں خاص بات کیا ہے؟“ لارنس کی تقریریں تو ہم سنتے رہے ہیں۔“

”بے شک۔ لیکن یہ تقریر آپ نے بھی نہیں سنی ہوگی۔“

”کیا مطلب؟“ تک گوٹن برگ نے پوچھا۔

پروفیسر کے ہونٹوں پر بچوں کی سی بے ساختہ مسکراہٹ مچلی۔ ”میرے کمپیوٹر میں کوڈ نیم ٹامی کے تحت ایک ہزار سے زیادہ تقریریں اسٹور ہیں،

جو صدر نے پچھلے دو برس میں کی ہیں۔ کمپیوٹر کی یادداشت کے اس بینک میں ان کا ادا کیا ہوا ہر لفظ موجود ہے۔ اس کا مطلب ہے کہ میں کسی بھی

موضوع پر صدر کی تقریر دکھا اور سنوا سکتا ہوں۔ کسی بھی مسئلے پر میں ان کا وہ موقف پیش کر سکتا ہوں، جو میں دکھانا یا سنوانا چاہوں۔ چاہے صدر نے

اس مسئلے پر کبھی کچھ بھی نہ کیا ہو۔“

ہیلن اب وسیع امکانات پر غور کر رہی تھی۔ ”اگر ٹامی سے کوئی سوال پوچھا جائے تو وہ ایسا جواب دے سکتا ہے جو سننے والوں کو قائل کر سکے؟“

”اندھا دھند تو یہ ممکن نہیں۔“ پروفیسر زیگلر نے جواب دیا۔ ”البتہ آپ کو اندازہ ہو کہ کیا سوال کیا جاسکتا ہے تو اس صورت میں میں صدر کی بیوی

کو بھی بے وقوف بنا سکتا ہوں..... میرا مطلب ہے، قائل کر سکتا ہوں۔“

”یعنی ہمیں صرف یہ قیاس کرنا ہوگا کہ دوسرا شخص کیا کہے گا..... یا کیا کہہ سکتا ہے۔“ گوٹن برگ بولا۔

”جی ہاں۔ اور یہ اتنا مشکل نہیں، جتنا آپ کو لگ رہا ہے۔“ زیگلر نے کہا۔ ”دیکھیں..... اگر آپ کو توقع ہے کہ صدر آپ کو کال کریں گے تو

آپ ان سے ڈالر کی قیمت میں استحکام یا عدم استحکام کے بارے میں تو نہیں پوچھیں گے۔ نہ آپ ان سے یہ پوچھیں گے کہ انھوں نے ناشتے میں کیا

لیا۔ یہ امکان قوی ہے کہ آپ کو ان کے کال کرنے کا سبب معلوم ہوگا۔ مجھے نہیں معلوم کہ آپ کی ضرورت کیا ہے۔ لیکن اگر آپ ابتدائی اور الوداعی

کلمات کے ساتھ پچاس سوالات بھی سوچ لیں، جن کا جواب ٹامی کو دینا ہے تو میں آپ کو گارنٹی کے ساتھ ایسی گفتگو کا ثبوت فراہم کر سکتا ہوں، جس پر

کسی کو شبہ بھی نہیں ہو سکتا۔ سننے والا یہی سمجھے گا کہ صدر امریکا نے اس سے بات کی ہے۔“

”یہ کام تو ہم کر سکتے ہیں۔“ تک نے کہا۔

ہیلن نے تائید میں سر ہلایا۔ پھر وہ زیگلر کی طرف مڑی۔ ”کس قسم کی ضرورت کے تحت یہ آلہ ڈیولپ کیا گیا.....؟“

”اس کی افادیت اس فرضی اور امکانی صورت حال میں سامنے آئی۔ اگر امریکا حالت جنگ میں ہو اور ایسے میں صدر کا انتقال ہو جائے۔ تو

ضرورت اس بات کی ہوگی کہ دشمن کو ان کی زندگی کا یقین دلایا جائے۔ لیکن اس کی اور افادیت بھی ہے، جس کو ٹام لارنس سمجھتے ہیں۔ مثال کے طور پر.....“

”اس کی ضرورت نہیں۔“ ہیلن نے اس کی بات کاٹ دی۔

زیگلر مایوس نظر آنے لگا۔ اب وہ ڈائریکٹر کی توجہ سے محروم ہونے والا تھا۔

”ایک مخصوص پروگرام تیار کرنے میں تمہیں کتنا وقت لگے گا؟“ نک گوٹن برگ نے پوچھا۔

”جتنی دیر آپ کو یہ سمجھنے میں لگے گی کہ آپ کو صدر سے کیا کہلوانا ہے۔“ زیگلر نے فخریہ لہجے میں کہا۔ اس کے ہونٹوں پر پھر بچوں جیسی مسکراہٹ لوٹ آئی تھی۔

☆ ☆ ☆

جو آن کی انگلی اس وقت تک بزر پر جمی رہی، جب تک کونز نے ریسیور نہیں اٹھایا۔

”کیا بات ہے جو آن؟ میں بہر اتو نہیں ہو گیا ہوں۔“ کونز نے کہا۔

”لائن پر صدر کی سیکرٹری روتھ پریشن موجود ہے۔“ جو آن کے لہجے میں سنسنی تھی۔

”بات کراؤ۔“

اگلے ہی لمحے روتھ پریشن کی آواز ابھری۔ ”کونز فٹر جیرالڈ؟“

”جی۔ میں بات کر رہا ہوں۔“ کونز نے کہا۔ اس کے ریسیور تھا منے والے ہاتھ سے پسینہ پھوٹ نکلا تھا۔ ایسا تو کبھی ٹریگر پر انگلی کا دباؤ بڑھاتے ہوئے بھی نہیں ہوا تھا۔

”صدر صاحب آپ سے بات کریں گے۔“

کلیک کی آواز سنائی دی۔ پھر ایک جانی پہچانی آواز نے کہا۔ ”گڈ آفٹرنون۔“

”گڈ آفٹرنون جناب صدر۔“

”میرا خیال ہے، تم جانتے ہو کہ میں کیوں فون کر رہا ہوں؟“

”جی جناب۔ میں جانتا ہوں۔“

پروفیسر زیگلر نے افتتاحی کلمات کا بٹن دبایا۔ ڈائریکٹر اور ڈپٹی ڈائریکٹر سانس روکے بیٹھے تھے۔

”میں نے محسوس کیا کہ تمہیں یہ بتانا بہت اہم ہے کہ میرے نزدیک اس اسائن منٹ کی کتنی اہمیت ہے جو تمہیں سونپا گیا ہے۔“ توقف.....

”مجھے اس میں کوئی شک نہیں کہ اس کام کو انجام دینے کے لیے تم موزوں ترین آدمی ہو۔“ توقف..... ”مجھے امید ہے کہ تم اس ذمے داری کو قبول کرو گے۔“

زیگلر نے Wait کا بٹن دبا دیا۔

”آپ نے مجھ پر جس اعتماد کا اظہار کیا ہے جناب صدر، میں اس پر آپ کا شکر گزار ہوں۔“ کونز نے کہا۔ ”اور آپ نے مجھے ذاتی طور پر فون

کرنے کے لیے جو وقت نکالا، وہ میرے لیے بڑا اعزاز ہے۔“.....

زیگلر نے گیارہ نمبر بٹن دبایا۔ جوابات اسے زبانی یاد تھے۔

”میں نے سوچا کہ میں کم از کم اتنا تو کر سکتا ہوں۔“.....

”شکریہ جناب صدر۔ مسٹر گوٹن برگ نے مجھے یقین دلایا تھا کہ یہ آپ کا حکم ہے۔ بعد میں ڈائریکٹر نے بھی فون پر یہی بتایا تھا۔ لیکن میں نے

سوچ لیا تھا کہ براہ راست آپ کے حکم کے بغیر میں یہ اسائن منٹ قبول نہیں کروں گا۔“

زیگر نے بٹن نمبر سات دبا دیا.....

”میں تمہاری تشویش کو سمجھ سکتا ہوں.....“ توقف..... بٹن نمبر 19..... ”یہ کام نمٹانے کے بعد تم اور تمہاری بیوی مجھ سے ملنے وائٹ ہاؤس آئیں تو مجھے خوشی ہوگی۔ بشرطیکہ ڈائریکٹر کو اعتراض نہ ہو.....“

.....توقف.....

زیگر نے بٹن نمبر تین دبایا.....

تیز قہقہے کی آواز.....

کونز نے ریسیور کان سے دور ہٹا لیا۔ قہقہہ ختم ہونے کے بعد اس نے کہا۔ ”ضرور جناب صدر۔ یہ تو ہمارے لیے بڑا اعزاز ہوگا۔“

زیگر نے الوداعی کلمات کا بٹن دبایا.....

”گڈ۔ تو اب میں تمہاری کامیابی اور اس کے بعد تمہاری واپسی کا منتظر رہوں گا“..... توقف..... ”میں اکثر سوچتا ہوں کہ امریکا میں چھپے ہوئے ہیروز کو اس طرح نہیں سراہا جاتا، جیسا کہ ان کا حق ہے۔ کھلے ہیروز کے تو گیت گائے جاتے ہیں۔ مگر خفیہ کام کرنے والوں کے کارنامے پس پردہ ہی رہ جاتے ہیں۔“..... توقف..... ”تم سے بات کر کے خوشی ہوئی۔ گڈ بائی۔“

”گڈ بائی جناب صدر۔“

جو آن کمرے میں آئی تو کونز اس وقت بھی ریسیور ہاتھ میں لیے بیٹھا تھا۔

”لو..... ایک اور طلسم ٹوٹ گیا۔“ جو آن نے کہا۔

کونز نے سر اٹھا کر اسے مستفسر انداز میں دیکھا۔ ”کیا مطلب؟“

”صدر کے بارے میں مشہور ہے کہ وہ ہر شخص کو اس کے پہلے نام سے پکارتے ہیں۔“

”تو پھر؟“

”انھوں نے آپ کو پہلے نام سے نہیں پکارا۔“

کونز چند لمحے سوچتا رہا۔ ”پہلے نام سے کیا، انھوں نے پوری گفتگو میں ایک بار بھی میرا نام نہیں لیا۔“

”واقعی۔ گڈ بائی کہتے وقت بھی۔“

”ہاں۔“

”کتنی عجیب بات ہے۔“

”کوئی عجیب بات نہیں۔“ کونز نے گہری سانس لے کر کہا۔ ”بس اس سے اتنا پتا چلتا ہے کہ بڑے لوگوں کے بارے میں کیسے افسانے بنائے جاتے ہیں۔ اسی لیے کہ حقیقی زندگی میں عام لوگوں کا ان سے واسطہ نہیں پڑتا۔“

☆ ☆ ☆

نک گوٹن برگ نے ایک بڑا براؤن لفافہ اس کی طرف بڑھایا۔ لفافے میں چار مختلف پاسپورٹ، تین فضائی سفر کے ٹکٹ اور دنیا کے مختلف ممالک کے کرنسی نوٹوں کا ایک بنڈل تھا۔

”مجھ سے دستخط نہیں لو گے؟“ کونز نے پوچھا۔

”نہیں۔ یہ تو جلدی کا معاملہ ہے۔ اسی لیے کاغذی کارروائی تمہاری واپسی پر مکمل کریں گے۔ ماسکو پہنچتے ہی تمہیں زیر مسکی کی انتخابی مہم کے ہیڈ کوارٹر جانا ہوگا۔ تمہارے پاس کاغذات ہوں گے، جن کی رو سے تم جنوبی افریقہ کے فری لانس رپورٹر ہو گے۔ کاغذات دکھا کر تم ان سے اس کی انتخابی مہم کا شیڈول حاصل کر سکو گے۔“

”ماسکو میں کوئی مجھ سے رابطے میں ہوگا؟“

”ہاں..... ایشیے چل۔“ نک گوٹن برگ ہچکچایا۔ ”یہ اس کا پہلا بڑا اسائن منٹ ہے۔ اسے ہم نے محض ضرورت بھر بریفنگ دی ہے۔ اسے کہا گیا ہے کہ وہ صرف گرین لائن کی صورت میں تم سے رابطہ کرے گا اور تمہیں ہتھیار فراہم کرے گا۔“

”میک اور ماڈل؟“

”وہی معمول کے مطابق کسٹم میڈریمکٹن 700۔“ نک گوٹن برگ نے کہا۔ ”لیکن اگر رائے عامہ کے سروے میں ٹرنو پوف کو سبقت حاصل رہتی ہے تو ہمیں تمہاری ضرورت نہیں پڑے گی۔ یعنی تمہیں الیکشن کے اگلے روز واشنگٹن واپس آنا ہوگا۔ مجھے ڈر ہے کہ آخر میں یہ مشن بے حد غیر سنسنی خیز ثابت ہوگا۔“

”کاش ایسا ہی ہو۔“ کونز نے کہا اور ڈپٹی ڈائریکٹر سے ہاتھ ملائے بغیر کمرے سے نکل آیا۔

☆ ☆ ☆

”مجھے اس حد تک مجبور کر دیا گیا کہ میرے لیے انکار ممکن ہی نہیں تھا۔“ کونز نے ایک اور نیلی قمیص سوٹ کیس میں رکھتے ہوئے کہا۔

”تم انکار کر سکتے تھے۔“ میگنی بولی۔ ”تمہیں پہلی تاریخ سے نئی ملازمت شروع کرنی تھی۔ یہ بہت معقول عذر تھا۔“ وہ کہتے کہتے رکی۔ پھر بولی۔ ”بین تھا مہسن کا کیا ردِ عمل تھا؟“

”اسے کوئی اعتراض نہیں تھا۔ اس نے کہا..... کوئی بات نہیں۔ تم ایک ماہ بعد میں جوائن کر سکتے ہو۔ ویسے بھی دسمبر میں زیادہ کام نہیں ہوتا۔“

کونز نے کپڑوں کو دبا کر جگہ بنانے کی کوشش کی۔ اچھا ہوتا کہ پیکنگ کا کام وہ میگنی کے سپرد کر دیتا۔ لیکن اس کے سامان میں چند چیزیں ایسی تھیں جو اس کی گھڑی ہوئی کہانی سے مطابقت نہیں رکھتی تھیں۔ اور وہ نہیں چاہتا تھا کہ ان کی موجودگی کا میگنی کو پتا چلے۔

اس نے سوٹ کیس کو بند کیا اور اس پر بیٹھ گیا۔ میگنی نے سوٹ کیس لاک کر دیا۔

کونز نے میگنی کو بانہوں میں لیا اور بہت غور سے دیکھتا رہا۔

”سب ٹھیک ہے نا کونز؟“ میگنی نے پوچھا۔

”سب ٹھیک ہے ہنی؟“

اس نے سوٹ کیس اٹھایا اور نیچے کی طرف چل دیا۔ ”سوری کہ تھینکس گیونگ پر میں یہاں نہیں ہوں۔ تارہ سے کہنا کہ میں بے چینی سے کرمس کا انتظار کر رہا ہوں۔“

میگنی اس کے پیچھے آ رہی تھی۔ باہر آ کر کونز اس کار کے پاس رکا، جسے میگنی نے پہلے کبھی نہیں دیکھا تھا۔

”کرمس پر تو اسٹوارٹ بھی ہوگا۔“ میگنی نے اسے یاد دلایا۔

”مجھے یاد ہے۔ اچھا ہے، اس سے دوبارہ ملاقات ہوگی۔“ کونز نے کہا اور ایک بار پھر میگنی کو بانہوں میں لے لیا۔ لیکن اس بار اس نے ہم آغوش کو طویل نہیں ہونے دیا۔

”یہ تو بتاؤ کہ کرمس پر تارہ کو کیا دیں گے؟“ میگنی نے اچانک کہا۔ ”بلکہ میں نے تو سوچا بھی نہیں ہے۔“

”اگر تم نے اس کے ٹیلی فون بل دیکھ لیے ہوتے تو تم اس وقت پریشان نہ ہوتیں۔“ کونز نے گاڑی میں بیٹھتے ہوئے کہا۔

”یہ کار میں نے پہلے کبھی نہیں دیکھی۔“

”یہ کمپنی ہی کی ایک کار ہے۔“ کونز نے انکیشن میں چابی گھماتے ہوئے کہا۔ ”اور ہاں..... فادر گراہم کو میری روائگی کے بارے میں بتا دینا۔ انہیں برج کھیلنے کے لیے میرا متبادل تلاش کرنا ہوگا۔ اوکے..... گڈ بائی۔“

کونز نے گاڑی اسٹارٹ کی اور آگے بڑھادی۔ یہ میگنی کو الوداع کہنے کا مرحلہ اسے بہت سخت لگتا تھا۔ وہ جلد از جلد اس سے گزر جانے کی کوشش

کرتا تھا۔ اس موقع پر وہ کبھی بھی گفتگو نہیں کرتا تھا۔

اس نے عقب نما آئینے میں دیکھا۔ میگی اب بھی وہیں کھڑی تھی۔ وہ ہاتھ ہلا رہی تھی۔ پھر اس نے موڑ کاٹا اور وہ دونوں ایک دوسرے کی نظروں سے اوجھل ہو گئے۔

ایئر پورٹ پر اس نے گاڑی پارکنگ لاث میں کھڑی کی اور مشین سے اس کا ٹکٹ لیا۔ پھر وہ گاڑی لاک کر کے ایئر پورٹ کے داخلی دروازے کی طرف بڑھ گیا۔ متحرک سیڑھیوں کے ذریعے وہ یو یا یکنڈ ایئر لائنز کی چیک ان ڈیسک پر پہنچا۔
”شکریہ مسٹر ہیری۔“ ٹکٹ چیک کرنے والے باوردی اسسٹنٹ نے کہا۔ ”فلائٹ نمبر 918 روانگی کے لیے تیار ہے۔ آپ گیٹ C7 پر چلے جائیں۔“

سیکورٹی کلیئرنس کے بعد وہ ویننگ ایریا میں ایک کونے میں جا بیٹھا۔ کچھ دیر بعد مسافروں کو جہاز میں بٹھا دیا گیا۔ چند لمحوں بعد جہاز کا کپتان مسافروں کو بتا رہا تھا کہ اگرچہ فلائٹ تاخیر سے روانہ ہو رہی ہے۔ لیکن منزل پر شیڈول کے مطابق پہنچے گی۔
ٹرینل میں گہرے بلیوسوٹ میں ملبوس ایک جوان آدمی نے اپنے سیل فون پر ایک نمبر ڈائل کیا۔
”ہیس؟“ دوسری طرف سے ایک آواز نے کہا۔

”ایجنٹ سیلوان کالنگ فرام کوچ ہاؤس۔ پرندہ اڑ گیا ہے۔“
”بہت خوب۔ اب اپنا باقی اسائن منٹ پورا کرتے ہی رپورٹ کرنا۔“
اور رابطہ منقطع ہو گیا۔

جوان آدمی نے فون بند کیا اور متحرک سیڑھیوں سے گراؤنڈ فلور پر آیا۔ کار پارکنگ میں وہ اس کارنر کی طرف بڑھا، جہاں ایک کار موجود تھی۔ اس نے پارکنگ ٹکٹ ادا کیا، کار کا دروازہ کھولا اور کار مشرق کی طرف روانہ ہو گئی۔
آدھ گھنٹے بعد وہ کار پول میں تھا اور کار کی چابیاں واپس کر رہا تھا۔ رجسٹر کے اندراج کے مطابق کار اسی کو دی گئی تھی اور اسی نے واپس بھی کی تھی۔

☆ ☆ ☆

”تمہیں یقین ہے کہ اب اس کے وجود کو کسی طرح ثابت نہیں کیا جاسکتا؟“ ڈائریکٹر نے پوچھا۔

”اس کا کوئی سراغ موجود نہیں ہے۔“ نک گوٹن برگ نے کہا۔ ”یہ بھی یاد رہے کہ کمپنی کے ریکارڈز میں کبھی کسی این اے او کا اندراج نہیں ہوتا۔“
”لیکن اس کی بیوی بھی تو ہے۔“

”اس کے پاس شبہ کرنے کی کوئی وجہ نہیں۔ اس کی ماہانہ ادائیگی کا چیک ان کے مشترکہ اکاؤنٹ میں جمع کرا دیا گیا ہے۔ وہ اس بارے میں بالکل نہیں سوچے گی۔ وہ تو بس یہ جانتی ہے کہ کون اپنی موجودہ ملازمت سے استعفا دے چکا ہے اور یکم جنوری کو وہ واشنگٹن پرائیڈنٹ میں اپنی نئی پوسٹ سنبھالے گا۔“

”اور اس کی سابق سیکرٹری۔“

”اسے میں نے لیننگے میں بلا لیا ہے۔ تاکہ اس پر نظر رکھ سکوں۔“

”کس ڈویژن میں؟“

”مشرق وسطیٰ ڈویژن میں۔“

”اس کی کوئی خاص وجہ؟“

”کیونکہ وہاں اس کی ڈیوٹی شام چھ بجے سے صبح تین بجے تک ہوگی اور اگلے آٹھ ماہ میں اس پر کام کا اتنا بوجھ ڈالوں گا کہ اسے کچھ سوچنے

سمجھنے کی فرصت ہی نہیں ملے گی۔“

”گڈ۔ اور فئیر الڈ اس وقت کہاں ہے؟“

گوٹن برگ نے گھڑی میں وقت دیکھا۔ ”اس وقت وہ بحر اوقیانوس آدھا عبور کر چکا ہوگا۔ چار گھنٹے بعد وہ لندن کے ہیتھرو ایئر پورٹ پر اترے گا۔“

”اور کار؟“

”کار پول میں واپس آ چکی ہے۔ اس پر نیا رنگ کر دیا جائے گا اور نئی نمبر پلیٹ لگا دی جائے گی۔“

”اور ایم اسٹریٹ میں اس کے آفس کا کیا ہوگا؟“

”رات کو اسے خالی کر دیا جائے گا اور پیر کو اس کی چابی اسٹیٹ ایجنٹ کو دے دی جائے گی۔“

”ایسا لگتا ہے کہ تم نے سب کچھ پہلے سے سوچ رکھا تھا۔ سوائے اس وقت کے جب وہ واشنگٹن واپس آئے گا۔“

”اس کے بارے میں سوچنے کی ضرورت ہی نہیں۔“

”کیوں؟“

”کیونکہ وہ واشنگٹن واپس کبھی نہیں آئے گا۔“



کونر پاسپورٹ کنٹرول پر طویل قطار میں کھڑا تھا۔ اس کی باری آئی تو ایک افسر نے اس کے پاسپورٹ کو چیک کرتے ہوئے کہا۔ ”مجھے امید ہے مسٹر ہیری کہ برطانیہ میں آپ کا دو ہفتے کا قیام خوش گوار ہوگا۔“

فارم میں اس سوال کے جواب میں کہ..... آپ کا یہاں کتنے قیام کا ارادہ ہے..... مسٹر ہیری نے 14 دن لکھے تھے۔ لیکن ان کا ارادہ تھا کہ اگلی صبح وہ مسٹر لٹی اسٹریٹ کے نام سے واپس جا رہے ہوں گے۔

وہ دو آدمی اسے ٹرمینل نمبر تین سے جاتا دیکھتے رہے۔ باہر وہ کنور یہ کوچ اسٹیشن جانے والی بس میں سوار ہو گیا۔ بیلیس منٹ بعد وہی دونوں اسے ٹیکسی کی قطار میں لگا دیکھ رہے تھے۔ پھر انھوں نے الگ الگ اس ٹیکسی کا پیچھا کیا، جس میں وہ سفر کر رہا تھا۔ وہ کیننگٹن پارک ہوٹل جا رہا تھا۔ وہاں ان میں سے ایک پہلے ہی اس کے لیے پیکٹ چھوڑ چکا تھا۔

کونر نے رجسٹر پر دستخط کیے اور استقبالیہ کلرک سے پوچھا۔ ”میرے لیے کوئی پیغام؟“

”جی مسٹر لٹی اسٹریٹ۔“ کلرک نے کہا۔ ”ایک صاحب صبح یہ دے کر گئے ہیں آپ کے لیے۔“ اس نے ایک بھاری براؤن لفافہ کونر کی طرف بڑھایا۔ ”کمرہ نمبر 211 آپ کا ہے۔ پورٹر آپ کا سامان پہنچا دے گا۔“

”اس کی ضرورت نہیں۔ سامان میں خود لے جاؤں گا۔ شکریہ۔“

کمرے میں داخل ہوتے ہی کونر نے لفافہ چاک کیا۔ لفافے میں تھیوڈور لٹی اسٹریٹ کے نام سے جینیوا کا ایک فضائی ٹکٹ اور سوسوش فرینک موجود تھے۔ اس نے اپنی جیکٹ اتاری اور بستر پر دراز ہو گیا۔ لیکن تھکن کے باوجود اسے نیند نہیں آ رہی تھی۔ اس نے ٹی وی آن کیا اور چینل تبدیل کرتا رہا۔ لیکن کوئی چینل اسے پسند نہیں آیا۔ تارہ اس طرح چینل تبدیل کرنے کو مچھلی کا شکار قرار دیتی تھی۔

انتظار کرانے والے کھیل اسے ناپسند تھے۔ انتظار کے دوران ہی تو شکوک و شبہات ستاتے ہیں۔ وہ بار بار خود کو یاد دلارہا تھا کہ یہ اس کا آخری مشن ہے۔ وہ میگی اور تارہ کے ساتھ کمرس گزارنے کے بارے میں سوچنے لگا۔ پھر اسے اسٹوارٹ کا خیال آیا۔ وہ بھی تو کمرس پر ساتھ ہوگا۔ تصویریں اسے ساتھ رکھنے کی اجازت نہیں تھی۔ تو تصور سے ہی کام چلانا پڑتا تھا۔ اسے سب سے زیادہ یہ پابندی بری لگتی تھی کہ وہ اپنی مرضی کے مطابق جب دل چاہے، اپنی بیوی اور بیٹی سے بات نہیں کر سکتا تھا۔

کونز ستر پر ہی دراز رہا۔ یہاں تک کہ کمرے میں اندھیرا ہو گیا۔ پھر وہ اٹھا۔ اب اسے کھانے کی فکر کرنی تھی، ایک اسٹینڈ سے اس نے ایوننگ اسٹینڈرڈ کا تازہ شمارہ بھی خرید لیا۔ پھر وہ ایک اطالوی ریستورنٹ کی طرف چل دیا۔

ویٹرنے اسے ایک پرسکون گوشے میں بٹھا دیا۔ وہاں روشنی اتنی کم تھی کہ اخبار پڑھنا آسان نہیں تھا۔ اس نے بہت ساری برف کے ساتھ ڈائنٹ کوک طلب کی۔ لیکن انگریزوں کی سمجھ میں بہت ساری برف کا مفہوم کبھی نہیں آیا تھا۔ کچھ دیر بعد ویٹرا ایک بہت بڑے گلاس میں کوک لے کر آیا، جس میں تین ننھے منے برف کے ٹکڑے تیر رہے تھے۔ یہ تھی ان کی بہت ساری برف!

اس نے کھانا اور سلاڈ طلب کیا۔ اسے خود بھی حیرت ہوتی تھی۔ وہ میگی سے دور ہوتا تھا تو ہمیشہ میگی کے پسندیدہ کھانے منگواتا تھا۔ شاید یہ میگی کو یاد کرنے کا بہانہ تھا۔

”نئی جاب شروع کرنے سے پہلے کسی بہت اچھے درزی کو تلاش کیجیے گا۔“ تارہ نے اس سے کہا تھا۔ فون پر ان کی وہ آخری گفتگو تھی۔ ”بلکہ میں تو چاہتی ہوں کہ آپ کے لیے قمیضوں اور ٹائیوں کا انتخاب میں کروں.....“

نئی جاب! اس کے ساتھ ہی کونز کو وہ خط یاد آ گیا..... آپ کو یہ اطلاع دیتے ہوئے ہمیں بہت افسوس..... اس نے اس پر بہت سوچا تھا۔ لیکن اس کی سمجھ میں نہیں آ سکا تھا کہ بین تھا مہسن کا رویہ اور ارادہ اچانک کیوں بدل گیا۔ وہ تو اس سے بہت متاثر ہوا تھا۔ پھر اچانک ایسا کیا ہو گیا کہ ملازمت کی پیشکش واپس لے لی گئی۔

اس نے اخبار کے پہلے صفحے کا جائزہ لیا۔ لندن کے پہلے مسٹر کے انتخاب میں نو امیدوار حصہ لے رہے تھے۔ اس نے امیدواروں کے نام پڑھے..... ان کی تصویریں دیکھیں۔ مگر وہ ان میں سے کسی سے بھی واقف نہیں تھا۔ انتخاب ایک ہفتے بعد ہونا تھا۔ ایک ہفتے بعد وہ کہاں ہوگا؟ اس نے بل ادا کیا۔ ویٹر کو درمیان ٹپ دی۔ وہ اسے خود کو یاد رکھنے کا کوئی معقول جواز فراہم نہیں کرنا چاہتا تھا۔ بھاری ٹپ دینے کی صورت میں بھی اور معمولی ٹپ دینے کی صورت میں بھی..... وہ اسے خصوصیت سے یاد رکھتا۔

وہ اپنے ہوٹل واپس آیا۔ کچھ دیر وہ ایک کامیڈی پروگرام دیکھتا رہا۔ حالانکہ اسے بالکل ہنسی نہیں آئی۔ پھر اس نے چند مووی چینل آزمائے۔ اس کے بعد اسے نیند آئی۔ مگر وہ اچھی نیند نہیں تھی۔ بار بار اچٹ رہی تھی۔ اس نے خود کو یاد دلایا کہ اس کی یہ ٹوٹی پھوٹی نیندان دونوں نگرانی کرنے والوں کے لیے تو قابل رشک ہے، جو ہوٹل کے باہر موجود ہیں اور جو ایک منٹ بھی نہیں سو سکیں گے۔

ہیتھرو ایئر پورٹ پر لینڈ کرنے کے دو منٹ بعد ہی وہ ان دونوں سے باخبر ہو چکا تھا، جو اس کی نگرانی پر مامور تھے۔ اس نے گھڑی میں وقت دیکھا۔ بارہ بج کر دس منٹ..... اس وقت واشنگٹن میں شام کے سات بجے ہوں گے۔ میگی کیا کر رہی ہوگی؟ اس نے سوچا.....



”اور اسٹوارٹ کا کیا حال ہے؟“ میگی نے پوچھا۔

”ابھی تک وہیں پھنسا ہوا ہے۔“ تارہ نے جواب دیا۔ ”چند دن بعد وہ لاس اینجلس پہنچے گا۔ میں ایک ایک دن گن رہی ہوں۔“

”تم لوگ سیدھے یہاں آؤ گے؟“

”نہیں موم۔“ تارہ نے جھنجھلاہٹ چھپانے کی کوشش کی۔ ”میں آپ کو پہلے بھی کئی بار بتا چکی ہوں کہ ہم کرائے پر کارلیں گے اور مغربی ساحل کی

طرف نکل جائیں گے۔ اسٹوارٹ پہلی بار امریکا آ رہا ہے اور لاس اینجلس اور سان فرانسسکو دیکھنا چاہتا ہے۔ آپ بھول کیوں جاتی ہیں؟“

”احتیاط سے ڈرائیو کرنا۔“

”مما، میں نو سال سے ڈرائیو کر رہی ہوں اور آج تک میرا چالان نہیں ہوا۔ جبکہ آپ..... بلکہ ڈیڈی بھی یہ دعویٰ نہیں کر سکتے۔ اب آپ

میرے بارے میں پریشان ہونا چھوڑیں۔ اور یہ بتائیں کہ آج آپ کیا کر رہی ہیں؟“

”میں ڈراما دیکھنے جا رہی ہوں۔ اور مجھے یقین ہے کہ پہلا ایکٹ ختم ہونے سے پہلے میں سوچکی ہوں گی۔“

”آپ اکیلی جائیں گی؟“

”ہاں۔“

”تو پہلی چھ قطاروں میں نہ بیٹھیے گا۔“

”وہ کیوں؟“

”کیونکہ آپ خوبصورت بھی ہیں۔ اور اکیلی بھی ہوں گی۔“

میگی ہنس دی۔ ”اب ایسا بھی نہیں ہے۔ میں پچاس کی ہو چکی ہوں۔“

”آپ نے جو آن سے چلنے کو کیوں نہیں کہا۔ اس سے آپ ڈیڑی کی باتیں کرتی رہتیں۔“

”میں نے اس کے آفس فون کیا تھا۔ مگر شاید اس کا فون خراب ہے۔ واپسی پر اسے اس کے گھر پر فون کروں گی۔“

”ٹھیک ہے موم۔ خدا حافظ۔ اب آپ سے کل بات ہوگی۔“ تارہ نے کہا۔ وہ جانتی تھی کہ جب تک ڈیڑی واپس نہیں آتے، موم ہر روز اسے فون کرتی رہیں گی۔

کونز جب بھی ملک سے باہر جاتا تو میگی کو یونیورسٹی کی کچھ سرگرمیوں میں حصہ لینے کا وقت مل جاتا تھا۔ ان میں آئرش ڈانس کلاس بھی تھی، جہاں وہ رقص کرنا سکھاتی تھی۔ جوان لڑکیوں کے تھاپ دیتے پیروں کو دیکھ کر اسے ڈیکھان ارکیس کی یاد آ جاتی۔ ڈیکھان اب شکاگو یونیورسٹی میں مانا ہوا پروفیسر تھا۔ اس نے اب تک شادی نہیں کی تھی اور ہر کمرس پر اسے باقاعدگی سے کارڈ بھیجتا تھا۔ اس کے علاوہ ویلنٹائن ڈے پر بھی وہ اسے کارڈ بھیجتا تھا۔۔۔۔۔ مگر دستخط کیے بغیر۔ اس کی شناخت اس کا ٹائپ رائٹر تھا، جس کا E کا حرف آدھا اڑا ہوا تھا۔

میگی نے فون اٹھایا اور جو آن کے گھر کا نمبر ملایا۔ لیکن کوئی جواب نہیں ملا۔ اس نے کچن میں بیٹھ کر کھانا کھایا اور فوراً ہی برتن دھو کر رکھ دیے۔ اس کے بعد اس نے دوبارہ جو آن کا نمبر ملایا۔ لیکن بے نتیجہ۔

وہ گھر سے نکل آئی اور تھیر کی طرف چل دی۔ ایک ٹکٹ ملنے میں بھی دشواری نہیں ہوئی تھی۔

ڈرامے کا پہلا ایکٹ زبردست تھا۔ اس نے اسے پلک بھی نہیں جھپکنے دی۔ اسے افسوس ہونے لگا۔ اتنا اچھا ڈراما اکیلے دیکھنے میں وہ لطف نہیں آتا۔ کاش جو آن اس کے ساتھ ہوتی۔

پہلے ایکٹ کے بعد پردہ گرا تو وہ دیگر تماشاویوں کے ساتھ باہر نکل آئی۔ باہر کی طرف بڑھتے ہوئے اسے الزبتھ تھاٹسن کی ایک جھلک دکھائی دی۔ اسے یاد آیا کہ الزبتھ نے اسے کافی پر مدعو کیا تھا۔ لیکن بعد میں یاد دہانی کے لیے فون نہیں کیا تھا۔ اس پر اسے حیرت بھی ہوئی تھی۔ کیونکہ وہ اسے محض رسمی دعوت ہرگز محسوس نہیں ہوئی تھی۔

بین تھاٹسن پلانا تو اس کی میگی پر نظر پڑی۔ میگی مسکرائی اور ان کی طرف بڑھ گئی۔ ”بین..... آپ سے مل کر خوشی ہوئی۔“

”مجھے بھی مسز فٹنر جیرالڈ۔“ بین نے کہا۔ لیکن اس کے لہجے میں نہ پچھلی ملاقات والی گرم جوشی تھی، نہ ہی وہ بے تکلفی۔ اور اس نے اسے میگی کہہ کر بھی نہیں پکارا تھا۔

بہر حال میگی نے اس فرق کو نظر انداز کر دیا۔ ”کیسا ڈراما ہے؟ زبردست ہے نا؟“

”ہاں۔ بہت اچھا ہے۔“

میگی کو حیرت ہوئی کہ انھوں نے اس سے ڈرنک کا بھی نہیں پوچھا۔ اس نے خود ہی اپنے لیے اورنج جوس منگو لیا۔ اس وقت وہ اور جیران ہوئی جب بین نے جوس کی ادائیگی کی رسمی کوشش بھی نہیں کی۔

”کونز تو واشنگٹن پراویڈنٹ جوائن کرنے کے لیے بے تاب ہو رہا ہے۔“ میگی نے جوس کا گھونٹ لیتے ہوئے کہا۔

اس پر الزبتھ تھاہن اپنی حیرت نہ چھپا سکی۔ تاہم اس نے کچھ کہا بھی نہیں۔

”ہین..... وہ خاص طور پر آپ کا شکر گزار ہے کہ آپ نے اس کی پرانی کمپنی کا آخری اسائن منٹ پورا کرنے کے لیے اسے ایک ماہ کی خصوصی مہلت دے دی۔“ میگی نے مزید کہا۔

الزبتھ اس پر کچھ کہنے ہی والی تھی کہ وقفہ ختم ہونے کی گھنٹی بج گئی۔

”آؤ ابھی، ہال میں چلیں۔“ ہین نے اپنی بیوی سے کہا۔ حالانکہ اس کے گلاس میں ابھی جوس باقی تھا۔ مسز فٹنر جیرالڈ ”اس اتفاقہ ملاقات پر خوش ہوئی۔“ اس نے خشک لہجے میں میگی سے کہا اور اپنی بیوی کا ہاتھ تھام کر ہال کے دروازے کی طرف چل دیا۔

دوسرے ایکٹ میں میگی کا دل نہیں لگا۔ وہ ڈرامے پر توجہ نہیں دے پا رہی تھی۔ کیونکہ تھوڑی دیر پہلے ہونے والی گفتگو اس کے کانوں میں گونج رہی تھی۔ اس کی سمجھ میں نہیں آ رہا تھا۔ پندرہ دن پہلے ہین تھاہن کا رویہ اور تھا..... اور آج دونوں میاں بیوی بہت اجنبیت اور بے گانگی سے ملے تھے۔ یہ فرق کیوں پڑ گیا..... اور اس کا کیا مطلب ہے؟

اگر کوئی سے رابطہ کرنا اس کے لیے ممکن ہوتا تو وہ برسوں پرانا اصول توڑ کر اسے فون ضرور کرتی۔ لیکن اس کے پاس کوئی فون نمبر ہی نہیں تھا۔ اب وہ بس ایک کام ہی کر سکتی تھی۔

گھر پہنچتے ہی اس نے جوآن بینٹ کے گھر کا فون نمبر پھر ملایا۔

مگر گھنٹی بجتی ہی رہی۔ فون نہیں اٹھایا گیا!

☆ ☆ ☆

اگلی صبح کونز سویرے اٹھ گیا۔ اس نے کیش کے ذریعے ہوٹل کا بل ادا کیا اور ہیتھ رو کے لیے ٹیکسی منگوا لی۔ جس وقت تک ڈیوٹی پورٹر کو اس کی روانگی کا پتا چلتا، وہ ایئر پورٹ کے لیے روانہ ہو چکا تھا۔

سات بج کر چالیس منٹ پر وہ جینیوا کے لیے جانے والی فلائٹ نمبر 839 پر موجود تھا۔

پرواز دو گھنٹے سے کم دورانیے کی تھی۔ جہاز کے پہیوں نے رن وے کو چھوا تو اس نے اپنی گھڑی کو ایڈجسٹ کیا۔ اس وقت جینیوا میں ساڑھے دس بج رہے تھے۔

اسٹاپ اور کے دوران اس نے سوئس ایئر کی ”شاور“ کی سہولت سے استفادہ کیا۔ وہ شاور روم میں اسٹاک ہوم کے سرمایہ کاری کرنے والے بینکار تھیوڈور لٹی اسٹرینڈ کی حیثیت سے داخل ہوا۔ اور چالیس منٹ بعد وہ نکلا تو جو ہانس برگ مرکری کا نامہ نگار پیٹ ڈی ویلیئر تھا۔

ابھی اسے مزید ایک گھنٹہ گزارنا تھا۔ مگر اس نے ڈیوٹی فری شاپ کا رخ نہیں کیا۔ بلکہ وہ دنیا کے سب سے مہنگے ریستوران میں چلا گیا۔ وہاں اس نے کافی پی۔

بالآخر وہ گیٹ نمبر 23 کی طرف چل دیا۔ سینٹ پیٹرز برگ جانے والی ایروفلوٹ کی فلائٹ کے لیے کوئی لمبی قطار نہیں تھی۔ چند منٹ بعد مسافروں کو جہاز میں بیٹھنے کے لیے بلا لیا گیا۔ وہ بھی جہاز میں سوار ہو گیا۔

اب وہ یہ سوچ رہا تھا کہ اگلی صبح کیا کرنا ہوگا..... ٹرین کے ماسکوائٹیشن پر پہنچنے کے بعد! وہ ڈپٹی ڈائریکٹر کی آخری بریفنگ کو ذہن میں دہرانے لگا۔ اس کی سمجھ میں نہیں آ رہا تھا کہ گوٹن برگ کو آخری بات دہرانے کی کیا ضرورت تھی..... اس نے کہا تھا..... تمہیں پکڑے نہیں جانا ہے۔ لیکن اگر

پکڑے جاؤ تو تمہیں اس بات سے انکار کرنا ہے کہ تمہارا سی آئی اے سے کسی بھی قسم کا کوئی تعلق ہے۔ پریشان مت ہونا۔ تم جانتے ہو کہ کمپنی کو تمہارا خیال رکھنا آتا ہے.....

گیارہویں الوہی حکم کے بارے میں تو صرف نئے رنگروٹوں کو یاد دہانی کرائی جاتی ہے!

☆ ☆ ☆

”سینٹ پیٹرز برگ کی فلائٹ ٹیک آف کر چکی ہے۔ ہمارا سامان جہاز پر موجود ہے۔“

”گڈ۔“ گوٹن برگ نے کہا۔ ”اور کوئی قابل ذکر بات؟“

”جی نہیں۔ کچھ نہیں۔“ سی آئی اے کے نو جوان ایجنٹ نے جواب دیا۔ پھر وہ ہچکچایا۔ ”سوائے اس کے کہ.....“

”اپنی بات پوری کرو۔ بولو کیا بات ہے؟“

”بس اتنی سی بات ہے کہ میں نے ایک اور جانے پہچانے شخص کو جہاز پر سوار ہوتے دیکھا ہے۔“ ایجنٹ نے کہا۔

”وہ کون تھا؟“ گوٹن برگ کے لہجے میں سختی اور پریشانی کا امتزاج تھا۔

”نام مجھے یاد نہیں آ رہا ہے۔ ویسے بھی میں پورے یقین سے نہیں کہہ سکتا کہ وہ وہی تھا جو میں سمجھ رہا ہوں۔ وجہ یہ ہے کہ میں ٹھیک سے اسے دیکھ

نہیں سکا۔ میں فٹرجیرالڈ کی طرف سے زیادہ دیر توجہ نہیں ہٹا سکتا تھا۔“

”اگر یاد آ جائے کہ وہ کون تھا تو فوراً مجھے فون کر کے بتانا۔“

”یس سر۔“ ایجنٹ نے کہا اور فون بند کر کے گیٹ نمبر 9 کی طرف بڑھا۔ اب اسے برن میں اپنے آفس پہنچنا تھا، جہاں اسے امریکن ایمپسی

میں کلچرل اتاشی کی حیثیت سے اپنی ذمے داریاں سنبھالنا تھیں۔

☆ ☆ ☆

”گڈ مارنگ۔ میں ہیلن ڈیکسٹر بات کر رہی ہوں۔“

”گڈ مارنگ ڈائریکٹر۔“ وائٹ ہاؤس کے چیف آف اسٹاف نے سپاٹ لہجے میں کہا۔

”میرا خیال ہے، صدر صاحب کو فوری طور پر معلوم ہونا چاہیے کہ جس شخص کو انھوں نے جنوبی افریقہ میں تلاش کرنے کی ذمہ داری میں سوپی

ہے، وہ ایک بار پھر حرکت میں ہے۔“

”میں سمجھا نہیں۔“ اینڈی لائیڈ کے لہجے میں الجھن تھی۔

”جو ہانس برگ میں ہمارے چیف نے ابھی مجھے اطلاع دی ہے کہ ریکارڈ وگزمین کا قاتل دو روز پہلے جنوبی افریقہ میں ایرویز کی فلائٹ سے لندن

کے لیے روانہ ہوا ہے۔ اس کے پاس مارٹن پیری کے نام کا پاسپورٹ تھا۔ وہ لندن میں صرف ایک رات رکا۔ اگلی صبح سوئس ایئر کی فلائٹ سے وہ جینیوا

پہنچا۔ تب اس کے پاس سویڈش پاسپورٹ تھا، جس کی رو سے اس کا نام تھیوڈور لئی اسٹرینڈ ہے۔“

لائڈ نے کوئی سوال نہیں پوچھا۔ اس نے ریکارڈنگ کا سوچ آ کر دیا تھا۔ صدر صاحب وہ گفتگو خود ہی سن لیتے۔

”جینیوا سے اس نے سینٹ پیٹرز برگ کے لیے ایروفلوٹ کی پرواز پکڑی۔ اس بار اس کے پاس جنوبی افریقہ کا پاسپورٹ تھا..... پیٹ ڈی

ویلیئرز کے نام کا۔ سینٹ پیٹرز برگ سے اس نے ماسکو کے لیے رات کی ٹرین پکڑی۔“

”ماسکو! ماسکو کیوں؟“

”شاید آپ بھول رہے ہیں کہ روس میں انتخابات ہونے والے ہیں۔“ ہیلن ڈیکسٹر نے کہا۔

☆ ☆ ☆

جہاز سینٹ پیٹرز برگ میں اترا تو کونز کی گھڑی میں وقت پانچ بج کر پچاس منٹ تھا۔ اس نے جمائی لی اور جہاز کے رکنے کا انتظار کرنے لگا۔

پھر اس نے گھڑی کو مقامی وقت سے ہم آہنگ کر دیا۔

اس نے کھڑکی سے باہر دیکھا۔ وہاں نیم تاریکی تھی۔ وجہ یہ تھی کہ آدھے سے زیادہ بلب غائب تھے۔ باہر ہلکی ہلکی برف باری بھی ہو رہی تھی۔ سو

سے زیادہ مسافروں کو بس کی آمد کے لیے بیس منٹ انتظار کرنا پڑا۔ کچھ معمولات کبھی نہیں بدلتے۔ خواہ وہ کے جی بی کے تحت ہوں یا منظم مجرموں

کے۔ امریکی اسے مافیا کہتے ہیں۔

کونر جہاز سے بھی سب سے آخر میں اتر اور بس سے بھی اترنے والا آخری مسافر وہ تھا۔

اسی فلائٹ سے فرسٹ کلاس کا ایک مسافر اترتا تھا۔ وہ ہر مرحلے پر جلد بازی کر رہا تھا، جیسے اسے پیچھے رہ جانے کا ڈر ہو۔ بس سے اترنے کے بعد اس نے پلٹ کر نہیں دیکھا۔ وہ جانتا تھا کہ کونر کی تیز نگاہیں ہر طرف دیکھ رہی ہوں گی۔

ایئر پورٹ سے نکلنے ہی کونر نے پہلی ٹیکسی پکڑی اور ڈرائیور کو پروٹیکشن چلنے کو کہا۔

فرسٹ کلاس سے اترنے والا مسافر اس کا تعاقب کر رہا تھا۔ اسٹیشن پر وہ کونر کے تعاقب میں بنگ ہال میں پہنچا جو ریلوے اسٹیشن سے زیادہ اوپر الگ رہا تھا۔ وہ یہ دیکھنا چاہتا تھا کہ کونر کس گاڑی میں بیٹھے گا۔

لیکن وہیں ایک اور شخص کھڑا تھا، جسے کونر کے سلیپنگ کمپارٹمنٹ کا نمبر تک معلوم تھا۔ سینٹ پیٹرز برگ کے امریکی کلچرل اتاشی نے اس کام کی خاطر سیلے رقص کی ایک محفل تک چھوڑ دی تھی۔ اسے گوئن برگ کو کونر کے ماسکو جانے والی ٹرین میں سوار ہونے کی اطلاع دینی تھی۔ اسے کونر کے ساتھ سفر نہیں کرنا تھا کیونکہ دارالحکومت میں اسٹیشن کے چار نمبر پلیٹ فارم پر اس کا ایک کولیگ ایشلے مچل موجود ہوگا۔ وہ گوئن برگ کو کونر کے ماسکو پہنچنے کی اطلاع دے گا۔ اتاشی کو بتا دیا گیا تھا کہ یہ آپریشن ایشلے مچل کا ہے اور اس کی ذمہ داری ہے۔

”ایک فرسٹ کلاس سلیپر ماسکو کے لیے۔“ کونر نے بنگ کلرک سے کہا۔

کلرک نے اس کی طرف ٹکٹ بڑھایا۔ جواب میں دس ہزار روپے کا نوٹ دیکھ کر کلرک کے چہرے پر مایوسی سی نظر آئی۔ وہ ڈالر کی امید کر رہا تھا۔ ایسا ہوتا تو وہ آپریشن ریٹ میں گڑ بڑ کر کے اپنے لیے کچھ بچا لیتا۔

کونر نے اپنا ٹکٹ چیک کیا اور پھر ماسکو ایکسپریس کی طرف بڑھا۔ پلیٹ فارم پر کافی رش تھا۔ وہ سبز بویوں کے پاس سے گزرتا رہا۔ انھیں دیکھ کر لگتا تھا کہ وہ روسی انقلاب سے بھی پہلے کی چیز ہیں۔

وہ کوچ K کے سامنے رکا۔ اس نے دروازے پر کھڑی عورت کو اپنا ٹکٹ دیا۔ عورت نے ٹکٹ کا کنارہ کاٹا اور ایک طرف ہٹ کر اسے اندر جانے کا راستہ دیا۔ کونر اندر گیا اور راہ داری میں بوتھ نمبر 8 تلاش کرتا ہوا آگے بڑھنے لگا۔

آٹھ نمبر بوتھ میں گھس کر اس نے روشنی کی اور دروازہ بند کر لیا۔ اس لیے نہیں کہ اسے لٹ جانے کا ڈر تھا۔ دراصل اسے ایک بار پھر اپنی شناخت تبدیل کرنی تھی۔

جینیوا ایئر پورٹ پر اس نے Arivala کے بورڈ کے نیچے کھڑے اس جوان لڑکے کو دیکھ کر سوچا تھا کہ آج کل یہ لوگ کس قسم کے لڑکوں کو بھرتی کر رہے ہیں۔ سینٹ پیٹرز برگ میں اس نے ایجنٹ کو شناخت کرنے کی ضرورت ہی محسوس نہیں کی تھی۔ وہ جانتا تھا کہ اس کی آمد کی تصدیق کے لیے کسی کو بھیجا گیا ہوگا۔ اور اسے معلوم تھا کہ ماسکو میں بھی کوئی پلیٹ فارم پر اس کا منتظر ہوگا۔ یک گوئن برگ نے ایجنٹ مچل کے بارے میں اسے پہلے ہی بتا دیا تھا۔ وہ بے چارہ نیارنگروٹ فٹر جیرالڈ کی پوزیشن سے بے خبر ہی ہوگا۔

ٹرین رات بارہ بجنے میں ایک منٹ پر سینٹ پیٹرز برگ سے روانہ ہوئی۔ ٹرین کی کھٹ کھٹ سے کونر کو نیند آنے لگی۔ وہ سو گیا۔ اگلی بار وہ چونک کر جاگا اور اس نے گھڑی میں وقت دیکھا۔ 4 بج کر 37 منٹ ہوئے تھے۔ گزشتہ تین راتوں میں یہ اس کی بہترین نیند تھی۔

پھر اسے اپنا خواب یاد آیا۔ اس نے خود کو لافایت اسکوائر کے پارک میں بچ پر بیٹھے دیکھا تھا۔ سامنے وائٹ ہاؤس تھا اور ایک ایسے شخص سے باتیں کر رہا تھا، جس نے ابھی تک ایک بار بھی اس کی طرف نہیں دیکھا تھا۔ گفتگو لفظ بہ لفظ وہی تھی جو گزشتہ ہفتے اس کی یک گوئن برگ سے ہوئی تھی۔ مگر اس گفتگو میں کوئی بات تھی جو اسے رہ رہ کر چھ رہی تھی اور گوئن برگ کا جو جملہ وہ ذہن میں دہرانا چاہتا تھا، اس تک پہنچتے پہنچتے اس کی آنکھ کھل گئی تھی۔ وہ اس جملے کو یاد کرنے کی کوشش کرتا رہا۔ ٹرین 8 بج کر 33 منٹ پر ماسکو پہنچ گئی۔ اس وقت تک بھی وہ اس جملے کو یاد نہیں کر پایا تھا۔



”تم ہو کہاں؟“ اینڈی لائیڈ نے پوچھا۔

”میں ماسکو کے ایک فون بوتھ سے بات کر رہا ہوں۔“ کرس جیکسن نے جواب دیا۔ ”لندن، جینیوا اور سینٹ پیٹرز برگ کے راستے میں ماسکو پہنچا ہوں۔ ٹرین سے اترتے ہی اس نے ہمیں دوڑا دوڑا کر پاگل کر دیا۔ ایجنٹ کو تو اس نے دس منٹ میں جھٹک ڈالا۔ وہ تو یہ کہیے کہ متعاقبین کو جھٹکنے کی تکنیک میں نے ہی اسے سکھائی تھی۔ ورنہ وہ تو مجھے بھی جھٹک دیتا۔“

”وہ کیا کہاں؟“

”شہر کے شمالی حصے میں اس نے چھوٹے سے ایک ہوٹل میں کمرہ لے لیا۔“

”وہ اب بھی وہیں ہے؟“

”نہیں۔ ایک گھنٹے بعد وہ نکل گیا۔ اور اس نے ایسا بھیس بدلاتھا کہ میں بھی تقریباً دھوکہ کھا گیا۔ اس کی چال جانی پہچانی نہ ہوتی تو شاید مجھے پتا بھی نہیں چلتا کہ یہ وہ ہے اور وہ صاف نکل جاتا۔“

”وہ کہاں گیا؟“

”بہت لمبے چکر دینے والے راستوں سے گزر کر وہ وکٹریز مسکی کے انتخابی مہم کے ہیڈ کوارٹر جا پہنچا۔“

”وجہ؟“

”وجہ تو ابھی مجھے نہیں معلوم۔ بہر حال وہ وہاں سے نکلا تو اس کے پاس انتخابی مہم سے متعلق لٹریچر تھا۔ پھر اس نے ایک نیوز اسٹینڈ سے ایک نقشہ خریدا۔ اس کے بعد اس نے ایک قریبی ریسٹورنٹ میں بیٹھ کر لंच کیا۔ سہ پہر کے وقت اس نے ایک کار کرائے پر لی اور اپنے ہوٹل چلا گیا۔ اس وقت بھی وہ اندر ہی ہے۔“

”اومائی گاڈ۔ تو کیا اس بارزیر مسکی؟“

”لائن پر چند لمبے خاموشی رہی۔ پھر کرس جیکسن نے کہا۔ ”نہیں مسٹر لائیڈ، یہ ممکن نہیں ہے۔“

”کیوں؟“

”اتنا حساس اسائنمنٹ وہ کبھی قبول نہیں کرے گا۔ تا آنکہ اسے براہ راست وائٹ ہاؤس سے اس کا حکم نہ ملے۔ میں برسوں سے اسے جانتا ہوں۔ اس لیے یہ بات اتنے یقین سے کہہ سکتا ہوں۔ اس کا مزاج سمجھتا ہوں میں۔“

”تم بھول رہے ہو کہ تمہارا دوست کولمبیا میں اسی طرح کا ایک اسائنمنٹ کر چکا ہے۔“ اینڈی لائیڈ نے سرد لہجے میں کہا۔ ”ہیلن ڈیکسٹر اسے یہ باور کرانے کی صلاحیت رکھتی ہے کہ اس آپریشن کے لیے حکم براہ راست صدر امریکا نے دیا ہے۔“

”لیکن یہاں آپریشن کی نوعیت مختلف ہو سکتی ہے۔“

”کیا مطلب؟“

”یہ عین ممکن ہے کہ ماسکو میں ہدف وکٹریز مسکی نہ ہو۔ بلکہ کونزفٹر جیرالڈ ہو۔“

اینڈی لائیڈ نے سامنے رکھے پیڈ پر جلدی سے وہ نام نوٹ کر لیا۔

☆ ☆ ☆

”تم امریکن ہو؟“ وہ چیختی ہوئی آواز تھی۔

”ہاں۔“ کرس جیکسن نے دیکھنے کی زحمت کیے بغیر جواب دیا۔

”تمہیں کچھ چاہیے؟“

”نہیں، شکریہ۔“ کرس کی نظریں ہوٹل کے داخلی دروازے پر جمی ہوئی تھیں۔

”کچھ تو چاہیے ہوگا۔ امریکیوں کو کچھ نہ کچھ چاہیے ہوتا ہے۔“

”مجھے کچھ نہیں چاہیے۔ بس میرا پیچھا چھوڑ دو۔“

”ووڈ کا؟ روسی گڑیاں؟ کسی جنرل کی وردی؟ فرہیٹ؟ عورت؟“

کرس جیکسن نے پہلی بار سرگھما کر لڑکے کو دیکھا۔ وہ سر سے پاؤں تک بھیڑ کے سمور کی ایک ایسی جیکٹ میں لپٹا ہوا تھا، جو اس کی جسامت سے کم از کم تین گنا بڑی تھی۔ اس کے سر پر خرگوش کی کھال کی بنی ٹوپی تھی۔ کرس کو ہرگز رتے لمبے کے ساتھ یہ احساس ہو رہا تھا کہ اسے ایسی ہی ایک ٹوپی کی ضرورت ہے۔

لڑکا مسکرایا تو پتا چلا کہ اس کے دواگلے دانت نمدار ہیں۔

”عورت؟ اور وہ بھی پانچ بجے صبح؟“

”وقت تو برا نہیں۔ لیکن شاید تمہیں کسی مرد کی ضرورت ہے۔“

”تم اپنی خدمات کا کیا معاوضہ لیتے ہو؟“

”پہلے یہ پتا چلے کہ کس نوعیت کی خدمت کی بات ہو رہی ہے۔“

”مجھے ایک آنر کی ضرورت ہے۔“

”یہ آنر کیا ہوتا ہے۔“

”ہیلپر سمجھ لو۔“

”ہیلپر؟“

”معاون۔“

”اوہو..... تمہارا مطلب ہے پارٹنر۔ جیسا کہ امریکی فلموں میں ہوتا ہے۔“

”چلو ٹھیک ہے۔ اب ہم خدمات کی نوعیت پر تو متفق ہو گئے نا۔ اب تم اپنا معاوضہ بتاؤ۔“

”یومیہ؟ ہفتہ وار یا ماہانہ؟“

”مجھے فی گھنٹہ ریٹ بتاؤ اپنا۔“

”تم بتاؤ، تم کیا دو گے؟“

”تم کچھ زیادہ ہی چالاک نہیں ہو۔“

”میں نے تو سب کچھ امریکیوں ہی سے سیکھا ہے۔“ لڑکے نے ہاتھیں پھیلاتے ہوئے کہا۔

”ایک ڈالر فی گھنٹہ۔“ کرس جیکسن بولا۔

لڑکا ہنسنے لگا۔ ”میں چالاک سہی۔ مگر تم مسخرے ہو۔ دس ڈالر کی بات کرو۔“

”یہ تو استحصال ہوا۔“

پہلی بار لڑکے کی آنکھوں سے الجھن مترشح ہوئی۔ بات اس کی سمجھ میں نہیں آئی تھی۔

”میں تمہیں دو ڈالر دے سکتا ہوں۔“

”چھ.....“

”چلو چار سہی۔“

”نہیں، پانچ۔“

”منظور ہے۔“ کرس جیکسن نے کہا۔

لڑکے نے اپنا داہنا ہاتھ بلند کیا۔ یہ اسٹائل بھی اس نے امریکی فلموں سے سیکھا تھا۔ کرس نے اس کے ہاتھ پر ہاتھ مارا۔ یہ اسی بات کا اعلان تھا کہ معاہدہ طے پا گیا ہے۔ لڑکے نے فوراً گھڑی میں وقت دیکھا۔

”اب تم اپنا نام بتاؤ۔“ کرس نے کہا۔

”سرگنی۔ اور تمہارا کیا نام ہے؟“

”جیکسن۔ اچھا تو سرگنی، تمہاری عمر کیا ہے؟“

”تم مجھے کتنی عمر کا دیکھنا چاہتے ہو؟“

”زیادہ عقل مند نہ بنو۔ اپنی عمر بتاؤ مجھے۔“

”چودہ سال۔“

”تم نو سال سے زیادہ کے ہو ہی نہیں سکتے۔“

”تیرہ۔۔۔۔۔“

”دس۔۔۔۔۔“ پھر بھاؤ تاؤ شروع ہو گیا۔

”گیارہ۔۔۔۔۔“

”چلو ٹھیک ہے۔ میں نے مان لیا کہ تم گیارہ سال کے ہو۔“ کرس نے کہا۔

”اب تم اپنی عمر بتاؤ۔“ لڑکے نے مطالبہ کیا۔

”54 سال۔“

”ٹھیک ہے۔ میں نے مان لیا کہ تم 54 سال کے ہو۔“ لڑکے نے بالکل اسی کے لہجے میں کہا۔

کرس جیکسن کو ہنسی آ گئی۔ کئی دن بعد وہ پہلی بار بے ساختہ ہنسا تھا۔ ”یہ بتاؤ، تمہاری انگلیں اتنی اچھی کیسے ہے؟“ اس نے پوچھا۔ اس کی نظریں اب بھی ہوٹل کے دروازے پر جمی تھیں۔

”میری ماں بہت عرصے تک ایک امریکن کے ساتھ رہی ہے۔ پچھلے سال وہ امریکا واپس چلا گیا۔ لیکن ہمیں ساتھ نہیں لے کر گیا۔“ سرگنی کے لہجے میں شکایت تھی۔

جیکسن کو اندازہ ہو گیا کہ اس بار لڑکا سچ بول رہا ہے۔

”اچھا۔۔۔۔۔ مجھے یہ تو بتاؤ کہ مجھے کیا کرنا ہے۔ میرا کام کیا ہے؟“ سرگنی نے پوچھا۔

”ہمیں ایک شخص پر نظر رکھنی ہے جو اس ہوٹل میں ٹھہرا ہوا ہے۔“

”وہ دوست ہے یا دشمن؟“

”دوست۔“

”ما فی؟“

”نہیں۔ وہ اچھے لوگوں کے لیے کام کرتا ہے۔“

”میرے ساتھ بچوں والا برتاؤ نہ کرو۔“ سرگنی نے تیز لہجے میں کہا۔ ”یہ یاد رکھو کہ اب ہم پارٹنر ہیں۔“

”تم بس یہ یاد رکھو کہ وہ دوست ہے۔“ کرس جیکسن نے کہا۔ اسی لمحے کو زرد دروازے سے نکلتا دکھائی دیا۔ کرس نے سرگنی کے کندھے پر ہاتھ رکھتے ہوئے کہا۔ ”ہلنا مت۔“

”کیا یہی ہے وہ؟“

”ہاں۔“

”کیسا نرم اور مہربان چہرہ ہے اس کا۔ کیوں نہ میں اس کے لیے کام کروں۔“

☆ ☆ ☆

وکٹرزیرمسکی کے لیے اس دن کا آغاز کچھ اچھا نہیں ہوا تھا۔ اس وقت صبح کے سوا آٹھ بجے تھے۔ وہ کمیونسٹ پارٹی کی مرکزی کونسل کے اجلاس کی صدارت کر رہا تھا۔ اس کا چیف آف اسٹاف ڈیوڈ ٹیٹوف بریفنگ دے رہا تھا۔

”ساری دنیا سے مبصرین ماسکو آئے ہوئے ہیں۔ انھیں انتخابی عمل کا جائزہ لینا ہے۔“ ٹیٹوف کہہ رہا تھا۔ ”وہ یہ دیکھیں گے کہ انتخابی عمل شفاف ہے۔ جعلی ووٹ تو نہیں بھگتاتے جارہے ہیں۔ لیکن اس کمیشن کے چیئرمین نے یہ بات پہلے ہی واضح کر دی ہے کہ اتنے بڑے اور پھیلے ہوئے ملک میں یہ کام کچھ آسان نہیں۔ وہ ہر بے قاعدگی پر نظر نہیں رکھ سکتے۔۔۔۔۔“

تمام لوگ بڑی توجہ سے سن رہے تھے۔

آخر میں ٹیٹوف نے بتایا کہ انتخابی سروے کے مطابق اب کامریڈزیرمسکی مقبولیت کے اعتبار سے دوسرے نمبر پر آ گئے ہیں۔ اور روسی مافیا شرنوپوف کی انتخابی مہم میں مسلسل دولت کھا رہی ہے۔

وکٹرزیرمسکی اپنی بڑی بڑی مونچھوں کو انگلی سے سہلا رہا تھا۔ ”اپنی جگہ سے اٹھا۔“ میں صدر بننے کے بعد مافیا کے ان کتوں کو ایک ایک کر کے جیل میں پھینک دوں گا۔ اس کے بعد باقی زندگی ان کے پاس گننے کے لیے پتھروں کے سوا کچھ نہیں ہوگا۔“ اس نے کہا۔

”مرکزی کونسل کے اراکین اس کا یہ دعویٰ ہر روز سنتے رہتے تھے۔ لیکن عوامی اجتماعات میں وہ مافیا کے بڑوں کے نام کبھی نہیں لیتا تھا۔ ایک پستہ قامت گھٹے ہوئے جسم والا شخص زور زور سے میز بجانے لگا۔

”روس کے لیے اپنا وہ پرانا انداز اپنانا ضروری ہو گیا ہے، جس کی وجہ سے دنیا ہماری عزت کرتی تھی۔“

وہاں موجود اکیس اراکین نے بڑی شد و مد سے اثبات میں سر ہلائے۔

”پچھلے دس سال سے ہم نے امریکا سے ان کا کٹھ کباڑ درآمد کرنے کے سوا کچھ نہیں کیا ہے۔“ وہ جوش و خروش سے کہہ رہا تھا۔

مرکزی کونسل کے اراکین تائید میں سر ہلائے جارہے تھے۔ ان کی نظریں اس کے چہرے پر جمی تھیں۔

وکٹرزیرمسکی نے اپنے بالوں میں انگلیاں لہرائیں۔ پھر وہ بیٹھ گیا اور اس نے اپنے چیف آف اسٹاف کو دیکھا۔ ”آج کی میری مصروفیات کیا ہیں۔“ اس نے پوچھا۔

”آج آپ کو پشکن میوزیم جانا ہے۔“ ٹیٹوف نے کہا۔ ”دس بجے کا وقت طے ہے۔“

”اے کینسل کر دو۔ انتخاب میں صرف آٹھ دن رہ گئے ہیں۔ ایسے میں وہاں وقت ضائع کرنا ظلم ہے۔“ اس نے میز پر ہاتھ مارتے ہوئے

کہا۔ ”مجھے تو کسی سڑک پر ہونا چاہیے، جہاں لوگ مجھے دیکھ سکیں۔“

”لیکن میوزیم کے ڈائریکٹر نے بڑے روسی فن کاروں کا کام محفوظ کرنے کے لیے حکومت سے مالی امداد طلب کی ہے۔ ایسے میں۔۔۔۔۔“

”لوگوں کا قیمتی پیسہ ضائع کرنا۔“ زیرمسکی نے منہ بنا کر کہا۔

”شرنوپوف روس کے ثقافتی ورثے کو محفوظ کرنے کی بات کرتا رہا ہے۔“

”چلو ٹھیک ہے۔ میں انھیں پندرہ منٹ دوں گا۔“ زیرمسکی بولا۔

”ہر ہفتے بیس ہزار روسی اس میوزیم میں آتے ہیں۔“ ٹیٹوف نے اپنے سامنے رکھے صفحے کو دیکھتے ہوئے کہا۔

”اوکے۔۔۔۔۔ تمیں منٹ۔“

”پچھلے ہفتے شرنوپوف نے آپ کو ٹی وی پر جاہل اجڈ قرار دیا تھا۔۔۔۔۔ غیر تعلیم یافتہ کہا تھا۔۔۔۔۔“

”کیا.....؟ یہ کہا تھا اس نے؟ جن دنوں شر نو پوف فارم کا مزدور تھا، میں ماسکونیورسٹی میں قانون پڑھ رہا تھا۔“

”یہ درست ہے چیئرمین۔ لیکن شر نو پوف آپ کی موثر کردار کشی کرتا رہا ہے..... اور لوگ اس کی باتوں میں آ گئے ہیں۔ ہمیں اس تاثر کو زائل کرنے کے لیے عملاً کچھ کرنا ہوگا۔ ورنہ انتخابی سروے.....“

”یہ سروے کی لعنت بھی امریکیوں ہی کی تھوپی ہوئی ہے۔“ وکٹریز مسکی نے بھنا کر کہا۔

”امریکی صدر ایسے ہی منتخب ہوتے ہیں۔“

”میں ایک بار منتخب ہو گیا تو مجھے ایوان صدر میں رہنے کے لیے کسی انتخابی سروے کی محتاجی نہیں ہوگی۔“



کونز کی فن مصوری سے محبت کا آغاز اس وقت ہوا تھا، جب زمانہ تعلیم کے دوران میگی اسے زبردستی ایک آرٹ گیلری میں لے گئی تھی۔ شہر میں تو وہ صرف اس لیے جاتا تھا کہ اس بہانے سے میگی کی قربت میسر آ جاتی تھی۔ لیکن چند مفتوں میں صورت حال تبدیل ہو گئی۔ اسے لطف آنے لگا۔ جب بھی وہ شہر سے باہر جاتے تو کسی نہ کسی آرٹ گیلری کا رخ کرتے۔ یوں کونز کو اس فن سے اور فن پاروں سے محبت ہو گئی۔

اب اس وقت وکٹریز مسکی پشکن میوزیم کے ڈائریکٹر کی معیت میں میوزیم کا جائزہ لے رہا تھا اور کونز کو سب سے زیادہ فکر اس بات کی تھی کہ وہ فن پاروں میں اتنا نا اہلجہ جائے کہ اسے اپنے کام کا خیال بھی نہ رہے۔ اسے اپنی توجہ زیر مسکی پر مرکوز رکھنی تھی۔

کونز کو 80ء کی دہائی میں پہلی بار امریکا بھیجا گیا تھا۔ ان دنوں بڑے سیاست دانوں تک روسی عوام کی پہنچ نہیں تھی۔ وہ اپنے لیڈروں کو یوم..... کے موقع پر تقریر کرتے ہوئے دیکھ سکتے تھے۔ سال میں ایک یا دو بار۔ اس وقت روس میں انتخاب کا تصور بھی نہیں تھا۔ مگر اب روسی عوام کو حق رائے دی حاصل تھا۔ چنانچہ سیاست دان بھی عوام کے قریب آنے اور انھیں اپنے نظریات سے روشناس کرانے پر مجبور ہو گئے تھے۔

گیلری میں ایسا ہجوم تھا، جیسا، فٹ بال کے کسی میچ میں ہوتا تھا اور زیر مسکی جب بھی آگے بڑھتا، مجمع یوں پھٹ جاتا، جیسے بحیرہ احمر عصا پھینکے جانے کے بعد پھٹ کر موسیٰ علیہ السلام کو راستہ دے رہا ہو۔ وکٹریز مسکی کی توجہ فن پاروں پر نہیں تھی۔ اس کے نزدیک عوام کے بڑھے ہوئے ہاتھوں کی زیادہ وقعت تھی۔ وہ سب سے ہاتھ ملانے کی کوشش کر رہا تھا۔

وکٹریز مسکی درحقیقت اس سے بھی چھوٹے قد کا تھا، جتنا وہ تصویروں میں دکھائی دیتا تھا۔ اور اس نے اپنے ارد گرد مصاحبین بھی چھوٹے قد کے جمع کیے تھے۔ تاکہ اس کی کم قامتی کا لوگوں کو احساس نہ ہو۔ کونز کو قد کے بارے میں صدر ٹرومین کے کہے ہوئے الفاظ یاد آئے..... قد سے زیادہ پیشانی کو اہمیت دی جانی چاہیے، انھوں نے یہ بات مسوری کے ایک طالب علم سے کہی تھی۔

کونز کو وکٹریز مسکی کے لباس سے مایوسی ہوئی۔ اس سے اس کی بدذوقی کا صاف پتا چلتا تھا۔ جبکہ اس کے مقابلے میں پشکن آرٹ میوزیم کا ڈائریکٹر خوشی لباس آدمی تھا۔

کونز جانتا تھا کہ وکٹریز مسکی چالاک بھی ہے اور تعلیم یافتہ بھی ہے۔ لیکن ذرا دیر میں یہ بات واضح ہو گئی کہ اسے فن مصوری کی تمیز بالکل نہیں ہے۔ اور نہ ہی وہ آرٹ گیلریز میں جاتا رہا ہے۔ چلتے چلتے وہ اچانک کسی تصویر کی طرف انگلی اٹھاتا اور بلند آواز میں تصویر کے خاکے کا نام بتاتا۔ کئی بار اس نے مصور کا غلط نام بتایا۔ لیکن لوگ تائید میں سر ہلا کر رہ گئے۔ کئی بہت اچھی تصویروں کو اس نے نظر انداز کر دیا۔ اور معمولی تصویروں کی مدح سرائی کرتا رہا۔ ایک موقع پر اس نے مجمعے میں سے ایک بچے کو گود میں اٹھا لیا اور اس کی ماں کو ساتھ کھڑا کر کے فوٹو کھنچوانے لگا۔ وہ بس ایک شعبہ باز کی طرح لوگوں کو متاثر کرنے کی کوشش کر رہا تھا۔

جب زیر مسکی کو یقین ہو گیا کہ اس کی میوزیم میں موجودگی کا سب کو علم ہو چکا ہے تو وہ میوزیم سے بور ہو گیا۔ اب اس کی توجہ اور دلچسپی کامرکز وہاں موجود صحافی اور فوٹو گرافر تھے، جو اس کے پیچھے لگے ہوئے تھے۔

پہلی منزل کی لینڈنگ پر اس نے ایک بے ضابطہ پریس کانفرنس کا آغاز کر ڈالا۔

”تم لوگ مجھ سے جو چاہو پوچھ سکتے ہو؟“ اس نے چیلنج کرنے والے انداز میں دعوت دی۔

”مسٹر زیر مسکی، تازہ ترین انتخابی جائزے پر آپ کیا تبصرہ کریں گے۔“ دی ٹائمز کے نامہ نگار برائے ماسکو نے سوال کیا۔

”وہ بالکل درست سمت کی طرف رواں دواں ہے۔“

”اب آپ دوسری پوزیشن پر ہیں۔ اس کا مطلب ہے کہ آپ شرنو پوف کے واحد قریبی حریف ہیں؟“ ایک اور صحافی نے پوچھا۔

”انتخاب کا دن آتے آتے صورت حال یہ ہوگی کہ شرنو پوف میرا واحد قریبی حریف ہوگا۔“ زیر مسکی نے کہا۔ اس کے مصاحب قہقہے لگانے لگے۔

”آپ کے خیال میں روس پھر ایک کیونسٹ ملک بن جائے گا؟“ کسی امریکی صحافی نے سوال اٹھایا۔

زیر مسکی اس سوال کی طرف سے پہلے ہی سے چونکا تھا۔ وہ اس جال میں نہیں الجھنا چاہتا تھا۔ ”اگر اس سے آپ کا مطلب بے روزگاری کی

شرح میں اور افراط زر میں کمی اور روس کے عوام کے لیے معیار زندگی میں اضافہ ہے تو میرا جواب ہاں میں ہے۔“ اس نے عیاری سے جواب دیا۔

”لیکن شرنو پوف کے دعوے کے مطابق موجودہ حکومت کی پالیسی بھی یہی ہے۔“

”معذرت کے ساتھ عرض کروں کہ موجودہ حکومت کی پالیسی صرف اتنی ہے کہ وزیراعظم کے سوئس اکاؤنٹ میں بے حساب ڈالر جمع ہوتے

رہیں۔ ہم سب جانتے ہیں کہ وہ دولت روسی عوام کی ہے۔ اسلئے میں کہتا ہوں کہ شرنو پوف صدارت کا اہل نہیں ہے۔ مجھے بتایا گیا ہے کہ فورچون

میگزین کے اگلے شمارے میں دنیا کے دس دولت مند ترین افراد کی فہرست شائع ہونے والی ہے اور اس فہرست میں شرنو پوف کا نام ساتویں نمبر پر

ہے۔ آپ اسے صدر منتخب کر کے دیکھیں۔ اگلے پانچ سالوں میں وہ اس فہرست سے سب لوگوں کو باہر کر دے گا اور نمبر ایک اور نمبر دو کے درمیان

بہت بھاری فرق موجود ہوگا۔“ وہ کہتے کہتے رکا۔ چند لمحے کے توقف کے بعد اس نے سلسلہ کلام پھر جوڑا۔ ”نہیں میرے دوست۔ آپ دیکھیں گے

روسی عوام بھاری اکثریت سے ملک کو اس دور کی طرف واپس لے جانے کے حق میں ووٹ دیں گے، جب روسی قوم دنیا کی معزز ترین قوم تھی.....“

”ایسی قوم جس سے پوری دنیا خوف زدہ تھی۔“ ایک صحافی نے اضافہ کیا۔

”موجودہ صورت حال سے وہ بہت بہتر تھا۔ اب تو دنیا ہمیں نظر انداز کرتی ہے۔ ہمیں کوئی اہمیت ہی نہیں دی جاتی۔“

”یہ تمہارا دوست وکٹر زیر مسکی میں اتنی دلچسپی کیوں لے رہا ہے؟“ گیلری کے آخری سرے پر کھڑے سرگئی نے کرس جیکسن سے پوچھا۔

”تم سوال بہت کرتے ہو۔“ کرس بولا۔

”یہ زیر مسکی جو ہے نا، یہ برا آدمی ہے..... بہت برا۔“

”کیوں؟“ کرس کی نظریں کونز پر جمی ہوئی تھیں۔

”وہ صدر بن گیا تو خود تو عیش کرے گا اور مجھ جیسے لوگ جیل میں سڑیں گے۔ پرانا خوف ناک زمانہ لوٹ آئے گا۔“

زیر مسکی اب تیز قدموں سے باہر نکلنے والے دروازے کی طرف بڑھ رہا تھا۔ میوزیم کا ڈائریکٹر اس کے قدم سے قدم ملانے کی کوشش کر رہا تھا۔

نچلی سیڑھی پر رک کر زیر مسکی نے ایک تصویر بنوائی۔

کونز وہاں نصب مجسمے کو دیکھ جا رہا تھا۔ وہ بے حد خوبصورت تھا۔ وہ گویا کا بنایا ہوا مجسمہ تھا..... کرائسٹ، صلیب سے اترتے ہوئے۔

”تمہیں یہ مجسمہ کیسا لگا مسٹر جیکسن؟“ سرگئی نے پوچھا۔

”خوبصورت..... بہت شان دار۔“

”بتیس ریٹ میں ایسے اور بھی ہیں۔“ سرگئی نے کہا۔ ”کہو تو میں تمہارے لیے ایک.....“ اس نے جملہ نامکمل چھوڑ دیا۔

کرس کا جی چاہا کہ اسے تھپڑ لگائے۔ لیکن وہ نہیں چاہتا تھا کہ کوئی ان کی طرف متوجہ ہو۔

”وہ..... تمہارا آدمی پھر چل پڑا ہے۔“ سرگئی نے اچانک کہا۔

کونز نے سر اٹھا کر دیکھا۔ کونز ایک بغلی دروازے میں داخل ہو رہا تھا۔ ایشلے چل اس کے پیچھے تھا۔



کونز ایک یونانی ریسٹورنٹ میں بیٹھا اپنے اس صبح کے مشاہدے پر غور کر رہا تھا۔ ویسے تو مسٹرزیرمسکی اپنے بد معاش محافظوں کے گھیرے میں رہتا تھا۔ اور ان لوگوں کی نگاہیں گرد و پیش کو کھوجتی رہتی تھیں۔ لیکن اس کے باوجود اسے مغربی لیڈروں کا ساتھ حفظ حاصل نہیں تھا۔ ممکن ہے، اس کے محافظوں پر چند باہر اور بہادر بھی ہوں۔ مگر ان میں تین کے سوا تجربہ کار کوئی نہیں تھا۔ اور یہ ممکن نہیں تھا کہ وہ تینوں ہر وقت ڈیوٹی پر ہوں۔

اس نے انکیشن کے دن تک زیرمسکی کی مصروفیات کے شیڈول کا جائزہ لیا۔ اگلے آٹھ دن میں 27 مواقع ایسے آئے کہ وہ پبلک مقامات پر ہوتا۔ ویٹر کے کافی لانے تک وہ ان میں سے تین لوکیشنز کو منتخب کر چکا تھا۔ اگر زیرمسکی کا نام بیلٹ پیپر سے مٹانا ضروری ہو گیا تو اسے ان تین میں سے کسی مقام پر کارروائی کرنا تھی۔

اس نے گھڑی میں وقت دیکھا۔ اسی شام زیرمسکی کو ماسکو میں پارٹی کے ایک اجتماع سے خطاب کرنا تھا۔ اگلی صبح وہ ٹرین سے یارسولا دل جائے گا۔“ جہاں اسے ایک فیکٹری کا افتتاح کرنا تھا۔ پھر اسے دارالحکومت واپس آ کر ایک نیلے شو میں شرکت کرنی تھی۔ پھر وہ رات کی ٹرین سے سینٹ پیٹرز برگ کے لیے روانہ ہوگا۔

کونز کو سائے کی طرح اس کے پیچھے لگے رہنا تھا۔ اس نے نیلے شو کا ٹکٹ بھی خرید لیا تھا۔ کافی کے گھونٹ لیتے ہوئے وہ ایشلے چل کے بارے میں سوچنے لگا، جسے اس نے پشکن میوزیم میں دیکھا تھا۔ جب بھی کونز اس کی طرف نگاہ کرتا، وہ قریبی ستون کے پیچھے دبک جاتا۔ کونز کو اس کی حرکتیں دیکھ کر ہنسی آرہی تھی۔ اس نے فیصلہ کیا کہ دن میں ایشلے چل کو اپنا تعاقب کرنے دے گا۔ کسی مرحلے پر وہ اس کے لیے کارآمد بھی ثابت ہو سکتا ہے۔ لیکن وہ اسے اپنے رات کے ٹھکانے کا پتا نہیں چلنے دے گا۔

اس نے کھڑکی سے دیکھا۔ کلچرل اتاشی باہر ایک بچہ پر بیٹھا بہ ظاہر اخبار پڑھ رہا تھا۔ وہ مسکرایا۔ ایک پروفیشنل ہونے کی حیثیت سے وہ یہ زیادہ بہتر سمجھتا تھا کہ ہدف کو اپنے متعاقب کو دیکھنے کا موقع نہیں ملنا چاہیے۔ دیکھنے کی صورت میں اسے کسی بھی وقت یہ خیال آ جائے گا کہ وہ اس کا تعاقب کر رہا ہے۔ وہ خود کسی کا تعاقب کرتے ہوئے اس اصول کا خیال رکھتا تھا۔



کرس جیکسن نے جیب سے ہوا نکالا، اس میں سے سورو بل کا ایک نوٹ برآمد کیا اور لڑکے کی طرف بڑھایا۔ ”جاؤ..... میرے اور اپنے لیے کچھ کھانے کا بندوبست کرو۔“ اس نے کہا۔ ”لیکن اس ریسٹورنٹ کے قریب بھی نہ پھٹکنا۔“ اس نے سڑک پار اس ریسٹورنٹ کی طرف سر سے اشارہ کیا، جہاں کونز موجود تھا۔

”میں تو کبھی کسی ریسٹورنٹ میں گیا ہی نہیں۔“ سرگئی نے کہا۔ ”یہ بتائیں، آپ کے لیے کیا لاؤں؟“

”جو اپنے لیے لاؤ، میرے لیے بھی لے آنا۔“

”آپ واقعی عقل مند آدمی ہیں جیکسن۔“

جیکسن نے سڑک کے دونوں طرف دیکھا۔ بچہ پر بیٹھ کر اخبار پڑھنے والے شخص نے اوور کوٹ نہیں پہنا ہوا تھا۔ شاید اس کا مفروضہ یہ تھا کہ تعاقب اور نگرانی اسے گرم اور پرسکون حالات میں کرنی ہوگی۔ مگر گزشتہ روز وہ فٹنر جیرالڈ کو کھو بیٹھا تھا۔ اور اب اس وقت وہ اپنی جگہ سے ہٹنے کا خطرہ مول نہیں لے سکتا تھا۔ اور اب اس کے کان اور ناک سردی کی وجہ سے سرخ ہو رہے تھے۔ اور وہ یقیناً بھوک سے بھی بے حال تھا۔ وہاں کوئی نہیں تھا، جو اسے کھانے ہی کے لیے کچھ لا دیتا۔ جیکسن کو یقین تھا کہ کل وہ انھیں دکھائی نہیں دے گا۔

چند منٹ بعد سرگئی واپس آیا تو اس کے ہاتھ میں دو پیپر بیگ تھے۔ ایک اس نے کرس جیکسن کی طرف بڑھادیا۔ ”بڑا میک برگر، فریج فرائیز اور بہت سارا کچپ۔“ اس نے چٹخارہ لیتے ہوئے کہا۔

”نہ جانے کیوں مجھے ایسا لگتا ہے کہ زیرمسکی صدر بن گیا تو وہ میکڈونلڈ کو بند کر دے گا۔“ کرس نے برگر نکالتے ہوئے کہا۔

”اور میرا خیال ہے کہ تمہیں اس کی ضرورت ہوگی۔“ سرگئی نے خرگوش کے فرکا ہیٹ اس کی طرف بڑھایا۔

”سوروبل میں یہ سب کچھ آگیا؟“ کرس کے لہجے میں حیرت تھی۔

”نہیں..... نہیں۔ یہ ہیٹ تو میں نے چوری کیا ہے۔“ سرگئی نے کہا۔ ”میں نے سوچا، یہ تمہاری ضرورت ہے۔“

”تم خود بھی پکڑے جاتے اور مجھے بھی گرفتار کر دیتے۔ یہ کسی فوجی کا ہیٹ ہے۔“

”یہ ناممکن ہے۔ روس میں بیس لاکھ سے زیادہ فوجی ہیں۔ اور ان میں سے آدھوں کو کئی مہینے سے تنخواہ نہیں ملی ہے۔ ان میں سے بیشتر سوروبل

کے بدلے اپنی بہن بھی بیچ سکتے ہیں۔“

کرس نے ہیٹ پہن کر دیکھا۔ وہ اس کے بالکل فٹ تھا۔ وہ دونوں کھانے میں مصروف ہو گئے۔ لیکن ان کی نظریں سڑک کے پار ریستورنٹ پر

جی ہوئی تھیں۔

”جیکسن..... اس آدمی کو دیکھ رہے ہو جو بیچ پر بیٹھا اخبار پڑھ رہا ہے؟“

”ہاں۔ دیکھ رہا ہوں۔“ کرس نے کہا۔

”صبح یہ گیلری میں بھی موجود تھا۔“

”بڑی تیز نظر ہے تمہاری؟“

”میری ماں روسی ہے۔“ سرگئی نے کہا۔ ”یہ بتاؤ، یہ آدمی کس کی طرف ہے؟“

”مجھے یہ تو معلوم ہے کہ اسے رقم کون دے رہا ہے۔“ کرس جیکسن نے کہا۔ ”مگر مجھے یہ معلوم نہیں کہ یہ کس کی طرف ہے۔“

☆ ☆ ☆

کوزان لوگوں میں شامل تھا جو لینن میموریل ہال پہنچنے والے آخری لوگ تھے۔ وہ کمرے کے اس عقبی حصے میں بیٹھا، جو پولیس کے لیے مخصوص

تھا۔ اس نے خود کو غیر نمایاں رکھنے کی کوشش کی تھی۔ روس میں وہ پہلا موقع تھا کہ وہ کوئی سیاسی اجلاس اٹینڈ کر رہا تھا۔

اس نے ہال کا جائزہ لیا۔ وکٹریز مسکی کی آمد میں ابھی پندرہ منٹ باقی تھے۔ تمام نشستیں بھر چکی تھیں۔ گینگ وے بھی تقریباً بھر چکے تھے۔ ہال

کے اگلے حصے میں منتظمین میں سے چند افراد اسٹیج کے گرد منڈلا رہے تھے۔ وہ یہ جائزہ لے رہے تھے کہ تمام انتظامات ان کے لیڈر کی توقع کے مطابق

ہیں یا نہیں۔ ایک بوڑھا آدمی اسٹیج پر ایک مرصع کرسی پہنچا رہا تھا۔

وہاں کا ماحول امریکا کے کسی سیاسی کنونشن کے مقابلے میں یکسر مختلف تھا۔ مندوبین خوش لباس نہیں تھے۔ بلکہ وہ دیکھنے میں بھی خاصے بد حال

لگ رہے تھے۔ وہ خاموش بیٹھے اپنے لیڈر کی آمد کے منتظر تھے۔

کوزن نے سر جھکایا اور اپنے پیڈ پر کچھ لکھنے لگا۔ وہ اپنے دائیں بائیں موجود صحافیوں سے گفتگو کے موڈ میں نہیں تھا۔ اس کے دائیں جانب بیٹھی

ہوئی خاتون صحافی اس کی توجہ نہ ملنے کے باوجود اسے بتا چکی تھی کہ وہ اسٹینبول نیوز کی نمائندگی کر رہی ہے جو کہ ترکی کا واحد انگریزی اخبار ہے۔ اس کے

ایڈیٹر کا کہنا تھا کہ اگر وکٹریز مسکی کو روس کا صدر منتخب کر لیا گیا تو یہ اس صدی کا سب سے بڑا سانحہ ہوگا۔ اس نے یہ بھی بتایا کہ اس کے خیال میں

زیر مسکی کی انتخاب میں کامیابی اب خارج از امکان نہیں رہی ہے۔ کوزن نے سوچ رکھا تھا کہ اگر اس نے اس سے رائے پوچھی تو وہ اس کی رائے سے

اتفاق کرے گا۔ درحقیقت اس بات کا امکان بڑھتا جا رہا تھا کہ اسے اپنا سائن منٹ مکمل کرنا پڑے گا۔

چند منٹ بعد ترکی کی خاتون صحافی وکٹریز مسکی کا پورٹریٹ اسٹیج کرنے لگی۔ شاید فوٹو گرافر کی استطاعت اس کے اخبار سے باہر تھی۔ وہ دائر

سروس کے ذریعے یہ اسٹیج بھیج دیتی۔ کوزن کو بہر حال اس کی ڈرائنگ کو سراہنا پڑا۔ اسٹیج زیر مسکی سے کافی مشابہ تھا۔

کوزن نے پھر کمرے کا جائزہ لیا۔ وہ یہ سوچ رہا تھا کہ کیا ایسے کسی پڑھجوم کمرے میں کسی کو قتل کیا جاسکتا ہے؟ اس کا جواب ہاں میں تھا۔ بشرطیکہ

قاتل کو بیچ نکلنے کی پروا نہ ہو۔ ایک اور امکان یہ تھا کہ زیر مسکی کو اس کی کار میں شوٹ کیا جائے۔ لیکن یہ طے تھا کہ وہاں اس کی حفاظت کا بہت اچھا

بندوبست ہوگا۔ بم استعمال کرنے کا تو کوئی پروفیشنل سوچ بھی نہیں سکتا۔ کیونکہ اس میں اکثر شکار تو بچ نکلتا ہے۔ جبکہ ان گنت بے قصور لوگ مارے جاتے ہیں۔ اسے خود بھی بچ نکلتا تھا۔ اس کے لیے ضروری تھا کہ وہ کسی کھلی جگہ میں کام دکھائے اور اس کے پاس ہائی پاور کی کوئی رائفل ہو۔ تک گوئن برگ نے اسے یقین دلایا تھا کہ اس کے ماسکو پہنچنے سے پہلے ہی امریکی سفارت خانے میں اس کے لیے ریمنگٹن 700 پہنچادی جائے گی۔ یعنی سفارتی ڈاک کا ایک اور غلط استعمال! اگر صدر لارنس نے حکم جاری کر دیا تو وقت اور جگہ کے انتخاب میں وہ آزاد ہوگا۔

کونز نے شیڈول کا جائزہ لے لیا تھا۔ جگہ کے معاملے میں اس کا پہلا انتخاب سیوروڈ تک ہوگا، جہاں الیکشن سے دو دن پہلے شپ یارڈ میں زیر مسکی کو خطاب کرنا تھا۔ کونز بندرگاہ پر استعمال ہونے والی کمرینوں کا جائزہ لینا پہلے ہی شروع کر چکا تھا۔ وہاں اس بات کا بھی قوی امکان تھا کہ وہ کافی دیر کے لیے چھپ سکتا تھا۔

اب لوگ سرگھما کر پیچھے دیکھ رہے تھے۔ کونز نے پلٹ کر دیکھا۔ کچھ بد معاش ٹائپ کے لوگ، جن کی جیبیں پھولی ہوئی تھیں، کمرے کو چیک کر رہے تھے۔ یہ اس بات کی علامت تھی کہ ان کا لیڈر آنے والا ہے۔

کونز نے دیکھ لیا۔ ان کا طریق کار فرسودہ اور غیر موثر تھا۔ لیکن دیگر سیکورٹی فورسز کی طرح ان کا بھی یہی خیال تھا کہ ان کی کثرت تعداد اور محض ان کی موجودگی کی وجہ سے کوئی حملہ کرنے کی جرأت نہیں کرے گا۔ کونز نے ان کے چہروں کو بغور دیکھا۔ اس وقت وہ تینوں موجود تھے، جو اسے پروفیشنل لگتے تھے۔

اچانک ہال کا عقبی حصہ تالیوں سے گونج اٹھا۔ وکٹر زیر مسکی داخل ہوا تو اس کی پارٹی کے مندوبین اس کے استقبال کے لیے اٹھے۔ صحافیوں کو اس لیے کھڑا ہونا پڑا کہ اس کے بغیر وہ اسے دیکھ نہیں سکتے تھے۔

وکٹر زیر مسکی بڑی ست رفتاری سے اسٹیج کی طرف بڑھ رہا تھا۔ وجہ یہ تھی کہ جو بھی اس کی طرف ہاتھ بڑھاتا، وہ اس سے ہاتھ ضرور ملاتا تھا۔ بالآخر وہ اسٹیج پر پہنچ گیا۔ تالیوں کا شور کان سن کر دینے والا تھا۔

بوڑھا چیئر مین اسٹیج پر اس کا منتظر تھا۔ اس نے بڑھ کر زیر مسکی کا استقبال کیا۔ پھر وہ اس کا ہاتھ تھام کر اسے اونچی مرصع کرسی کی طرف لے گیا۔ زیر مسکی کے بیٹھنے کے بعد وہ مائیکروفون کی طرف بڑھا۔ اس دوران حاضرین بھی بیٹھ گئے تھے اور کمرے میں خاموشی تھی۔

چیئر مین نے روس کے مستقبل کے صدر کو حاضرین سے متعارف کرایا۔ اور سچ یہ ہے کہ کچھ اچھا متعارف نہیں کرایا۔ جیسے جیسے وہ بولتا گیا، حاضرین مضطرب ہوتے گئے۔ زیر مسکی کے باڈی گارڈ جو اس کے پیچھے کھڑے تھے، بے چینی سے پہلو بدل رہے تھے۔ چیئر مین زیر مسکی کو کامریڈ ولاڈی میراچ لینن کا حقیقی جانشین قرار دے رہا تھا۔ ان کلمات پر اس نے اپنی تعارفی تقریر ختم کی اور ایک طرف ہٹ کر اپنے لیڈر کو مانگ تک پہنچنے کا راستہ دیا۔ زیر مسکی لینن سے اپنے موازنے پر کچھ خوش دکھائی نہیں دے رہا تھا۔

زیر مسکی مائیک کی طرف بڑھا تو مجمعے میں جیسے جان پڑ گئی۔ زیر مسکی نے اپنے مخصوص انداز میں دونوں ہاتھ بلند کیے۔ اس کے ساتھ ہی کمرے تالیوں سے گونج اٹھا۔

کونز کی نظریں ایک لمحے کے لیے بھی زیر مسکی پر سے نہیں ہٹیں تھیں۔ وہ اس کے جسم کی ہر ہر جنبش پر نظر رکھے ہوئے تھا۔ اس کا کھڑا ہونے کا انداز، اس کے پوز۔ وہ تو انائیوں سے بھرا ہوا ایسا آدمی تھا، جو ایک لمحے کے لیے بھی ساکت نہیں ہوتا تھا۔

تالیاں بجتی رہیں اور زیر مسکی ہاتھ لہراتا رہا۔ پھر اس نے لوگوں کو خاموشی سے بیٹھ جانے کا اشارہ کیا۔ کونز نے وقت نوٹ کیا۔ اس عمل میں آغاز سے انجام تک تقریباً سو اٹھ منٹ لگے تھے۔

سب لوگوں کے بیٹھ جانے اور خاموشی قائم ہونے تک زیر مسکی خاموش رہا۔ پھر اس نے خطاب شروع کیا۔ ”کامریڈز..... میرے لیے یہ ایک بڑا اعزاز ہے کہ میں اس وقت ایک امیدوار کی حیثیت سے آپ کے سامنے کھڑا ہوں۔ ہر گزرتے دن کے ساتھ میرا یہ احساس اور توانا ہو رہا ہے کہ روسی عوام تبدیلی چاہتے ہیں۔ کچھ لوگ پرانے طرزِ آمریت کے خواہش مند ہیں۔ لیکن عوام کی بھاری اکثریت اپنی محنت اور مہارت سے کمائی ہوئی

دولت اور وسائل کی منصفانہ تقسیم کے حق میں ہے۔“

ایک بار پھر تالیاں بجنے لگیں۔

”ہمیں یہ نہیں بھولنا چاہیے کہ روس ایک بار پھر روئے زمین پر معزز ترین قوم بن سکتا ہے۔ اگر دنیا کے بڑے ممالک کو اس میں کوئی شبہ ہے تو میرے دورِ صدارت میں ان کے یہ شبہات بے بنیاد ثابت ہو جائیں گے۔“

صحافیوں کی پٹلیں تیزی سے کاغذوں پر حرکت کر رہی تھیں۔ لوگ تالیاں بجا رہے تھے۔

تقریباً بیس سینکڑے توقف کے بعد زیرِ مسکی نے پھر سلسلہ کلام جوڑا۔ ”میرے کامریڈز، ذرا ماسکو کی سڑکوں کو دیکھو۔ وہاں تمہیں مرسدیز، بی ایم ڈبلیو اور جیگو اور کاریں نظر آئیں گی۔ مگر یہ تو دیکھو کہ ان کاروں کو کون چلا رہا ہے۔ مخصوص مراعات یافتہ طبقے کے نوازے ہوئے لوگ! یہ وہی لوگ ہیں جو چاہتے ہیں کہ شرنو پوف دوبارہ اقتدار میں آجائے۔ تاکہ ان کی رنگ رلیاں جاری رہیں۔ ان کا وہ طرزِ زندگی قائم رہے، جس کا اس کمرے میں موجود کوئی شخص تصور بھی نہیں کر سکتا۔ لیکن دوستو، وقت آ گیا ہے کہ یہ دولت..... تمہاری دولت تمام لوگوں میں بانٹی جائے..... چند افراد میں نہیں۔ میں اس دن کا منتظر ہوں، جب روس میں لیومزین کاریں کم ہوں گی اور عام کاریں زیادہ۔ یہاں عیاشی میں استعمال ہونے والے بجرے کم ہوں گے اور مادی گیری کی کشتیاں زیادہ ہوں گی۔ اور یہاں خفیہ سوس اکاؤنٹس کے مقابلے میں اسپتالوں کی تعداد زیادہ ہو۔“

ایک بار پھر کافی دیر تک تالیاں بجتی رہیں۔

خاموشی ہونے کے بعد اس بار وکٹریز مسکی دھیمی آواز میں گویا ہوا۔ لیکن وہ آواز بھی ہال کے عقبی حصے تک صاف سنی جاسکتی تھی۔ ”آپ کا صدر بننے کے بعد میں سوئٹزر لینڈ میں بینک اکاؤنٹ کھولنے کے بجائے ملک میں فیکٹریاں قائم کرنے کو ترجیح دوں گا۔ میں پر تعیش زندگی گزارنے کے بجائے ملک و قوم کی ترقی کے لیے دن رات کوشش کروں گا۔ میں لوگوں کی خدمت کروں گا۔ بے ایمان کاروباریوں سے رشوت بنورنے کے بجائے میں اپنی تنخواہ میں گزر بسر کروں گا۔“

اس بار تالیوں کی گونج کمرے کو ہلادینے والی تھی۔ زیرِ مسکی تالیوں کے رکنے کا انتظار کرتا رہا۔

”کمرے کے عقبی حصے میں.....“ اس نے انگلی سے اشارہ کرتے ہوئے کہا۔ ”..... دنیا بھر کے صحافی موجود ہیں۔ میں انہیں خوش آمدید کہتا ہوں۔“

اس بار کوئی تالی نہیں بجی۔

”میں یقین دلاتا ہوں کہ یہ سب میرے دورِ صدارت میں صرف الیکشن کی کورتج کے لیے جمع نہیں ہوں گے بلکہ انہیں اہم خبریں ملا کریں گی۔ کیونکہ میرے عہد میں روس دنیا کے اہم معاملات میں سرگرم حصہ لیا کرے گا۔ روسیوں کے حصے میں محض ہینڈ آؤٹ نہیں آئیں گے۔ لیکن شرنو پوف منتخب ہو گیا تو امریکی پہلے کی طرح روس کے مقابلے میں میکسیکو کے ٹکڑے نظر کی فکر کرتے رہیں گے۔ میرے دور میں صدر لارنس کو روسیوں کی بات سننی ہوگی۔ یہ خالی خولی باتیں نہیں چلیں گی کہ وہ بورس کو کتنا پسند کرتا ہے۔“

اس پر خوب قہقہے لگے۔

”وہ سب لوگوں کو ان کے پہلے نام سے پکار سکتا ہے۔ لیکن میرے لیے اس کو مسٹر پریزیڈنٹ کہہ کر مخاطب کرنا ہوگا۔“

کونز جانتا تھا کہ امریکی اخبارات میں اس جملے کو خوب اچھالا جائے گا۔ چند گھنٹوں میں وکٹریز مسکی کا یہ قول اوول آفس میں پہنچ چکا ہوگا۔

”دوستو..... عوامی فیصلے میں اب صرف آٹھ دن باقی ہیں۔“ زیرِ مسکی کہہ رہا تھا۔ ”ہمیں ان آٹھ دنوں کے ہر لمحے میں اس بات کو یقینی بنانے کی کوشش کرنی ہوگی کہ عوامی امنگوں کو الیکشن کے دن بھاری..... بہت بھاری اکثریت سے کامیابی ہو۔ وہ فتح جو پوری دنیا تک یہ پیغام پہنچا دے گی کہ روس گلوبل دنیا کے اسٹیج پر پھر ایک ناقابلِ تسخیر طاقت بن کر ابھر آیا ہے۔ اب اس کی آواز ہر لفظ کے ساتھ بلند تر ہو رہی تھی۔“ یہ کام آپ کو میرے لیے نہیں کرنا۔ آپ یہ کام کمیونسٹ پارٹی کی خاطر بھی نہ کریں۔ یہ کام آپ روس کی آنے والی نسلوں کے لیے کریں۔ تاکہ وہ مستقبل میں دنیا کی عظیم

ترین قوم کے فرد کی حیثیت سے کچھ کر کے دکھائیں۔ میرے حق میں آپ کا ووٹ اس سمت میں پہلا قدم ہوگا۔ وہ کہتے کہتے رکا اور اس نے حاضرین کے چہروں کا جائزہ لیا۔ ”میں آپ سے صرف ایک اعزاز طلب کر رہا ہوں۔ یہ کہ مجھے اس عظیم قوم کی قیادت سونپ دی جائے۔“ اس کی آواز اختتامی الفاظ ادا کرتے کرتے سرگوشی میں تبدیل ہو گئی۔ ”میں خود کو آپ کے خادم کی حیثیت سے پیش کرتا ہوں۔“

پھر وکٹرزیرمسکی ایک قدم پیچھے ہٹا اور اس نے ڈرامائی انداز میں دونوں ہاتھ اوپر اٹھا دیے۔ حاضرین بھی اٹھ کھڑے ہوئے۔ یہ آخری ایکشن 47 سیکنڈ پر محیط تھا اور اس میں بھی زیرمسکی ایک پل کے لیے بھی ساکت نہیں ہوا تھا۔ پہلے وہ دائیں جانب جھکا اور پھر بائیں جانب۔ پھر وہ آگے کی طرف جھکا اور تقریباً بارہ سیکنڈ ساکت رہنے کے بعد وہ اٹھا اور لوگوں کی تالیوں کے جواب میں تالیاں بجانے لگا۔

اس کے بعد بھی وہ مزید گیارہ منٹ اسٹیج پر رہا۔ اس دوران وہ بار بار اپنے مختلف پوز ترتیب اور تواتر سے دہراتا رہا۔ جب اس نے لوگوں سے جی بھر کر تالیاں بجوالیں تو وہ اپنے محافظوں کے جھرمٹ میں اسٹیج سے اتر آیا۔ درمیانی راستے سے گزرتے ہوئے وہ لوگوں کے اپنی طرف بڑھے ہوئے ہاتھوں کو چھوتاتا رہا۔ یوں اس کی رفتار اور کم ہو گئی۔

کونز کی نظریں مسلسل اس پر جمی ہوئی تھیں۔ تالیاں زیرمسکی کے ہال سے نکل جانے کے بعد بھی بجتی رہیں۔ یہاں تک کہ حاضرین بھی اپنی نشستوں سے اٹھنے لگے۔

کونز مشاہدے کا آدمی تھا۔ اس تقریر کے دوران اس نے زیرمسکی کے سر اور ہاتھوں کی کئی مخصوص حرکات کو نوٹ کیا تھا۔ وہ حرکات و سکنات، جنہیں وہ بار بار دہراتا تھا، اس نے ذہن نشین کی تھیں۔ ان کے ساتھ مخصوص جملے بھی تھے۔ اب وہ اندازہ لگا سکتا تھا کہ کس وقت وہ کس انداز میں ہاتھ کو حرکت دے گا اور کس وقت سر کو۔ اور اس کا اندازہ وہ اس کے جملوں سے لگا سکتا تھا۔

”تمہارا دوست ابھی نکلا ہے۔“ سرگنی نے اسے چونکا دیا۔ ”میں اس کا پیچھا کروں؟“

”اس کی ضرورت نہیں۔ ہمیں معلوم ہے کہ وہ رات کہاں گزارے گا۔ اس بے چارے کو دیکھو جو اس کے چند قدم پیچھے چل رہا ہے اور سردی سے نڈھال اور بھوک سے بے حال ہے۔ اسے وہ اب بھی اپنے ہوٹل تک نہیں پہنچنے دے گا۔“

”اب ہمیں کیا کرنا ہے؟“ سرگنی نے پوچھا۔

”تم سولو۔ مجھے لگتا ہے، کل کا دن دشوار ثابت ہوگا۔“

”آپ نے مجھے آج کا معاوضہ ادا نہیں کیا ہے۔ نو گھنٹے..... چھ ڈالر فی گھنٹہ سے..... 56 ڈالر بنے۔“

”اصل صورت حال یہ ہے کہ 5 ڈالر فی گھنٹہ کے حساب سے 8 گھنٹوں کے 40 ڈالر بنتے ہیں۔“ کرس جیکسن نے کہا۔ ”بہر حال تم نے کمائی بڑھانے کی اچھی کوشش کی۔“ اس نے 40 ڈالر اس کی طرف بڑھائے۔

سرگنی نے دوبار نوٹ گنے اور جیب میں رکھ لیے۔ پھر اس نے پوچھا۔ ”کل کا کیا پروگرام ہے۔ میں آپ کے پاس کس وقت آؤں؟“

”اس کے ہوٹل کے باہر..... صبح پانچ بجے پہنچ جاؤ۔ لیٹ مت ہونا۔ مجھے لگتا ہے کہ کل ہمیں زیرمسکی کے پیچھے یاروسلؤل شپ یا رڈ جانا ہوگا۔ پھر ماسکو واپسی اور اس کے بعد سینٹ پیٹرز برگ کا سفر.....“

”آپ خوش قسمت ہیں جیکسن۔ میں سینٹ پیٹرز برگ میں پیدا ہوا تھا۔ وہاں کی ہر جگہ کے بارے میں میں سب کچھ جانتا ہوں۔ وہاں کوئی جگہ ایسی نہیں، جس کے بارے میں مجھے معلوم نہ ہو۔“

”یہ تو بہت اچھی بات ہے۔“

”ایک بات یاد رکھیے گا۔ ماسکو سے باہر میرا ریٹ ڈبل ہوگا۔“

”اک بات کہوں سرگنی۔ اگر تم اسی رفتار سے چلتے رہے تو مارکیٹ میں تمہارا کوئی خریدار نہیں رہے گا۔“ جیکسن نے سرد لہجے میں کہا۔

ایک بچہ کرایک منٹ پر میگی نے اپنی گاڑی یونیورسٹی کے پارکنگ لائٹ سے نکالی۔ بائیں جانب موڑ کر وہ گاڑی کو پروسپیکٹ اسٹریٹ پر لائی۔ اس کے پاس لنچ کے لیے ایک گھنٹے کا وقت تھا۔ اسے ریسٹورنٹ کے قریب پارکنگ کی جگہ نہ ملتی تو ان کا ساتھ گزرنے والا وقت کم ہو جاتا۔ جبکہ آج اس کے لیے اس کے ساتھ کا ایک ایک منٹ اہم تھا۔

اگر وہ چند گھنٹے کی چھٹی بھی کر لیتی تو ایڈمیشن آفس کے اس کے اسٹاف میں کسی کو کوئی اعتراض نہ ہوگا۔ وہ اٹھائیس سال سے اس یونیورسٹی کے لیے کام کر رہی تھی۔ اس میں سے پچھلے چھ برس ڈین آف ایڈمیشن کی حیثیت سے گزرے تھے۔ مقررہ اوقات سے زیادہ اب تک اس نے جتنا کام کیا تھا، اگر وہ اس کے بدلے میں اوور ٹائم طلب کر لیتی تو جارج ٹاؤن یونیورسٹی کو رحم کی اپیل ہی کرنی پڑتی۔

اس وقت قسمت اس کے ساتھ تھی۔ ریسٹورنٹ کے قریب اسی وقت ایک گاڑی روانہ ہوئی۔ اس نے وہیں اپنی گاڑی لگا دی۔ اس نے میٹر میں ایک گھنٹے کے لیے پہلے ہی چار سکے ڈال دیے۔

کیفے میلانو میں داخل ہو کر اس نے ہیڈ ویئر کو اپنا نام بتایا۔

”تشریف لائیے مسز فٹز جیرالڈ۔“ ہیڈ ویئر اسے ایک میز کی طرف لے گیا۔ وہاں وہ بیٹھی تھی، جو کبھی تاخیر سے نہیں پہنچتی تھی۔

میگی نے کونز کی سیکرٹری کے رخسار پر بوسہ دیا اور اس کے سامنے بیٹھ گئی۔

جوآن 19 سال سے کونز کی سیکرٹری تھی اور اس سے بہت محبت کرتی تھی۔ اس کے صلے میں کبھی کبھی کسی سفر سے واپسی پر اسے کوئی تحفہ مل جاتا تھا۔ وہ بھی زیادہ تر میگی ہی خریدتی تھی۔ جوآن کی عمر 50 کے قریب تھی۔ اس نے شادی نہیں کی تھی۔ اور اب اس کے رکھ رکھاؤ اور لباس کو دیکھ کر اندازہ ہوتا تھا کہ وہ جنس مخالف کو اپنی طرف متوجہ کرنا بھی نہیں چاہتی۔

”میں تو پہلے ہی منتخب کر چکی ہوں۔“ جوآن نے مینو کی طرف اشارہ کرتے ہوئے کہا۔

”اور میں جانتی ہوں کہ میں کیا منگواؤں گی۔“ میگی بولی۔

”تارہ کا کیا حال ہے؟“ جوآن نے پوچھا۔

”وقت گزرا رہی ہے۔ میں تو بس دعا ہی کر سکتی ہوں کہ وہ اپنا تھیسس مکمل کر لے۔ کونز اس پر زور تو کبھی نہیں دے گا۔ لیکن یہ طے ہے کہ اگر تارہ نے اپنی تعلیم مکمل نہیں کی تو اسے بہت مایوسی ہوگی۔“

”ویسے کونز اسٹوارٹ کی بہت تعریف کر رہا تھا۔“ جوآن نے کہا۔

اسی وقت ویئر آ گیا۔

”ہاں۔ لگتا ہے کہ مجھے اپنی اکلوتی بیٹی کے تیرہ ہزار میل دور رہنے کے تصور کو قبول کرنا ہوگا۔“ میگی کے لہجے میں اداسی تھی۔ پھر اس نے سر اٹھا کر ویئر کو دیکھا اور اسے اپنا آڈیو نوٹ کرانے لگی۔

جوآن نے اپنا آڈیو نوٹ بھی نوٹ کرادیا۔

”اور ڈرنک؟“ ویئر نے پوچھا۔

”نہیں شکریہ۔ صرف سادہ پانی لے آؤ۔“ میگی بولی۔

جوآن نے بھی اس کی تائید میں سر ہلا دیا۔

ویئر کے جانے کے بعد میگی نے پھر سلسلہ جوڑا۔ ”کونز اور اسٹوارٹ کی آپس میں خوب بنتی ہے۔“ اس نے کہا۔ ”اسٹوارٹ کمرس پر یہاں آ رہا ہے۔ تب اسے تم سے ملواؤں گی۔“

”ہاں۔ میرا بہت دل چاہتا ہے اس سے ملنے کو۔“

میگی کو لگا کہ جوآن کچھ اور بھی کہنا چاہتی تھی۔ مگر رک گئی ہے۔ لیکن وہ برسوں سے اسے جانتی تھی۔ اسے معلوم تھا کہ اس پر زور ڈالنے کا کوئی فائدہ

نہیں۔ وقت آنے پر جوآن اسے خود ہی بتا دے گی۔

”میں نے پچھلے چند دنوں میں کئی بار تمہیں فون کرنے کی کوشش کی۔ میں تمہیں اپنے ساتھ اوپیرا لے جانا چاہتی تھی۔ لیکن فون ملا ہی نہیں۔“

”کونز کے کمپنی چھوڑنے کے بعد انھوں نے اہم اسٹریٹ والا آفس بند کر دیا۔ اور مجھے ہیڈ کوارٹر واپس بلا لیا گیا ہے۔“ جوآن نے کہا۔

جوآن جس محتاط انداز میں لفظوں کا انتخاب کرتی تھی، اس پر میگی کو رشک آتا تھا۔ اب انہی دو جملوں کو دیکھ لو۔ یہ پتا ہی نہیں چلتا کہ وہ اب کہاں

کام کر رہی ہے، کس کے لیے کام کر رہی ہے اور اس کی نئی ذمے داریاں کیا ہیں۔

”تمہیں تو علم ہوگا۔ کونز چاہتا ہے کہ تم بھی اس کے ساتھ واشنگٹن پراویڈنٹ جوائن کر لو۔“

”میں یہی چاہوں گی۔ لیکن پہلے صورت حال تو واضح ہو کہ ہو کیا رہا ہے۔“

”ہو کیا رہا ہے سے کیا مطلب ہے تمہارا؟ بھی کونز تو بین تھا مپسن کی پیشکش پہلے ہی قبول کر چکا ہے۔ کرسس سے پہلے وہ واپس آ جائے گا۔ اور

جنوری میں نیا آفس جوائن کر لے گا۔“

خاصی دیر خاموشی رہی۔ پھر میگی نے آہستہ سے کہا۔ ”تمہاری خاموشی کا تو مطلب ہے کہ اسے واشنگٹن پراویڈنٹ میں جاب نہیں ملی۔“

ویٹران کے لیے کھانا لے آیا۔ ”پنیر بھی لے آؤں آپ کے لیے؟“

”نہیں، شکریہ۔“

”تو اس لیے اس روز بین تھا مپسن اوپیرا میں مجھ سے بے مہری بھرت رہا تھا۔“ میگی نے پر خیال لہجے میں کہا۔ ”اس نے مجھے ڈرنک تک کا نہیں

پوچھا۔“

”مجھے افسوس ہے میگی۔ میرا خیال تھا، تمہیں معلوم ہوگا۔“

”کوئی بات نہیں۔ جیسے ہی کونز کو کہیں اور سے کوئی آفر ملے گی، وہ مجھے بتا دے گا۔ وہ کہے گا کہ یہ جاب واشنگٹن پراویڈنٹ کی جاب سے کہیں بہتر

ہے۔“

”تم اس کا مزاج بہت اچھی طرح سمجھتی ہو۔“ جوآن نے ستائش کے لہجے میں کہا۔

”مگر کبھی کبھی مجھے لگتا ہے کہ جیسے میں اسے جانتی ہی نہیں۔“ میگی نے سرد آہ بھری۔ ”اب اس وقت مجھے نہیں معلوم کہ وہ کہاں ہے اور کس چکر

میں ہے۔“

”میں بھی اتنا ہی جانتی ہوں جتنا تم جانتی ہو۔“ جوآن بولی۔ ”19 برس میں یہ پہلا موقع ہے کہ اس نے روائگی سے پہلے مجھے بریف نہیں کیا۔“

”اس بار معاملہ مختلف ہے۔ ہے نا جوآن؟“ میگی نے اس کی آنکھوں میں دیکھتے ہوئے پوچھا۔

”یہ تم کیسے کہہ سکتی ہو؟“

”اس نے مجھ سے کہا کہ وہ باہر جا رہا ہے۔ لیکن وہ اپنا پاسپورٹ یہیں چھوڑ گیا۔ مجھے لگتا ہے کہ وہ امریکا میں ہی ہے۔ اس نے ایسا کیوں کیا، یہ

میں.....“

”پاسپورٹ لے کر نہ جانے کا ہرگز یہ مطلب نہیں کہ وہ ملک سے باہر نہیں گیا ہے۔“

”ٹھیک ہے۔ لیکن یہ پہلا موقع ہے کہ اس نے پاسپورٹ وہاں چھپایا، جہاں وہ مجھے آسانی سے مل گیا۔“

اس بار ویٹرن اٹھانے کے لیے آیا تھا۔ ”کچھ میٹھالیں گے آپ لوگ؟“ اس نے پوچھا۔

”میں تو نہیں لوں گی۔ بس کافی لے آؤ میرے لیے۔“ جوآن نے کہا۔

”میرے لیے بھی..... بلیک کافی، شکر کے بغیر۔“ میگی بولی۔ اس نے گھڑی میں وقت دیکھا۔ اس کے پاس اب صرف سولہ منٹ تھے۔ وہ

دانتوں سے ہونٹ کاٹنے لگی۔ ”جوآن..... میں نے پہلے کبھی کمپنی کا رازداری کا اصول توڑنے کے لیے تم پر دباؤ نہیں ڈالا۔ لیکن اب میں کچھ جاننا

چاہتی ہوں۔“

جو آن نے کھڑکی سے باہر دیکھا۔ سڑک کے پار ایک خوش رو جوان آدمی پچھلے چالیس منٹ سے دیوار سے ٹیک لگائے کھڑا تھا۔ اور اسے لگتا تھا کہ اس نے اس جوان کو پہلے بھی کہیں دیکھا ہے۔

کچھ دیر بعد میگی ریسٹورنٹ سے نکلی۔ اس کی نظر اس جوان آدمی پر نہیں پڑی۔ اس نے نہیں دیکھا کہ جوان آدمی نے اپنا موبائل فون جیب سے نکالا ہے اور اس پر ایک آن لائن نمبر ڈائل کیا ہے۔

”یس؟“ دوسری طرف سے نک گوئن برگ نے کہا۔

”مسز فٹنر جیرالڈ نے ابھی جو آن بینٹ کے ساتھ کیفے سیلانو میں لہج کیا ہے۔ وہ 57 منٹ تک ساتھ رہیں۔ میں نے ان کی گفتگو لفظ بہ لفظ ریکارڈ کر لی ہے۔“

”گڈ۔ گفتگو کا ٹیپ لے کر فوراً میرے دفتر پہنچو۔“

ادھر میگی ایڈمیشن آفس میں داخل ہوئی تو وقت دو بج کر ایک منٹ ہوا تھا۔

☆ ☆ ☆

ماسکو میں اس وقت دس بجے تھے۔ کونز بیلے رقص کا مظاہرہ دیکھ رہا تھا۔ لیکن دوسرے ناظرین کی طرح اس کے اوپیرا گلاسز کا ہدف پر فارمرز نہیں تھے۔ وہ وقتاً فوقتاً ان کا رخ تبدیل کر کے دیکھ لیتا تھا کہ زیر مسکی ابھی اپنے باکس میں موجود ہے۔

اس وقت اسے میگی شدت سے یاد آ رہی تھی۔ وہ ہوتی تو اس شو کو بہت انجوائے کرتی۔ وہ لہن کے لباس میں 36 حسین دوشیزائیں تھیں، جو چاند کی روشنی میں متحرک رہی تھی۔ کونز کو کوشش کرنی پڑ رہی تھی کہ وہ اس منظر کے سحر کا شکار ہونے کے بجائے اپنی توجہ پوری طرح وکٹرز پر مسکی کے باکس پر مرکوز رکھے۔

کونز نے باکس کا جائزہ لیا۔ زیر مسکی کے داہنے ہاتھ پر اس کا چیف آف اسٹاف ڈیوڈ ٹیٹوف تھا۔ بائیں ہاتھ پر وہ بوڑھا شخص تھا، جس نے گزشتہ شام اس کی تقریر سے پہلے اس کا تعارف کرایا تھا۔ اس کے عقب میں تین گارڈز سائے کی طرح نظر آ رہے تھے۔ کونز کا اندازہ تھا کہ کم از کم ایک درجن گارڈز باہر راہ داری میں کھڑے ہوں گے۔

تھیمز بہت خوبصورت تھا۔ اس شو کی بنگ ہفتوں پہلے مکمل ہو چکی تھی۔ لیکن میگی کا قول یہاں بھی درست ثابت ہوا تھا۔ عین وقت پر بھی اسے بغیر کسی دشواری کے ایک ٹکٹ مل گیا تھا۔ میگی یہی تو کہتی تھی کہ ایک ٹکٹ بہر حال مل جاتا ہے۔

میوزک ڈائریکٹر کی آمد سے چند لمحے پہلے تماشاویوں کے ایک گروہ نے تالیاں بجائی تھیں۔ کونز نے سر اٹھا کر دیکھا تو ان میں سے کچھ ایک باکس کی طرف اشارہ کر رہے تھے۔ وہاں زیر مسکی تھا۔ ایک اچھے پر فارمر کی طرح وہ بھی جانتا تھا کہ متاثر کن انٹری مناسب ترین وقت پر دی جانی چاہیے۔ اس نے ٹائمنگ کا خیال رکھا تھا۔ وہ باکس کے سامنے کھڑا مسکراتے ہوئے ہاتھ لہرا رہا تھا۔ آدھے سے کچھ کم ناظرین اسے دیکھ کر کھڑے ہوئے اور تالیاں بجانے لگے۔ باقی لوگ بدستور بیٹھے رہے۔ ان میں سے کچھ تالیاں بجا رہے تھے۔ باقی یوں بیٹھے اپنی باتوں میں محو تھے، جیسے اس کی موجودگی تک سے بے خبر ہوں۔ اس سے انتخابی سروے کی تصدیق ہوتی تھی۔ شرنو پوف کو اب زیر مسکی پر محض چند فیصد کی سبقت حاصل تھی۔

پردہ اٹھا۔ شو شروع ہوا تو پتا چلا کہ فن مصوری کی طرح زیر مسکی کو رقص و موسیقی سے بھی کوئی دلچسپی نہیں ہے۔ ویسے اس نے وہ تھکا دینے والا دن گزارا تھا۔ وہ بار بار اپنی جماہیوں کا گلا گھونٹ رہا تھا۔ صبح سویرے وہ یار و سلول کے لیے روانہ ہوا تھا۔ پروگرام کے مطابق سب سے پہلے وہ کپڑے کی ایک فیکٹری پہنچا تھا۔ ایک گھنٹے بعد یونین لیڈروں نے اسے الوداع کہا۔ صرف ایک سینڈوچ کھانے کے بعد اس نے فروٹ مارکیٹ کا رخ کیا۔ پھر وہ ایک اسکول، اس کے بعد پولیس اسٹیشن اور ایک اسپتال گیا۔ پھر اس نے ٹاؤن اسکوائر تک ایک واک میں حصہ لیا، جو اس کے پروگرام میں شامل نہیں تھی۔ اسٹیشن وہ دیر سے پہنچا تھا، جہاں واپسی کی ٹرین محض اسی کے لیے رکی ہوئی تھی۔

اس کی گفتگو، اس کے نعرے، اس کے دعوے وہی تھے۔۔۔۔۔ کل والے۔۔۔ شہر بدلنے سے کوئی فرق نہیں پڑا تھا۔ فرق پڑا تھا تو اس کے پہرے داروں میں۔ وہ پہلے سے بڑھ کر تھرڈ کلاس بد معاش لگ رہے تھے۔ مگر انھیں دیکھ کر احساس ہوتا تھا کہ وہ ناپختہ بھی ہیں اور ناتجربہ کار بھی۔ اس سے یہ بھی پتہ چل گیا کہ یاروسلول والوں نے اپنے علاقے میں ماسکو والوں کو نہیں گھسنے دیا تھا۔ اس سے کونز نے یہ نتیجہ اخذ کیا کہ اگر زیر مسکی کو ختم کرنا پڑا تو یہ کام ماسکو سے باہر زیادہ آسان ہوگا۔ اس کے لیے ایسا شہر منتخب کیا جائے، جہاں غائب ہونا دشوار نہ ہو۔ اور جو ایسا انا والا ہو کہ ماسکو کے تین پروفیشنل محافظوں کو بھی اپنے علاقے میں نہ آنے دے۔ جو زیر مسکی کی حفاظت کی ذمہ داری خود قبول کرے۔

اسے سیوروڈنسک کا خیال آیا۔ جہاں زیر مسکی کو شپ یارڈ کا دورہ کرنا تھا۔ وہ اس قتل کے لیے آئیڈیل مقام ثابت ہو سکتا تھا۔ ٹرین میں ماسکو واپس جاتے ہوئے بھی زیر مسکی نے آرام نہیں کیا۔ اس نے غیر ملکی صحافیوں کو اپنے ڈبے میں بلا کر ایک غیر رسمی پریس کانفرنس منعقد کر ڈالی۔ لیکن اس سے پہلے کہ اس سے پہلا سوال پوچھا جاتا، اس نے کہا۔ ”آپ لوگوں نے تازہ ترین انتخابی سروے بھی دیکھا؟ اب میں جنرل بورڈین سے بہت آگے ہوں۔ اور ٹرنو پوف سے صرف ایک پوائنٹ پیچھے ہوں۔“

”لیکن ماضی میں آپ ہمیں کہتے رہے ہیں کہ انتخابی سروے کو اہمیت نہ دی جائے۔“ ایک صحافی نے بے حد بہادری سے کہا۔

زیر مسکی کا منہ بن گیا۔

کونز پیچھے کھڑا سے بہت غور سے دیکھ رہا تھا۔ وہ زیر مسکی کے چہرے کے ہر تاثر کو، جسم کی ہر جنبش کو اور اس کے طور طریقوں کو ذہن نشین کرنا چاہتا تھا۔ اسے اندازہ ہونا چاہیے کہ کیا کہتے وقت وہ کیا کرے گا، اس کے سر اور جسم کی کیا پوزیشن ہوگی۔

چار گھنٹے بعد ٹرین پرٹسکی کے اسٹیشن پر پہنچی۔ کونز کو پہلی بار احساس ہوا کہ محل کے علاوہ بھی کوئی اس کی نگرانی کر رہا ہے۔ اٹھائیس برس کے تجربے کے بعد وہ اپنی چھٹی حس کو جھٹلا نہیں سکتا تھا۔ بڑے بڑے بحرانوں میں اس جس نے ہی اس کی رہنمائی کی تھی۔ وہ یہ سوچنے پر مجبور ہو گیا کہ دوسرا نگران یقیناً کوئی ماہر پروفیشنل ہے۔ کیونکہ محل کا تو اسے شروع میں ہی پتا چل گیا تھا۔ جبکہ اس دوسرے شخص کی اس نے اب تک ایک جھلک بھی نہیں دیکھی تھی۔

سوال یہ تھا کہ یہ دوسرا نگران کیا چاہتا ہے۔ ٹرین پر سوار ہونے سے پہلے، دن کے ابتدائی حصے میں کئی بار اسے ایسا لگا تھا کہ کوئی جانا پہچانا شخص اس کے سامنے جھلک دکھا کر غائب ہو گیا ہے۔ کوئی ایسا شخص جسے وہ جانتا ہے۔ ہر پروفیشنل کی طرح وہ اتفاقات پر یقین نہیں رکھتا تھا۔ وہ اسٹیشن سے نکلا اور تیز قدموں سے اپنے ہوٹل کی طرف بڑھا۔ اسے یقین تھا کہ اس وقت کوئی اس کا تعاقب نہیں کر رہا ہے۔ لیکن یہ بات اس کے اطمینان کے لیے ناکافی تھی۔ اگر تعاقب کرنے والے کو علم ہے کہ وہ اس ہوٹل میں ٹھہرا ہوا ہے تو اسے تعاقب کرنے کی ضرورت ہی نہیں تھی۔

ہوٹل پہنچ کر اپنا بیگ پیک کرتے ہوئے اس نے ان سوچوں کو ذہن سے جھٹکنے کی کوشش کی۔ اس نے سوچا، آج رات وہ ہر حال میں اس دوسرے تعاقب کو بھی جھٹک دے گا۔ یہ الگ بات کہ وہ پہلے ہی سے جانتا ہو کہ وہ کہاں جا رہا ہے۔ انھیں یہ تو معلوم ہوگا کہ روس میں اس کی موجودگی کا کیا سبب ہے۔ وہ جانتے ہوں گے کہ وہ کنز زیر مسکی کے پیچھے لگا ہوا ہے۔

چند منٹ بعد وہ ہوٹل کا بل نقد ادا کر کے ہوٹل سے نکل آیا۔

اس نے پانچ بار ٹیکسی تبدیل کی۔ چھٹی ٹیکسی نے اسے تھیٹر کے باہر اتارا۔ اس نے اپنا بیگ بیس منٹ میں کاؤنٹر پر بیٹھی ہوئی بوڑھی عورت کے پاس رکھوایا اور اس سے اوپیرا گلاسز لیے۔ اس کے بیگ کی حیثیت اوپیرا گلاسز کے لیے ضمانت کی سی تھی۔

شو ختم ہوا تو زیر مسکی اٹھا اور اس نے لوگوں کی طرف دیکھتے ہوئے ہاتھ لہرایا۔ لوگوں کے رد عمل میں پہلے جیسی گرم جوشی نہیں تھی۔ بہر حال زیر مسکی کے انداز سے لگتا تھا کہ تھیٹر آنا اس کے لیے مایوس کن ہرگز ثابت نہیں ہوا ہے۔ میڑھیوں سے اترتے ہوئے وہ تماشاچیوں کو بتاتا رہا کہ شوا سے بہت پسند آیا ہے۔

باہر اس کا کاروں کا قافلہ اس کا منتظر تھا۔ وہ تیسری کار کی عقبی نشست پر بیٹھ گیا۔ کاروں کا قافلہ آگے پیچھے موجود پولیس کی گاڑیوں کی معیت میں

روانہ ہو گیا۔ ان کی منزل ایک اور ریلوے اسٹیشن تھا، جہاں ایک ٹرین وکٹریز مسکی کی منتظر تھی۔ کونز نے دیکھا کہ موٹر سائیکل سواروں کی تعداد دو سے بڑھ کر چار ہو گئی تھی۔ شاید لوگ بھی اب اسے مستقبل کا صدر سمجھنے لگے تھے۔

☆ ☆ ☆

کونز زیر مسکی کے چند منٹ بعد اسٹیشن پہنچا۔ 59-11 پر سینٹ پیٹرز برگ کے لیے روانہ ہونے والی ٹرین کا ٹکٹ خریدنے سے پہلے اسے سیکورٹی گارڈ کو اپنا پریس کارڈ دکھانا پڑا۔

اپنے سلپنگ کمپارٹمنٹ میں داخل ہوتے ہی اس نے دروازہ بند کیا، لائٹ آن کی اور بیٹھ کر زیر مسکی کے سینٹ پیٹرز برگ کے شیڈول کا مطالعہ کرنے لگا۔

ٹرین کے دوسرے سرے پر اپنے کمپارٹمنٹ میں زیر مسکی کا چیف آف اسٹاف بھی اس شیڈول کا جائزہ لے رہا تھا۔

”یہ بھی صبح سے رات تک تھکا دینے والا دن ہوگا۔“ ٹیٹوف کا لہجہ کراہ سے مشابہ تھا۔

”صرف چند گھنٹے کا قیام ہے۔ اس میں ہر مہیج جانے کی کیا ضرورت ہے؟“ زیر مسکی نے اعتراض کیا۔

”کیونکہ آپ پشکن میوزیم جا چکے ہیں۔ اب روس کے مقبول ترین میوزیم کو نظر انداز کرنا سینٹ پیٹرز برگ کے عوام کی توہین کے مترادف

ہوگا۔“

زیر مسکی جانتا تھا کہ اس روز کا اہم ترین مرحلہ اس کی اہم ترین ملاقات ہے..... کیلسکوف پیرکس میں جنرل یوروڈین اور فوجی ہائی کمان سے اس کی میٹنگ! اگر وہ جنرل کو اس پر قائل کرنے میں کامیاب ہو جاتا ہے کہ وہ صدارتی انتخاب سے دست بردار ہو کر اس انتخاب میں اس کی حمایت کرے تو اس کی کامیابی یقینی ہو جائے گی۔ کیونکہ فوجیوں کے ووٹوں کی تعداد 25 لاکھ کے لگ بھگ ہے۔ اس نے سوچا تھا کہ اس کے عوض وہ جنرل بورڈین کو اپنی کابینہ میں وزیر دفاع کے عہدے کی پیشکش کرے گا۔ لیکن ابھی اسے باخبر ذرائع سے علم ہوا کہ شرنو پوف پہلے ہی جنرل کو یہ آفر کر چکا ہے۔ اسے معلوم تھا کہ شرنو پوف نے گزشتہ پیر کو جنرل سے ملاقات کی تھی۔ لیکن بے نیل و مرام واپس آیا تھا۔ زیر مسکی کے لیے یہ بات بے حد خوش آئند تھی۔ اب اسے جنرل کو کچھ ایسا آفر کرنا تھا، جس کے سامنے وہ انکار نہ کر سکے۔

کونز کو بھی احساس تھا کہ زیر مسکی کی جنرل سے ملاقات بہت اہم ہے۔ بلکہ وہی زیر مسکی کے مستقبل کا فیصلہ کرے گا۔ دو بجے کے قریب اس نے اپنے سر کے عین اوپر لگی لائٹ کا سوئچ آف کیا اور سو گیا۔

مچل نے ٹرین کے چلتے ہی اپنی لائٹ آف کر دی تھی۔ لیکن وہ سویا نہیں تھا۔

سرگنی کے لیے پروٹسکی ایکسپریس میں سفر کرنے کا تصور ہی سنسنی خیز تھا۔ وہ بہت خوش تھا۔ کونز جیکسن کے ساتھ کمپارٹمنٹ میں داخل ہوتے ہی اس نے اعلان کرنے والے انداز میں کہا۔ ”یہ تو میرے فلیٹ سے بھی بڑا ہے۔“ پھر اس نے اپنے جوتے اتارے اور برتھ پر دراز ہو گیا۔

کرس سونے کی تیاری کر رہا تھا۔ سرگنی نے کھڑکی کے شیشے کو دیکھا، جس پر سردی کی وجہ سے دھند سی چھائی ہوئی تھی۔ اس نے کھڑکی کو صاف کر کے ایک دائرہ سا بنالیا، جس سے وہ باہر دیکھ سکتا تھا۔

ٹرین آہستہ رفتار سے چلتی اسٹیشن سے نکل رہی تھی۔

جیکسن نے اپنی برتھ پر لیٹ کر لائٹ آف کر دی۔

”مسٹر جیکسن، سینٹ پیٹرز برگ کتنے کلومیٹر کے فاصلے پر ہے؟“ سرگنی نے پوچھا۔

”چھ سو تیس کلومیٹر۔“ کرس نے جواب دیا۔

”اور ہم کتنی دیر میں وہاں پہنچیں گے؟“

”ساڑھے آٹھ گھنٹے میں۔ اور اب سو جاؤ۔ کل کا دن بھی تھکا دینے والا ہوگا۔“

سرگئی نے لائٹ آف کر دی۔

لیکن کرس خود ابھی سو یا نہیں تھا۔ اسے یقین ہو گیا تھا کہ وہ کونز کو اس مشن پر بھیجے جانے کی اصل وجہ سمجھ گیا ہے۔ ہیلن ڈیکسٹراب کو زفر جیرالڈ کو راستے سے ہٹانا چاہتی ہے اور اس کے لیے روس مناسب ترین جگہ ہے۔ لیکن کرس اب بھی یقین سے یہ نہیں کہہ سکتا تھا کہ ہیلن ڈیکسٹراب اپنی کھال بچانے کے لیے کس حد تک جاسکتی ہے۔

اس نے اپنے سیل فون پر اینڈی لائیڈ کو فون کرنے کی کوشش کی تھی۔ لیکن رابطہ نہیں ہو سکا تھا۔ یہ سہ پہر کی بات تھی۔ ہوٹل سے فون کرنے کا خطرہ وہ مول نہیں لے سکتا تھا۔ اس نے سوچا تھا کہ اگلے روز فریڈم اسکوائر میں زیر مسکی کے خطاب کے بعد وہ ایک بار پھر کوشش کرے گا۔ یہ وہ وقت ہوگا، جب واشنگٹن میں لوگ سوکراٹھے ہوں گے۔ اسے یقین تھا کہ جیسے ہی اینڈی لائیڈ کو صورت حال کا علم ہوگا، وہ اس مشن کو معطل کرنے کا حکم جاری کر دے گا۔ یوں اس کا دوست بچ جائے گا۔

کرس جیکسن نے آنکھیں بند کر لیں۔

”مسٹر جیکسن، تم شادی شدہ ہو؟“ سرگئی نے اسے چونکا دیا۔

”نہیں۔ مجھے طلاق ہو چکی ہے۔“

”تمہیں پتا ہے جیکسن، اب روس میں ہر سال امریکا سے زیادہ طلاقیں ہوتی ہیں۔“

”نہیں۔ لیکن پچھلے چند روز میں مجھے یہ معلوم ضرور ہو گیا ہے کہ تمہارے دماغ میں اس قسم کی فضول معلومات بھری ہوئی ہیں۔“

”اچھا..... تمہارے بچے ہیں؟“

”نہیں۔ ایک تھا۔ مگر مر گیا۔“

”تم مجھے اپنا بیٹا کیوں نہیں بنا لیتے۔ تب میں تمہارے ساتھ امریکا چل سکوں گا۔“

”تمہیں اڈاپٹ کرنا کوئی آسان کام نہیں۔ اب سو جاؤ سرگئی۔“

خاصی دیر خاموش رہی۔ پھر سرگئی نے کہا۔ ”بس ایک سوال اور۔“

”میری سمجھ میں نہیں آتا کہ میں تمہیں کیسے روک سکتا ہوں۔“

”یہ آدمی تمہارے لیے اتنا اہم کیوں ہے؟“

کرس جیکسن نے جواب دینے سے پہلے کچھ دیر سوچا۔ ”29 سال پہلے ویٹ نام میں اس نے میری جان بچائی تھی۔“ بالآخر اس نے کہا۔ ”اب

یہ سمجھ لو کہ 29 سال کی زندگی مجھ پر اس کا قرض ہے۔ اب بولو، تم سمجھ سکتے ہو یہ بات؟“

سرگئی جواب ضرور دیتا۔ لیکن وہ سوچکا تھا!

☆ ☆ ☆

سینٹ پیٹرز برگ کے چیف آف پولیس ولاڈی میر بوشنکوف کے دماغ پر ویسے ہی کم بوجھ نہیں تھا۔ اس پر ان چار پڑاسرار فون کالز نے اس کی پریشانی اور بڑھادی۔ پیر کے دن ٹرنو پوف نے شہر کا دورہ کیا تھا اور ٹریفک جام کر کے رکھ دیا تھا۔ اس کی ضد تھی کہ اس کا جلوس آس جہانی صدر کے جلوس سے بڑا ہونا چاہیے۔

ادھر بورڈین اپنے فوجیوں کو بیرکس سے باہر لانے پر تیار نہیں تھا۔ اس کا کہنا تھا کہ پہلے ان کی تنخواہیں ادا کی جائیں۔ اور اب ایسا لگ رہا تھا کہ بورڈین خود صدارتی دوڑ سے باہر ہو رہا ہے۔ اس کے ساتھ ہی فوجی انقلاب کی افواہیں زور پکڑ گئی تھیں۔

بوشنکوف کی اس سلسلے میں شہر کے میئر سے بات ہوئی تھی۔ ”یہ اندازہ لگانا دشوار نہیں کہ بورڈین پہلے کس شہر پر قبضہ کرنا چاہے گا۔“ اس نے میئر کو خبردار کرتے ہوئے کہا تھا۔

بولشکوف نے اپنے محلے کو دہشت گردی کے مقابلے کے لیے پوری طرح الرٹ رکھا تھا۔ انتخابی مہم کے دوران دہشت گردی خارج از امکان نہیں تھی۔ اسے ڈر تھا کہ اگر کوئی صدارتی امیدوار قتل ہوا تو وہ اس کے شہر میں ہی ہوگا۔ اس ہفتے پولیس کو 27 فون کالز موصول ہوئی تھیں، جن میں زیر مسکی کو قتل کرنے کی دھمکی دی گئی تھی۔ بولشکوف نے ان میں سے کسی کو اہمیت نہیں دی تھی۔ اس کے نزدیک وہ معمول کی کالز تھیں۔

لیکن اس صبح اس کا ایک لیفٹیننٹ لپکتا ہوا اس کے دفتر میں آیا تو اس کا چہرہ سفید ہو رہا تھا۔ اور وہ بہت جلدی جلدی بول رہا تھا۔ بولشکوف نے وہ کال بے حد توجہ سے سنی جو لیفٹیننٹ نے چند لمحے پہلے ریکارڈ کی تھی۔ پہلی کال فونج کر چوبیس منٹ پر..... یعنی زیر مسکی کی آمد کے کیا دن منٹ بعد موصول ہوئی تھی۔

”آج سہ پہر زیر مسکی پر قاتلانہ حملہ ہوگا۔“ وہ مردانہ آواز تھی۔ بولشکوف لہجے سے کوئی حتمی اندازہ نہیں لگا پایا تھا۔ بہر حال فون کرنے والے کا تعلق وسطی یورپ سے لگتا تھا۔ کم از کم وہ روسی ہرگز نہیں تھا۔

”یہ حملہ فریڈم اسکوائر میں زیر مسکی کے خطاب کے دوران ہوگا۔ اس کے لیے روسی مافیائے کرائے کے ایک گن مین کی خدمات حاصل کی ہیں۔ میں چند منٹ بعد دوبارہ کال کروں گا تو مزید تفصیلات فراہم کر دوں گا۔ مگر یہ یاد رہے کہ میں صرف بولشکوف سے بات کروں گا۔“ اس کے ساتھ ہی رابطہ منقطع ہو گیا تھا۔

کال اتنی مختصر تھی کہ اسے ٹریس نہیں کیا جاسکتا تھا۔ بولشکوف کا اندازہ تھا کہ کال کرنے والا کوئی پروفیشنل ہے۔ گیارہ منٹ بعد دوسری کال آئی۔ لیفٹیننٹ نے کہا کہ ہم لوگ چیف سے رابطے کی کوشش کر رہے ہیں۔ مگر رابطہ ہو نہیں سکا ہے۔ ”میں چند منٹ بعد پھر فون کروں گا۔“ کال کرنے والے نے کہا۔ ”بولشکوف کو فون ریسور کرنے کے لیے موجود ہونا چاہیے۔ ورنہ مجھے کوئی پروا نہیں۔ کیونکہ تم میرا نہیں، اپنا ہی وقت برباد کر رہے ہو۔“

یہ وہ موقع تھا، جب لیفٹیننٹ بولشکوف کے دفتر میں لپکا ہوا آیا تھا۔ بولشکوف اس وقت زیر مسکی کے ایک آدمی کو یہ سمجھانے کی کوشش کر رہا تھا کہ زیر مسکی کے جلوس میں کاروں کی تعداد کم رکھنا کیوں ضروری ہے۔ بات شر نو پوف سے جلوس کی لمبائی میں مقابلے کی نہیں ہے۔ کیونکہ پولیس کی نفری کم ہے۔

لیفٹیننٹ کی آمد کے بعد وہ انسداد دہشت گردی کے یونٹ کے دفتر کی طرف لپکا۔ نو منٹ بعد فون پھر آیا۔ ”بولشکوف موجود ہے؟“ فون کرنے والے نے چھوٹے ہی پوچھا۔ ”ہاں۔ بات کر رہا ہوں۔“

”جس آدمی کو تمہیں تلاش کرنا ہے، وہ ایک غیر ملکی صحافی کے بھیس میں ہوگا۔ اس کے پاس جنوبی افریقہ کے ایک ایسے اخبار کا شناختی کارڈ ہوگا، جس کا کوئی وجود ہی نہیں ہے۔ وہ آج صبح ماسکو سے ٹرین کے ذریعے سینٹ پیٹرز برگ پہنچا ہے۔ وہ اکیلا ہے اور اکیلا ہی کام کر رہا ہے۔ میں ابھی تین منٹ بعد پھر تمہیں کال کر دوں گا۔“

تین منٹ میں محکمہ پولیس کے تمام افراد فون کے گرد جمع ہو چکے تھے۔ ”مجھے یقین ہے کہ تمہارے انسداد دہشت گردی یونٹ کے تمام لوگ میری ہر بات غور سے سن رہے ہیں۔“ کال کرنے والے نے کہا۔ ”میں تمہاری مدد کرنے کی کوشش کر رہا ہوں۔ کرائے کا جو قاتل آج زیر مسکی کو ختم کرنے کی کوشش کرے گا، اس کا قد چھ فٹ ایک انچ ہے۔ اس کی آنکھیں نیلی ہیں۔ بال بھورے ہیں۔ لیکن ممکن ہے کہ حرکت میں آتے ہوئے وہ بھیس بھی بدلے۔ میں یہ نہیں بتا سکتا کہ اس کا لباس کیا ہوگا۔ لیکن سب کچھ میں ہی کیوں بتاؤں۔ تم لوگوں کو اپنی تنخواہوں کا تو حق ادا کرنا چاہیے۔ لہذا خود بھی تو کچھ کرو۔“

اور لائن بے جان ہو گئی۔

گفتگو ریکارڈ کی گئی تھی۔ ان لوگوں نے اسے بار بار سنا۔ پھر چیف بولشکوف نے اپنی چھٹی سگریٹ بجھاتے ہوئے کہا۔ ”ذرا تیسری کال کا ٹیپ

پھر بجاؤ۔“

تیسری کال کا ٹیپ شروع ہوا تو سب بڑی توجہ سے سننے لگے۔ آخر چیف نے اسے ہی کیوں منتخب کیا۔

”اسٹاپ۔“ چیف نے چند سیکنڈ کے بعد کہا۔ ”میرا خیال ٹھیک تھا۔ ٹیپ پھر چلاؤ اور گنتی کرو۔“

وہ سب پوچھنا چاہتے تھے کہ کیا گنیں۔ لیکن یہ بے وقوفی ہوتی۔ ٹیپ دوبارہ چلایا گیا تو کم از کم لیفٹیننٹ کی سمجھ میں بات آ گئی۔ بیک گراؤنڈ سے گھنٹہ بجنے کی آواز سنائی دے رہی تھی۔ ”اگر یہ دوپہر کے دو بجے ہیں تو ہمارا منجر مشرق بعید سے کال کر رہا ہے۔“ اس نے کہا۔

چیف مسکرایا۔ ”میں تم سے اختلاف کروں گا۔ میرے خیال میں یہ رات کے دو بجے ہیں..... اور کال امریکا کے مشرقی ساحل سے کی گئی ہے۔“

☆ ☆ ☆

میگی نے ریسیور اٹھایا اور نمبر ملایا۔ تیسری گھنٹی پر دوسری طرف سے فون اٹھالیا گیا۔

”تارہ فٹنر جیرالڈ اسپیلنگ۔“

نہ ہیلو، نہ گڈ ایوننگ، نہ فون نمبر کے درست ہونے کی تصدیق۔ یہ لڑکی بالکل اپنے باپ جیسی ہے..... ٹوڈی پوائنٹ بات..... ”ہیلو ہنی، میں موم

بول رہی ہوں۔“

”ہائی موم۔ کال پھر بند ہو گئی۔ یا کوئی اور سنگین گز رہے؟“

”ایسا کچھ نہیں ہوئی۔ بس میں تمہارے ڈیڈی کو مس کر رہی ہوں۔“ میگی نے ہنستے ہوئے کہا۔ ”تم مصروف تو نہیں ہو؟“

”آپ ایک کو مس کر رہی ہیں۔ میں دو کو مس کر رہی ہوں۔“

”مگر تمہیں یہ تو معلوم ہے نا کہ اسٹوارٹ اس وقت کہاں ہے۔ تم چاہو تو اسے فون بھی کر سکتی ہو۔ مگر میرا مسئلہ گھمبیر ہے۔ مجھے تو یہ معلوم ہی نہیں

کہ اس وقت تمہارے ڈیڈی کہاں ہیں؟“

”لیکن موم، یہ کوئی نئی بات نہیں۔ ہمیں معلوم ہے کہ ڈیڈی گئے ہوئے ہوں تو ان سے رابطہ ناممکن ہے۔ خواتین کو گھر پر پرسکون رہتے ہوئے

ان کی واپسی کا انتظار کرنا ہوتا ہے اور بس۔“

”میں جانتی ہوں۔ مگر اس بار مجھے ایک عجیب سی بے چینی ہے۔“ میگی نے کہا۔

”پریشانی کی کوئی بات نہیں مئی۔ دیکھیں نا، ابھی ڈیڈی کو گئے ایک ہفتہ ہی تو ہوا ہے۔ اور یاد کریں، کتنی بار وہ ایسے واپس آتے رہے ہیں کہ ہمیں

ان کی واپسی کی توقع بھی نہیں تھی۔ یہ الگ بات ہے موم کہ ڈیڈی کو کسی حسینہ نے گھیر لیا ہو۔ اس پر تو آپ پریشان ہو سکتی ہیں۔“

میگی ہنسنے لگی۔ لیکن اس کے انداز میں بے دلی تھی۔

”آپ کو کوئی اور بات پریشان کر رہی ہے؟ ہے نا موم۔“ تارہ نے اچانک کہا۔ ”مجھے بتانا پسند کریں گی؟“

”مجھے کونز کے ڈراور میں چھپا ہوا ایک لفافہ ملا ہے، جس پر میرا نام لکھا ہے۔“

”ڈیڈی کتنے رومینٹک آدمی ہیں۔“ تارہ نے خوش ہو کر کہا۔ ”کیا لکھا ہے اس میں؟“

”معلوم نہیں۔ میں نے اسے کھول کر نہیں دیکھا۔“

”کیوں نہیں کھولا؟“

”کیونکہ لفافے پر لکھا ہے..... اسے 17 دسمبر سے پہلے ہرگز نہ کھولا جائے۔“

”ہو سکتا ہے، اس میں کرمس کارڈ ہو۔“

”مجھے ایسا نہیں لگتا۔“ میگی نے کہا۔ ”ایسا کون شوہر ہوگا جو بیوی کو کرمس کارڈ براؤن لفافے میں رکھ کر دے..... اور لفافے ڈراور میں چھپا کر

رکھے۔“

”اگر آپ کو اتنی پریشانی ہے تو لفافہ کھول لیں۔ میری جگہ ڈیڈی ہوتے تو وہ بھی یہی کہتے۔“

”نہیں بھئی۔ لفافہ تو اب 17 دسمبر ہی کو کھلے گا۔“ میگی نے حتمی انداز میں کہا۔ ”اگر اس سے پہلے کونز لوٹ آیا اور اس نے دیکھا کہ لفافہ میں کھول

چکی ہوں تو..... مجھے بہت شرمندگی ہوگی۔“

”آپ کو وہ لفافہ ملا کب؟“

”آج صبح۔ ڈراور کی اس دراز میں، جسے میں کم ہی کھولتی ہوں۔ جس میں اس کے کھیل والے کپڑے ہوتے ہیں۔“

”مما..... اگر مجھے وہ لفافہ ملا ہوتا اور وہ میرے نام ہوتا تو میں تو فوراً ہی اسے کھول لیتی۔“ تارہ نے کہا۔

”مجھے یقین ہے کہ تم کھول لیتیں۔ لیکن ابھی تو میں اس لفافے کو وہیں رکھ رہی ہوں، جہاں سے وہ ملا تھا۔ کونز آ گیا تو اسے پتا بھی نہیں چلے گا کہ

میں نے لفافہ دیکھا تھا۔ باقی چند روز بعد دیکھیں گے۔“

”میں واشنگٹن آ جاؤں؟“

”کیوں؟“

”آپ کو لفافہ کھولنے پر مجبور کرنے کے لیے۔“

”بچکانہ باتیں مت کرو تارہ۔“

”اور آپ بیٹھی یہ سوچ کر پریشان ہوتی رہیں کہ نجائے لفافے میں کیا ہے۔ یہ اور بڑا بچپنا ہے۔“

”میں تمہاری اس بات سے اختلاف نہیں کروں گی۔“

”آپ جو آن کو فون کر کے اس سے مشورہ کیوں نہیں کر لیتیں؟“

”وہ تو میں کر چکی ہوں۔“

”تو جو آن نے کیا کہا؟“

”یہی کہ مجھے لفافہ کھول لینا چاہیے۔“

☆ ☆ ☆

بولشکوف آپریشن روم میں اپنی ڈیسک پر بیٹھا اپنے منتخب آدمیوں کو دیکھ رہا تھا۔ ان کی تعداد بیس تھی۔ صبح سے وہ نجائے کتنی سگریٹیں پھونک چکا

تھا۔ اس نے ایک اور سگریٹ سلگاتے ہوئے پوچھا۔ ”فریڈم اسکوائر میں کتنے لوگ ہوں گے، کچھ اندازہ ہے؟“

”اندازہ ہی لگایا جاسکتا ہے چیف۔“ سب سے سینئر باوردی افسر نے کہا۔ ”میرا خیال ہے، ایک لاکھ کا مجمع تو ہوگا۔“

سب سرگوشیوں میں بولنے لگے۔

”خاموش۔“ بولشکوف نے سخت لہجے میں کہا۔ ”اتنی بڑی تعداد کیوں کیپٹن؟ شرنو پوف کے خطاب میں تو صرف 70 ہزار تھے۔“

”زیر مسکی کی شخصیت زیادہ پُرکشش ہے۔ اور اس کی مقبولیت میں بہت تیزی سے اضافہ ہو رہا ہے۔“

”وہاں کتنی نفری فراہم کر سکو گے؟“

”ہماری پوری نفری وہاں موجود ہوگی چیف۔ میں نے تمام چھٹیاں منسوخ کر دی ہیں۔ منجر کے بتائے ہوئے حلیے کی میں نے پوری طرح تشہیر کر

دی ہے۔ مجھے امید ہے کہ اسکوائر تک پہنچنے سے پہلے ہی وہ پکڑ لیا جائے گا۔ لیکن ہمارے آدمیوں کو اتنے بڑے معاملات کا تجربہ نہیں ہے۔“

”ایک لاکھ آدمیوں کا اجتماع تو میرے لیے بھی نیا تجربہ ہوگا۔“ بولشکوف نے کہا۔ ”حلیہ ہمارے تمام افسران تک پہنچ چکا ہے نا؟“

”جی ہاں۔ لیکن ممکن ہے کہ قاتل نے بھیس بدلا ہوا ہو۔“ کیپٹن بولا۔ ”ویسے بھی اس حلیے کے درجنوں غیر ملکی اس وقت یہاں موجود ہوں گے۔“

اور ہاں، ہمارے افسروں کو وہ مل گیا تو وہ اسے پوچھ گچھ کے لیے پکڑیں گے ضرور۔ مگر اصل معاملے کی نوعیت کا انھیں علم نہیں۔ ہم بلاوجہ کی سنسنی نہیں

پھیلا نا چاہتے۔“

”ٹھیک کہتے ہو۔ اور میں یہ بھی نہیں چاہتا کہ قاتل ہی خوف زدہ ہو کر چھپ جائے۔ ایسا ہوا تو وہ بعد میں کوشش کرے گا۔ اچھا سنو..... کسی اور کے پاس مزید معلومات ہیں؟“

”لیس چیف۔“ ایک جوان پولیس مین نے کہا جو دیوار سے ٹیک لگائے کھڑا تھا۔

چیف نے اپنا سگریٹ بجھایا اور اثبات میں سر ہلایا۔

”اس الیکشن کی کوریج کے لیے سرکاری طور پر جنوبی افریقہ سے تین صحافی آئے ہوئے ہیں۔ ان میں سے ایک اس صلیے پر پورا اترتا ہے۔ اس کا نام پیٹ ڈی ویلیئر ہے۔“

”کمپیوٹر سے اس کے بارے میں کچھ معلوم ہوا؟“

”نہیں سر۔ لیکن جو ہانس برگ کی پولیس نے ہمارے ساتھ بہت تعاون کیا ہے..... ان کی فائلوں میں اس نام کے تین افراد موجود ہیں۔ تینوں چھوٹے موٹے جرائم میں ملوث رہے ہیں۔ لیکن ان میں سے کوئی بھی اس صلیے پر پورا نہیں اترتا۔ ویسے بھی ان میں سے دو اس وقت لاگ اپ میں ہیں۔ اور تیسرے کے بارے میں انھیں کچھ علم نہیں۔ وہ کچھ کولمبیا کا حوالہ بھی دے رہے تھے۔“

”کولمبیا کا حوالہ؟“

”چند ہفتے پہلے سی آئی اے نے دنیا بھر کی ایجنسیوں کو ایک خفیہ میموبھیجا تھا۔ اس میں بوگوتا میں صدارتی امیدوار کے قتل کے سلسلے میں تفصیلات تھیں۔ ان کا دعویٰ تھا کہ قاتل کے بارے میں ان کی تحقیقات جنوبی افریقہ تک پہنچی تھی۔ اس کے بعد وہ قاتل کا سراغ کھو بیٹھے۔ میں نے سی آئی اے سے رابطہ کیا۔ ان کا کہنا ہے کہ قاتل پھر حرکت میں ہے۔ حال ہی میں وہ جینیوا جانے والے جہاز میں سوار ہوا ہے۔“

”بس اتنا کافی ہے۔“ بولشکوف نے کہا۔ ”صبح زیر مسکی ہر میچ گیا تھا۔ یہ ڈی ویلیئر وہاں تو نہیں دیکھا گیا نا؟“

”نہیں چیف۔“ ایک اور افسر نے جواب دیا۔ ”پولیس کے لوگوں میں تو وہ موجود نہیں تھا۔ وہاں 23 صحافی تھے۔ ان میں سے دو ایسے تھے، جو اس کے صلیے سے کسی قدر قریب تھے۔ ان میں سے ایک تو سی این این کا کلفورڈ سائمنڈ تھا۔ اور دوسرے کو میں ذاتی طور پر برسوں سے جانتا ہوں۔“

”عمار توں اور چھتوں کی حفاظتی پوزیشنوں کے متعلق کچھ بتاؤ۔“

”اسکوائر کے ارد گرد کی چھتوں کو کور کرنے کے لیے میں نے ایک درجن آدمی تعینات کیے ہیں۔ ارد گرد کی بیشتر عمارات ایسی ہیں، جن میں پبلک دفاتر ہیں۔ میں نے ہر عمارت کے دروازے پر سادہ لباس والے کھڑے کر دیے ہیں۔“

”یہ خیال رکھنا کہ پیشہ ور قاتل کے دھوکے میں کسی اہم غیر ملکی شخصیت کو نہ پکڑ بیٹھو۔ اور کسی کو کچھ پوچھنا ہے؟“

”لیس چیف۔ آپ نے جلسہ ملتوی کرانے کی کوشش نہیں کی؟“

”بہت سوچنے کے بعد میں نے فیصلہ کیا کہ یہ مناسب اقدام نہیں ہوگا۔ اگر کسی عوامی شخصیت کے قتل کی دھمکی ملنے پر ہم یونہی جلسے ملتوی کرنے لگے تو اتنی دھمکیاں ملیں گی کہ سیاسی زندگی معطل ہو کر رہ جائے گی۔ اور مجھے تو یہ کال بھی جھوٹی ہی لگتی ہے۔ اگر اس ڈی ویلیئر کا واقعی وجود ہے بھی تو میرا خیال ہے ہمیں چوکنا دیکھ کر وہ اپنا ارادہ ملتوی کر دے گا۔ اور کچھ؟“

اس بار کسی نے کچھ نہیں پوچھا۔

”بہر حال کوئی معمولی سی بات بھی ہو تو مجھے باخبر رکھنا۔ میں بعد میں یہ نہیں سننا چاہتا کہ چیف مجھے یہ بات اس وقت اہم نہیں لگی تھی۔ کسی بات کے اہم ہونے یا نہ ہونے کا فیصلہ مجھ پر چھوڑ دینا۔“



کونز شیو کرنے کے دوران ٹی وی دیکھتا رہا۔ ہلیری باؤ کرناظرین کو امریکا کی صورت حال سے باخبر کر رہی تھی۔ تحفیف اسلحہ کا بل صرف تین

ووٹوں کی اکثریت سے پاس ہو گیا تھا۔ صدر نام لارنس نے اسے کامن سنس کی کامیابی قرار دیا تھا۔ جبکہ سیاسی پنڈتوں کا کہنا تھا کہ بل کی سب سے بڑی اور سخت آزمائش اس وقت ہوگی، جب وہ سینیٹ میں منظوری کے لیے پیش کیا جائے گا۔

صدر امریکا نے صبح پریس کانفرنس کے دوران اس پر تبصرہ کرتے ہوئے کہا تھا۔ ”نہیں..... میرے خیال میں ایسی کوئی بات نہیں۔“
کونز اس پر مسکرایا۔

”میرا خیال ہے کہ سینیٹر زرائے عامہ کا احترام کریں گے۔ آخر ہم عوام ہی کی تو نمائندگی کرتے ہیں۔“

اسکرین پر صدر امریکا کی جگہ سرخ بالوں والی ایک خوبصورت لڑکی نظر آئی۔ اسے دیکھ کر کونز کو میگی یاد آ گئی۔ ایک بار اس نے میگی سے کہا تھا.....
جس طرح کامیرا کام ہے، اس کے پیش نظر مجھے کسی نیوز ریڈر سے شادی کرنی چاہیے تھی۔ کم از کم میں اسے ٹی وی پر بڑا زور دیکھتا۔

”اور اب روس کے صدارتی انتخاب کی صورت حال جاننے کے لیے ہم بات کرتے ہیں کلفورڈ سائمنڈز سے، جو سینیٹ پیٹرز برگ میں ہماری نمائندگی کر رہے ہیں.....“

کونز شیو کرنا بھول گیا اور اسکرین کو دیکھنے لگا۔

”زرائے عامہ کے جائزوں کے مطابق وزیراعظم شرنو پوف اور کمیونسٹ پارٹی کے لیڈر وکٹور زیرمسکی تقریباً شانہ بہ شانہ چل رہے ہیں۔ زیرمسکی آج شام سینیٹ پیٹرز برگ کے فریڈم اسکوائر میں ایک بڑے انتخابی جلسے سے خطاب کرنے والے ہیں۔ پولیس کا اندازہ ہے کہ اس جلسے میں ایک لاکھ افراد موجود ہوں گے۔ آج صبح زیرمسکی کو تیسرے صدارتی امیدوار جنرل بورڈین سے ملاقات بھی کرنی ہے۔ توقع کی جا رہی ہے کہ اس ملاقات کے فوراً بعد جنرل بورڈین انتخابی دوڑ سے دست بردار ہو جائیں گے۔ لیکن ابھی یہ کہنا مشکل ہے کہ وہ شرنو پوف کو سپورٹ کریں گے یا زیرمسکی کو۔ کلفورڈ سائمنڈز، سینیٹ پیٹرز برگ۔“

اب اسکرین پر دوبارہ ہلیری باؤکر کا چہرہ ابھر آیا تھا۔ ”اور اب موسم کی خبریں۔“ وہ مسکراتے ہوئے کہہ رہی تھی۔

کونز نے ٹی وی بند کر دیا۔ روس میں بیٹھے ہوئے اسے امریکا کے موسم سے کوئی دلچسپی نہیں تھی۔ وہ یک سوئی سے شیو کرنے میں مصروف ہو گیا۔ یہ فیصلہ تو وہ پہلے ہی کر چکا تھا کہ اسے زیرمسکی کی صبح کی پریس کانفرنس میں شرکت نہیں کرنی ہے۔ وہ تو اس دن کی اہم تقریب پر اپنی توجہ مرکوز کیے ہوئے تھا۔ اس کے لیے اس نے فریڈم اسکوائر کے مغرب کی جانب اپنے مطلب کا ایک ریسٹورنٹ ڈھونڈ نکالا تھا۔ اس کے کھانوں کی تو ایسی کوئی شہرت نہیں تھی۔ لیکن اس کی لوکیشن اہم تھی۔ ایک اور اہمیت یہ تھی کہ وہ دوسری منزل پر واقع تھا اور وہاں سے فریڈم اسکوائر کو دیکھا جاسکتا تھا۔ اہم ترین بات یہ تھی کہ ریسٹورنٹ کا ایک عقبی دروازہ بھی تھا۔ چنانچہ اس کے لیے ضرورت پڑنے سے پہلے اسکوائر میں داخل ہونا بھی ضروری نہیں تھا۔ وہ جب چاہتا، داخل ہو جاتا۔

اپنے ہوٹل سے نکلتے ہی اس نے قریب ترین پبلک فون سے ریسٹورنٹ فون کیا اور اپنے لیے کارنر کی ایک ٹیبل بک کرائی۔ پھر وہ کرائے کی کار کی تلاش میں نکلا۔ کرائے کی کار ملنا ماسکو میں بھی آسان نہیں تھا۔ جبکہ یہ تو سینیٹ پیٹرز برگ تھا۔ چالیس منٹ بعد وہ کرائے کی کار ڈرائیو کرتا ہوا شہر کے وسطی علاقے میں آیا۔ کار کو اس نے فریڈم اسکوائر سے چند سو گز کے فاصلے پر ایک انڈر گراؤنڈ پارک میں کھڑا کر دیا۔ اس نے سوچا تھا کہ تقریر کے بعد ماسکو واپس وہ اس کار میں جائے گا۔ اس میں اسے بغیر کسی دشواری کے یہ پتا چل جاتا کہ اس کا تعاقب کون کون کر رہا ہے۔

وہ ٹہلتا ہوا ایک ہوٹل میں داخل ہوا۔ وہاں اس نے ہیڈ پورٹر کو بیس ڈالر کا نوٹ تھماتے ہوئے وضاحت کی کہ اسے محض گھنٹے، ڈیڑھ گھنٹے کے لیے ایک کمرہ چاہیے۔ تاکہ وہ نہا کر کپڑے بدل لے۔

بارہ بجنے میں دس منٹ پر وہ لفٹ کے ذریعے نیچے آیا تو وہ ہیڈ پورٹر بھی اسے نہیں پہچان پایا۔ اس بار کونز نے اپنا بیگ اسے تھما دیا۔ ”یہ میں چار بجے آ کر لے جاؤں گا۔“ اس نے ہیڈ پورٹر سے کہا۔

پورٹر نے بیگ کاؤنٹر کے نیچے رکھ دیا۔ بیگ وہاں رکھتے ہوئے اس کی نظر اس بریف کیس پر پڑی جو پہلے ہی سے وہاں رکھا ہوا تھا۔ بیگ اور

بریف کیس، دونوں پر ایک ہی نام کا ٹیگ تھا۔ اس لیے اس نے دونوں کو ایک ساتھ رکھ دیا۔

کونرا آہستہ روی سے فریڈم اسکوائر کی طرف چل دیا۔ سائیڈ اسٹریٹ میں اسے دو پولیس والے نظر آئے۔ جو بھورے بالوں والے ایک دراز قد غیر ملکی سے پوچھ گچھ کر رہے تھے۔ وہ ان کے پاس سے گزرا۔ مگر انہوں نے اسے ایک سرسری نگاہ کے بعد نظر انداز کر دیا۔

کونرلفٹ کے ذریعے دوسری منزل پر پہنچا اور ریسٹورنٹ میں داخل ہوا۔ اس نے ہیڈ ویٹر کو اپنا نام بتایا۔ ہیڈ ویٹر اسے کارنر کی اس ٹیبل تک لے گیا۔ وہ وہاں بیٹھ گیا۔ میز بہت مناسب جگہ پر تھی۔ وہاں وہ ریسٹورنٹ میں بیٹھے ہوئے بیشتر لوگوں کی نظروں سے محفوظ تھا اور نیچے اسکوائر کا منظر بھی واضح طور پر دیکھ سکتا تھا۔

ویٹر اس کے پاس مینو لے کر آیا۔ مینو دیکھتے ہوئے اس نے نیچے اسکوائر کا جائزہ لیا اور یہ دیکھ کر حیران ہو گیا کہ اسکوائر ابھی سے بھرنا شروع ہو گیا۔ جبکہ زیر مسکی کے خطاب میں ابھی کم از کم دو گھنٹے کا وقت تھا۔ نیچے ہجوم میں اسے سادہ لباس پولیس والے بھی نظر آئے۔ دو تین پولیس والے مجسمے کے ارد گرد کی جگہوں کو چیک کر رہے تھے۔

کونر کی سمجھ میں نہیں آیا۔ پولیس والوں کا انداز ایسا تھا، جیسے انھیں کسی خاص چیز یا کسی خاص فرد کی تلاش ہو۔ اور یہ اس کی سمجھ میں نہیں آ رہا تھا کہ انھیں کس چیز کی تلاش ہے۔ یا تو چیف آف پولیس بہت زیادہ محتاط تھا۔ یا پھر شاید انھیں اطلاع ملی ہوگی کہ زیر مسکی کے خطاب کے دوران کسی نوع کا کوئی مظاہرہ کیا جانے والا ہے۔

ہیڈ ویٹر اس کی میز پر واپس آیا۔ ”اپنا آرڈر نوٹ کر دیجیے جناب۔“ اس نے کہا۔ ”پولیس نے حکم دیا ہے کہ دو بجے سے پہلے ریسٹورنٹ بند کرنا ہے۔“

”تم میرے لیے اسٹیک لے آؤ۔“

☆ ☆ ☆

”آپ کے خیال میں اس وقت وہ کہاں ہوگا؟“ سرگئی نے پوچھا۔

”ہوگا تو یہیں کہیں۔ لیکن اس کے بارے میں اپنی معلومات کی روشنی میں میرا دعویٰ ہے کہ اس مجمعے میں اسے ڈھونڈنا آسان نہیں ہوگا۔“ کرس جیکسن نے جواب دیا۔ ”اسے ڈھونڈنا ایسا ہی ہے جیسے بھوسے کے ڈھیر میں سوئی تلاش کرنا۔“

”بھوسے کے ڈھیر میں سوئی تو کوئی بے وقوف ہی پھینک سکتا ہے۔“

”تم زیادہ عقل مند نہ بنو۔ میں تمہیں ان تبصروں کی اجرت نہیں دیتا ہوں۔“ جیکسن نے چڑ کر کہا۔ ”اپنے کام پر توجہ دو۔ اگر تم اسے ڈھونڈ پاؤ گے تو تمہیں دس ڈالر کا بونس ملے گا۔ یاد رکھنا کہ وہ بھیس بدلے ہوئے ہوگا۔“

یہ سنتے ہی سرگئی کے انداز میں دلچسپی بڑھ گئی۔ اس کی نگاہیں مجمعے کو ٹٹولنے لگیں۔ ”ذرا اس آدمی کو دیکھو..... وہ جس سے پولیس والا بات کر رہا ہے۔“ اس نے اشارہ کرتے ہوئے کہا۔

”ہاں، دیکھ رہا ہوں۔“

”وہ دلاڈی میر بولشکوف ہے..... یہاں کا چیف آف پولیس۔ یہ بہت معقول آدمی ہے۔ حالانکہ یہ سینٹ پیٹرز برگ کا دوسرا سب سے طاقت ور آدمی ہے۔“

”اور یہاں کا سب سے طاقت ور آدمی کون ہے؟ شہر کا میئر؟“

”نہیں۔ اس کا بھائی جوزف۔ وہ شہر کی مافیا کا بڑا باس ہے۔“

”تو یہ تو دونوں بھائی متصادم ہوئے ایک دوسرے سے۔ دونوں کے مفادات ہی متصادم ہیں۔ ایک قانون شکن اور دوسرا قانون کا رکھوالا۔“

”ایسی بات نہیں۔ سینٹ پیٹرز برگ میں پولیس صرف انہی لوگوں کو گرفتار کرتی ہے، جن کا تعلق مافیا سے نہیں ہوتا۔“ سرگئی نے کہا۔

”تمہیں یہ معلومات کہاں سے ملتی ہیں؟“

”میری ماں ان دونوں کی عارضی بیوی ہے۔“

جیکسن کو ہنسی آ گئی۔ وہ دونوں چیف آف پولیس کو دیکھتے رہے جو ایک باوردی پولیس مین سے بات کر رہا تھا۔ جیکسن کو افسوس تھا کہ وہ ان کی گفتگو نہیں سن سکتا۔ یہ واشنگٹن ہوتا تو سی آئی اے نے ان کی گفتگو کا ایک ایک لفظ ریکارڈ کر لیا ہوتا۔

☆ ☆ ☆

”آپ مجھے کے پاس کھڑے ان آدمیوں کو دیکھ رہے ہیں؟“ باوردی پولیس افسر بوشنگوف سے کہہ رہا تھا۔

”ہاں۔ کیا خاص بات ہے ان میں؟“

”شاید آپ سوچ رہے ہوں کہ میں نے انہیں گرفتار کیوں نہیں کیا۔ تو بات یہ ہے سر کہ وہ میرے آدمی ہیں۔ یہاں سے وہ پورے مجھے کو دیکھ سکتے ہیں۔ اب ذرا پیچھے دیکھیں چیف۔ وہ ہاٹ ڈاک بیچنے والا، کیاریوں کے پاس کھڑے وہ دونوں آدمی اور ان سے آگے وہ چار اخبار فروش..... یہ سب بھی اپنے ہی آدمی ہیں۔ اور اسکوائر سے ایک بلاک پیچھے بارہ بیس کھڑی ہیں جو باوردی پولیس والوں سے کچا کچھ بھری ہیں۔ انہیں میں ایک منٹ کے نوٹس پر یہاں طلب کر سکتا ہوں۔ اگلے ایک گھنٹے میں یہاں سو کے لگ بھگ سادہ لباس والے ہوں گے جو اسکوائر میں آ اور جارہے ہوں گے۔ ہم نے ہر جگہ کو کور کر رکھا ہے۔ یوں سمجھ لیں کہ ہر آدمی کے ساتھ میرے آدمی ہیں۔“

”جس کی ہمیں تلاش ہے، اگر وہ اتنا ہی تیز اور اہل ہے جتنا میں سمجھ رہا ہوں تو وہ کسی ایسی جگہ موجود ہوگا، جہاں تمہارے آدمی نہیں ہوں گے۔“

☆ ☆ ☆

کونز نے کافی منگوالی تھی اور اب اسکوائر کی سرگرمیوں کا جائزہ لے رہا تھا۔ زیر مسکی کی آمد میں ابھی آدھا گھنٹہ باقی تھا۔ لیکن اسکوائر پوری طرح بھر چکا تھا۔ وہاں صرف زیر مسکی کے چاہنے والے ہی نہیں تھے۔ بہت سے لوگ تو صرف تجسس میں ہی چلے آئے تھے۔

کونز ہاٹ ڈاک بیچنے والے کو دیکھ کر بے حد محفوظ ہو رہا تھا۔ وہ بے چارہ یہ حقیقت چھپانے کے لیے ضرورت سے زیادہ کوشش کر رہا تھا کہ درحقیقت اسی بھیس میں وہ پولیس کا آدمی ہے۔ اس وقت بھی ایک گاہک اس سے لڑ رہا تھا..... شاید اس لیے کہ وہ کچپ ڈالنا بھول گیا تھا۔ کونز اسکوائر کے دور افتادہ گوشے کی طرف متوجہ ہو گیا۔

پولیس والوں کے لیے جو اسٹینڈ بنایا گیا تھا، اب صرف وہی خالی نظر آ رہا تھا۔ لیکن اس اسٹینڈ کے آس پاس سادہ لباس والوں کی سرگرمی کی وجہ اس کی سمجھ میں نہیں آرہی تھی۔ غیر متعلقہ افراد کو پولیس انکلوژر میں داخل ہونے سے روکنے کے لیے اتنی بڑی تعداد کی ضرورت ہرگز نہیں ہوتی۔ کونز کو احساس ہو رہا تھا کہ درپردہ کوئی ایسی بات ہے، جسے وہ سمجھ نہیں پا رہا ہے۔

ویٹر گرما گرم کافی کی پیالی رکھ کر گیا تو اس کا دھیان اسکوائر کی طرف سے ہٹ گیا۔ اس نے گھڑی میں وقت دیکھا۔ اس کا اندازہ تھا کہ اب زیر مسکی اور جنرل بورڈین کی ملاقات اختتام کو پہنچ رہی ہوگی۔ اس ملاقات کا جو نتیجہ نکلے گا، وہ شام تک پوری دنیا کے نیٹ ورکس کی خبروں میں چھایا ہوا ہوگا۔ اس نے سوچا، شاید وہ ابھی زیر مسکی کو دیکھ کر، اس کی باڈی لینگویج کے ذریعے سمجھ پائے کہ اس ملاقات میں دونوں لیڈروں کے درمیان کوئی معاہدہ ہو سکا ہے یا نہیں۔

اس نے بل منگوا یا اور بل کے انتظار کے دوران اسکوائر کے منظر کو الوداعی نظروں سے دیکھنے لگا۔ اس اسکوائر کو کوئی بھی پروفیشنل ٹارگٹ ایریے کی حیثیت سے قبول نہیں کر سکتا تھا۔ وہاں انتخابی امیدوار کو نشانہ بنانے کی صورت میں جو ممکنہ گھمبیر مسائل پیش آ سکتے تھے، وہ انہیں پہلے ہی سمجھ چکا تھا۔ چیف آف پولیس نے جس احتیاط پسندی سے کام لیا تھا، وہ صاف نظر آ رہا تھا۔ تاہم کونز کا مقصد یہاں زیر مسکی کو نشانہ بنانا تھا بھی نہیں۔ البتہ اپنا کام وہ آسانی سے کر سکتا تھا۔ مجمع اتنا بڑا تھا کہ یہاں وہ بہت قریب سے زیر مسکی کے اسٹائل اور اس کی حرکات و سکنات کو دیکھ کر ذہن نشین کر سکتا تھا۔ اس لیے اس نے فیصلہ کیا تھا کہ یہاں وہ پولیس والوں کے ساتھ نہیں بیٹھے گا۔

اس نے بل ادا کیا اور بوتھ میں بیٹھی لڑکی کی طرف بڑھ گیا۔ اس نے لڑکی کو ٹکٹ دیا۔ لڑکی نے اسے اس کا ہیٹ اور کوٹ لا کر دیا۔ کونز نے لڑکی کو پانچ روپے کا نوٹ دیا۔ اس نے کہیں پڑھا تھا کہ بڑی عمر کے لوگ کبھی بھاری ٹپ نہیں دیتے۔

پہلی منزل پر ایک آفس سے ورکرز کا ایک بڑا گروپ نکلا تھا۔ وہ ان میں شامل ہو گیا۔ انھیں یقیناً خطاب کی وجہ سے جلدی چھٹی دی گئی تھی۔ اسکوائر کے قریب کے دفاتر میں انتظامیہ شاید یہ بات پہلے ہی سمجھ چکی تھی کہ اس روز دو بجے کے بعد کام نہیں ہو سکتا۔ اس سے بہتر ہے کہ خود ہی چھٹی دے کر ورکرز اور وکٹریز مسکی پر ڈھرا احسان کر دیا جائے۔

دوسرا لباس پولیس مین گیٹ سے چند گز دور کھڑے آنے والے ورکرز کو غور سے دیکھ رہے تھے۔ سردی اس وقت بہت زیادہ تھی۔ کونز ہجوم کے ریلے میں گویا بہہ رہا تھا۔

اس ہجوم میں کونز راستہ بناتے ہوئے پوڈیم کی طرف بڑھنے کی کوشش کر رہا تھا۔ اسے احساس تھا کہ اسکوائر پوری طرح بھر چکا ہے۔ حاضرین کی تعداد ستر ہزار سے کسی طرح کم نہیں تھی۔ جسم چھید دینے والی سرد ہوا کے باوجود لوگ اپنے لیڈر کی تقریر سننے کے لیے آئے تھے۔

کونز نے پولیس انکلوڑ کا جائزہ لیا۔ اس کی حد بندی رسیوں کی مدد سے کی گئی تھی۔ انکلوڑ میں اب خاصی سرگرمی دکھائی دے رہی تھی۔ اس نے محل کر اس کی مخصوص جگہ پر موجود دیکھا تو مسکرائے بغیر نہ رہ سکا۔ جس جگہ خود اسے بیٹھنا تھا، محل اس جگہ سے بہ مشکل دس فٹ کے فاصلے پر تھا۔ نہیں میرے دوست..... آج میں تمہیں وہاں نہیں ملوں گا۔ وہ بڑبڑایا۔

تاہم اسے یہ دیکھ کر خوشی ہوئی کہ محل نے پچھلے تجربات سے کچھ سیکھا ضرور تھا۔ آج وہ گرم اور کوٹ پہنے ہوئے تھا۔ اور اس کے سر پر بھی ایک معقول حد تک گرم ہیٹ موجود تھا۔

☆ ☆ ☆

”یہ جیب کتروں کے لیے ایک مبارک دن ہے۔“ سرگئی نے تبصرہ کیا۔ اس کی نگاہیں مجھے کوٹول رہی تھیں۔

”اتنی بڑی تعداد میں پولیس والوں کی موجودگی کے باوجود“ جیکسن نے کہا۔

”پولیس والوں کی جہاں ضرورت نہیں ہوتی، وہ وہیں موجود ہوتے ہیں۔“ سرگئی نے عالمانہ شان سے کہا۔ ”اس وقت تک جیب کٹنے کے ایک درجن کیس تو میں دیکھ چکا ہوں۔ مگر پولیس والوں کو اس میں دلچسپی نہیں ہے۔“

”ٹھیک کہتے ہو۔ ان کی توجہ دوسرے معاملات پر ہے۔ یہ لگ بھگ ایک لاکھ کا مجمع ہے۔ اور اب زیر مسکی آنے ہی والا ہے۔“ سرگئی کی نظریں چیف آف پولیس پر جم گئیں۔

”کہاں ہے وہ؟“ چیف بولشکوف نے سارجنٹ سے پوچھا۔ سارجنٹ کے ہاتھ میں واکی ٹاک کی تھا۔

”وہ اٹھارہ منٹ پہلے بورڈین سے ملاقات ختم کر کے نکلا ہے۔ میرے اندازے کے مطابق سات منٹ کے اندر وہ یہاں ہوگا۔“ سارجنٹ نے کہا۔

”یعنی سات منٹ بعد ہمارے لیے مسائل کا آغاز ہوگا۔“ بولشکوف نے گھڑی دیکھتے ہوئے کہا۔

”آپ کا کیا خیال ہے سر، اس پر قاتلانہ حملہ کار میں بھی تو ہو سکتا ہے۔“

”یہ ممکن نہیں۔ ہمارا واسطہ ایک پروفیشنل سے ہے۔“ چیف نے نفی میں سر ہلاتے ہوئے کہا۔ ”پروفیشنل لوگوں کو متحرک ہدف اچھا نہیں لگتا۔ اور متحرک ہدف بھی وہ جو بلٹ پروف کار میں بیٹھا ہو۔ اور یہاں تو اسے یہ بھی معلوم نہیں ہوگا کہ کاروں کے اس جلوس میں زیر مسکی کی کار ہے کون سی۔ ویسے بھی میری چھٹی جس بتاتی ہے کہ ہمارا مطلوبہ آدمی اس وقت اسکوائر میں لوگوں کے درمیان موجود ہے۔ میں اس کی موجودگی صاف محسوس کر رہا ہوں۔ یہ مت بھولو کہ آخری بار اس نے جو کام دکھایا تھا، وہ بھی خطاب کے دوران دکھایا تھا..... کولمبیا میں۔“

کونز دھیرے دھیرے پلیٹ فارم کی طرف بڑھ رہا تھا۔ ساتھ ہی وہ ہجوم کا جائزہ بھی لے رہا تھا۔ اسے وہاں کئی سادہ لباس پولیس مین نظر

آئے۔ اس نے سوچا، زیر مسکی کو اس پر کیا اعتراض ہو سکتا ہے۔ یہ تو اس کے جلسے کے شرکا کی تعداد میں اضافہ ہی ہو رہا ہے۔ اسے تو صرف اس میں دلچسپی ہے کہ اس کا جلسہ شر نو پوف سے زیادہ کامیاب ثابت ہو۔

کونز نے ارد گرد کی عمارتوں کی چھتوں کا جائزہ لیا۔ ہر چھت پر پولیس کے ماہر نشانہ باز موجود تھے۔ ان کے ہاتھوں میں دوربینیں تھیں اور وہ اسکوائر میں موجود لوگوں کا جائزہ لے رہے تھے۔ اس کے علاوہ تین چار سو باوردی پولیس والوں نے اسکوائر کے گرد گھیرا ڈالا ہوا تھا۔ گرد و پیش کی عمارتوں کی کھلی کھڑکیوں میں دفاتروں میں کام کرنے والے کھڑے ہوئے تھے۔ اوپر سے وہ سب لوگ سب کچھ بالکل صاف دیکھ سکتے تھے۔ کونز نے پھر پریس انکلوژر کو دیکھا۔ وہ اب بھرنا شروع ہو گیا تھا۔ پولیس والے صحافیوں کے کاغذات چیک کر رہے تھے۔ کچھ سے ان کے ہیٹ اتروا لیے گئے تھے۔ کونز انھیں غور سے دیکھتا رہا۔ جن صحافیوں کی جامہ تلاشی لی گئی تھی، ان میں دو باتیں مشترک تھیں۔ وہ سب مرد تھے اور دراز قامت تھے۔

کونز رک گیا۔ اچانک اسے اپنے چند قدم پیچھے مچل کی موجودگی کا احساس ہوا۔ اس نے کن آنکھیں سے دیکھا۔ وہ مچل ہی تھا۔ اور اس کا مطلب تھا کہ مچل نے اسے پہچان لیا تھا۔ مگر کیسے؟ اس بات نے اسے فکر مند کر دیا۔

اچانک..... بالکل ہی اچانک عقب کی جانب سے شور سنائی دیا..... ایسا شور جو کسی اسٹارنگر کے اسٹیج پر آنے کے دوران سنائی دیتا ہے۔ اس نے پلٹ کر دیکھا۔ زیر مسکی کا کاروں کا جلوس اسکوائر کے شمال مغربی کنارے تک آ پہنچا تھا۔ لوگ ہر جوش انداز میں تالیاں بجا کر زیر مسکی کا خیر مقدم کر رہے تھے۔ اگرچہ وہ زیر مسکی کو دیکھ نہیں سکتے تھے۔ کیونکہ گاڑیوں کے شیشے گہرے رنگوں کے تھے۔

گاڑیوں کے دروازے کھلے۔ لوگ نکلے۔ لیکن زیر مسکی کو دیکھنا اب بھی ممکن نہیں تھا۔ وہ قد آور اور بھاری بھر کم باڈی گاڑیوں میں گھرا ہوا تھا۔ چند لمحوں بعد سیڑھیاں چڑھتے ہوئے لوگوں نے اسے دیکھا۔ اور جب وہ اسٹیج کی طرف بڑھ رہا تھا تو تالیوں کا شور اپنی انتہا کو پہنچ گیا تھا۔ اسٹیج کے وسط میں پہنچ کر وہ رکا۔ پہلے اس نے ایک جانب مڑتے ہوئے شکریے کے طور پر سر خم کیا اور پھر دوسری جانب۔

کونز اس کے قدم گن رہا تھا۔ اب وہ بتا سکتا تھا کہ ایک بار سر خم کرنے کے بعد زیر مسکی کتنے قدم آگے بڑھے گا..... دوبارہ سر خم کرنے کے لیے! لوگ اسے دیکھنے کے لیے اچھل رہے تھے۔ لیکن کونز زیر مسکی کو دیکھنے کے بجائے پولیس کا جائزہ لے رہا تھا۔ پولیس والوں کی توجہ اسٹیج پر نہیں تھی۔ وہ کچھ اور ہی تلاش کر رہے تھے۔ جیسے انھیں کسی خاص چیز..... یا کسی خاص شخص کی تلاش ہو۔ ایک خیال سا کونز کے دماغ میں لہرایا۔ لیکن اس نے فوراً ہی اسے جھٹک دیا۔ نہیں..... یہ ممکن نہیں۔ یہ میری حد سے بڑھی ہوئی احتیاط پسندی کا کرشمہ ہے۔ اس نے سوچا۔ ایک بار اسے ایک پرانے اور تجربہ کار ایجنٹ نے بتایا تھا کہ آخری مہم پر آدمی کا خاص طور پر یہی حال ہوتا ہے۔

لیکن اس پیشے کا ایک مسلمہ اصول ہے۔ اگر آپ شک و شبہ میں مبتلا ہو گئے ہیں تو فوراً ہی خود کو خطرناک حدود سے باہر لے آئیں۔ اس نے ادھر ادھر دیکھا کہ اسے کسی گیٹ سے باہر جانا چاہیے۔ مجمع اب خاموش تھا اور زیر مسکی کے خطاب کا منتظر تھا۔

کونز نے شمالی گیٹ کا رخ کرنے کا ارادہ کیا۔ اسی وقت مجمع پھرتالیاں بجانے لگا۔ واپسی کے لیے یہ مناسب وقت تھا۔ کوئی اس کی طرف توجہ بھی نہ دیتا کہ وہ واپس جا رہا ہے۔ اس نے اضطراری طور پر سر گھمایا..... یہ دیکھنے کے لیے کہ مچل کیا کر رہا ہے۔ مچل اب بھی چند قدم پیچھے اس کی دہنی جانب کھڑا تھا۔ لیکن پچھلی بار کے مقابلے میں اس وقت وہ اس کے زیادہ قریب تھا۔

زیر مسکی نے دونوں ہاتھ اوپر اٹھائے اور مائیک کی طرف بڑھا۔ یہ لوگوں کے لیے اس بات کا اشارہ تھا کہ وہ خطاب شروع کرنے والا ہے۔ اسی لمحے سرگئی نے کہا۔ ”مجھے سوئی مل گئی۔“

”کہاں؟“ کرس جیکسن کے لہجے میں بے تاب تھی۔

”وہ..... اسٹیج سے کوئی بیس قدم دور۔ اس کے بالوں کا رنگ مختلف ہے اور وہ بوڑھے لوگوں کی طرح چل رہا ہے۔ دس ڈالر میرے ہوئے۔“

ٹھیک ہے نا؟“

”تم نے اتنی دور سے اسے پہچانا کیسے؟“

”اس وقت وہ واحد آدمی ہے جو اسکو اڑ سے نکلنے کی کوشش کر رہا ہے۔“

جیکسن نے دس ڈالر کا نوٹ سرگئی کی طرف بڑھایا۔ زیر مسکی اب مائیکروفون کے سامنے کھڑا تھا۔ جس بوڑھے شخص نے ماسکو کے کنونشن میں اس کا تعارف کرایا تھا۔ وہ اس وقت اسٹیج کے عقبی حصے میں کھڑا تھا۔ اس بار زیر مسکی اسے دوسرا موقع دینے کی غلطی کرنے کے موڈ میں نہیں تھا۔

”کامریڈز۔“ زیر مسکی نے بھاری آواز میں خطاب کا آغاز کیا۔ ”یہ میرے لیے بہت بڑا اعزاز ہے کہ اس وقت میں آپ کے صدارتی امیدوار کی حیثیت سے آپ کے سامنے کھڑا ہوں۔ ہر گزرتے دن کے ساتھ میرا یہ احساس اور توانا ہوتا جا رہا ہے۔“

کونر حاضرین کو نگاہوں سے ٹٹولتا ہوا بڑھ رہا تھا۔ اسے احساس تھا کہ محل اس کے اور قریب آ گیا ہے۔

”کچھ لوگ چاہتے ہیں کہ آمریت کا پرانا دور لوٹ آئے۔ لیکن عوام کی بھاری اور بے حد واضح اکثریت۔۔۔۔۔“ زیر مسکی کہہ رہا تھا۔

الفاظ کی معمولی سی تبدیلی۔ کونر نے دل میں سوچا۔ محل اس کے ایک قدم اور قریب آ گیا تھا۔

”.....لوگ دولت کی منصفانہ تقسیم چاہتے ہیں۔ اس دولت کی جو ان کی محنت اور ہنر کی بدولت جمع ہوتی ہے۔“

لوگ دیوانہ وار تالیاں بجا رہے تھے۔ کونر تیزی سے چند قدم دائیں جانب چلا۔ تالیوں کی گونج تھمی تو وہ ٹھٹھک گیا۔ وہ اپنی جگہ ساکت کھڑا ہو گیا تھا۔

”وہ بچ والا آدمی تمہارے دوست کا چچھا کیوں کر رہا ہے؟“ سرگئی نے کہا۔

”اس لیے کہ وہ اناڑی اور نادان ہے۔“ کرس جیکسن نے جواب دیا۔

”مجھے تو وہ پروفیشنل لگتا ہے۔“ سرگئی نے کہا۔ ”اور مجھے لگتا ہے کہ وہ سب کچھ سوچ سمجھ کر کر رہا ہے۔“

”مائی گاڈ۔ تم تو میرا اعتماد ختم کر دو گے۔“ کرس جیکسن نے کراہتے ہوئے کہا۔ ”کیا میں اپنا پروفیشنل ٹیچ کھور ہا ہوں۔“

”دیکھو نا۔۔۔۔۔ وہ اس کے پاس گھسا جا رہا ہے۔“

”آپ سینٹ پیٹرز برگ کی سڑکوں کا جائزہ لیں کامریڈز۔“ زیر مسکی کا خطاب جاری تھا۔ ”جی ہاں۔۔۔۔۔ وہاں آپ کو جی ایم ڈبلیو، مرسدیز اور

جیکو ارا گاڑیاں نظر آئیں گی۔ لیکن انھیں چلانے والے کون ہیں۔ مراعات یافتہ طبقے کے لوگ۔۔۔۔۔“

لوگوں کی تالیوں کے دوران کونر شمالی گیٹ کی طرف مزید چند قدم بڑھ گیا تھا۔

”میں اپنے ملک میں اس دن کا خواب دیکھتا ہوں دوستو، جب یہاں لیمنورین کے مقابلے میں عام کاروں کی تعداد بہت۔۔۔۔۔ بہت زیادہ ہو

گی۔۔۔۔۔“

کونر نے پلٹ کر دیکھا۔ محل اس کے پیچھے آ رہا تھا۔ ان کا درمیانی فاصلہ اور کم ہو گیا تھا۔ یہ کیا چکر ہے؟ اس نے دل میں سوچا۔ یہ اناڑی ایجنٹ

میرے ساتھ کیا کھیل کھیل رہا ہے؟

”.....جہاں سونش اکاؤنٹس کم ہوں گے اور اسپتال زیادہ۔۔۔۔۔“

مجھے تالیوں کے اگلے شور کے دوران اسے جھٹکنا ہوگا۔ کونر کی توجہ اب زیر مسکی کے الفاظ پر تھی۔ تالیوں کے دوران اسے بڑھنا تھا۔

”میرا خیال ہے، میں نے اسے دیکھ لیا ہے۔“ سادہ لباس والے نے کہا جو دور بین سے ہجوم کا جائزہ لے رہا تھا۔

”کہاں؟ کہاں؟“ بولشکوف نے مضطربانہ لہجے میں کہا۔ اس نے جلدی سے دور بین آنکھوں سے لگائی۔

”پچاس گز پیچھے پوائنٹ ففٹین پر۔۔۔۔۔ جو ایک شخص ایک عورت کے سامنے بالکل ساکت کھڑا ہے۔ گلے میں سرخ اسکارف ہے۔ وہ جیسا لگ

رہا ہے، ویسا ہے نہیں۔ تالیاں جب بھی رکتی ہیں تو وہ اس رفتار سے چلتا ہے، جو اس کی عمر کے لحاظ سے حیرت انگیز حد تک تیز ہے۔“

بولشکوف دور بین کو ایڈجسٹ کر رہا تھا۔ ”اسے پکڑو۔“ اس نے جلدی سے کہا۔ دور بین سے دیکھنے کے بعد اس نے اضافہ کیا۔ ”ہاں۔۔۔۔۔ یہ وہ

ہوسکتا ہے۔ پوائنٹ فورٹین کے دونوں آدمیوں سے کہو کہ اسے گرفتار کر لیں۔ اور پوائنٹ سسٹین والوں کو کہو کہ وہ انھیں کور کریں۔ اس معاملے کو تیزی سے نمٹا دو۔“

پولیس والا کچھ پریشان نظر آ رہا تھا۔

”کوئی گڑبڑ ہوئی تو اس کی ذمہ داری میں قبول کروں گا۔“ بولشکوف نے کہا۔

”یہی یاد رکھنا چاہیے کہ روس کو اس کی کھوئی ہوئی عظمت دوبارہ بھی حاصل ہوسکتی ہے۔۔۔۔۔۔“ زیر مسکی کی تقریر جاری تھی۔

مچل اب کونز سے صرف ایک قدم دور تھا۔ کونز اسے نظر انداز کر رہا تھا۔ زیر مسکی کی تقریر اب اس مرحلے میں تھی، جہاں وہ لوگوں کو بتا رہا تھا کہ صدر بننے کے بعد وہ کیا کچھ کرے گا۔ بددیانت کاروباری لوگوں کی رشوتوں پر چلنے والے بینک اکاؤنٹ منجمد کر دیے جائیں گے۔ یہ وہ وعدہ تھا، جس پر سب سے زیادہ تالیاں بجاتی تھیں۔ اب جوتالیاں بجیں گی تو وہ دیر تک بجیں گی اور اسے نکلنے کا موقع مل جائے گا۔ اور اس نے فیصلہ کر لیا تھا کہ وہ مچل کے خلاف رپورٹ کرے گا اور سزا کے طور پر اسے کسی دور دراز علاقے میں دفتری جاب پر لگوا دے گا۔

”میں نے اپنی تمام صلاحیتیں اور توانائیاں آپ کی خدمت میں صرف کرنے کا فیصلہ کیا ہے۔ میں عہد کرتا ہوں کہ بے ایمان کاروباری لوگوں سے رشوت لے کر سرکاری خزانے کو نقصان پہنچانے کے بجائے صرف صدارتی تنخواہ میں گزارہ کروں گا۔“ زیر مسکی کہہ رہا تھا۔

تالیوں کا طوفان اٹھ کھڑا ہوا۔ اس کے ساتھ ہی کونز پھر دائیں جانب متحرک ہو گیا۔ اس نے تین قدم کا فاصلہ ہی طے کیا تھا کہ پہلے پولیس والے نے اس کا بایاں ہاتھ جکڑ لیا۔ ایک لمحے بعد دوسرے پولیس والے نے دہنی جانب سے اسے چھاپ لیا۔ انھوں نے اسے زمین پر گرا دیا۔ تاہم کونز نے کوئی مدافعت نہیں کی۔ یہ اس کی تربیت کا ضابطہ نمبر ایک تھا۔ جب تمھارے ہاتھ صاف ہوں تو گرفتاری کے دوران کوئی مزاحمت نہ کرو۔

انھوں نے اس کے ہاتھ اس کی پشت پر لے جا کر تھکڑی ڈال دی۔ ان کے گرد چھوٹا سا مجمع لگ گیا تھا۔ وہ تماشائی زیر مسکی کی تقریر سے زیادہ اب اس تماشے میں دلچسپی لے رہے تھے۔ مچل ایک قدم پیچھے ان لوگوں کے ساتھ کھڑا تھا۔

”یہ کون ہے؟“ کسی نے کونز کے بارے میں پوچھا۔

”مافیا کا قاتل۔“ مچل نے اپنے برابر کھڑے شخص کے کان میں کہا۔ پھر وہ یہی الفاظ زیر لب دہراتا پولیس انکلوژر کی طرف چل دیا۔

”میں اس ملک کے محب وطن لوگوں کو یقین دلانا چاہتا ہوں کہ اگر میں صدر منتخب ہو گیا تو اس بات کی طرف سے بے فکر ہو جائیں۔۔۔۔۔۔“

”تمھیں گرفتار کیا جا رہا ہے۔“ تیسرے آدمی نے کونز سے کہا۔ کونز اسے دیکھ نہیں سکتا تھا۔ کیونکہ اس کا چہرہ زمین کی طرف تھا۔

”لے جاؤ اسے۔“ چند لمحے بعد اسی تھکمانہ آواز نے کہا۔ اس کے ساتھ ہی کونز کو ڈنڈا ڈولی کر کے لے جایا جانے لگا۔

زیر مسکی کو مجمع میں انتشار دیکھ کر اندازہ ہو گیا تھا کہ کوئی گڑبڑ ہوئی ہے۔ لیکن ایک بڑے لیڈر کے شایانِ شان نہیں تھا کہ وہ اسے اہمیت دے۔ ”اگر شرٹن پوف صدر منتخب ہو گیا تو یقین رکھیں کہ امریکا روس کی رائے پر میکسیکو کی رائے کو فوقیت دے گا۔ یہ وقعت ہوگی ہماری۔“ وہ کہتا رہا۔ اس کی آواز میں خفیف سی بھی لڑکھڑاہٹ نہیں تھی۔

کونز کو لے جایا جا رہا تھا۔ وہاں جمع لوگوں نے چھٹ کر راستہ بنایا۔ کرس جیکسن کی نظریں ایک لمحے کے لیے بھی کونز پر سے نہیں ہٹی تھیں۔

”دوستو۔۔۔۔۔۔ اب الیکشن میں صرف چھ دن رہ گئے ہیں۔ فیصلہ آپ لوگوں کو کرنا ہے۔۔۔۔۔۔“

مچل اب ہنگامے سے دور پولیس انکلوژر کی طرف بڑھ رہا تھا۔

”آپ یہ کام میری خاطر نہ کریں۔ کمیونسٹ پارٹی کی خاطر بھی نہ کریں۔ آپ یہ کام اپنی آنے والی نسلوں کی خاطر کریں۔۔۔۔۔۔“

پولیس کار چار موٹر سائیکلوں کے گھیرے میں اسکوائر سے باہر جا رہی تھی۔

”۔۔۔۔۔۔ تاکہ ہماری آنے والی نسل روئے زمین پر عظیم ترین قوم کہلائے۔ میں آپ سے صرف ایک اعزاز مانگتا ہوں۔۔۔۔۔۔ اس عظیم قوم کی رہنمائی کا اعزاز۔۔۔۔۔۔“ زیر مسکی چند لمحے خاموش رہا۔ وہ چاہتا تھا کہ اسکوائر میں موجود ہر شخص صرف اور صرف اس کی طرف متوجہ ہو۔ پھر اس نے نرم لہجے میں

اپنی تقریر کا اختتام کیا۔ ”اس خدمت کے لیے میں بے حد عاجزی کے ساتھ خود کو پیش کرتا ہوں۔“

وہ ایک قدم پیچھے ہٹ کر کھڑا ہو گیا۔ اگلے ہی لمحے اسکوڑ ایک لاکھ افراد کی تالیوں سے مل کر رہ گیا۔ پولیس کار کے سائرن کی آواز اس شور میں دب کر رہ گئی۔

کرس جیکسن نے پولیس انکلوژر کی طرف دیکھا۔ وہاں موجود صحافی زیر مسکی سے زیادہ اسکوڑ سے باہر جانے والی پولیس کار میں دلچسپی لے رہے تھے۔

”مافیا کا قاتل۔“ ترکی کا ایک صحافی اپنے ساتھ کھڑے صحافی کو بتا رہا تھا۔ یہ بات اس نے صحافیوں کے مجمعے میں کھڑے ایک ایسے شخص سے سنی تھی، جسے اس نے دیکھا نہیں تھا۔ مگر اس نے اس شخص کو ”باخبر ذرائع“ ڈکلیئر کرنے کا فیصلہ کر لیا تھا۔ ورنہ خبر کیسے بنتی۔

مچل نے دیکھا۔ ٹی وی کی نمائندگی کرنے والے کئی کیمرا مین جاتی ہوئی پولیس کار کو ریکارڈ کر رہے تھے۔ پھر اس کی نظریں اس شخص پر جم گئیں، جس سے بات کرنا اس وقت اس کے لیے بہت ضروری تھا۔

وہ متحمل مزاجی سے اس طرح رخ کیے اس بات کا منتظر رہا کہ کلفورڈ سائمنڈز کی نظر اس پر پڑے۔ اور جب کلفورڈ کی نظر اس پر پڑی تو اس نے اسے اشارہ کیا کہ وہ اس سے بات کرنا چاہتا ہے۔

سی این این کارپورٹر کلچرل اتاشی کی طرف چلا آیا۔ لوگ زیر مسکی کے لیے تالیاں بجا رہے تھے۔

زیر مسکی اسٹیج پر کھڑا تھا۔ جب تک داخل رہی تھی، وہ ہنسنے والا نہیں تھا۔

کلفورڈ سائمنڈز مچل کی بات بڑے غور سے سن رہا تھا۔ ابھی بارہ منٹ بعد وہ آن ایئر جانے والا تھا۔ مچل کی بات سننے کے دوران اس کے ہونٹوں کی مسکراہٹ کشادہ تر ہوتی جا رہی تھی۔

”آپ کو پورا یقین ہے؟“ اس نے مچل سے پوچھا۔

”کبھی پہلے تمہیں کوئی کچی خبر دی ہے میں نے؟“ مچل نے براماننے والے انداز میں کہا۔

”نہیں۔ سچ تو یہ ہے کہ ایسا کبھی نہیں ہوا؟“ کلفورڈ کے لہجے میں معذرت تھی۔

”لیکن یہ اطلاع ایکسی سے دور ہی رکھنا۔ ایکسی کا نام نہ آئے۔“

”ٹھیک ہے۔ لیکن میں کیا کہوں کہ اطلاع مجھے کس ذریعے سے ملی۔“

”یہاں کی قابل فخر پولیس سے۔“ مچل نے کہا۔ ”چیف آف پولیس ہرگز اس کی تردید نہیں کرے گا۔“

کلفورڈ ہنسنے لگا۔ ”اب اگر مجھے یہ خبر نشر کرنی ہے تو مجھے اپنے پروڈیوسر کے پاس پہنچنا ہوگا۔“

”اوکے۔ مگر یاد رہے کہ اس خبر کے سلسلے میں میرا نام نہ آئے۔“

”کیا پہلے کبھی ایسا ہوا ہے۔“ کلفورڈ نے بھی جواب میں آنکھیں نکالیں۔ پھر وہ پلٹا اور پولیس انکلوژر میں واپس چلا گیا۔

مچل مخالف سمت میں چل دیا۔ ابھی ایک اور ایسی سماعت تھی، جس میں یہ معلومات انڈیلنا ضروری تھا۔ اور یہ کام اسے زیر مسکی کے اسٹیج سے اترنے سے پہلے کر لینا تھا۔

باڈی گارڈز نے زیر مسکی کو گھیرے میں لے لیا تھا اور لوگوں کو اس تک پہنچنے سے روک رہے تھے۔ کچھ فاصلے پر مچل کراس کا پولیس سیکرٹری نظر آ گیا۔ وہ بہت خوش تھا۔ اس کے پاس کے حق میں اب تک تالیاں بج رہی تھیں۔

مچل نے رواں روسی زبان میں باڈی گارڈ کو بتایا کہ وہ کس سے بات کرنا چاہتا ہے۔ باڈی گارڈ نے پلٹ کر پولیس سیکرٹری کو پکارا۔ انداز ایسا تھا، جیسے پولیس سیکرٹری اس کا ماتحت ہو۔ مچل کو اندازہ ہو گیا کہ اگر زیر مسکی صدر بن گیا تو اس کی انتظامیہ کس طرح کی ہوگی اور کس انداز میں کام کرے گی۔

پولیس سیکرٹری نے باڈی گارڈ کو اشارہ کیا کہ وہ مچل کو اندر آنے دے۔

یوں محل اس ممنوعہ علاقے میں داخل ہو گیا۔ پولیس سیکرٹری کے ساتھ وہ شطرنج کھیلتا رہا تھا۔

محل جلدی جلدی پولیس سیکرٹری کو بتانے لگا۔ ”ڈی ویلیئرز ایک بڑھے کے بھیس میں تھا۔“ اس نے کہا۔ پھر اسے بتایا کہ آخری بار اسے کس ہوٹل سے نکلتا دیکھا گیا تھا اور اسکوائر کے پاس کس ریسٹورنٹ میں وہ بیٹھا رہا تھا۔

کونفرنسر جیرالڈ اور کرس جیکسن اب تک محل کو ناٹاری شمار کرتے رہے تھے۔ لیکن اس نے جس انداز میں معاملے کو نمٹایا تھا، اس کی تفصیل جاننے کے بعد دونوں کو ماننا پڑتا کہ ان کا سابقہ صحیح معنوں میں ایک پروفیشنل سے پڑا تھا۔

اس کا پھیلا یا ہوا جال بے حد مکمل بھی تھا اور کارگر بھی!

☆ ☆ ☆

صدر امریکا اور اس کا چیف آف اسٹاف اول آفس میں اکیلے تھے۔ وہ صبح کی خبریں دیکھ رہے تھے۔ کلفورڈ سائمنڈ کی پیش کردہ رپورٹ دونوں نے نہایت خاموشی سے دیکھی۔

”فریڈم اسکوائر میں آج سہ پہر ایک بین الاقوامی دہشت گرد کو کیونٹ پارٹی کے لیڈر اور روس کے صدارتی امیدوار وکٹریز مسکی کے خطاب کے دوران گرفتار کیا گیا ہے۔ دہشت گرد کا نام ظاہر نہیں کیا گیا۔ تاہم اے سینٹ پیٹرز برگ کے قلب میں واقع بدنام زمانہ کروی فکس جیل میں رکھا گیا ہے۔ مقامی پولیس اس بات کو خارج از امکان قرار نہیں دے رہی ہے کہ کولمبیا کے صدارتی امیدوار ریکارڈ وگزمین کے قتل میں بھی یہی دہشت گرد ملوث ہو سکتا ہے۔ خیال کیا جاتا ہے کہ یہ دہشت گرد وکٹریز مسکی کے پیچھے کئی دن سے لگا ہوا تھا۔ یاد رہے کہ وکٹریز مسکی ان دنوں اپنی صدارتی مہم کے سلسلے میں طوفانی دورے کر رہے ہیں۔ پچھلے ہفتے ٹائم میگزین نے اسی دہشت گرد کو مغرب کا سب سے مہنگا پیشہ ور قاتل قرار دیا تھا۔ خیال کیا جاتا ہے کہ روسی مافیائے اسے وکٹریز مسکی کو راستے سے ہٹانے کے عوض دس لاکھ ڈالر کی پیشکش کی تھی۔ یعنی شاہدین کا کہنا ہے کہ دہشت گرد نے گرفتاری کے وقت سخت مزاحمت کی۔ چار پولیس والوں نے یہ مشکل اسے قابو کیا۔“

اس اسکرین پر گرفتاری کے بعد دہشت گرد کو لے جاتے ہوئے دکھایا جا رہا تھا۔ لیکن اس کی صورت دکھائی نہیں دے رہی تھی۔ سب سے صاف اور نمایاں چیز دہشت گرد کا فرکا ہیٹ تھا۔

اسکرین پر کلفورڈ سائمنڈ کا چہرہ پھر ابھرا۔ ”اگرچہ دہشت گرد کو پلیٹ فارم سے محض چند گز کے فاصلے پر گرفتار کیا گیا۔ تاہم وکٹریز مسکی نے اپنا خطاب جاری رکھا۔ وکٹریز مسکی نے سینٹ پیٹرز برگ کی پولیس کو اس کی مستعدی اور پروفیشنل ازم پر خراج تحسین پیش کیا۔ اس نے اس عزم کا اعادہ بھی کیا کہ ایسے قاتلانہ حملے انڈر ورلڈ کے خلاف اس کی جدوجہد نہیں روک سکتے۔ واضح رہے کہ رائے عامہ کے جائزوں کے مطابق اس وقت وزیراعظم شرنو پوف اور وکٹریز مسکی تقریباً برابر ہیں۔ لیکن سیاسی مبصرین کا کہنا ہے کہ یہ تازہ واقعہ وکٹریز مسکی کی مقبولیت میں اضافے کا سبب بنے گا۔ اور یہ اضافہ انتخابی نتائج کے اعتبار سے فیصلہ کن ثابت ہو سکتا ہے۔“

”اُدھر اس خطاب سے چند گھنٹے پہلے وکٹریز مسکی نے جنرل بورڈین سے ان کے ہیڈ کوارٹر میں ملاقات کی تھی۔ کسی کو نہیں معلوم کہ ان مذاکرات کا کیا نتیجہ نکلا۔ لیکن جنرل کے ترجمان کا کہنا ہے کہ جنرل صاحب انتخاب سے دست برداری کے بارے میں کسی بھی وقت بیان جاری کر سکتے ہیں۔ لیکن اہم بات یہ ہے کہ وہ کس کے حق میں دست برداری کا فیصلہ کرتے ہیں۔ بہر حال اب الیکشن کی صورت حال ایسی ہے کہ اس کے نتیجے کے بارے میں یقین سے کچھ نہیں کہا جاسکتا۔ کلفورڈ سائمنڈ، سی این این فرام سینٹ پیٹرز برگ۔“

اسکرین پر نیوز ریڈر کا چہرہ ابھر آیا۔ ”پیر کے روز بھی سینٹ میں تخفیف اسلحہ کے بل پر بحث جاری۔“

صدر نے ریویو کنٹرول کا بٹن دبایا اور اسکرین تاریک ہو گئی۔ ”تم یہ کہہ رہے ہو کہ جسے گرفتار کیا گیا ہے، اس کا روسی مافیائے کوئی تعلق نہیں ہے۔ بلکہ وہ سی آئی اے کا ایجنٹ ہے۔“ اس نے لائیڈ سے کہا۔

”جی ہاں۔ مجھے جیکسن کی کال کا انتظار ہے۔ وہ تصدیق کرے گا کہ یہ وہی شخص ہے جس نے ریکارڈ وگزمین کو قتل کیا تھا۔“

”اور اگر پولیس والے مجھ سے اس سلسلے میں کچھ پوچھیں تو میں کیا کہوں؟“

”آپ انکار کر دیں۔ کیونکہ سرکاری طور پر ہمیں یہ معلوم نہیں کہ وہ ہمارا آدمی ہے۔“

”لیکن اگر ہم یہ بات مان لیں تو ہیلن ڈیکسٹر اور اس کے ڈپٹی کے فریب کا پردہ چاک ہو سکتا ہے۔“

”یہ تو ہے۔ لیکن آپ کی پوزیشن بھی تو خراب ہوگی۔“

”کیسے؟“

”اگر آپ کہتے ہیں کہ آپ کو معلوم نہیں کہ وہ ہمارا آدمی ہے تو لوگ کہیں گے کہ آپ سی آئی اے کے ہاتھوں بے وقوف بن رہے ہیں۔ اور اگر آپ کہتے ہیں کہ آپ کو معلوم ہے کہ وہ ہمارا آدمی ہے تو آپ کو اس کے افعال کے لیے جواب دہ ہونا پڑے گا۔ اس لیے میرا مشورہ تو یہی ہے کہ آپ بے خبر ہی بنے رہیں۔“

”لیکن اس میں کوئی شک نہیں کہ اگر وہ فاشٹ زیر مسکی صدر بن گیا تو ہم اشاروارز کے زمانے میں لوٹ جائیں گے۔“

”میرے خیال میں سینیٹ آپ کے تخفیفِ اسلحہ کے بل پر اسی لیے لیت و لعل سے کام لے رہی ہے۔ جب تک روس میں ایکشن کے نتائج سامنے نہیں آئیں گے، سینیٹ آپ کے بل پر فیصلہ نہیں دے گی۔“

صدر ٹام لارنس نے اثبات میں سر ہلایا۔ ”لیکن سنو۔ اگر وہ ہمارا آدمی ہے تو ہمیں اس کے لیے کچھ کرنا ہوگا۔ اور جلد ہی کرنا ہوگا۔ کیونکہ زیر مسکی صدر بن گیا تو شاید ہم کچھ بھی نہیں کر سکیں گے۔“



کونز کچھ نہیں بولا تھا۔ پولیس کار کی عقبی نشست پر وہ دو پولیس والوں کے درمیان بیٹھا تھا۔ وہ جانتا تھا کہ ان دونوں کا ریک انھیں اس سے پوچھ گچھ کی اجازت نہیں دیتا۔ اس سے پوچھ گچھ وہ بعد میں کریں گے۔ اور کرنے والا بڑے ریک کا افسر ہوگا۔

گاڑی کروسی فکس جیل کے گیٹ سے احاطے میں داخل ہوئی اور بجریلے راستے پر چلتی ہوئی آگے بڑھی۔ اندر داخل ہوتے ہی کونز کو وہ استقبالیہ کمیٹی نظر آگئی جو اس کی منتظر تھی۔ قیدیوں کا لباس پہنے تین بھاری بھر کم آدمی آگے بڑھے، انھوں نے کار کا عقبی دروازہ کھولا اور کونز کو گھسیٹ کر نیچے اتار لیا۔ کونز کے دونوں طرف بیٹھے پولیس والے بھی دہل کر رہ گئے۔

ان تینوں نے کونز کو اٹھایا اور اندر لے گئے۔ وہ ایک طویل اور نیم تاریک راہداری تھی۔ وہاں سے لاتوں اور گھونسوں کا سلسلہ شروع ہوا۔ کونز احتجاج کرنا چاہتا تھا۔ لیکن لفظوں کا موقع نہیں تھا۔ وہ صرف کراہوں اور دہلی دہلی چیخوں کی زبان بول سکتا تھا۔ راہ داری کے اختتام پر ان میں سے ایک نے ایک بھاری دروازہ کھولا اور دوسرے دو نے اسے اس کوٹھری میں بیچ دیا۔ انھوں نے سب سے پہلے اس کے جوتے اتارے۔ اس نے کوئی مزاحمت نہیں کی۔ پھر انھوں نے اس کی گھڑی اور انگلی سے شادی کی انگلی اتاری۔ انھوں نے جیب سے اس کا بیوہ نکالا۔ لیکن اس میں ایسی کوئی چیز نہیں تھی، جس سے اس کی شناخت ہو سکتی۔

پھر وہ اسے فرش پر پڑا چھوڑ کر باہر نکلے، کوٹھری کا دروازہ بند کیا اور چلے گئے۔

کونز دھیرے دھیرے اٹھا۔ اس نے اپنے ہاتھ آگے کی سمت پھیلاتے ہوئے ان کا جائزہ لیا۔ وہ یہ دیکھنا چاہتا تھا کہ کسی ہڈی کو تو نقصان نہیں پہنچا ہے۔ چند لمحے بعد اس نے طمانیت سے سر ہلایا۔ اسے کوئی بڑا نقصان نہیں پہنچا تھا۔ یہ الگ بات کہ جسم کے مضروب حصوں پر نیل نمودار ہو گئے تھے۔ اس نے کوٹھری کا جائزہ لیا۔ وہ سائز میں اس سلیپنگ کمپارٹمنٹ سے بڑی نہیں تھی، جس میں اس نے ماسکو سے سینٹ پیٹرز برگ تک کا سفر کیا تھا۔ گہرے ہرے رنگ کی دیواروں کو دیکھ کر لگتا تھا کہ سو برس سے وہ پینٹ سے محروم ہیں۔

کونز نے ویت نام میں اس سے زیادہ تنگ جگہ میں اپنی زندگی کے اٹھارہ مہینے گزارے تھے۔ مگر اس وقت اس کے پاس واضح ہدایات اور احکامات تھے۔ تفتیش کرنے پر اسے اپنے نام، ریک اور سیریل نمبر کے سوا کچھ نہیں بتانا تھا۔ جبکہ یہ ہدایات اور احکامات گیارہویں تعلقین کے

پیر و کاروں پر منطبق نہیں ہوتے تھے۔ گیارہویں تلقین کہتی تھی.....

تمہیں گرفتار نہیں ہونا چاہیے۔ گرفتار کر لیے جاؤ تو کسی بھی قیمت پر سی آئی اے سے اپنے تعلق کا اعتراف نہیں کرنا۔ تردید کرتے رہو۔ اور فکر نہ کرو۔ کمپنی ہمیشہ تمہارا خیال رکھے گی..... تمہاری فکر کرے گی۔

کونز سمجھ گیا تھا کہ موجودہ صورت حال میں عام سفارتی تدابیر کارگر نہیں ہو سکتیں۔ گوٹن برگ کی یقین دہانی بے معنی ہے۔ اس ٹک کوٹھری کے فرش پر بٹھرا وہ سوچتا رہا۔ کڑیاں ملتی چلی گئیں۔

اسے کیش دیتے وقت، کار دیتے وقت اس سے دستخط نہیں لیے گئے تھے۔ اب اسے وہ جملہ بھی یاد آ گیا، جسے وہ وہاں یاد کرنے کی سر توڑ کوشش کرتا رہا تھا۔ اب وہ بات اسے لفظ بہ لفظ یاد آ گئی تھی..... اگر تم اپنی نئی ملازمت کی طرف سے فکر مند ہو تو اس کی ضرورت نہیں۔ جو کمپنی تم جوائن کرنے والے ہو، میں اس کے چیئرمین کو سمجھا دوں گا کہ تمہیں ہمارے لیے ایک مختصر مدت کا اسائن منٹ مکمل کرنا ہے.....

اب وہ سوچ سکتا تھا اور سوچ رہا تھا۔ ٹک گوٹن برگ کو یہ کیسے معلوم ہوا کہ اس نے نئی ملازمت کے لیے انٹرویو دیا ہے۔ اور اس سلسلے میں براہ راست اس کمپنی کے چیئرمین سے اس کی بات ہوئی ہے۔ کیسے معلوم ہوا اسے؟ ایسے کہ وہ بین تھا مٹسن سے پہلے ہی بات کر چکا تھا۔ اور اسی وجہ سے بین تھا مٹسن نے اپنی پیش کش واپس لے لی تھی۔ اس نے خط میں لکھا تھا..... میں معذرت خواہ ہوں.....

اور جہاں تک محل کا تعلق ہے..... تو اسے اناڑی سمجھنا اس کی حماقت تھی۔ وہ نیا سہی، بہر حال سی آئی اے کا تربیت یافتہ ایجنٹ تھا۔ اور وہ اپنے مشن پر بڑی خوبصورتی سے کام کر رہا تھا۔ جبکہ اسے اس کے اصل مشن سے ناواقفیت کی وجہ سے اس کے انداز میں اناڑی پن محسوس ہوتا رہا تھا۔

لیکن ایک بات اب بھی اسے الجھن میں مبتلا کر رہی تھی..... اور وہ تھی صدر امریکا کی ٹیلی فون کال! صدر کی شہرت تھی کہ وہ ہر شخص سے باخبر ہے۔ وہ ہر شخص کو اس کے پہلے نام سے مخاطب کرتا ہے۔ لیکن اس کال کے دوران صدر نے ایک بار بھی اس کا نام نہیں لیا تھا..... نہ پہلا نام اور نہ آخری نام۔ اور اس نے جملے ایسے بولے تھے کہ وہ زبردستی جوڑے ہوئے ٹکڑے معلوم ہو رہے تھے اور آخر میں جو وہ ہنسا تھا..... تو وہ ہنسی کچھ ضرورت سے زیادہ بلند آوازیں تھی..... اور مصنوعی بھی لگ رہی تھی۔

لیکن اب بھی اسے یقین نہیں آ رہا تھا کہ ہیلن ڈیکسٹر خود کو بچانے کے لیے اس حد تک بھی جاسکتی ہے۔ وہ چھت کو گھورنے لگا۔ اگر صدر امریکا کی وہ فون کال اصلی نہیں تھی تو پھر اسے اس جیل سے رہائی کی کوئی امید نہیں رکھنی چاہیے۔ ہیلن ڈیکسٹر نے نہایت کامیابی سے اس واحد شخص کو راستے سے ہٹانے کا سامان کر دیا تھا، جو اسے بے نقاب کر سکتا تھا۔ اور صدر نام لارنس اسے بچانے کے لیے کچھ بھی نہیں کر سکتا تھا۔

کونز فٹنر جیرالڈی آئی اے کے اصولوں کی پوری طرح پاس داری کا قائل تھا۔ اس کی اس خوبی نے ہیلن ڈیکسٹر کے اپنی جان بچانے کے منصوبے کو کامیابی سے ہم کنار کیا تھا۔ کونز اسی کے نتیجے میں بے یار و مددگار ہو گیا تھا۔ کوئی سفارت کار اس کی گرفتاری پر احتجاج نہیں کرے گا۔ اس کے لیے غذائی پارسل نہیں آئیں گے۔ اسے خود اپنی فکر کرنی ہوگی..... ویت نام کی طرح۔ اور ایک اہم مسئلے سے اسے اس افسر نے خبردار کیا تھا، جس نے اسے گرفتار کیا تھا۔ اس نے کہا تھا..... پچھلے 84 برسوں میں کروسی فکس جیل سے کوئی قیدی فرار نہیں ہو سکا ہے۔

کوٹھری کا دروازہ اچانک کھلا۔ ہلکے نیلے رنگ کی وردی پہنے ایک افسر اندر آیا۔ وردی پر لگے اپنے فیتوں اور اپنے پڑا اعتماد انداز سے وہ کوئی بڑا افسر لگتا تھا۔

افسر نے اندر آتے ہی سگریٹ سلگائی..... اپنی اس روز کی 22 ویں سگریٹ!

☆ ☆ ☆

کرس جیکسن پولیس کار کو ننگا ہوں سے اوجھل ہوتے دیکھتا رہا۔ وہ اندر ہی اندر کھول رہا تھا۔ اس کو خود پر بہت شدت سے غصہ آ رہا تھا۔ آخر وہ مڑا اور باہر کی طرف چل دیا۔ وہ اتنا تیز چل رہا تھا کہ سرگئی کو اس کا ساتھ دینے کے لیے دوڑنا پڑ رہا تھا۔ سرگئی نے بھی سمجھ لیا تھا کہ اس وقت امریکن سے کچھ پوچھنا نامناسب ہے۔

وہ باہر سڑک پر آئے۔ وہاں موجود ہر شخص کی زبان پر ایک ہی لفظ تھا..... روسی مافیا!
جیکسن نے ٹیکسی روکی تو سرگنی نے سکون کی سانس لی۔

اب جیکسن مچل کو سراہنے پر مجبور تھا۔ ہیلن ڈیکسٹر اور نک گوٹن برگ کے منصوبے کو مچل نے بے حد خوبصورتی کے ساتھ عملی جامہ پہنایا تھا۔ منصوبہ سی آئی اے کے مخصوص اسٹائل کا تھا..... مگر ایک فرق کے ساتھ۔ اس بار انھوں نے اپنے ہی ایک آدمی کو نشانہ بنایا تھا..... اس آدمی کو جوان کی خاطر سرہیلی پر رکھ کر برسوں ان کے کام کرتا رہا تھا۔ اور اب انھوں نے نہایت بے رحمی سے اسے ایک غیر ملکی جیل میں سڑنے کے لیے بے یار و مددگار چھوڑ دیا تھا۔

جیکسن کوشش کر رہا تھا کہ کونز پر جو گزر رہی ہوگی، اس کے بارے میں نہ سوچے۔ وہ اس رپورٹ پر توجہ مرکوز رکھنے کی کوشش کر رہا تھا، جو اسے اینڈی لائیڈ کو دینی تھی۔ کاش پچھلی رات اینڈی لائیڈ سے رابطہ ہو گیا ہوتا۔ تو اس وقت وہ اپنے طور پر کونز کو بچانے کی کوشش کر سکتا تھا۔ اس کا سیل فون اس وقت بھی کام نہیں کر رہا تھا۔ اور اب اسے ہوٹل سے فون کرنے کا خطرہ مول لینا تھا۔ 29 سال بعد اسے زندگی کا سب سے بڑا احسان چکانے کا موقع مل رہا تھا۔ اور وہ ہچکچا رہا تھا!

ٹیکسی جیکسن کے ہوٹل کے سامنے رکی۔ اس نے کرایہ ادا کیا اور لپک کر ہوٹل میں داخل ہوا۔ اس نے لفٹ کے لیے وقت ضائع نہیں کیا۔ سیڑھیاں چڑھ کر وہ پہلی منزل پر پہنچا۔ اس کاری ڈور میں اس کی منزل کمر نمبر 132 تھا۔

وہ دروازہ کھول کر اندر داخل ہوا۔ سرگنی اس کے پیچھے تھا۔ سرگنی فرش پر بیٹھ گیا۔ جیکسن نے نمبر ملایا۔ سرگنی جیکسن کی ایک طرفہ گفتگو توجہ سے سننے لگا، جو وہ اینڈی لائیڈ نام کے کسی آدمی سے کر رہا تھا۔

جیکسن نے فون رکھا۔ اس کا چہرہ سفید ہو رہا تھا اور وہ غصے سے کانپ رہا تھا۔

سرگنی نے اسکوائر سے نکلنے کے بعد پہلی بار زبان کھولی۔ ”میرا خیال ہے، مجھے اپنی ماں کے عارضی شوہروں میں سے ایک سے بات کرنی ہوگی۔“

☆ ☆ ☆

”مبارک ہو۔“ ہیلن ڈیکسٹر نے کہا۔

نک گوٹن برگ ابھی اس کے آفس میں داخل ہوا تھا۔ وہ مسکرایا۔ اس نے اپنا فولڈر میز پر رکھا اور ہیلن کے سامنے بیٹھ گیا۔ اس کے ہونٹوں پر مسکراہٹ تھی۔

”میں نے ابھی ٹی وی پر نیوز دیکھی ہیں۔“ ہیلن نے کہا۔ ”اے بی سی اور سی بی ایس، دونوں چینلز نے سائمنڈز کے بیان کو نمایاں کیا ہے۔ یہ بتاؤ، کل اخبارات میں اس اسٹوری کے کیا امکانات ہیں۔“

”اخباروں کی دلچسپی تو ابھی سے دم توڑ رہی ہے۔ ان کے نزدیک خبر پھس پھسی ہے۔ نہ کوئی فائر ہوا نہ گھونے بازی۔ سب سے بڑی بات یہ کہ گرفتار شدہ شخص کو کسی نے امریکی قرار نہیں دیا۔ کل تک یہ خبر صرف روس میں اہم رہ جائے گی۔“

”پریس والوں کے پوچھنے پر ہمارا کیا رد عمل ہے؟“

”ہمارا کہنا ہے کہ یہ روس کا اندرونی معاملہ ہے۔ سینٹ پیٹرز برگ میں کرائے کا قاتل گھڑی سے بھی سستامل جاتا ہے۔ میں نے ان سے کہا کہ اگر روس کا مسئلہ سمجھنا ہے تو گزشتہ ماہ ٹائم میگزین میں روسی گاڈ فادر پر چھپنے والا مضمون پڑھ لیں۔ زیادہ پیچھے پڑیں تو میں انھیں کولمبیا کا حوالہ دیتا ہوں۔ پھر بھی پیچھے پڑے رہیں تو میں انھیں جنوبی افریقہ کا راستہ دکھاتا ہوں۔ یوں انھیں ایک طویل کالم بھرنے کا سامان مل جاتا ہے۔“

”کسی چینل پر گرفتاری کے بعد کونز فٹر جبرالڈ کو اسکرین پر بھی دکھایا گیا؟“

”صرف پیچھے سے..... اور وہ بھی پولیس والوں میں گھرا ہوا۔ اگر سامنے سے ویڈیو بنی ہوتی تو اب تک وہ درجنوں بار دکھا چکے ہوتے۔“

”اس بات کا کوئی امکان ہے کہ اسے پبلک میں آنے اور بیان دینے کا موقع ملے۔ جس میں وہ ہمیں ملوث کر دے۔“

”نہیں۔ ایسا سوہوم سا امکان بھی نہیں ہے۔ اگر اس پر مقدمہ چلایا گیا تو وہاں بین الاقوامی پولیس موجود نہیں ہوگا اور اگر زیر مسکی صدر منتخب ہو گیا تو میرے خیال میں کونز فٹنر جیرالڈ کروی فکس جیل کے باہر قدم بھی نہیں رکھ سکے گا۔“

”تم نے ٹام لارنس کے لیے رپورٹ تیار کر لی ہے؟“ ہیلن نے پوچھا۔ ”کیونکہ وہ بے چارہ دو اور دو جمع کر کے چھ بنانے کی کوشش کرے گا۔“

گوئن برگ نے آگے جھکتے ہوئے اس فائل کو تھپ تھپایا، جو اس نے آنے کے بعد میز پر رکھی تھی۔

ہیلن نے فائل اٹھائی اور اسے کھول کر پڑھنے لگی۔ وہ ورق الٹی رہی۔ لیکن اس کے چہرے سے اس کے تاثرات کا اندازہ نہیں لگایا جاسکتا تھا۔

آخری صفحہ پڑھ کر اس نے فائل بند کر دی۔ فائل دوبارہ میز پر رکھتے ہوئے اس کے ہونٹوں پر سوہوم سی مسکراہٹ تھرکنے لگی۔ ”اس پر دشن کرو اور فوراً وائٹ ہاؤس بھجوا دو۔“ وہ بولی۔ ”کیونکہ اس وقت صدر کے ذہن میں چاہے کیسے ہی شکوک و شبہات ہوں، زیر مسکی کے صدر بن جانے کے بعد وہ اس

موضوع پر بات نہیں کرنا چاہے گا۔“

نک گوئن برگ نے سر کو تھپی جہنش دی۔

ہیلن ڈیکسٹر نے گوئن برگ کو بہت غور سے دیکھا۔ ”مجھے افسوس ہے کہ ہمیں کونز فٹنر جیرالڈ کو قربان کرنا پڑا۔“ اس نے کہا۔ ”لیکن اگر اس کے

نتیجے میں زیر مسکی روس کا صدر منتخب ہو گیا تو یہ ہمارے لیے ذہری کامیابی ہوگی۔ کانگریس ٹام لارنس کے تخفیف اسلحہ بل کو مسترد کر دے گی۔ اور دوسری طرف وائٹ ہاؤس کی سی آئی اے کے معاملات میں مداخلت بہت کم ہو جائے گی۔“

☆ ☆ ☆

کونز نے پاؤں پلنگ سے لٹکا کر فرش پر لٹکائے اور آنے والے کو دیکھا۔

چیف آف پولیس نے ایک گہرا کش لے کر دھواں اگلا۔ ”بہت گندی عادت ہے یہ تمباکو نوشی کی۔“ اس نے بے حد شستہ انگریزی میں کہا۔

”میری بیوی ہر وقت پیچھے پڑی رہتی ہے کہ میں یہ عادت چھوڑ دوں۔“

کونز کا چہرہ بے تاثر رہا۔

”میرا نام دلا ڈی میر بوشکوف ہے۔ میں اس شہر کا پولیس چیف ہوں۔ میرا خیال ہے، سب کچھ ریکارڈ پر لانے سے پہلے بہتر ہوگا کہ تم اور میں

کچھ گفتگو کر لیں۔“

”میرا نام پیٹ ڈی ویلیئرز ہے۔ میں جنوبی افریقہ کا شہری ہوں اور جو ہانس برگ جنرل نامی اخبار کا نمائندہ ہوں۔ میں چاہتا ہوں کہ میری

ملاقات میرے ایسی بیڈ ر سے کرائی جائے۔“

”اور یہی میرا پہلا مسئلہ ہے۔“ بوشکوف نے کہا۔ ”میں اس بات پر یقین نہیں رکھتا کہ تمہارا نام پیٹ ڈی ویلیئرز ہے۔ مجھے یقین ہے کہ تم جنوبی

افریقہ کے نہیں ہو۔ اور میں پورے وثوق سے کہہ سکتا ہوں کہ تمہارا جو ہانس برگ جنرل سے بھی تعلق نہیں۔ کیونکہ اس نام کے کسی اخبار کا سرے سے

وجود ہی نہیں ہے۔ میرا خیال ہے، ہمیں ایک دوسرے کا وقت ضائع نہیں کرنا چاہیے۔ مجھے چوٹی کے لوگوں نے بتایا ہے کہ ہماری مافیائے تمہاری

خدمات حاصل نہیں کیں۔ اب میں یہ اعتراف ضرور کروں گا کہ میں تمہاری حقیقت نہیں جانتا۔ لیکن جس نے بھی تمہیں یہاں بھیجا ہے، یہ طے ہے کہ

اس نے تمہیں گندگی کے گہرے گڑھے میں گرایا ہے۔ اور وہ بھی بہت بڑی بلندی سے۔“

کونز پلکیں جھپکائے بغیر اسے دیکھ رہا تھا۔

”لیکن میں تمہیں یقین دلا دوں کہ وہ تمہاری طرح مجھے استعمال نہیں کر سکیں گے۔ چنانچہ اگر تم میری تفتیش میں میرے ساتھ تعاون نہیں کرو گے

تو میں اس کے سوا کچھ بھی نہیں کر سکوں گا کہ تمہیں یہاں اس کوٹھری میں سڑنے کے لیے چھوڑ دوں۔ اور خود اس کامیابی سے لطف اندوز ہوتا رہوں، جو

میں نے کمائی ہرگز نہیں ہے۔ بلکہ مجھ پر تھوپ دی گئی ہے۔ میرا تو اس میں فائدہ ہی ہے۔“

کونز کا چہرہ اب بھی بے تاثر تھا۔

”میں دیکھ رہا ہوں کہ تم قائل نہیں ہوئے ہو۔“ چیف نے کہا۔ ”بہر حال تمہیں یہ یاد دلانا میرا فرض ہے کہ یہ کولمبیا نہیں ہے۔ نوٹوں کی موٹی سے موٹی گڈی مجھ پر اثر انداز نہیں ہو سکتی۔“ وہ کہتے کہتے رکا اور سگریٹ کا ایک اور گہرا کش لیا۔ ”میرے اور تمہارے درمیان بہت سی قدریں مشترک ہیں۔ میرا خیال ہے، ان میں ایک یہ بھی ہے کہ ہم دونوں کہنے والے نہیں ہیں۔“

کونز نے اب بھی کوئی جواب نہیں دیا۔

بولشکوف پلٹا اور کوٹھری کے دروازے کی طرف بڑھا۔ دروازے پر پہنچ کر وہ رکا اور اس نے پلٹ کر دیکھا۔ ”میں تمہیں سوچنے کے لیے وقت دے رہا ہوں۔ لیکن یہ بتا دوں کہ تمہاری جگہ میں ہوتا تو وقت ہرگز ضائع نہ کرتا۔“

اس نے دروازہ زور سے بند کیا۔ ”تم جو کوئی بھی ہو، میں تمہیں ایک بات کا یقین دلانا چاہتا ہوں۔ یہاں تمہیں نہ تشدد کے قدیم طریقوں کا سامنا کرنا ہوگا، نہ جدید طریقوں کا۔ جب تک میں سینٹ پیٹرز برگ کا چیف آف پولیس ہوں، یہاں یہ سب نہیں ہوگا۔ کیونکہ میں تشدد پر یقین نہیں رکھتا۔ ذہنی یہ میرا اسلحہ ہے۔ لیکن اگر زیر مسکی الیکشن جیت کر صدر بن گیا تو پھر یہاں میرا اسلحہ نہیں چلے گا۔ اس صورت میں میں تم سے نرمی کا وعدہ نہیں کر سکتا۔ سوچ لو۔ تمہارے پاس زیادہ وقت نہیں ہے۔“

اگلے ہی لمحے کونز نے تالے میں چابی گھومنے کی آواز سنی.....!



ہوٹل کے باہر سفید رنگ کی تین بی ایم ڈبلیو گاڑیاں آ کر رکیں۔ اگلی سیٹ پر بیٹھے ہوئے تین آدمی دروازے کھول کر اترے۔ فٹ پاتھ پر رک کر انھوں نے سڑک کے اطراف کا جائزہ لیا۔ ہر طرف سے مطمئن ہونے کے بعد انھوں نے درمیان والی کار کا عقبی دروازہ کھولا۔ تب الیکسی رومانوف کا رے اتر ا۔ وہ دراز قامت اور جوان آدمی تھا، جو سیاہ کشمیرے کا لمبا کوٹ پہنے ہوئے تھا۔ وہ تیز قدموں سے ہوٹل میں داخل ہوا۔ سڑک پر اس نے دائیں بائیں دیکھنے کی زحمت نہیں کی تھی۔ دوسرے تین آدمی اس کے پیچھے تھے۔ وہ نیم دائرے کی شکل میں حرکت کر رہے تھے، جس سے پتا چلتا تھا کہ وہ رومانوف کے محافظ ہیں۔

فون پر انھیں جو حلیہ بتایا گیا تھا، اس کی روشنی میں اس دراز قد امریکی کو پہچانا دشوار نہیں تھا۔ وہ ہال کے وسط میں کھڑا تھا اور اس کے انداز سے لگتا تھا کہ وہ کسی کا منتظر ہے۔

”مسٹر جیکسن؟“ رومانوف نے بھاری آواز میں دریافت کیا۔

”ہاں۔“ جیکسن نے جواب دیا۔ وہ ہاتھ ملانے کے لیے ہاتھ بڑھانے والا تھا۔ لیکن رومانوف تیزی سے پلٹا اور دروازے کی طرف چل دیا۔ جیکسن اس کے پیچھے باہر نکلا۔ باہر تینوں گاڑیوں کے دروازے کھلے تھے اور انجن اشارت تھے۔ اسے درمیان میں کھڑی گاڑی کے عقبی دروازے سے اندر دھکیلا گیا۔ سیٹ پر ایک آدمی پہلے ہی سے موجود تھا۔ اس کے بیٹھنے کے بعد وہ شخص بیٹھا، جس نے اس سے ہاتھ نہیں ملایا تھا۔

تینوں گاڑیاں روانہ ہوئیں اور چند ہی لمحوں میں درمیانی لین میں پہنچ گئی۔ دوسری تمام گاڑیوں نے انھیں یوں راستہ دیا تھا، جیسے ان پر کسی نے جادو کر دیا ہو۔ البتہ ٹریفک کی لائٹ ان کا احترام نہیں کر رہی تھی۔ اسے اس سے غرض نہیں تھی کہ وہ کون ہیں۔

وہ قافلہ شہر کی سڑکوں پر رواں دواں تھا..... اور کرس جیکسن درمیان والی کار میں بیٹھا دل ہی دل میں خود کو کوس رہا تھا۔ اگر چوبیس گھنٹے پہلے وہ اینڈی لائیڈ سے رابطہ کرنے میں کامیاب ہو گیا ہوتا تو اس وقت اسے یہ سب کچھ کرنے کی ضرورت نہ ہوتی۔ لیکن کچھ ہونے کے بعد کیا کرنا ہے، اس کے بارے میں قوت فیصلہ تو صرف سیاست دانوں کے پاس ہوتی ہے.....



”ضرورت اس بات کی ہے کہ تم نکولائی رومانوف سے ملو۔“ سرگنی نے کہا تھا۔ اس نے اپنی ماں کا فون نمبر ملایا تھا۔ دوسری طرف سے فون ریسیو

کیا گیا تو جیکسن نے سرگئی کا وہ انداز دیکھا، جو اس کے لیے بالکل نیا تھا۔ وہ بہت موزن نظر آ رہا تھا۔ اس کے انداز میں احترام تھا۔ وہ دوسری طرف کی بات بے حد توجہ سے سن رہا تھا۔ اس نے ایک بار بھی قطع کلامی نہیں کی تھی۔
تیس منٹ بعد اس نے ریسیور رکھ دیا۔

”میرا خیال ہے، ماما فون کریں گی۔“ اس نے کہا۔ ”مسئلہ یہ ہے کہ رشتے داری کے باوجود چودہ سال کا ہونے سے پہلے آدمی مافیا کارکن نہیں بن سکتا۔ الیکسی زار کا اکلوتا بیٹا ہے۔ لیکن یہ قانون اس کے لیے بھی تھا۔“
”مسئلہ کیا ہے؟“ جیکسن نے پوچھا۔
”میں نے بات کی ہے کہ تمہاری زار سے ایک ملاقات ہو جائے۔“
”یہ زار کون ہے؟“

”مافیا کا چیف۔“ سرگئی نے کہا۔ ”یہ تنظیم اس وقت قائم کی گئی تھی، جب روس پر ایک زار کی ہی حکومت تھی۔ تنظیم کو ابتدا ہی میں جڑ سے اکھاڑ پھینکنے کی کوشش کی گئی۔ مگر اس کے نتیجے میں وہ اور سخت جان ہو گئی۔ اس وقت یہ دنیا بھر میں محترم ہے اور لوگ اس سے خوف کھاتے ہیں۔“
”تمہیں یہ سب کیسے.....؟“

”میری ماما ان چند عورتوں میں سے ہیں، جن سے زار ملاقات کرتا ہے۔ میری ماما زار سے درخواست کریں گی کہ وہ آپ سے ملاقات کر لیں۔“
اسی وقت فون کی گھنٹی بجی۔ سرگئی نے فوراً ہی ریسیور اٹھالیا۔ وہ بڑی توجہ سے اپنی ماں کی بات سنتا رہا۔ پھر اس کا چہرہ سپید پڑ گیا اور جسم لرزنے لگا۔ چند لمحوں پہنچا یا۔ پھر بالآخر اس نے ماں کی بات مان لی۔ اس نے ریسیور رکھا تو اس کا ہاتھ لرز رہا تھا۔
”کیا زار مجھ سے ملنے کو تیار ہو گیا ہے؟“ جیکسن نے پوچھا۔

”ہاں۔ کل صبح دو آدمی تمہیں لے جانے کے لیے آئیں گے۔“ سرگئی نے جواب دیا۔ ”ان میں ایک تو زار کا جانشین، اس کا بیٹا الیکسی رومانوف ہوگا اور دوسرا الیکسی کا کزن اسٹیفن ایوانشکی، جو پوزیشن کے اعتبار سے تنظیم میں تیسرے نمبر پر ہے۔“
”تو پھر مسئلہ کیا ہے؟ تم پریشان کیوں ہو؟“
”وہ لوگ تم سے واقف نہیں ہیں۔ اس لیے انھوں نے ایک شرط رکھی ہے۔“
”وہ شرط کیا ہے؟“

”اگر ملاقات کے بعد زار اس نتیجے پر پہنچا کہ اس کا وقت ضائع کیا گیا ہے تو اس کے دو آدمی یہاں آئیں گے اور میری ایک ٹانگ توڑ دیں گے۔ یہ میرے لیے سبق ہوگا کہ میں آئندہ ایسی حماقت نہ کروں۔“
تب تو کوشش کرو کہ میرے واپس آنے سے پہلے یہاں سے نکل لو۔“
”اگر میں یہاں انھیں نہیں ملا تو وہ جا کر میری ماما کی ٹانگ توڑ دیں گے۔ اور جب بھی میں ان کے ہتھے چڑھا، میری ٹانگ بھی ضرور توڑی جائے گی یعنی دہرا نقصان۔ یہ مافیا کا قانون ہے۔“

جیکسن سوچ میں پڑ گیا کہ ملاقات منسوخ کر دے۔ وہ سرگئی کی ٹانگ نہیں تڑوانا چاہتا تھا۔ اس نے سرگئی سے یہ بات کہہ بھی دی۔
”اب کچھ نہیں ہو سکتا۔“ سرگئی نے کہا۔ ”میں شرط قبول کر چکا ہوں۔ اب ملاقات منسوخ نہیں ہو سکتی۔“



زار کا بھتیجا اسٹیفن ایوانشکی اس کے دائیں ہاتھ پر بیٹھا تھا۔ اسے ایک نظر دیکھ کر ہی جیکسن کو احساس ہو گیا کہ ٹانگ توڑنا اس کے لیے کوئی بڑا مسئلہ نہیں ہے۔ اور ٹانگ توڑ کر بھول جانا اس کے لیے اور بھی آسان ہے۔

کاروں کا وہ قافلہ اب شہر کی حدود سے نکل گیا تھا۔ اب ان کی رفتار ساٹھ سے اوپر تھی۔ اب وہ مل کھاتی سڑک پر رواں تھے، جو پہاڑیوں کی سمت

جاری تھیں۔ وہ رفتار کی حدود کی خلاف ورزی کر رہے تھے۔۔۔۔۔ اور بڑی بے پروائی سے کر رہے تھے۔ ان کے چہرے دیکھ کر اندازہ ہوتا تھا کہ انھیں نہ حال کی فکر ہے نہ مستقبل کی۔ حالانکہ زیر مسکی نے ان کے خلاف اعلان جنگ کر دیا تھا۔

اچانک آگے والی کاربائیں جانب مڑی اور لوہے کے ایک بہت بڑے گیٹ کے سامنے رک گئی۔ گیٹ کے اوپر ایک آہنی عقاب کا مجسمہ تھا، جو اپنے دونوں پرپوری طرح پھیلانے ہوئے تھا۔

کلاشکوف تانے ہوئے دو جسم آدمی آگے بڑھے۔ اگلے ڈرائیور نے گاڑی کا سیاہ شیٹ اتار کر انھیں اندر جھانکنے کا موقع دیا۔ یہ منظر دیکھ کر جیکسن کو سی آئی اے ہیڈ کوارٹر کا خیال آ گیا۔

پہرے داروں نے تینوں گاڑیوں کو چیک کیا۔ پھر ایک گارڈ نے گیٹ کی طرف دیکھتے ہوئے اثبات میں سر ہلایا۔ گیٹ کھول دیا گیا۔ تینوں گاڑیاں اس سے گزر کر اندر داخل ہو گئیں۔ وہاں بجریلا راستہ تھا، جو گھنے جنگل کے درمیان سے گزر رہا تھا۔

پانچ منٹ کی ڈرائیو کے بعد جیکسن کو اس عمارت کی پہلی جھلک دکھائی دی۔ عمارت کیا، وہ کسی شہنشاہ کا محل لگتا تھا۔ لیکن یہ احساس بھی ہوتا تھا کہ وہ صدیوں سے اسی حال میں ہے۔۔۔۔۔ تبدیلیوں سے محفوظ!

”جب تک زار خود تم سے مخاطب نہ ہو، اس سے بات نہ کرنا۔“ سرگنی نے اسے سمجھایا تھا۔ ”اور اسے ایسے تعظیم دینا، جیسے وہ کوئی بادشاہ ہے۔“ جیکسن اسے بتانا چاہتا تھا کہ اسے نہیں معلوم کہ بادشاہوں کو کیسے تعظیم دی جاتی ہے۔ کیونکہ یہ اس کا پہلا تجربہ ہوگا۔ لیکن اس نے یہ بات کہی نہیں۔ وہ اپنی ٹانگ کی طرف سے دہلے ہوئے سرگنی کو اور دہلانا نہیں چاہتا تھا۔

کاریں داخلی دروازے کے سامنے رکیں۔ اوپر کی سیڑھی پر ایک دراز قد اور باوقار شخص سفید شرٹ، بو اور سیاہ ٹیل کوٹ پہنے خیر مقدم کے لیے کھڑا تھا۔ اس نے جیکسن کے سامنے احتراماً سر خم کیا۔ جیکسن یہ ظاہر کرنے کی کوشش کر رہا تھا کہ وہ اس طرح کے استقبال کا عادی ہے۔ ویسے وہ ایک بار صدر رکنس سے ملاقات کر چکا تھا۔

”میں آپ کو ونٹر پیلس میں خوش آمدید کہتا ہوں مسٹر جیکسن۔“ بٹلر نے کہا۔ ”مسٹر رومانوف بیوگیلری میں آپ کے منتظر ہیں۔“ جیکسن اندر داخل ہوا۔ الیکسی رومانوف اور اسٹیفن اس کے ساتھ تھے۔ لیکن اسٹیفن دروازے کے اندر آ کر رک گیا۔ جبکہ جیکسن اور الیکسی سنگ مرمر کے فرش والی راہ داری میں بٹلر کے پیچھے چلتے رہے۔ راہ داری میں جو روغنی تصویریں اور مجسمے آویزاں تھے، وہ ایسے تھے کہ دنیا کا بڑے سے بڑا میوزیم بھی ان پر فخر کرتا۔ جیکسن رک کر انھیں سراہنا چاہتا تھا۔ لیکن بٹلر نے اسے ایسا کوئی موقع نہیں دیا۔

راہ داری کے اختتام پر دو متصل اونچے دروازے تھے۔۔۔۔۔ سفید رنگ کے۔ بٹلر وہاں پہنچ کر رکا۔ اس نے ان میں سے ایک دروازے پر دستک دی، پھر اسے کھول کر ایک طرف کھڑا ہو گیا۔ وہ جیکسن کے لیے اندر داخل ہونے کا اشارہ تھا۔

”مسٹر جیکسن۔“ بٹلر نے اعلان کرنے والے انداز میں کہا۔ پھر اس نے جیکسن کے اندر جانے کے بعد آہستہ سے دروازہ بند کر دیا۔

جیکسن نے سرسری انداز میں کمرے کا جائزہ لیا۔ وہ ایک بے حد وسیع و عریض اور آراستہ و پیراستہ ڈرائنگ روم تھا۔ وہاں ایک ایسا خوبصورت قالین بچھا تھا کہ جس پر بادشاہ بھی رشک کرتے۔ اونچی سرخ مخملی کرسی پر نیلا سوٹ پہنے ایک بوڑھا شخص بیٹھا تھا۔ جیکسن کو دیکھ کر وہ اٹھا۔ اس کے بال چاندی کے تاروں جیسے تھے اور اس کی جلد کی بے رنگی بتاتی تھی کہ وہ طویل عرصے سے بیمار ہے۔ اس کا جسم دبلا پتلا اور کمر خمیدہ تھی۔ جیکسن سے ہاتھ ملانے کے لیے وہ ایک قدم آگے بڑھا۔ ”مسٹر جیکسن، میں تمہارا شکر گزار ہوں کہ مجھ سے ملنے کے لیے تم اتنے دور آئے۔“ اس نے کہا۔ ”میں معذرت خواہ ہوں کہ اب میری انگریزی پہلے جیسی نہیں رہی۔ 39ء میں جنگ شروع ہوتے ہی مجھے آکسفورڈ میں اپنی تعلیم ادھوری چھوڑ کر وطن واپس آنا پڑا تھا۔ اس وقت میں سیکنڈ ایئر کا طالب علم تھا۔ اب تم سمجھ لو کہ انگریز اس وقت بھی روسیوں پر بھروسہ نہیں کرتے تھے۔ حالانکہ بعد میں دونوں کو اتحادی بننا پڑا۔“ وہ مسکرایا۔ ”میرا خیال ہے، ان کا امریکیوں کے ساتھ بھی یہی رویہ ہے۔“

جیکسن کی سمجھ میں نہیں آ رہا تھا کہ اسے کیا کہنا چاہیے۔

”آپ تشریف رکھیں مسٹر جیکسن۔“ بوڑھے آدمی نے کہا۔ ساتھ ہی اس نے اپنی کرسی کے برابر کھڑی ویسی ہی دوسری کرسی کی طرف اشارہ کیا۔
 ”تھینک یو۔“ ہوٹل سے نکلنے کے بعد وہ جیکسن کے ہونٹوں سے ادا ہونے والے پہلے الفاظ تھے۔

”اب مسٹر جیکسن۔“ رومانوف نے دھیرے دھیرے اپنی کرسی پر بیٹھتے ہوئے کہا۔ ”میں آپ سے کچھ پوچھوں تو اس بات کا خاص خیال رکھیے گا کہ جواب سچا اور بالکل درست ہو۔ اگر جواب کے بارے میں کوئی شک و شبہ ہو تو خوب سوچ لیجیے گا۔ وقت کی پروا نہ کیجیے گا۔ کیونکہ اگر آپ نے مجھ سے جھوٹ بولنے کا فیصلہ کیا تو..... اب میں یہ بات کن الفاظ میں کہوں۔ نازک بات ہے۔ یہ سمجھ لیں کہ اگر آپ نے مجھ سے جھوٹ بولنے کا فیصلہ کیا تو خاتمہ صرف ہماری اس ملاقات کا نہیں ہوگا۔“

بات بہت سادگی سے کہی گئی تھی۔ لیکن اس میں اتنی خوف ناک تھی کہ اس کے رونگٹے کھڑے ہو گئے۔ جیکسن کا جی چاہا کہ اس وقت معذرت کر کے اٹھے اور رخصت ہو جائے۔ لیکن وہ جانتا تھا کہ بڑھا رومانوف روئے زمین پر شاید وہ واحد آدمی ہے جو کونز فنٹر جبر الڈ کو زندہ و سلامت کروسی فکس جیل سے باہر لاسکتا ہے۔ چنانچہ اس نے سر کو تھپی جھنک دی۔

”گڈ۔“ رومانوف نے کہا۔ ”اب مسٹر جیکسن، میں تمہارے متعلق کچھ جاننا چاہتا ہوں۔ یہ تو میں تمہیں ایک نظر دیکھ کر ہی سمجھ چکا ہوں کہ تمہارا تعلق قانون نافذ کرنے والے کسی ادارے سے ہے۔ اور تم میرے ملک میں.....“ اس نے میرے ملک پر خاص طور پر زور دیا تھا۔ ”.....ایف بی آئی کی طرف سے نہیں، بلکہ سی آئی اے کی طرف سے آئے ہوئے ہو۔ میں ٹھیک کہہ رہا ہوں نا؟“

”میں نے سی آئی اے کے لیے 28 سال کام کیا ہے۔ ابھی کچھ عرصہ پہلے مجھے..... تبدیل کر دیا گیا۔“ جیکسن بہت سوچ سمجھ کر لفظ استعمال کر رہا تھا۔

”اصل میں عورت کی سربراہی، عورت کا باس ہونا خلاف فطرت ہے۔“ رومانوف نے تبصرہ کرنے والے انداز میں کہا۔ ”میں جس تنظیم کی سربراہی کر رہا ہوں، وہ کبھی اس طرح کی حماقت میں بھی مبتلا نہیں ہوگی۔“

بڑھا رومانوف بائیں جانب رکھی ہوئی میز کی طرف جھکا اور میز پر رکھا ہوا ایک بے رنگ مائع سے بھرا گلاس اٹھایا۔ اس میز پر اب تک جیکسن کی نظر نہیں پڑی تھی۔ اس نے ایک گھونٹ لیا اور گلاس دوبارہ میز پر رکھ دیا۔

”اس وقت بھی تم کسی ایجنسی کے لیے کام کر رہے ہو؟“ رومانوف نے پوچھا۔

”جی نہیں۔“ جیکسن نے مستحکم لہجے میں کہا۔

”اس کا مطلب ہے کہ تم اب فری لاسر ہو؟“

جیکسن نے کوئی جواب نہیں دیا۔

”میں سمجھا۔“ رومانوف نے کہا۔ ”تمہاری خاموشی کا مطلب میرے نزدیک یہ ہے کہ تمہارے علاوہ اور لوگ بھی ہیں جنہیں ہیلن ڈیکسٹر پر اعتبار نہیں۔ اور ان میں بہت اہم لوگ بھی ہیں۔“

جیکسن نے اس بار بھی کوئی جواب نہیں دیا۔ ویسے اسے اندازہ ہو رہا تھا کہ رومانوف سے جھوٹ بولنا بے سود ہے۔ اس لیے کہ وہ بیک گراؤنڈ کے بارے میں پوری معلومات رکھتا ہے۔ جھوٹ تو فوراً ہی پکڑا جائے گا۔

”تم مجھ سے کیوں ملنا چاہتے تھے مسٹر جیکسن؟“

جیکسن کو یقین تھا کہ بوڑھے آدمی کو وجہ معلوم ہے۔ لیکن وہ کھیل رہا تھا تو اسے بھی کھیل میں حصہ لینا تھا۔ ”میں اپنے ایک عزیز دوست کی خاطر آپ کے پاس آیا ہوں، جو میری حماقت کی وجہ سے گرفتار ہوا ہے اور اس وقت کروسی فکس جیل میں ہے۔“

”اور یہ وہ جیل ہے، جس کا ریکارڈ قیدیوں کے نکتہ نگاہ سے کچھ اچھا نہیں ہے۔“

جیکسن نے اثبات میں سر ہلایا۔

”میں جانتا ہوں کہ تمہارے دوست نے پریس والوں کو نہیں بتایا کہ میری تنظیم نے زیر مسکی کو صدارتی ریس سے ہٹانے کے لیے دس لاکھ ڈالر کی پیشکش کی تھی۔ اگر یہ بات اس نے کہی ہوتی تو اب تک وہ اپنی کوٹھری میں ہی پھانسی پا چکا ہوتا۔ مجھے معلوم ہے کہ یہ افواہ ہیلن ڈیکسٹر کے ایک چچے نے پھیلائی ہے۔ کاش مسٹر جیکسن، تم میرے پاس کچھ پہلے آ گئے ہوتے تو میں تمہیں محل کے بارے میں خبردار کر دیتا۔“ رومانوف نے گلاس اٹھا کر ایک اور گھونٹ لیا۔ ”محل تو تمہارے ملک کے ان گنے چنے لوگوں میں سے ہے، جنہیں میں اپنی تنظیم میں شامل کرنا چاہوں گا۔ ویسے میں دیکھ رہا ہوں کہ میری معلومات تمہارے لیے حیران کن ہیں۔“

جیکسن کو اس پر حیرت ہوئی۔ کیونکہ اسے یقین تھا کہ اس نے اپنا چہرہ بے تاثر رکھا ہے۔

”مسٹر جیکسن، میرا خیال ہے کہ یہ جان کر تمہیں زیادہ حیرت نہیں ہوگی کہ سی آئی اے اور ایف بی آئی کے بالائی طبقے میں اچھی خاصی تعداد میں میرے وفادار موجود ہیں۔“ رومانوف مسکرایا۔ ”بلکہ اگر میرے خیال میں اس کا کوئی فائدہ ہوتا تو میں واسٹ ہاؤس میں بھی اپنا کوئی نہ کوئی آدمی پہنچا دیتا۔ لیکن تمہارا صدر تو اپنی ہفتہ وار نیوز کانفرنس میں جو بھی پوچھا جائے، بتا دیتا ہے۔ اس لیے کسی آدمی کی ضرورت ہی نہیں۔ خیر، اب میرا اگلا سوال..... تمہارا دوست سی آئی اے میں ہے۔“

جیکسن نے جواب نہیں دیا۔

”اوہو..... تو میرا خیال ٹھیک ہے۔ تمہارے دوست کو یقین ہے کہ ہیلن ڈیکسٹر اسے بچانے کے لیے کچھ نہیں کرے گی۔“

جیکسن اب بھی خاموش تھا۔

”گڈ۔“ رومانوف نے کہا۔ ”میں سمجھ گیا کہ تم مجھ سے کیا چاہتے ہو۔“ وہ کہتے کہتے رکا اور چند لمحوں کے معنی خیز توقف کے بعد بولا۔ ”لیکن میری سمجھ میں یہ بات نہیں آتی کہ اس کے بدلے میں تم مجھے کیا دے سکو گے۔“

”مجھے کچھ اندازہ نہیں کہ آج کل کیا ریٹ چل رہا ہے۔“ جیکسن نے کہا۔

بڈھا رومانوف ہنسنے لگا۔ ”مسٹر جیکسن، مجھے یقین ہے کہ تم نے ایسا نہیں سمجھا ہوگا۔ میں نے تمہیں یہاں اتنی دور کسی رقم کے بارے میں بات کرنے کے لیے نہیں بلایا ہے۔ تم ذرا گرد و پیش کا جائزہ لے لو اچھی طرح۔ تمہاری سمجھ میں یہ بات آ جائے گی کہ تمہاری بڑی سے بڑی پیشکش بھی میرے شایان شان نہیں ہو سکتی۔ تمہارے ٹائم میگزین نے میری طاقت اور دولت کے بارے میں جو اندازہ شائع کیا ہے، وہ سچائی کے مقابلے میں بہت کم..... بہت حقیر ہے۔ میری تنظیم کی گزشتہ سال کی آمدنی 187 بلین ڈالر تھی..... بلین نہیں، بلین! بلجیم اور سویڈن کی سال بھر کی قومی آمدنی سے بھی زیادہ۔ اس وقت تک 142 ممالک میں ہماری شاخیں قائم ہو چکی ہیں اور کام کر رہی ہیں۔ نہیں مسٹر جیکسن، اس زمین پر میرے لیے جو وقت بچا ہے، وہ میں ایک تلاش آدمی سے دولت کے بارے میں بات چیت کر کے ضائع نہیں کرنا چاہتا۔“

”تو پھر آپ مجھ سے ملاقات پر رضامند کیوں ہوئے تھے؟“ جیکسن نے پوچھا۔

”تمہیں سوال کرنے کا حق نہیں ہے مسٹر جیکسن۔“ رومانوف نے تیز لہجے میں کہا۔ ”تمہیں صرف جواب دینے میں سوالوں کے۔ مجھے حیرت

ہے کہ تمہیں ٹھیک طرح سے بریف نہیں کیا گیا۔“

بڈھے رومانوف نے بے رنگ مشروب کا ایک اور گھونٹ لیا۔ اس کے بعد وہ تفصیل سے بتانے لگا کہ کونز کو جیل سے نکلوانے کے بدلے میں اسے کیا چاہیے۔ جیکسن جانتا تھا کہ وہ کونز کی طرف سے رومانوف کی شرطیں ماننے کا اختیار نہیں رکھتا۔ لیکن وہ کچھ پوچھنے کا حق بھی نہیں رکھتا تھا۔ اسے تو صرف اس وقت بولنا تھا، جب اس سے کچھ پوچھا جائے۔ ایک بار غلطی وہ کر چکا تھا اور اسے معاف بھی کر دیا گیا تھا۔ چنانچہ اب خاموش رہنا ہی مناسب تھا۔

”آپ کو میری تجویز پر سوچنے کے لیے وقت کی ضرورت ہے۔ مسٹر جیکسن۔“ بڈھے رومانوف نے اپنی بات جاری رکھی۔ ”لیکن ایک بار تمہارے دوست نے میری شرط قبول کر لی تو پھر پیچھے ہٹنے کی کوئی گنجائش نہیں ہوگی۔ اسے سمجھا دینا کہ وہ اپنی ذمے داری پوری نہ کر سکا تو اس کے کیا

نتائج ہوں گے۔“ اس نے ایک گہری سانس لی۔ ”میں امید کرتا ہوں مسٹر جیکسن کہ تمہارا دوست ان لوگوں میں سے نہیں ہے جو پہلے تو اپنی غرض کی خاطر معاہدے پر دستخط کر دیتے ہیں اور پھر اس سے بچنے کے لیے کسی چالاک وکیل کو تلاش کرتے ہیں، جو معاہدے میں کوئی قانونی سقم تلاش کر کے اس کی جان چھڑا دیں۔ کیونکہ اس معاہدے کی حد تک میں ہی عدالت، میں ہی جج اور میں ہی جیوری ہوں۔ اور وکیل استغاثہ میرا بیٹا الیکسی ہوگا۔ یہ میری ذمہ داری ہے کہ اس معاہدے کی ہر شق پر عمل درآمد ہو۔ میں ہدایت دے چکا ہوں کہ اس سلسلے میں الیکسی تم دونوں کے ساتھ امریکا جائے گا اور معاہدے کی تکمیل سے پہلے وہاں سے واپس نہیں آئے گا۔ میرا خیال ہے مسٹر جیکسن کہ میں نے کہیں کوئی ابہام نہیں چھوڑا ہے۔“



زیر مسکی کا آفس زار کے محل سے بالکل مختلف تھا۔ بلکہ ضد کہا جائے تو بہتر ہوگا۔ وہ ماسکو کے شمالی حصے میں ایک عام سی عمارت کی تیسری منزل پر تھا۔ لیکن جو لوگ زیر مسکی کی میزبانی کا شرف حاصل کر چکے تھے، وہ جانتے تھے کہ زیر مسکی بھی عیش و عشرت کا عادی ہے۔

گزشتہ رات دس بجے تک آخری ووٹ بھی ڈال دیے گئے تھے۔ اب زیر مسکی کے پاس انتظار کے سوا کوئی کام نہیں تھا۔ بالٹک سے لے کر بحر الکاہل تک سرکاری عمال ووٹوں کی گنتی میں مصروف تھے۔ وہ جانتا تھا کہ الیکشن میں کیا کچھ ہوتا ہے۔ کتنے ہی ڈسٹرکٹ ایسے تھے، جہاں لوگوں نے کئی کئی ووٹ ڈالے ہوں گے۔ اور کتنے ہی ڈسٹرکٹ ایسے ہوں گے، جہاں بیلٹ باکس ٹاؤن ہال پہنچ ہی نہیں سکیں گے۔ لیکن ایک بات اسے اعتماد بخش رہی تھی۔ جنرل بورڈین کی شرائط ماننے کے بعد اور جنرل کے دست بردار ہونے کے بعد اس کے پاس صحیح معنوں میں جیتنے کا امکان تھا۔ لیکن وہ حقیقت پسند بھی تھا۔ جانتا تھا کہ مافیا ٹرنو پوف کے پیچھے ہے۔ ٹرنو پوف کو ہرانے کے لیے ضروری تھا کہ وہ ڈالے گئے ووٹوں کا کم از کم نصف حاصل کرے۔ اس کے لیے اس نے زار کے کمپ میں بھی اپنے لیے ایک حلیف ڈھونڈ نکالا تھا۔

الیکشن کا نتیجہ سامنے آنے میں کئی دن لگنے تھے۔ روس میں ابھی کمپیوٹر سے گنتی رائج نہیں ہو سکی تھی۔ اور وہ اسٹالف کے اس مقولے کو بڑی اہمیت دیتا تھا۔ اسٹالن نے کہا تھا..... اس بات کی کوئی اہمیت نہیں کہ کتنے لوگوں نے ووٹ ڈالا ہے۔ اہمیت اس بات کی ہے کہ ووٹ گننے والے کون ہیں۔ زیر مسکی کے ورکرز فون پر انتخاب کے غیر سرکاری نتائج اکٹھا کرنے میں لگے تھے۔ ہر طرف سے ایک ہی آواز سنائی دے رہی تھی..... برابر کا مقابلہ ہے۔ کوئی بھی جیت سکتا ہے۔

زیر مسکی دن بھر اپنے کمرے میں بند رہتا تھا۔ اس کی ملاقاتیں چلتی رہتی تھیں۔ اور جب ملاقات نہیں ہوتی تھی تو وہ اپنے کمرے میں اکیلا بیٹھا ذاتی نوعیت کی فون کالز کرتا تھا۔

”یہ تو اچھی خبر ہے اسٹیفن۔“ ایسی ہی ایک کال کے دوران وہ کہہ رہا تھا۔ ”اپنے کزن کا مسئلہ تم خود ہی نمٹالو۔“

وہ اسٹیفن ایوانسکی کا جواب سن ہی رہا تھا کہ دروازے پر دستک ہوئی۔ اس نے ریسیور رکھا اور دروازے کی طرف دیکھا۔ اس کا چیف آف اسٹاف کمرے میں داخل ہوا۔ زیر مسکی نہیں چاہتا تھا کہ ٹیٹوف کو اسٹیفن سے اس کے تعلق کا پتا چلے۔

”اخباری نمائندے آپ سے بات کرنا چاہتے ہیں۔“ ٹیٹوف نے کہا۔ وہ چاہتا تھا کہ زیر مسکی کو کچھ دیر کی مصروفیت ہی میسر آ جائے۔ زیر مسکی اخباری نمائندوں کو گلدھ کہتا تھا۔ ان سے اس کی آخری ملاقات گزشتہ صبح ہوئی تھی، جب وہ لوگ زیر مسکی کو کوسکی میں ووٹ ڈالنا دیکھنے آئے تھے۔ کوسکی وہ ڈسٹرکٹ تھا، جہاں زیر مسکی پیدا ہوا تھا۔

زیر مسکی نے کچھ ہچکچاتے ہوئے اقرار میں سر ہلایا۔ پھر وہ ٹیٹوف کے پیچھے سیڑھیاں اتر کر سڑک پر چلا آیا۔ اس نے اپنے اسٹاف کو سختی سے ہدایت کر رکھی تھی کہ وہ کسی صحافی کو آفس میں، بلکہ بلڈنگ میں بھی داخل نہ ہونے دیں۔ صرف اس ڈر کی وجہ سے کہ انھیں معلوم ہو جائے گا کہ اس کی تنظیم افرادی قوت کے اعتبار سے کتنی کمزور اور غیر مستعد ہے۔ لیکن اس کی کامیابی کے ساتھ ہی اس کیفیت کو تبدیل ہو جانا تھا۔ قومی خزانہ اپنے اختیار میں ہو تو آدمی بہت کچھ کر سکتا ہے۔ لیکن بہت سی باتیں آدمی کسی سے بھی نہیں کر سکتا۔ مثلاً اس نے اپنے چیف آف اسٹاف تک کو نہیں بتایا تھا کہ اگر وہ صدر منتخب ہو گیا تو اس کے جیتے جی یہ آخری الیکشن ہوگا۔ اس کے بعد اس کی زندگی میں تو روس کے عوام اپنا ووٹ کا حق استعمال نہیں کر سکیں گے۔ اس

پر غیر ملکی اخبارات اور رسائل میں جو احتجاجی آرٹیکل شائع ہوں گے، ان کی اسے کوئی پروا نہیں تھی۔ وہ ان کی در آمد پر پابندی لگا دے گا۔

زیر مسکی باہر آیا۔ وہاں اخباری نمائندوں کی اتنی بڑی تعداد موجود تھی جو اس نے اپنی انتخابی مہم کے آغاز کے بعد سے اب تک نہیں دیکھی تھی۔

”آپ کو اپنی فتح کی کتنی امید ہے سٹریٹس میں؟“ کسی نے بلند آواز میں پوچھا۔ انھوں نے اسے گڈ آفرتون کہنے کا موقع بھی نہیں دیا تھا۔

”اگر فاتح اسے قرار دیا جائے گا، جس کے حق میں عوام کی اکثریت نے ووٹ ڈالے ہیں تو پھر میں روس کا آئندہ صدر ہوں گا۔“

”لیکن مبصرین کے بین الاقوامی پینل کا دعویٰ ہے کہ یہ روس کی تاریخ کے سب سے آزاد اور غیر جانبدارانہ انتخابات ہیں۔ کیا آپ کو اس

دعوے سے اختلاف ہے؟“

”میں جیت گیا تو اس دعوے سے اتفاق کروں گا۔“

اس جواب پر صحافیوں نے قہقہے لگائے۔

”منتخب ہونے کے کتنے عرصے بعد آپ صدر لارنس سے ملاقات کے لیے امریکا جائیں گے؟“

”صدر لارنس کے ماسکوا کر مجھ سے ملنے کے فوراً بعد۔“

”اگر آپ صدر بن گئے تو اس شخص کا کیا ہوگا، جسے سینٹ پیٹرز برگ کے فریڈم اسکوائر سے گرفتار کیا گیا تھا۔ جس پر آپ کے قتل کی سازش کا

الزام ہے؟“

”اس کا فیصلہ تو عدالت ہی کرے گی۔ ہاں، میں یہ یقین دلا سکتا ہوں کہ اس کے ساتھ بے انصافی نہیں ہوگی۔“

زیر مسکی کے انداز سے بوریت جھلکنے لگی۔ پھر بالکل ہی اچانک وہ مڑا اور بلڈنگ کی طرف پلٹ گیا۔ وہ خود پر ہونے والے سوالات کی بوچھاڑ

سے بے نیاز ہو گیا تھا۔

”آپ نے بورڈین کو اپنی کاہنہ میں وزارت پیش کی ہے؟“

”چھپنیا کے بارے میں آپ کی پالیسی کیا ہوگی؟“

”آپ مافیا کو اپنا ہدف بنائیں گے؟“

بوسیدہ زینے پر چڑھ کر تیسری منزل کی طرف جاتے ہوئے زیر مسکی نے فیصلہ کیا کہ الیکشن میں فتح ہو یا شکست، اب وہ پریس والوں سے کبھی

بات نہیں کرے گا۔ اسے امریکی صدر نام لارنس پر ترس آنے لگا، جس کے ملک میں صحافیوں کو اس کے برابر کا درجہ دیا جاتا تھا۔

اپنے آفس میں پہنچ کر وہ آرام کرسی پر ڈھیر ہو گیا۔ چند ہی لمحے بعد وہ سو رہا تھا۔ گزشتہ کئی دنوں میں وہ اس کی پہلی نیند تھی!



تالے میں چابی گھومنے کی آواز سنائی دی اور پھر کوٹھری کا دروازہ کھل گیا۔ بوشکوف کوٹھری میں داخل ہوا۔ اس کے ہاتھ میں ایک بڑا بیگ اور

ایک بوسیدہ بریف کیس تھا۔

وہ کونز کے سامنے بیٹھ گیا۔ ”میں پھر آ گیا ہوں۔“ اس نے کہا۔ ”اس سے تم اندازہ لگا سکتے ہو کہ میں ایک بار پھر تم سے آف دی ریکارڈ گفتگو کرنا

چاہتا ہوں۔ کاش اس بار یہ گفتگو کچھ بار آور اور نتیجہ خیز ثابت ہو۔ میں بس یہ خواہش ہی کر سکتا ہوں۔“

کونز وہ کے پلنگ پر بیٹھا تھا۔ گزشتہ پانچ دن میں اس کا وزن تیزی سے کم ہوا تھا۔

”میں دیکھ رہا ہوں کہ ابھی تم ہمارے کھانوں کے عادی نہیں ہوئے ہو۔“ بوشکوف نے سگریٹ سلگاتے ہوئے کہا۔ ”لیکن مجھے اعتراف ہے

کہ سینٹ پیٹرز برگ کے نچلے طبقے کے لوگوں کو بھی کروسی فکس جیل سے ہم آہنگ ہونے میں خاصا وقت لگتا ہے۔ خاص طور پر کروسی فکس کے کھانوں

سے! لیکن جب انھیں اندازہ ہوتا ہے کہ اب زندگی یہیں گزرنی ہے تو ہم آہنگی آسان ہو جاتی ہے۔“ اس نے سگریٹ کا ایک طویل کش لیا۔ ”بلکہ تم

نے شاید حال ہی میں اخبارات میں پڑھا ہو کہ ہمارا ایک قیدی اپنے ایک ساتھی کو کھا گیا تھا۔ یہ کوئی ایسی بڑی بات بھی نہیں۔ یہاں قیدی زیادہ ہیں

اور غذا کی قلت ہے۔“

کونز مسکرا دیا۔

”آہا..... یعنی تم ابھی زندہ ہو۔“ چیف بھی مسکرایا۔ ”اب میں تمہیں بتا دوں کہ، ہماری کچھلی ملاقات کے بعد چند دلچسپ معاملات سامنے آئے ہیں۔ میرا خیال ہے، تم ان کے بارے میں جاننا چاہو گے۔“

کونز نے کچھ نہیں کہا۔

بولشکوف نے بیگ اور بریف کیس فرش پر رکھ دیے۔ ”نیشنل ہوٹل کے ہیڈ پورٹر کا کہنا ہے کہ اس سامان کا کوئی دعوے دار نہیں ہے۔“ اس نے بیگ اور بریف کیس کی طرف اشارہ کیا۔

کونز نے سوالیہ انداز میں بھویں اچکائیں۔

”میرا یہی خیال تھا۔ بہر حال ہم نے اسے تمہاری تصویر دکھائی تو اس نے کہا کہ بیگ تم نے ہی وہاں رکھوایا تھا۔ لیکن بریف کیس کے بارے میں اسے کچھ یاد نہیں۔ میرے خیال میں یہ تو تم جانتے ہی ہو گے کہ ان میں کیا ہے۔“

چیف نے کھٹکا دبا کر بریف کیس کھولا تو اس میں ریمنگٹن 700 نظر آئی۔

کونز بے پروائی ظاہر کرنے کے لیے سامنے دیکھتا رہا۔

”اگرچہ مجھے یقین ہے کہ تم اس طرح کی رائفل پہلے بھی استعمال کر چکے ہو۔ لیکن مجھے اس سے زیادہ یقین ہے کہ یہ..... یہ مخصوص رائفل تم پہلی بار دیکھ رہے ہو۔ اس کے کیس پر پی ڈی وی کے حروف چھپے ہوئے ہیں..... یعنی پیٹ ڈی ویلیوز۔ لیکن یہ سمجھنے میں کسی انٹری رگروٹ کو بھی دشواری نہیں ہوگی کہ تمہیں پھنسا یا جا رہا ہے۔“

کونز کا چہرہ بے تاثر تھا۔

بولشکوف نے سگریٹ کا ایک گہرا کش لیا۔ ”سی آئی اے والے ہمیں دنیا کی اہم ترین پولیس فورس سمجھتے ہیں؟ انہوں نے یہ کیسے سمجھ لیا کہ ہم کل کی حقیقت سے بے خبر ہیں۔ ہم جانتے ہی نہیں کہ وہ محض کلچرل اتاشی نہیں ہے۔ وہ سی آئی اے کا تربیت یافتہ ایجنٹ ہے۔“ اس کے لہجے میں حقارت درآئی۔ ”برکیف میرے پاس تمہاری دلچسپی کی ایک اور خبر ہے۔“ اس نے گہری سانس لی۔ ”وکرزیر مسکی نے انتخاب جیت لیا ہے اور پیر کے دن وہ صدر کا عہدہ سنبھال لے گا۔“

کونز مسکرایا۔ لیکن وہ بے جان مسکراہٹ تھی۔

”تمہیں اس سے بھلائی کی کوئی امید نہیں رکھنی چاہیے۔“ بولشکوف نے کہا۔ ”میرے خیال میں اب تمہیں اپنی اصل کہانی مجھے سنا دینی چاہیے۔“

☆ ☆ ☆

صدر زیر مسکی کمرے میں داخل ہوا۔ کمرے میں ایک لمبی میز تھی۔ اس کے داخل ہوتے ہی اس میز کے گرد بیٹھے ہوئے تمام لوگ اٹھ کھڑے ہوئے اور تالیاں بجانے لگے۔ وہ اس وقت تک تالیاں بجاتے رہے، جب تک زیر مسکی اسٹالن کے پورٹریٹ کے عین نیچے رکھی اپنی کرسی پر نہ بیٹھ گیا۔ اسٹالن کا وہ پورٹریٹ بطور خاص پشکن میوزیم سے منگوا یا گیا تھا۔ وہاں 56ء سے یہ پورٹریٹ بے وقعتی سے دو چار تھا۔

لیکن اب اسے اس کی کھوئی ہوئی عظمت دوبارہ مل گئی تھی۔

زیر مسکی گہرے نیلے رنگ کا سوٹ اور سفید قمیص پہنے تھا۔ ساتھ میں سلک کی سرخ رنگ کی ٹائی تھی۔ وہ میز کے گرد بیٹھے تمام لوگوں سے مختلف لگ رہا تھا۔ ان کے لباس ویسے ہی ڈھیلے ڈھالے اور بھدے تھے، جیسے کہ وہ انتخابی مہم کے دوران پہنتے رہے تھے۔

زیر مسکی کا شان دار لباس ان سب کے لیے ایک پیغام تھا..... یہ کہ ان سب کو جلد از جلد کسی اچھے درزی سے رابطہ کرنا چاہیے۔

تالیاں خاصی دیر بچتی رہیں۔ زیر مسکی کو اچھا لگ رہا تھا۔ بہر حال کچھ دیر بعد اس نے اپنے ساتھیوں کو اشارے سے روک دیا۔ اس کا انداز ایسا تھا، جیسے اس کے روبرو عوام کا ٹھانھیں مارتا سمندر ہو۔

تالیاں رکیں تو زیر مسکی نے بات شروع کی۔ ”اگرچہ سرکاری طور پر میں اگلے پیر کو صدر کی حیثیت سے چارج سنبھالوں گا۔“ اس نے کہا۔ ”لیکن چند معاملات ایسے ہیں، جن میں میں فوری طور پر تبدیلی چاہتا ہوں۔“ اس نے اپنے رفقا کو دیکھا جو سختی اور پریشانی کے عرصے میں اس کا ساتھ دیتے رہے تھے۔ اب انھیں انکی وفاداری کا صلہ ملنا چاہیے تھا۔ ان میں سے بہت سوں نے تو اس ایک لمحے کے انتظار میں پوری زندگی گزار دی تھی۔ زیر مسکی کی توجہ ایک چھوٹے قد کے موٹے شخص پر مرکوز ہو گئی جو بیٹھا اپنے سامنے گھورے جا رہا تھا۔ بنیادی طور پر جوزف پلاسکوف زیر مسکی کا باڈی گارڈ تھا۔ زیر مسکی کے اوڈیسا کے دورے کے دوران اس پر قاتلانہ حملہ ہوا تھا۔ اس ناکام حملے کے تین ذمے دار افراد کو جوزف پلاسکوف نے شوٹ کر دیا تھا۔ اس کے صلے میں اسے فوری طور پر ترقی دے کر پولٹ بیورو کا مستقل رکن بنادیا گیا تھا۔ پلاسکوف میں ایک بہت بڑی خوبی تھی۔۔۔۔۔ وہ خوبی جوزف مسکی اپنی کابینہ کے ہر رکن میں دیکھنا چاہتا تھا۔ وہ خوبی یہ تھی کہ وہ اس کے ہر حکم کو بجالانا جانتا تھا۔ بس شرط یہ تھی کہ وہ اس حکم کو سمجھ جائے۔

”جوزف، تم میرے پرانے دوست ہو۔“ زیر مسکی نے کہا۔ ”میں تمہیں اپنا وزیر داخلہ مقرر کر رہا ہوں۔“

میز کے گرد بیٹھے ہوئے کچھ لوگوں نے بھرپور کوشش کی کہ ان کے چہرے پر نہ حیرت کا تاثر ابھرے، نہ مایوسی کا۔ کیونکہ وہ جانتے تھے کہ یوکرین کے اس غنڈے کے مقابلے میں وہ اس منصب کی کہیں زیادہ اہلیت رکھتے تھے۔ ان میں سے چند ایک کو تو یہ بھی شبہ تھا کہ جوزف پلاسکوف وزیر داخلہ کی جے بھی نہیں کر سکتا۔

پلاسکوف نے اپنے آقا کو دیکھ کر باچھیں پھیلا دیں۔ اس کا انداز اس بچے کا تھا، جسے اس کی توقع کے خلاف اس کا سب سے پسندیدہ کھلونا دے دیا گیا ہو۔

”جوزف، وزیر داخلہ کی حیثیت سے تمہاری پہلے ذمے داری مجرم تنظیموں سے نمٹنے کی ہوگی۔ تمہیں منظم جرائم کا خاتمہ کرنا ہوگا۔“

”مگر کیسے چیف؟“

”اس کا سب سے اچھا طریقہ نکولائی رومانوف کی گرفتاری ہے۔ نام نہاد زار، مافیا چیف نکولائی رومانوف۔ یاد رکھو، میرے عہد صدارت میں خاندانی ہویا جرائم پیشہ، کسی زار کی گنجائش نہیں۔“

جو چہرے کچھ لمحے پہلے سو گوار نظر آئے تھے، ان میں سے کچھ یہ سن کر روشن ہو گئے۔ ان میں شاید ہی ایسا کوئی ہو جو نکولائی رومانوف کا سامنا کرنے کی ہمت رکھتا ہو۔ اور وہ سب سمجھتے تھے کہ جوزف پلاسکوف میں بھی اتنا دم نہیں ہے۔

”میں اسے کسی الزام کے تحت گرفتار کروں؟“ جوزف نے معصومیت سے پوچھا۔

”فراڈ سے لے کر قتل عمد تک ایک طویل فہرست ہے الزامات کی۔ جو الزام چاہو لگا دو۔“ زیر مسکی نے کہا۔ ”بس یہ خیال رکھنا کہ الزام سو فیصد ثابت ہونے والا ہو۔“

اب زیر مسکی کی نگاہیں اپنے رفقا کا جائزہ لے رہی تھیں۔ ”لیو“ اس کی نگاہیں اس شخص پر ٹھہریں، جو آنکھیں بند کر کے اس کی بات مانتا تھا، جو اس کے وفاداروں میں سب سے ممتاز تھا۔ ”میں اپنے لائینڈ آرڈر پروگرام کے دوسرے حصے کی ذمے داری تمہیں سونپ رہا ہوں۔“

لیوشولوف زور سے نظر آ رہا تھا۔ اس کی سمجھ میں نہیں آ رہا تھا کہ جو کچھ اسے دیا جا رہا ہے، وہ اس کے لیے انعام ہے یا سزا۔ ابھی کچھ واضح تھا بھی نہیں۔

”میں تمہیں وزیر انصاف بنا رہا ہوں۔“

سٹولوف مسکرا دیا۔

”میں یہ واضح کر دوں کہ اس وقت عدالتوں کا بہت برا حال ہے۔ جج کم ہیں اور مقدمات کا انبار ہے۔ اس کے نتیجے میں مقدمے برسوں چلتے

رہتے ہیں۔ تمہیں پہلے تو دس پندرہ جھوٹے تقرر کرنا ہوں گا۔ خیال رہے کہ وہ سب پارٹی کے سینئر اور وفادار ممبر ہوں۔ ان کو ابتداء ہی میں سمجھا دینا کہ لائیڈ آرڈر کے سلسلے میں میری دوہی پالیسیاں ہیں۔ مقدمات مختصر ہوں اور سزائے قید طویل۔ اور میں اپنی صدارت کے ابتدائی چند روز میں ایک ایسی مثال قائم کرنا چاہتا ہوں، جس کو اخبار والے بھی اہمیت دیں۔ سب کو پتا چل جانا چاہیے کہ مجھ سے الجھنے کا کیا انجام ہوگا۔“

”اس سلسلے میں آپ کے ذہن میں کچھ ہو تو بتائیں جناب صدر۔“

”ہاں۔“ زیر مسکی نے کہا۔ ”تمہیں یاد ہوگا.....“

دروازے پر دستک ہوئی۔ سب دروازے کو دیکھنے لگے۔ دیکھنا یہ تھا کہ نو منتخب صدر کی کابینہ کی پہلی میٹنگ میں مداخلت کی جرأت کس نے کی ہے.....

اگلے ہی لمحے ڈیپٹری ٹیٹوف دبے قدموں کمرے میں داخل ہوا۔ اس نے ایک طرح سے جوا کھیلنا تھا۔ اس کا خیال تھا کہ زیر مسکی اس میٹنگ کے دوران مداخلت پسند نہیں کرے گا۔ لیکن اسے یقین تھا کہ بات کی اہمیت کے پیش نظر زیر مسکی اس بات کو اور نا پسند کرے گا کہ مداخلت کے ڈر سے بات اسے بتائی کیوں نہیں گئی۔

ٹیٹوف نے جھک کر زیر مسکی کے کان میں کچھ کہا۔

زیر مسکی ہنسنے لگا۔ اس کے ساتھی بھی ہنسنا چاہتے تھے۔ لیکن پہلے وہ وجہ سمجھنا چاہتے تھے کہ کہیں انجانے میں غلطی نہ ہو جائے۔

زیر مسکی نے اپنے ساتھیوں کو دیکھا۔ ”امریکی صدر اس وقت فون پر موجود ہے۔ شاید مجھے کامیابی پر مبارک باد دینا چاہتا ہے۔“ اب وہ سب ہنسنے لگے۔

”اب تم لوگوں کے لیڈر کی حیثیت سے اگلا اہم فیصلہ جو مجھے کرنا ہے، وہ یہ ہے کہ کیا میں صدر امریکا کو ہولڈ کراؤں..... تین سال تک.....“ وہ سب قہقہے لگانے لگے..... سوائے ٹیٹوف کے۔

”یابہ کہ اس سے بات کرلوں۔“ زیر مسکی نے اپنی بات مکمل کی۔

اس پر رائے زنی کی کسی کو ہمت نہیں تھی۔

”ہمیں معلوم تو کرنا چاہیے کہ آخر وہ چاہتا کیا ہے؟“ زیر مسکی کا لہجہ سوالیہ تھا۔

سب لوگ اثبات میں سر ہلانے لگے۔ ٹیٹوف نے ریسیور اٹھا کر زیر مسکی کی طرف بڑھا دیا۔

”مسٹر پریذیڈنٹ۔“ زیر مسکی نے ماؤتھ پیس میں کہا۔

”نہیں جناب۔“ دوسری طرف سے جواب ملا۔ ”میرا نام اینڈی لائیڈ ہے۔ میں وائٹ ہاؤس کا چیف آف اسٹاف ہوں۔ میں آپ کی صدر لارنس سے بات کراؤں؟“

”نہیں، اس کی ضرورت نہیں۔“ زیر مسکی نے غصے سے کہا۔ ”اپنے صدر سے کہنا کہ اگلی بار وہ مجھے فون کرے تو لائن پر خود موجود رہے۔ کیونکہ مجھے قاصدوں اور بیچ کے لوگوں سے بات کرنا پسند نہیں۔“ یہ کہہ کر اس نے ریسیور ہنچ دیا۔

سب لوگ پھر ہنسنے لگے۔

”ہاں..... تو میں کیا کہہ رہا تھا؟“

”آپ بھی یہ بتانے والے تھے جناب صدر کہ محکمہ انصاف کے نئے ڈسپلن کا مظاہرہ کرنے کے لیے کس کو مثال بنایا جائے۔“

”ارے ہاں.....“ زیر مسکی نے کہا۔

اسی وقت فون کی گھنٹی دوبارہ بجی۔

زیر مسکی نے اپنے چیف آف اسٹاف کو اشارہ کیا۔ اس نے ریسیور اٹھا لیا۔

”صدر زیر مسکی سے بات ہو سکتی ہے؟“ دوسری طرف سے پوچھا گیا۔

”کون بات کر رہا ہے؟“ ٹیٹوف نے پوچھا۔

”ٹام لارنس۔ صدر امریکا۔“

ٹیٹوف نے ریسیور اپنے باس کی طرف بڑھا دیا۔ ”صدر امریکا کا فون ہے۔“

زیر مسکی نے اثبات میں سر ہلایا اور ریسیور لے لیا۔

”یہ تمہیں ہونا دکھائے؟“

”میں صدر زیر مسکی بات کر رہا ہوں۔ آپ کون؟“ زیر مسکی نے سرد لہجے میں کہا۔

”ٹام لارنس۔“ صدر امریکا نے وائٹ ہاؤس کے چیف آف اسٹاف کو دیکھا، جو ایکسٹینشن پر یہ گفتگو کر رہا تھا۔

”گڈ مارنگ۔ کہیے میں کیا کر سکتا ہوں آپ کے لیے؟“

”تمہیں تمہاری اس شاندار کامیابی پر مبارکباد دینی تھی۔“ ٹام لارنس غیر متوقع کامیابی کہنا چاہتا تھا۔ لیکن اسٹیٹ ڈیپارٹمنٹ والوں نے کہا تھا

کہ اس پر زیر مسکی برہان کر سکتا ہے۔ ”یہ بڑا کانٹے کا مقابلہ تھا۔ لیکن سیاست میں آدمی کو اس طرح کے مسائل کا سامنا وقتاً فوقتاً کرنا ہی پڑتا ہے۔“

”مجھے آئندہ کبھی اس طرح کا مسئلہ درپیش نہیں ہوگا۔“ زیر مسکی نے بے حد اعتماد سے کہا۔

لارنس کو وہ کوئی مزاحیہ بات لگی۔ مزاحیہ بات جو دانستہ مزاحیہ پیرائے میں کہی گئی ہو۔ وہ ہنس دیا۔

لیکن کریملن میں زیر مسکی کے رفقاء کے چہروں پر وہ ہنسی سن کرتا دھکتا دھکتا چھا گیا تھا۔

”بولتے رہیں نا۔“ واشنگٹن میں اینڈی لائیڈ نے سرگوشی میں صدر ٹام لارنس کو بڑھاوا دیا۔

”سب سے پہلے تو میں تمہیں زیادہ بہتر طور پر سمجھنا چاہتا ہوں وکٹر۔“ ٹام لارنس نے ماؤتھ پیس میں کہا۔

”تو پھر سب سے پہلے تمہیں یہ سمجھنا ہوگا کہ دنیا بھر میں صرف میری ماں ہی ہے جو مجھے میرے پہلے نام سے پکارتی ہے۔“

ٹام لارنس نے اپنے سامنے رکھے ہوئے نوٹس کا جائزہ لیا۔ وہ زیر مسکی کا پورا نام تلاش کر رہا تھا۔ وکٹر لیونیڈوچ زیر مسکی۔ ”آئی ایم سوری۔“

اس نے ماؤتھ پیس میں کہا۔ ”تم خود ہی بتا دو کہ میں تمہیں کس طرح پکاروں۔“

”کوئی اجنبی کسی شخص کو کیسے مخاطب کرتا ہے۔“

کریملن میں بیٹھے لوگ دونوں صدور کے اس پہلے مکالمے سے محفوظ ہو رہے تھے۔ جبکہ واشنگٹن میں وائٹ ہاؤس والے گفتگو کی اس نہج سے

پریشان تھے۔

”کوئی مختلف لائن ٹرائی کریں جناب صدر۔“ سیکرٹری آف اسٹیٹ نے سرگوشی میں تجویز پیش کی۔

ٹام لارنس نے اینڈی لائیڈ کے تیار کردہ نوٹس کا پہلا ورق الٹا۔ ”میرا خیال ہے، ہماری پہلی ملاقات جلد ہی ہونی چاہیے۔ بلکہ میں تو اس پر

حیران ہوں کہ ہمارا سامنا پہلے ہی کیوں نہیں ہو گیا۔“

”اس میں حیرت کی کوئی بات نہیں۔“ زیر مسکی نے جواب دیا۔ ”تم پچھلے جون میں ماسکو آئے تھے۔ وہاں تمہارے اعزاز میں دیے جانے

والے عشائے میں تمہارے سفارت خانے والوں نے مجھے اس اعزاز کا مستحق نہیں سمجھا۔ مجھے مدعو ہی نہیں کیا گیا۔“

”تم تو جانتے ہی ہو کہ غیر ملکی دوروں میں آدمی کتنا بے بس ہوتا ہے۔ مقامی انتظامیہ ہی باختیار ہوتی ہے۔“ ٹام لارنس کا لہجہ معذرت خواہانہ

تھا۔

”میں دیکھنا چاہوں گا کہ اپنے سفارت خانے کے ان غیر ذمے دار افراد کے تبادلے کے بارے میں تم کیا قدم اٹھاتے ہو۔“ زیر مسکی نے سرد

لہجے میں کہا۔ ”خاص طور پر اپنے سفیر کے بارے میں، جو سیاسی بصیرت سے محروم ثابت ہو چکا ہے۔“

اول آفس پر طویل خاموشی چھا گئی۔ وہاں موجود وہ تین افراد ایک دوسرے کا منہ تک رہے تھے، جنہوں نے اس گفتگو کے لیے متوقع جوابات کو ذہن میں رکھتے ہوئے اسکرپٹ لکھا تھا۔ اب تک زیر مسکی نے ایک بھی جواب ایسا نہیں دیا تھا، جو ان کی توقع پر پورا اترتا ہو۔

”میں تمہیں یقین دلاتا ہوں کہ مقامی ہو یا بیرون ملک، میں اپنے عمالوں کو ہرگز یہ اجازت نہیں دوں گا کہ وہ میری خواہش کے برعکس عمل کریں۔ کسی کو یہ جرأت نہیں ہوگی۔“

”تم بہت خوش قسمت ہو۔“ ٹام لارنس نے سرد آہ بھر کے کہا۔

”میں خوش قسمتی پر انحصار کرنے کا قائل نہیں ہوں۔“ زیر مسکی بولا۔ ”خاص طور پر مخالفین کے معاملے میں.....“

لیری ہیرنگٹن بے حد پریشان اور مایوس نظر آ رہا تھا۔ تاہم اینڈی لائیڈ کے اوسان سلامت تھے۔ اس نے پیڈ پر ایک سوال لکھا اور ٹام لارنس کی طرف سر کا دیا۔ ٹام لارنس نے اسے پڑھا اور اثبات میں سر ہلایا۔

”میرا خیال ہے، ہمیں جلد از جلد ایک دوسرے کو بہتر طور پر سمجھنے کے لیے کسی ملاقات کا اہتمام کرنا چاہیے۔“ ٹام لارنس نے کہا۔

اب وائٹ ہاؤس کے عمائدین انتظار کر رہے تھے کہ ان کی پیشکش قبول کی جاتی ہے یا حقارت سے مسترد۔

”میں اس پر بہت سنجیدگی سے غور کروں گا۔“ زیر مسکی نے کہا۔ اس کا جواب دونوں طرف کے عمائدین کے لیے یکساں طور پر حیران کن تھا۔ ”تم مسٹر لائیڈ سے کہو کہ وہ کامریڈ ٹیٹوف سے رابطہ کرے۔ میرے غیر ملکی دوروں کا انتظام اسی کی ذمہ داری ہے۔“

”میں لائیڈ سے ضرور کہوں گا۔“ صدر لارنس نے سکون کی سانس لی۔ ”دو تین دن کے اندر اینڈی لائیڈ کامریڈ ٹیٹوف سے رابطہ کرے گا۔“ وہ کہتے کہتے رکا اور لائیڈ کے بڑھائے ہوئے ایک اور نوٹ کا جائزہ لیا۔ ”اور ہاں..... مجھے ماسکو کا دورہ کر کے بے حد خوشی ہوگی۔“

”گڈ بائی مسٹر پریذیڈنٹ۔“ دوسری طرف سے زیر مسکی نے کہا۔

”گڈ بائی مسٹر پریذیڈنٹ۔“

زیر مسکی کے فون رکھتے ہی اس کے رفقا تالیاں بجانے لگے۔ زیر مسکی ٹیٹوف کی طرف مڑا۔ ”اینڈی لائیڈ تمہیں فون کرے گا۔ وہ تجویز پیش کرے گا کہ میں امریکا کا دورہ کروں.....“

”تو میں انکار کر دوں۔“ ٹیٹوف نے کہا۔

”نہیں۔ تم وہ تجویز قبول کر لینا۔“

ٹیٹوف اپنی حیرت چھپا نہیں سکا۔

”میں جانتا ہوں کہ ٹام لارنس کو جلد ہی اندازہ ہو جائے گا کہ اس کا واسطہ کس طرح کے آدمی سے پڑا ہے۔ مگر میں پوری امریکی قوم کو یہ دکھا دینا چاہتا ہوں کہ اب روسی قیادت کن لوگوں کے ہاتھ میں ہے۔ اور میں چاہتا ہوں کہ ٹام لارنس کا تخفیف اسلحہ کا بل سینٹ میں مسترد ہو جائے۔ یہ میری طرف سے ٹام لارنس کے لیے کرمس کا تحفہ ہوگا۔“

اس کے رفقا پھر تالیاں بجانے لگے۔

چند منٹ بعد زیر مسکی نے ہاتھ اٹھا کر انھیں روک دیا۔ ”خیر..... ہمیں پہلے اپنے اندرونی مسائل کی فکر کرنی چاہیے۔ میں چاہتا ہوں کہ ہمارے عوام کو بھی یہ پتا چلنا چاہیے کہ ان کا لیڈر کتنا مضبوط آدمی ہے۔ میں ان کے لیے ایک مثال قائم کرنا چاہتا ہوں۔ تاکہ اس کے بعد کسی کو اس بارے میں کوئی شبہ نہ رہے کہ میں اپنے مخالفین سے کس طرح نمٹوں گا۔“

اس کے رفقا یہ جاننے کے لیے بے تاب تھے کہ اس مثال کے لیے اس نے کسے منتخب کیا ہے۔

زیر مسکی اپنے وزیر انصاف کی طرف مڑا۔ ”مافیا کا وہ ہٹ مین کہاں ہے، جس نے مجھے قتل کرنے کی کوشش کی تھی۔“

”وہ کروسی فکس جیل میں ہے۔“ شولوف نے کہا۔ ”میرا خیال ہے، آپ یہی چاہیں گے کہ وہ ہمیشہ وہاں سڑتا رہے۔“

”نہیں بھئی۔ اتنے خوف ناک مجرم کے لیے عمر قید بہت ہلکی سزا ہے۔ وہ تو مقدمہ چلانے کے لیے آئیڈیل آدمی ہے۔ اس کے ذریعے ہم اپنے عوام کو بہت کچھ، بہت اچھی طرح سمجھا سکتے ہیں۔“

”لیکن پولیس کو ایسے واضح ثبوت نہیں مل سکے ہیں، جن سے پتا چلتا ہو کہ وہ.....“

”ثبوت نہیں ہے تو کیا ہوا۔ ثبوت تخلیق کیا جاسکتا ہے۔“ زیر مسکی نے کہا۔ ”اور اس مقدمے کو دیکھنے والوں میں صرف پارٹی کے وفادار اراکین ہوں گے۔ عام لوگ اس کی سماعت نہیں دیکھ سکیں گے۔“

”آپ کے ذہن میں جو ہے، وہ میں سمجھ گیا ہوں۔“ وزیر انصاف نے کچھ ہلکچلاتے ہوئے کہا۔

”مقدمے کی تیز ترین سماعت، ایک ایسا جج، جس کا نیا نیا تقرر ہوا ہو..... اور جیوری کے تمام اراکین پارٹی کے وفادار.....“

”اور سزا کی نوعیت؟“ شولوف نے پوچھا۔

”سزائے موت، اور کیا۔ اور سزا سنائے جاتے ہی تم اخبار والوں کو کہہ دینا کہ سزائے موت پر عمل درآمد میرے سامنے ہوگا۔“

شولوف اب ہر بات لکھ رہا تھا۔ ”اور یہ کب ہونا ہے؟“ اس نے پوچھا۔

زیر مسکی نے اپنی ڈائری کھولی اور ورق گردانی کرنے لگا۔ وہ اپنی مصروفیات کے درمیان پندرہ منٹ کی مہلت تلاش کر رہا تھا۔ ”آئندہ جمعے کی صبح آٹھ بجے۔ اب ایک اور اہم بات۔ مسلح افواج کے مستقبل کے بارے میں میری منصوبہ بندی!“ وہ جنرل بورڈین کی طرف دیکھ کر مسکرایا، جو اس کے داہنے ہاتھ پر بیٹھا تھا۔ ابھی تک اس نے ایک بار بھی زبان نہیں کھولی تھی۔

”سب سے بڑا انعام آپ کے لیے جناب ڈپٹی صدر.....“ زیر مسکی نے جنرل سے کہا۔

☆ ☆ ☆

نان ڈنہ کمپ میں قیدی کی حیثیت سے کونز نے دن گننے کے لیے ایک سسٹم وضع کیا تھا۔ وہاں ہر صبح پانچ بجے ایک ویت کانگ گارڈ ایک برتن لے کر آتا، جس میں چاول پانی میں تیر رہے ہوتے۔ وہ اس کا دن بھر کا کھانا ہوتا تھا۔ وہ ہر روز چاول کا ایک دانہ اپنے گدے کے نیچے اور چٹائی کے اوپر ڈال دیتا۔ ساتویں دن وہ ان سات دانوں میں چھ کھا لیتا اور چاول کے ساتویں دانے کو اپنی شرٹ کی اوپر والی دھنی جیب میں رکھ لیتا۔ چار ہفتے بعد وہ اس میں سے تین دانے کھا لیتا اور چوتھے دانے کو قیص کی بائیں جیب میں ڈال لیتا۔

وہ سسٹم کامیاب ثابت ہوا۔ جب وہ اور کرس جیکسن وہاں سے فرار ہوئے تو کونز کو معلوم تھا کہ وہ ایک سال پانچ ماہ اور دو دن کی قید کے بعد فرار ہو رہا ہے۔

لیکن کروس فکس جیل کی اسٹنگ وٹاریک کوٹھری میں جہاں اس تخت کے سوا کچھ بھی نہیں تھا، جو بیڈ کے طور پر کام آتا تھا، وہ دنوں کا حساب رکھنے کا کوئی سسٹم نہیں سوچ پایا۔ چیف آف پولیس دوبار اس سے ملنے آچکا تھا۔ لیکن کونز نے اس سے کوئی بات نہیں کی تھی۔ اس نے اسے کچھ نہیں بتایا تھا۔ بلکہ اب تو وہ یہ سوچ رہا تھا کہ اب کسی بھی وقت چیف کا صبر و تحمل جواب دے جائے گا۔

پھر ہوا بھی یہی۔ چیف کی دوسری آمد کے اگلے روز شام کے وقت وہی تینوں اس کی کوٹھری میں گھس آئے، جنہوں نے جیل آمد پر اس کا استقبال کیا تھا۔ ان میں سے دو نے اسے تخت سے کھینچ کر اٹھایا اور اس کرسی پر بٹخ دیا، جس پر پولیس چیف بیٹھتا تھا۔ انہوں نے اس کے دونوں ہاتھ موڑ کر اس کی پیٹھ سے لگائے اور ان میں ہتھکڑی ڈال دی۔

وہ پہلا موقع تھا کہ کونز نے ان کے ہاتھ میں وہ استر ادیکھا۔ استرے کا پھل زنگ آلود تھا۔ ان میں سے دو نے اس کا سر جھکائے رکھا۔ جبکہ تیسرے نے زنگ آلود استرے سے اس کا سر صاف کر دیا۔ اس عمل کے دوران اس کے سر پر کتنی خراشیں لگیں۔ یہ اسے پتا نہیں چلا۔ البتہ ان خراشوں میں جلن ہو رہی تھی۔ انہوں نے صابن لگانا تو دور کی بات، اس کے بال نرم کرنے کے لیے پانی لگانے کی بھی زحمت نہیں کی تھی۔ اس لیے خراشیں زیادہ ہی لگی تھیں۔ ان خراشوں سے خون بہہ کر اس کے چہرے پر آ رہا تھا۔ پھر وہ چہرے سے گر کر اس کی قیص کو بھگونے لگا۔

وہ تینوں اسے کرسی پر بیٹھا چھوڑ کر چلے گئے۔

اس وقت اسے چیف کے وہ الفاظ یاد آئے، جو اس نے پہلی ملاقات میں کہے تھے۔ ”میں تشدد پر یقین نہیں رکھتا۔ یہ میرا اسٹائل نہیں ہے۔“ لیکن یہ اس وقت کی بات ہے، جب زیر مسکی صدر نہیں بنا تھا۔

وہ سو گیا۔ لیکن وہ یہ نہیں کہہ سکتا تھا کہ وہ کتنی دیر سویا۔ آنکھ کھلنے کا سبب یہ تھا کہ کسی نے اسے تخت سے اٹھا کر دوبارہ کرسی پر بیٹھ دیا تھا۔ تیسرا آدمی، جس نے اس کا سر مونڈا تھا، اس کے ہاتھ میں اب اسٹری کی جگہ ایک لمبی اور موٹی سوئی تھی۔ جس بے پروائی اور بے رحمی سے اس نے اس کا سر مونڈا تھا، اسی بے پروائی اور بے رحمی سے اس کی بائیں کلائی پر قیدی نمبر 12995 گود ڈالا۔ یہ احساس اور اذیت ناک تھا کہ اب وہ نام نہیں، محض ایک نمبر ہے۔

وہ تیسری بار آئے تو انھوں نے دھکیل کر اسے کوٹھری سے نکالا۔ لمبی تاریک راہ داری میں چلتے ہوئے وہ یہ سوچنے سے گریز کر رہا تھا کہ اب اس کے ساتھ کیا ہونے والا ہے۔ کیونکہ اس جیل میں آنے کے بعد وہ اپنے زرخیز تخیل سے گھبرانے لگا تھا۔

اسے یاد آیا۔ اس کے میڈل آف آنرز کے ساتھ سند پر کیا عبارت لکھی تھی..... لیفٹیننٹ فٹنر جیرالڈ نے اپنے آدمیوں کی جس بے خونی سے قیادت کی اور جس طرح اس نے شمالی دیت نام کی ایک جیل سے فرار ہوتے ہوئے اپنے ایک ساتھی کی مدد کی، وہ جنگی شجاعت کا ایک یادگار واقعہ ہے۔

لیکن کونز جانتا تھا کہ بے خوف کوئی نہیں ہوتا۔ یہ سچ ہے کہ اس نے نان ڈنہ کمپ جیل میں ایک سال پانچ ماہ اور دودن کی قید جھیلی تھی۔ مگر اس وقت وہ صرف 22 سال کا تھا..... اور 22 سال کی عمر میں آدمی خود کو غیر فانی سمجھتا ہے۔

وہ لوگ اسے راہ داری میں گھسیٹتے ہوئے باہر لائے۔ دھوپ میں آتے ہی اس کی آنکھیں چندھیا گئیں۔ بینائی بحال ہوئی تو اس نے قیدیوں کے ایک چھوٹے سے گروہ کو دیکھا، جو پھانسی گھاٹ تیار کر رہا تھا۔

کونز کی عمر اب 51 سال تھی۔ اور وہ جانتا تھا کہ اب وہ فانی ہے!

☆ ☆ ☆

جوآن بینٹ لیننگے میں ایک ایک دن شمار کر رہی تھی۔ وہاں کی ڈیوٹی اس کے لیے سزائے قید سے کم نہیں تھی۔ اپنی کار پارکنگ لاٹ میں کھڑی کر کے وہ لائبریری کی طرف بڑھ گئی۔ رجسٹر پر دستخط کرنے کے بعد وہ آہنی سیڑھی چڑھ کر ریفرنس سیکشن میں گئی۔ وہاں اسے نو گھنٹے کی ڈیوٹی کرنی تھی۔ بس رات بارہ بجے کھانے کے لیے ایک بریک ملتا تھا۔

اس کا کام مشرق وسطیٰ سے ای میل کے ذریعے موصول ہونے والے اخباری تراشوں کا جائزہ لینا تھا۔ یہ دیکھتی کہ ان میں کہیں امریکا کا تذکرہ ہے۔ اور اگر وہ تذکرہ اہم ہوتا تو وہ کمپیوٹر کے ذریعے اسے کاپی کر لیتی۔ پھر وہ کاپی تیسری منزل پر اپنے باس کو بھجوا دیتی۔ باس صبح کے وقت اپنی ڈیوٹی پر آتا تھا۔ وہ ان تراشوں کو دیکھتا اور ان کے بارے میں فیصلہ کرتا۔

وہ بہت بے زار کن اور دماغی طور پر تھکا دینے والا کام تھا۔ کئی بار اس نے سوچا کہ وہ استعفا دے دے۔ لیکن وہ بک گوٹن برگ کو یہ خوشی دینا نہیں چاہتی تھی۔

کھانے کے وقفے سے ذرا پہلے ہی جوآن کو استنبول نیوز کی وہ سرخی نظر آئی..... مافیا کا قتل عدالت میں! جوآن کے ذہن میں مافیا کے ساتھ صرف اٹلی کا تصور ابھرتا تھا۔ یہی وجہ تھی کہ تفصیل پڑھ کر اسے حیرت ہوئی۔ خبر جنوبی افریقہ کے ایک دہشت گرد کے بارے میں تھی، جس پر روس کے صدر پر قاتلانہ حملے کی کوشش کے الزام میں مقدمہ چل رہا تھا۔

وہ اس خبر میں مزید دلچسپی ہرگز نہ لیتی۔ لیکن پھر اس کی نظر قاتل کے اسکیچ پر پڑ گئی۔ اس کی سانسیں رکنے لگیں۔ تب جوآن نے فاطمہ عثمان کی وہ خبر تفصیل سے پڑھی۔ فاطمہ عثمان استنبول نیوز کی نامہ نگار برائے مشرق یورپ تھی۔ اس خبر میں فاطمہ نے دعویٰ

کیا تھا کہ ماسکو میں زیر مسکی کے ایک بڑے جلسے سے خطاب کے دوران وہ اس پیشہ ور قاتل کے ساتھ بیٹھی تھی۔
کھانے کا وقفہ گزر گیا۔ مگر اس رات جو آن اپنی سیٹ سے نہیں اٹھی!

☆ ☆ ☆

جیل کے صحن میں کھڑے کونز نے نامکمل سپانس گھاٹ کا جائزہ لیا۔ اسی وقت وہاں ایک گاڑی آ کر رکی۔ اسے گھسیٹ کر باہر لانے والوں نے اسے اس گاڑی کی عقبی سیٹ پر دھکیل دیا۔ اسے یہ دیکھ کر حیرت ہوئی کہ کچھلی سیٹ پر چیف آف پولیس موجود ہے۔
لیکن اصل شاک تو بولشکوف کو لگا تھا۔ کیونکہ وہ کونز فٹنر جیرالڈ کو پہچان ہی نہیں سکا تھا۔ گنجا ہو کر وہ بالکل ہی تبدیل ہو گیا تھا۔
کار گیٹ سے گزر کر جیل کی حدود سے نکل گئی۔ وہ دونوں خاموش بیٹھے تھے۔ گاڑی دائیں جانب موڑی گئی..... اور اب دریا کے کنارے پچاس کلومیٹر فی گھنٹہ کی رفتار سے چل رہی تھی۔

تین پل عبور کرنے کے بعد کار بائیں جانب موڑ لی گئی۔ پھر چوتھا پل آیا اور اس کے بعد گاڑی شہر میں داخل ہو گئی۔ کونز کھڑکی سے باہر دیکھتا رہا۔
گاڑی اب ہر میٹج کے سامنے سے گزر رہی تھی۔ فٹ پاتھ پر لوگ آ جا رہے تھے۔ انھیں دیکھ کر اسے احساس ہوا کہ اس کے نزدیک اس کی آزادی کتنی اہمیت رکھتی ہے۔ کچھ دیر کی مزید ڈرائیو کے بعد گاڑی پیلس آف جسٹس کے سامنے رکی۔ ایک پولیس مین نے دروازہ کھولا۔ اگر کونز کے ذہن میں فرار ہونے کا کوئی خیال تھا بھی تو وہاں پچاس پولیس والوں کو موجود دیکھ کر وہ اسے بھول گیا ہوگا۔

وہ عمارت میں داخل ہو گئے۔ فرنٹ ڈیسک پر ایک آفیسر نے اس کی کلائی پر گودا ہوا نمبر دیکھا..... 12995۔ پھر اسے اپنے پاس نوٹ کیا۔
اس کے بعد اسے ماربل کی اس راہ داری میں لے جایا گیا، جہاں دو اونچے بھاری دروازے تھے۔
وہ قریب پہنچے تو دروازے کھل گئے۔ تب اس نے دیکھا کہ وہ کورٹ روم ہے۔ اور کورٹ روم لوگوں سے کچھ کھج بھرا ہوا تھا۔
اس نے ان چہروں کو دیکھا۔ اسے حیرت ہوئی۔ وہ سب اسی کے منتظر تھے۔

☆ ☆ ☆

پر اسرار خزانہ

پُر اسرار خزانہ..... کہانی ہے ایک حیرت و اسرار میں ڈوبی ہوئی رومانوی داستان کی، جس کا آغاز ہزاروں سال قبل نیکیسلا (پاکستان) کے محلات (آج کے کھنڈرات) میں ہوا اور اختتام تب کے پر اسرار جنگلوں اور پہاڑوں میں۔ یہ کہانی گھومتی ہے انسانی محبت اخلاص اور ہمدردی کے جذبات کے گرد، اور اسے سنگین بناتی ہے انسان کی لالچ، طمع اور خود غرضی کے جذبے۔ ایک بے قرار، بھٹکتی رُوح کو سکون اور چین دینے کے لیے کئے گئے دشوار گزار سفر کی داستان، جس میں کچھ لوگوں کے پیش نظر ایک بیش بہا خزانہ بھی تھا۔ پُر اسرار خزانہ کو **ناول** سیکشن میں دیکھا جاسکتا ہے۔

جو آن کمپیوٹر میں سرچ کر رہی تھی..... موضوع تھا..... زیر مسکی پر قاتلانہ حملہ!

جتنی بھی پریس رپورٹس تھیں، سب ایک نکتے پر متفق تھیں۔ اور وہ یہ تھا کہ جس شخص کو گرفتار کیا گیا، اس کا نام پیٹ ڈی ویلیئرز تھا۔ اس کا تعلق جنوبی افریقہ سے تھا۔ وہ پیشہ ور قاتل تھا اور روسی مافیائے زیر مسکی کو ختم کرنے کے لیے خطیر معاوضے پر اس کی خدمات حاصل کی تھیں۔
پیٹ ڈی ویلیئرز کے سامان میں ایک رائفل بھی برآمد ہوئی تھی۔ وہ ویسی ہی رائفل تھی، جس سے دو ماہ پہلے کولمبیا کے صدارتی امیدوار ریکارڈو گزمن کو قتل کیا گیا تھا۔

ترکی کے اخبار نے پیٹ ڈی ویلیئرز کا جو پائل اسٹیج شائع کیا تھا، جو آن نے اسے اپنے کمپیوٹر کے اسکرین پر بڑا کیا۔ پھر اس نے اس کی آنکھوں کو زوم ان کیا اور لائف سائز میں دیکھا۔ اس شخص کی شناخت کے بارے میں اس کے ذہن میں کوئی شبہ نہیں رہا۔
جو آن نے گھڑی میں وقت دیکھا۔ دو بج کر کچھ منٹ ہوئے تھے۔ اس نے ریسیور اٹھایا اور وہ نمبر ملایا، جو وہ کبھی بھول نہیں سکتی تھی۔
دوسری طرف سے کسی نے نیند بھری آواز میں پوچھا۔ ”کون؟“
جو آن نے کہا۔ ”بہت اہم بات ہے۔ مجھے تم سے ملنا ہے۔ ابھی گھنٹہ ڈیڑھ گھنٹے کے اندر میں تمہارے گھر آ رہی ہوں۔“ اور یہ کہہ کر اس نے ریسیور رکھ دیا۔

چند منٹ بعد کہیں، کسی اور کی ٹیلی فون کی گھنٹی نے جگایا۔ جاگنے والا بڑی توجہ سے سنتا رہا۔ پھر بولا۔ ”ہمیں اپنے طے شدہ پروگرام پر شیڈول سے چند روز پہلے عمل کرنا ہوگا۔“

☆ ☆ ☆

کونز کٹہرے میں کھڑا کورٹ روم کا جائزہ لے رہا تھا۔ سب سے پہلے اس نے جیوری کے اراکین کو دیکھا..... بارہ اچھے اور سچے انسان؟ نہیں..... ایسا کوئی امکان نہیں۔ اس نے فیصلہ کیا۔ ان میں سے کوئی ایک بھی اس کی طرف نہیں دیکھ رہا تھا۔ بلکہ وہ نہ دیکھنے کی شعوری کوشش کر رہے تھے، کونز نے سمجھ لیا کہ ان کی جانچ پڑتال نہیں ہوئی۔ اس کی ضرورت نہیں تھی۔ کیونکہ وہ سب منتخب لوگ تھے۔
لباسیہ گاؤن پہنے ایک شخص بغلی دروازے سے کمرے میں داخل ہوا تو وہاں موجود تمام لوگ احتراماً کھڑے ہو گئے۔ وہ ڈائس کے وسط میں رکھی اس اونچی چرمی کرسی پر بیٹھ گیا، جس کے عین اوپر صدر زیر مسکی کا بہت بڑا پورٹریٹ دیوار پر نصب تھا۔
کلرک اپنی جگہ سے اٹھا اور اس نے روسی زبان میں ملزم کے خلاف استغاثہ پیش کیا۔ کارروائی کونز کی سمجھ میں بالکل نہیں آئی۔ اس سے یہ پوچھا بھی نہیں گیا کہ وہ کس انداز میں اپنا دفاع چاہتا ہے۔

کلرک اپنی جگہ بیٹھ گیا۔ تب ڈائس کے نیچے موجود بیچ پر سے ایک ادھیڑ عمر آدمی اٹھا اور جیوری سے خطاب کرنے لگا۔ وہ پراسیکیوٹر تھا۔
پراسیکیوٹر نے تفصیل سے بتایا کہ ملزم کو کس طرح اور کن حالات میں گرفتار کیا گیا۔ اس نے بتایا کہ ملزم پیٹ ڈی ویلیئرز کئی دن سے مسلسل وکٹریز مسکی کا تعاقب کر رہا تھا، جو اپنی انتخابی مہم کے سلسلے میں مصروف تھا۔ اس نے جیوری کو بتایا کہ کس طرح وہ رائفل ملی، جس کی مدد سے ملزم ان کے محبوب صدر کو قتل کرنا چاہتا تھا۔ وہ ایک ہوٹل کی لابی میں اس کے سامان کے ساتھ موجود تھی۔

”ملزم کا پیشہ ورانہ غرور اور اس کی خود نمائی اسے لے ڈوبی۔“ پراسیکیوٹر کہہ رہا تھا۔ ”رائفل جس کیس میں تھی، اس پر اس کے نام کے حروف چھپے ہوئے تھے۔ میں چاہتا ہوں می لارڈ کہ رائفل اور وہ کیس اراکین جیوری خود دیکھ لیں۔“
”اجازت ہے۔“ جج نے کہا۔

جیوری کے اراکین کو رائفل اور اس کا کیس دکھایا گیا۔

”اس سے بڑا ثبوت کاغذ کا وہ ٹکڑا ہے جو ملزم کے پرس سے برآمد ہوا ہے۔ اس سے جینیوا کے ایک مخصوص بینک اکاؤنٹ میں دس لاکھ امریکی ڈالر کی رقم کا ٹرانسفر ہونا ثابت ہوتا ہے۔“

جیوری کے اراکین کے ملاحظے کے لیے یہ ثبوت بھی پیش کیا گیا۔

”میں سینٹ پیٹرز برگ کی پولیس کو خراج تحسین پیش کرتا ہوں، جس کی مستعدی اور چوکنے پن نے اس بہیمانہ اور سفاکانہ جرم کو ارتکاب سے پہلے ہی روک دیا۔ انھوں نے ایک خطرناک پیشہ ور قاتل کو ناکام بنا کر قوم کا سرخرو سے بلند کر دیا۔ اس کے لیے قوم سینٹ پیٹرز برگ کے چیف آف پولیس کی شکر گزار ہے۔“

جیوری کے اراکین اثبات میں سر ہلائے جا رہے تھے۔

”تفتیش کے دوران ملزم سے جب بھی یہ پوچھا گیا کہ کیا مافیائے اس قتل کے لیے اس کی خدمات حاصل کی تھیں، تو اس نے ہر بار جواب دینے سے انکار کر دیا۔ اب اس کی خاموشی کا مطلب کیا ہے، یہ آپ خود سمجھ لیں۔ میں تو بس اتنا کہہ سکتا ہوں کہ ان شواہد کو دیکھنے اور سننے کے بعد اس کیس کا ایک ہی فیصلہ ہو سکتا ہے..... اور ایک ہی سزا سنائی جاسکتی ہے۔ یہ ملزم درحقیقت انسانیت کا مجرم ہے۔“ یہ کہہ کر پراسیکیوٹر مسکرایا، اس نے معنی خیز نظروں سے جج کو دیکھا اور اپنی جگہ پر جا بیٹھا۔

کونز نے ادھر ادھر دیکھا کہ شاید اس کے لیے کسی وکیل صفائی کا بندوبست کیا گیا ہوگا۔ مگر وہ یہ سوچ کر پریشان ہو رہا تھا کہ اس کا وکیل اس کا دفاع کیسے کرے گا، جبکہ اس سے اس کی ملاقات تک نہیں ہوئی ہے۔

جج نے بیچ کی دوسری طرف دیکھتے ہوئے سر سے اشارہ کیا۔

اس اشارے پر ایک جوان آدمی جیوری سے خطاب کے لیے کھڑا ہوتا تھا۔ اسے دیکھ کر لگتا تھا کہ ابھی وہ اپنی قانون کی تعلیم مکمل نہیں کر سکا ہے۔ شاید اسے قبل از وقت پریکٹس کرائی جا رہی تھی۔

اور اس کا خطاب بے حد مختصر تھا۔ ”میرا موکل اپنا دفاع نہیں کرنا چاہتا۔“ اس نے صرف اتنا کہا اور پھر اپنی جگہ بیٹھ گیا۔ جج نے سر کو تھیمی جنبش دی اور جیوری کے فورمین کی طرف متوجہ ہوا۔ فورمین ایک بے حد سنجیدہ طبع شخص تھا اور جانتا تھا کہ اسے کیا کرنا ہے وہ اٹھ کر کھڑا ہو گیا۔

”تم نے استغاثہ کا کیس سنا، ثبوت دیکھے۔ اب بتاؤ، تمہاری ملزم کے بارے میں کیا رائے ہے؟“ جج نے فورمین سے کہا۔ فورمین کو اس اسکرپٹ میں صرف سہ لفظی مکالمہ دیا گیا تھا۔ ”یہ مجرم ہے۔“ اور اس نے اس سلسلے میں اراکین جیوری سے رائے لینا بھی ضروری نہیں سمجھا۔

جج نے پہلی بار کونز کو دیکھا۔ ”جیوری نے متفقہ فیصلہ سنا دیا ہے۔ لہذا مجھے اب صرف سزا سنانی ہے۔ اور یہ کچھ مشکل نہیں۔ تم نے جو کچھ کیا ہے، اس کے لیے تمہیں صرف ایک سزا دی جاسکتی ہے۔“ اس نے کچھ توقف کیا اور چند لمحے کونز کو گھورتا رہا۔ پھر وہ بولا۔ ”میں تمہیں سزائے موت سناتا ہوں۔ سزائے موت، پھانسی کے ذریعے۔“

کونز سانس لینا بھی بھول گیا۔ یہ کس طرح کی عدالت ہے، یہ کیسی سماعت ہوئی ہے۔ اس نے سوچا۔

مگر ابھی ایک اور حیرت اس کی منتظر تھی۔

جج نے وکیل صفائی کی طرف دیکھتے ہوئے پوچھا۔ ”تم اس سزا کے خلاف اپیل کرنا چاہتے ہو؟“

”نہیں جناب۔“ وکیل صفائی نے بے جھجک کہا۔

”بس تو سزا پر عمل درآمد جمعے کی صبح آٹھ بجے ہوگا۔“ جج نے کہا۔

اب کونز کو صرف اس بات پر حیرت تھی کہ سزائے موت پر عمل درآمد کے لیے جمعے تک کا انتظار کیوں کیا جا رہا ہے؟ اسے نہیں معلوم تھا کہ اس کا ایک بے حد اہم سبب ہے!

ریفرنس روم سے نکلنے سے پہلے جوآن نے کئی اور آرٹیکل چیک کیے۔ تاریخیں وہی تھیں، جن میں کونز ملک سے باہر ہاتھا..... کولمبیا کے ٹرپ کی بھی اور سینٹ پیٹرز برگ کے ٹرپ کی بھی۔ اسے کونز کا محاورہ یاد آ گیا..... اتفاقات اتنے تواتر سے رونما نہیں ہوتے۔ اگر ہوتے نظر آئیں تو سمجھ لو کہ کوئی گڑبڑ ہے۔

تین بجے تک وہ تھک کر نڈھال ہو چکی تھی اور اپنی اس جاسوسی کے نتیجے میں جو معلومات اسے حاصل ہوئی تھیں، اب وہ سوچ رہی تھی کہ میگی کو ان کے بارے میں بتانا نہ تو آسان ہے، نہ ہی خوش گوار۔ اگر سینٹ پیٹرز برگ میں جس شخص پر مقدمہ چلنے والا تھا، وہ کونز ہی تھا تو اب اسے ایک لمحہ بھی ضائع نہیں کرنا چاہیے تھا۔ کیونکہ ترکی کے وہ اخبار چند روز پرانے تھے۔

جوآن نے کمپیوٹر کو شٹ ڈاؤن کیا اور اپنی میز کی دراز میں لاک کر دیں۔ کاش، باس اس بات پر دھیان نہ دے کہ اس کا ای میل کا ان باکس تقریباً خالی ہے۔

سیڑھیاں اتر کر وہ نیچے آئی۔ اس نے باہر نکلنے والے دروازے کے سیکورٹی کنٹرول میں اپنی برقی پاس کی لگا کر دروازہ کھولا۔ اس وقت تک علی الصبح کی شفٹ والے ملازمین کی آمد کا سلسلہ شروع ہو چکا تھا۔

جوآن نے اپنی برانڈ نیو کار پارکنگ لٹ سے نکالی۔ ہیڈ لائنس آن کر کے اس نے کار کو جارج واشنگٹن پارک دے پر موڑا۔ شام کو جو ہر فانی طوفان آیا تھا، اس کی نشانی..... برف کی چھوٹی چھوٹی ڈھیریاں سڑک پر موجود تھیں۔ ہائی وے اسٹاف صبح کے ٹریفک کے لیے انھیں صاف کرنے میں مصروف تھا۔

عام حالات میں جوآن کو واشنگٹن کی سنسان سڑکوں پر اس وقت ڈرائیو کرنا بہت اچھا لگتا تھا۔ اس شہر میں تاریخ امریکا کی اہم ترین یادگاریں موجود تھیں، جنھیں وہ سراہتی تھی۔ اسکول میں تعلیم کے دوران اس کی ٹیچر اپنی کلاس کو واشنگٹن، جیفرسن، لنکن اور روز ویلٹ کے یادگار واقعے سنایا کرتی تھی۔ امریکا کے ان ہیروز کو جوآن پرستش کی حد تک چاہتی تھی..... اور اس پرستش ہی کی وجہ سے کسی پبلک سروس ڈیپارٹمنٹ میں کام کرنا اس کا خواب بن گیا تھا۔

منی سونا یونیورسٹی میں گورنمنٹ کی تعلیم حاصل کرنے کے بعد اس نے ایف بی آئی اور سی آئی اے، دونوں محکموں میں تقرری کے لیے درخواستی فارم بھرے تھے۔ اسے دونوں جگہ سے انٹرویو لیٹر موصول ہوئے تھے۔ لیکن کونز فٹنر جیرالڈ سے ملنے کے بعد اس نے ایف بی آئی میں انٹرویو دینے کی زحمت ہی نہیں کی۔ کونز نے اسے بہت زیادہ متاثر کیا تھا۔ وہ ایک ایسا شخص تھا جو ایک لا حاصل جنگ سے میڈل لے کر لوٹا تھا۔ لیکن اس کی طبیعت میں عاجزی اور انکسار ایسا تھا کہ وہ کبھی اس میڈل کا حوالہ نہیں دیتا تھا۔ اسے کسی ستائش کی ضرورت تھی نہ صلے کی پروا۔ اس نے عظمت کمائی تھی۔ لیکن وہ خود نمائی کا قائل نہیں تھا۔ کبھی جوآن یہ سب کہتی تو کونز بس ہنس دیتا۔ ”جوآن..... تم بے حد جذباتی ہو، وہ بے پروائی سے کہتا۔

صدر ٹام لارنس نے کونز سے فون پر بات کرتے ہوئے ٹھیک ہی کہا تھا..... امریکا میں چھپے ہوئے ہیروز کو اس طرح نہیں سراہا جاتا۔ جیسا کہ ان کا حق ہے کھلے ہیروز کے تو گیت گائے جاتے ہیں۔ مگر خفیہ کام کرنے والوں کے کارنامے پس پردہ ہی رہ جاتے ہیں۔ اب جوآن سوچ رہی تھی کہ وہ میگی سے کہے گی کہ وہ فوری طور پر وائٹ ہاؤس سے رابطہ کرے۔ کیونکہ صدر ٹام لارنس نے بہ نفس نفیس کونز سے بات کر کے اسے وہ اسائنمنٹ قبول کرنے کو کہا تھا۔

اس وقت جوآن سینٹ کے دماغ میں سوچوں کا جھوم تھا، جنھیں وہ ترتیب دینے کی کوشش کر رہی تھی۔ اسی وقت ہرے رنگ کے ایک بڑے ٹرک نے اس کی کار کو اور ٹیک کیا۔ مگر پوری طرح اوور ٹیک کرنے سے پہلے ہی وہ اس لین کی طرف جھکنے لگا، جس میں وہ سفر کر رہی تھی۔

جوآن نے لائٹ فلش کر کے اشارہ دیا۔ لیکن اس کی توقع کے برعکس ٹرک ڈرائیور نے اسے نظر انداز کر دیا۔ وہ اسی لین کی طرف جھکتا رہا۔ جوآن نے عقب نما آئینے میں دیکھا۔ پھر وہ بڑی احتیاط سے اپنی کار کو درمیانی لین میں لے آئی۔ مگر ٹرک اسی طرف مزید جھکنے لگا۔ وہ اس کی گاڑی کو دباتے ہوئے گویا اسے تیزی سے بائیں جانب والی لین میں جانے پر مجبور کر رہا تھا۔

جو آن کو ایک لمحے میں فیصلہ کرنا تھا کہ وہ بریک لگائے یا ایکسلیٹر پر پورا دباؤ ڈالتے ہوئے اس احمق ڈرائیور کے ٹرک سے آگے نکل جائے۔ فیصلہ کرنے سے پہلے اس نے ایک بار پھر عقب نما آئینے میں دیکھا۔ مگر اس بار وہ یہ دیکھ کر دہشت زدہ ہو گئی کہ اس کے عین پیچھے ایک سیاہ رنگ کی بڑی مرسدیز موجود تھی، جو تیز رفتاری سے اس کے پیچھے آ رہی تھی۔ وہ اس وقت اس مقام پر تھی جہاں ہائی وے بائیں جانب گھومتا تھا۔ اس نے تیزی سے ایکسلیٹر پر دباؤ ڈالا۔ لیکن اس کے ساتھ ہی ٹرک کی رفتار بھی بڑھ گئی۔ اس کی وجہ سے اس کے لیے ٹرک کو اوور ٹیک کرنا ممکن نہیں رہا۔

اب جو آن کے پاس اس کے سوا کوئی چارہ کار نہیں تھا کہ وہ گاڑی کو بائیں جانب گھمائے۔ اس نے عقب نما آئینے میں دیکھا۔ سیاہ مرسدیز تقریباً اس کے ہمپیر کو چھوتی ہوئی چل رہی تھی۔

جو آن کو اپنا دل حلق میں دھڑکتا محسوس ہو رہا تھا۔ اسے ایسا لگ رہا تھا کہ ٹرک اور مرسدیز والے مل کر ایک اسکیم کے تحت کام کر رہے ہیں۔ اس نے رفتار کم کرنے کی کوشش کی تو ایسا لگا کہ مرسدیز اسے روند کر نکل جائے گی۔ چنانچہ اس نے دوبارہ ایکسلیٹر پر دباؤ ڈالا۔ اس کی کار ایک دم اچھل کر آگے بڑھی۔ پسینا اب اس کی پیشانی سے پانی کی طرح بہہ رہا تھا اور اس کی آنکھوں میں آ رہا تھا۔

اب وہ ٹرک کے متوازی چل رہی تھی۔ مگر ایکسلیٹر کو آخری حد تک دبانے کے باوجود ٹرک سے آگے نکل جانا اس کے لیے ممکن نہیں تھا۔ وجہ یہ تھی کہ ٹرک کی رفتار بھی بڑھ گئی تھی۔ اس نے اچھتے ہوئے ٹرک ڈرائیور کو اپنی طرف متوجہ کرنے کی کوشش کی۔ لیکن وہ دانستہ اسے نظر انداز کر رہا تھا اور ٹرک کو مسلسل بائیں جانب دبا رہا تھا۔ اس کے نتیجے میں جو آن کے لیے ضروری ہو گیا تھا کہ وہ رفتار کم کر کے اپنی کار کو ٹرک کے پیچھے رکھے۔ اس نے عقب نما آئینے میں دیکھا۔ وہاں مرسدیز اس کی گاڑی سے بالکل چپک کر چل رہی تھی۔

وہ سوچ ہی رہی تھی کہ اب کیا کرے۔ مگر اسی وقت ٹرک کا کیرج متحرک ہوا اور ٹرک پر لدی ہوئی ریت سڑک پر ڈھیر ہونے لگی۔ جو آن نے گھبرا کر تیزی سے بریک لگایا۔ لیکن اتنی تیز رفتاری میں بریک لگنے کی وجہ سے گاڑی اس کے قابو سے باہر ہو گئی۔ وہ برف کی ڈھیری سے پھسلتی ہوئی، گھاس کے قطعے سے گزرتی ہوئی اس جنگل کی طرف لپکی، جس کے دوسری طرف کافی نیچے دریا تھا۔ ایک لمحے میں گاڑی جنگل سے ٹکرائی اور اسے توڑتے ہوئے دریا میں گرنے لگی۔ پانی سے گاڑی یوں ٹکرائی، جیسے کوئی بڑا پتھر۔ پھر ایک لمحے تو وہ پانی پر تیرتی رہی۔ اس کے بعد ڈوبنے لگی۔ پانی پر چند لمحے بلبلے نظر آئے۔ پھر وہ بھی غائب ہو گئے۔ اوپر سڑک پر اور گھاس پر، جنگل تک پہنچنے کی رگڑ کے نشانات کے سوا کچھ بھی نہیں تھا۔

ٹرک اب اپنی گرائی ہوئی ریت دوبارہ اٹھا رہا تھا۔ ایک منٹ بعد وہ اشارت ہوا، بیچ کی لین میں آیا اور مناسب رفتار سے چلنے لگا۔ ایک لمحے بعد مرسدیز نے ہیڈ لائٹس فلش کیں اور اوور ٹیک کر کے ٹرک سے آگے نکل گئی۔

عقب میں کافی دور دو کاروں کے ڈرائیوروں نے جو آن کی کار کو بے قابو ہو کر جنگل توڑتے دیکھا تھا۔ انھوں نے جائے وقوعہ پر گاڑیاں روکیں۔ ایک ڈرائیور اتر آیا اور اس نے ٹوٹے ہوئے جنگل کے پاس جا کر نیچے دریا کی طرف دیکھا۔ لیکن وہاں تو کچھ بھی نہیں تھا۔ دوسرے ڈرائیور نے ٹرک کا نمبر نوٹ کیا اور پولیس مین کی طرف بڑھا دیا، جو ابھی ابھی جائے وقوعہ پر پہنچا تھا۔

پولیس مین چند لمحے نمبر کو دیکھتا رہا۔ اس کے چہرے پر فکر مندی کا تاثر تھا۔ ”سر..... آپ کو یقین ہے کہ آپ سے نمبر نوٹ کرنے میں کوئی غلطی نہیں ہوئی؟“ اس نے نمبر نوٹ کرنے والے سے پوچھا۔

”نہیں۔ نمبر پلیٹ پر یہی نمبر تھا۔ کیوں؟“

”واشنگٹن ہائی وے ڈیپارٹمنٹ اس طرح کا نمبر جاری نہیں کرتا۔“

کونز کو کچھ عقیب نشست پر دھکیل دیا گیا۔ وہاں اس بار بھی چیف آف پولیس اس کا منتظر تھا۔ کروی فکس جیل واپسی کا سفر شروع ہو گیا۔ اس بار کونز بولشکوف سے ایک سوال پوچھے بغیر نہ رہ سکا۔ ”میری سمجھ میں نہیں آتا کہ وہ مجھے لکانے کے لیے جمعے تک انتظار کی زحمت کیوں گوارا کر رہے ہیں؟“

”تم خوش قسمت ہو۔“ بولشکوف نے جواب دیا۔ ”ہمارے عزت مآب صدر صاحب تمہاری موت کا منظر دیکھنا چاہتے ہیں۔ اور جمعے کی صبح سے پہلے انھیں اس نظارے کے لیے پندرہ منٹ کی فرصت میسر نہیں ہے۔“

کونز کے ہونٹوں پر ایک زہریلی مسکراہٹ مچلی۔

”مجھے خوشی ہے مسٹر فٹنر جبرالڈ کہ بالآخر تمہیں اپنی کھوئی ہوئی گویائی مل گئی۔“ بولشکوف نے سگریٹ کا گہرا کش لیتے ہوئے کہا۔ ”کیونکہ تمہارے لیے یہ جاننے کا وقت آ گیا ہے کہ بچت کی ایک صورت موجود ہے۔۔۔۔۔“



مارک ٹوئین نے ایک بار ایک دوست کے بارے میں کہا تھا۔۔۔۔۔ اگر وہ کبھی وعدے کے مطابق نہ پہنچ سکے تو سمجھ لینا کہ وہ مر چکا ہے!

چارنج چکے تھے۔ میگی ہر چند منٹ بعد گھڑی دیکھتی تھی۔ ساڑھے چار بجے تو اس نے سوچا کہ کہیں ایسا تو نہیں کہ فون ریسیو کرتے وقت نیند میں ہونے کی وجہ سے، جو آن نے کہا کچھ ہو اور اس نے سنا کچھ اور ہو۔

پانچ بجے اس نے فیصلہ کیا کہ جو آن کو اس کے گھر کے نمبر پر فون کیا جائے۔ اس نے فون کیا۔ دوسری طرف گھنٹی مسلسل بج رہی تھی۔ لیکن فون ریسیو نہیں کیا گیا۔

اس ناکامی کے بعد اس نے جو آن کی کار کا نمبر ملایا۔ اس نمبر پر ریکارڈڈ پیغام ملا۔۔۔۔۔ یہ نمبر عارضی طور پر بند ہے۔ کچھ دیر بعد ٹرائی کریں۔

میگی بے چین اور پریشان ہو کر ٹھلنے لگی۔ اسے یقین تھا کہ جو آن کونز کے بارے میں کوئی خبر سنانا چاہتی تھی۔ اور وہ کوئی اہم۔۔۔۔۔ بہت اہم بات ہوگی۔ ورنہ وہ اسے رات کو دو بجے سوتے میں نہ اٹھاتی۔ کیا بات ہو سکتی ہے؟ کیا کونز نے جو آن سے رابطہ کیا ہے؟ یا جو آن کو پتا چل گیا کہ کونز اس وقت کہاں ہے؟ یا وہ بتانا چاہتی ہوگی کہ کونز کب آ رہا ہے؟ وہ سوچتی رہی۔ حالانکہ سوچنا لا حاصل تھا۔ جواب اس کے پاس نہیں تھا۔ جواب تو جو آن ہی دے سکتی تھی۔

چھ بج گئے۔ لیکن جو آن نہیں آئی۔ اب میگی نے سمجھ لیا کہ یہ ایمر جنسی کا معاملہ ہے۔ اس نے بالکل درست وقت جاننے کے لیے ٹی وی کا سوئچ آن کیا۔ اسکرین پر چارلی گہسن کا چہرہ نظر آیا۔ ”اب ہم کرمس کی آرائش کے چند ایسے طریقوں پر بات کریں گے، جو آپ بچوں کی مدد سے مکمل کر سکتی ہیں۔ لیکن اس سے پہلے صبح کی خبروں کے لیے کیون نیو مین۔۔۔۔۔“

خبریں شروع ہو گئیں۔ لیکن میگی اضطراب کے عالم میں ادھر سے ادھر اور ادھر سے ادھر ٹپلے جا رہی تھی۔ نیوز ریڈر کہہ رہا تھا کہ صدر ٹام لارنس کے تخفیف اسلحہ بل کو سینٹ میں یقینی شکست کا سامنا ہے۔ اور اس کی واحد وجہ روس میں صدارتی انتخاب میں وکٹریز مسکی کی کامیابی ہے۔

میگی اس وقت اس اصول کو توڑنے کے امکانات پر غور کر رہی تھی، جو اس نے کبھی نہیں توڑا تھا۔۔۔۔۔ یعنی جو آن کو لیننگٹن میں فون نہ کرنے کا اصول! مگر اسی لمحے اسے اسکرین پر ایک بڑا اثرانظر آیا۔۔۔۔۔ اور ساتھ ہی کیون نیو مین کی آواز۔۔۔۔۔ جی ڈبلیو پارک وے کے حادثے میں ریت بردار ٹرک اور فاکس وگن ملوث ہیں۔ خیال کیا جا رہا ہے کہ فوکس وگن کا ڈرائیور ڈوب کر ہلاک ہو چکا ہے۔ اس سلسلے میں عینی شاہد کی رپورٹ ساڑھے چھ بجے ملاحظہ کریں۔

خبریں جاری تھیں۔ میگی نے اپنے لیے کورن فلیک بنایا۔ لیکن اس سے کھایا نہیں جا رہا تھا۔

اسکرین پر اینڈی لائیڈ بتا رہا تھا کہ روس کے صدر زیر مسکی نے اعلان کیا ہے کہ وہ کرمس سے قبل واشنگٹن کا سرکاری دورہ کریں گے۔ صدر ٹام لارنس نے اس خبر کو خوش آمد قرار دیا ہے۔ ان کا کہنا ہے کہ یہ دورہ امریکی سینٹ کے اراکین کو یقین دلائے گا کہ زیر مسکی امریکا کے ساتھ دوستانہ تعلقات کے حامی ہیں۔ ایک رپورٹر کہہ رہا تھا۔ تاہم سینٹ کے اکثریتی لیڈر کا کہنا ہے کہ زیر مسکی کے امریکی سینٹ کے خطاب کے بعد ہی صورت حال واضح ہوگی۔

میگی نے ایک آہٹ سنی اور باہر ہال میں گئی۔ وہاں فرش پر سات لفافے پڑے تھے جو دروازے کی چُلی درز سے اندر ڈالے گئے تھے۔ وہ انھیں

چیک کرتے ہوئے کچن میں چلی آئی۔ ان میں سے چار کونز کے لیے تھے۔ وہ باہر گیا ہوا ہوتا تھا تو وہ اس کے خط کبھی نہیں کھولتی تھی۔ پانچواں ایک بل تھا۔ چھٹے پریز ہا 'ای' دیکھ کر اس نے سمجھ لیا کہ وہ ڈیکھان اوکیسی کی طرف سے موصول ہونے والا کرسمس کارڈ ہے۔ آخری لفافے پر جو تحریر تھی، وہ اسے خوب پہچانتی تھی۔ وہ اس کی بیٹی تارہ کی ہینڈ رائٹنگ تھی۔

اس نے دوسرے خط میز پر رکھ دیے اور تارہ کا خط کھول لیا.....

ڈیر موم،

اسٹوارٹ جمعے کے دن لاس اینجلس پہنچ رہا ہے۔ ہمارا ارادہ چند روز سان فرانسسکو کی سیر کا ہے۔ پھر ہم 15 تاریخ کو واشنگٹن آئیں گے۔ ہم کرسمس آپکے اور ڈیڈی کے ساتھ گزارنا چاہتے ہیں۔ ڈیڈی نے اب تک مجھے فون نہیں کیا ہے۔ اس کا مطلب ہے کہ وہ ابھی واپس نہیں آئے ہیں۔ مجھے جو آن کا خط موصول ہوا ہے۔ اس سے اندازہ ہوتا ہے کہ وہ اپنی نئی جاب سے خوش نہیں ہے۔ میرا تو خیال ہے کہ ہماری طرح وہ بھی ڈیڈی کو مس کر رہی ہے۔ اسی نے لکھا ہے کہ وہ ایک نئی فاکس ویگن خرید رہی.....

میگی اس آخری جملے پر رک گئی اور اس نے اسے دوبارہ پڑھا۔ پھر اچانک اس کا جسم لرزنے لگا۔ ”اومائی گاڈ..... نو.....“ اس کے منہ سے بے ساختہ بلند آواز میں نکلا۔ اس نے اپنی گھڑی میں وقت دیکھا۔ چھ بج کر بیس منٹ۔ ٹی وی اسکرین پر کرسمس کی آرائش سے متعلق ٹپس دی جا رہی تھیں۔

میگی نے چینل نمبر پانچ لگایا۔ وہاں بھی نیوز کاسٹرز پر مسکی کے دورہ امریکا پر تبصرہ کر رہا تھا۔ ”کم آن..... اوہ کم آن۔“ میگی بڑبڑائی۔ بالآخر نیوز کاسٹر نے کہا۔ ”اور اب جارج واشنگٹن پارک وے پر ہونے والے حادثے کی تفصیل۔ ہم آپ کو جائے وقوعہ پر لیے چلتے ہیں، جہاں ہماری نامہ نگار لڑا فلٹرن موجود ہیں۔ ہاں لڑا.....“

”شکریہ جولی۔ میں اس وقت جارج واشنگٹن پارک وے پر موجود ہوں۔ یہاں تقریباً صبح کے سواتین بجے ایک بے حد الم ناک حادثہ رونما ہوا ہے۔ میں نے اس حادثے کے متعلق ایک عینی شاہد سے بات کی ہے.....“

کیمرے نے ایک مرد کو فوکس کیا۔ ”میں واشنگٹن آ رہا تھا۔ میں نے ریت کے اس ٹرک کو اچانک سڑک پر ریت گراتے دیکھا۔ اس کے نتیجے میں اس کے پیچھے چلنے والی کار قابو سے باہر ہو گئی۔ کار پھسلتی ہوئی گھاس کے قطعے سے گزری اور جنگلے کو توڑتی ہوئی دریا میں جا گری.....“

”ٹرک ڈرائیور نے ٹرک نہیں روکا؟“

”اسے شاید احساس ہو گیا تھا کہ غلطی سے کوئی بٹن دب جانے کی وجہ سے وہ ریت گرا بیٹھا ہے۔ اس نے ریورس کر کے ریت سمیٹی اور پھر آگے چلا گیا۔“

”کیا اسے پتا نہیں چلا کہ اس کی وجہ سے ایک کار کو حادثہ پیش آیا ہے؟“

”یہ تو ممکن نہیں کہ وہ بے خبر رہا ہو۔ بہر حال وہ رکا نہیں۔“

کیمرہ اب پھر نامہ نگار لڑا فلٹرن کو دکھا رہا تھا۔ ”آپ میرے عقب میں پولیس کے غوطہ خوروں کو دیکھ رہے ہیں۔ انھیں گاڑی مل گئی ہے۔ وہ فوکس ویگن پائسٹ ہے۔ وہ کہتے ہیں کہ ایک گھنٹے میں گاڑی نکال لی جائے گی۔ ڈرائیور کی ابھی تک شناخت نہیں ہو سکی ہے۔“

”نہیں..... خدایا..... کاش یہ جو آن نہ ہو۔“ میگی سسکنے لگی۔

”حادثے کے وقت بد قسمت فوکس ویگن کے پیچھے ایک سیاہ مرسدیز بھی تھی۔ پولیس نے اس کے ڈرائیور سے اپیل کی ہے کہ وہ پولیس سے رابطہ کرے اور اس حادثے کے متعلق جو کچھ اس نے دیکھا ہو، بتائے۔ ہمیں امید ہے کہ ایک گھنٹے بعد ہم آپ کو مزید تفصیلات بتا سکیں گے۔ اس وقت تک کے لیے.....“

میگی لپک کر ہال میں گئی۔ اس نے اپنا کوٹ اٹھایا اور دروازے کی طرف جھٹی۔ باہر نکل کر وہ کار میں بیٹھی۔ پرانی ٹویونا پہلی بار میں ہی اشارت

ہوئی تو اس نے سکون کی سانس لی۔ گاڑی کا رخ پارک وے کی طرف تھا۔

اگر اس وقت اس نے اپنی گاڑی کے عقب نما آئینے میں دیکھا ہوتا تو اسے پتا چل جاتا کہ نیلے رنگ کی ایک چھوٹی فورڈ اس کا تعاقب کر رہی ہے۔ نیلی فورڈ میں اگلی سیٹ پر بیٹھا ہوا شخص ایک ایسا فون نمبر ملارہا تھا، جو نیلی فون ڈائریکٹری میں موجود نہیں تھا۔

☆ ☆ ☆

”مسٹر جیکسن“ میں آپ کا شکر گزار ہوں کہ آپ نے مجھ سے ملنے کے لیے آنے کی زحمت کی۔“

کرس جیکسن کو کولائی رومانوف کے اس تکلف پر حیرت تھی۔ بڑھارومانوف جانتا تھا کہ ملنے آنا اس کی ضرورت تھی، رومانوف کی نہیں۔ اس معاملے میں اس کے پاس کوئی چوائس ہی نہیں تھی۔

پہلی ملاقات جیکسن کی درخواست پر ہوئی تھی اور اسے تفعی اوقات نہیں سمجھا گیا تھا۔ کیونکہ ابھی تک سرگنی کی دونوں ٹانگیں سلامت تھیں۔ اس کے بعد ہر ملاقات رومانوف کی خواہش پر ہوئی تھی، جو جیکسن کو اپنے منصوبے کی تازہ ترین صورت حال سے باخبر رکھنا چاہتا تھا۔

بڑھے زار نے کرسی کی پشت گاہ سے ٹیک لگالی۔ بے زنگ مشروب کا گلاس اس وقت بھی سائیڈ ٹیبل پر رکھا تھا۔ جیکسن کو اپنی وہ غلطی یاد تھی، جب اس نے خود رومانوف سے کچھ پوچھنے کی جرأت باحفاظت کی تھی۔ اس بار اسے معاف کر دیا گیا تھا۔ اور بعد میں کبھی اس نے وہ غلطی دہرائی نہیں۔

”تمہیں یہ جان کر خوشی ہوگی مسٹر جیکسن کہ صرف ایک مسئلہ رہ گیا ہے، جس کا حل تلاش کرنا ہے۔ اسکے علاوہ تمہارے دوست کے فرار کے تمام انتظامات مکمل ہو چکے ہیں۔ اب ضرورت صرف اس کی ہے کہ مسٹر فٹنر جیرالڈ میری شرائط قبول کر لیں۔ اور اگر وہ نہیں مانتے تو پھر میں کل صبح آٹھ بجے انہیں پھانسی پر لٹکنے سے نہیں بچا سکوں گا۔“ رومانوف بے تاثر لہجے میں کہہ رہا تھا۔

”بہر حال اگر مسٹر فٹنر جیرالڈ رضامند ہو گئے تو ہمیں کیا کرنا ہے، یہ میں تمہیں بتاتا ہوں۔ سی آئی اے کے سابق ڈپٹی ڈائریکٹر کی حیثیت سے تمہاری رائے اور مشورے ہمارے لیے کارآمد ثابت ہوں گے۔“

بڑھے رومانوف نے کرسی کے ہتھے کے نچلے حصے پر نصب ایک بٹن دبایا۔ ڈرائنگ کے اس طرف والے حصے میں فوری طور پر ایک دروازہ کھلا اور ایکسی رومانوف اس دروازے سے گزر کر اندر آیا۔

”میرا خیال ہے، تم میرے بیٹے کو جانتے ہو؟“ بڑھے رومانوف نے کہا۔

جیکسن نے ایکسی کو دیکھا۔ ہر بار ونٹر فیلڈ وہ اسی کے ساتھ آتا تھا۔ لیکن اس نے ابھی تک اس کی آواز نہیں سنی تھی۔ جیکسن نے اثبات میں سر ہلایا۔

ایکسی رومانوف نے ایک منقش پردہ ہٹایا، جس پر گھسان کی جنگ کا منظر پینٹ کیا گیا تھا۔ اس کے عقب میں ایک بڑا ٹیلی وژن سیٹ رکھا تھا۔ ایکسی نے ٹی وی آن کیا۔ اسکرین پر کروی فکس جیل کا بیرونی منظر ابھرا۔

ایکسی رومانوف نے داخلی دروازے کی طرف اشارہ کیا۔ ”توقع ہے کہ زیر مسکی سات بج کر پچاس منٹ پر جیل پہنچے گا۔ سات کاروں کے قافلے کی تیسری کار میں وہ بیٹھا ہوگا۔ وہ اس سائیڈ گیٹ سے اندر جائے گا۔“ اس نے انگلی سے اشارہ کرتے ہوئے بتایا۔ ”یہاں دلاؤ میمر بوشکوف اس کا استقبال کرے گا اور اسے صحن میں لے جائے گا، جہاں پھانسی گھر بنایا گیا ہے۔ سات بج کر باون منٹ پر.....“

ایکسی رومانوف جیکسن کو منصوبے کی جزئیات سے لمحہ بہ لمحہ آگاہ کر رہا تھا۔ بات جب وہاں پہنچی جہاں کونر کے فرار کا مرحلہ تھا تو وہ اور زیادہ تفصیل سے بتانے لگا۔ جیکسن نے دیکھا کہ ایکسی اس مسئلے پر بات نہیں کر رہا تھا، جو اس کے باپ کے نزدیک حل طلب تھا۔ مگر اس نے اس کی وضاحت نہیں کی تھی۔ شاید ایکسی کو یقین ہوگا کہ صبح تک اس کا باپ اس مسئلے کا حل تلاش کر لے گا۔

ایکسی نے ٹی وی کا سوچ آف کیا اور تصویری پردے کو دوبارہ پھیلا دیا۔ پھر اس نے اپنے باپ کے سامنے سرخم کیا اور بغیر کچھ کہے کمرے سے چلا گیا۔

دروازہ بند ہونے کے بعد بڑھے رومانوف نے پوچھا۔ ”کیا کہتے ہو منصوبے کے بارے میں؟“

”پہلی بات تو یہ کہ مجھے منصوبے نے بہت متاثر کیا ہے۔ میرے خیال میں اس کی کامیابی کے امکانات سو فیصد ہیں۔ آپ نے پیش آ سکنے والی ہر دشواری کو ذہن میں رکھا ہے۔ بشرطیکہ کونز آپ کی شرائط قبول کر لے اور میں پھر دہرا دوں کہ مجھے اس کی طرف سے بولنے کا یا عہد کرنے کا کوئی حق نہیں ہے۔“

رومانوف نے سر کو تھپی جھنک دی۔

”لیکن آپ کا کہنا ہے کہ آپ کو ابھی ایک مسئلے کا سامنا ہے۔“

”ہاں۔“ رومانوف نے کہا۔ ”اس کا کوئی حل ہے تمہارے پاس؟“

”جی ہاں۔ میرے پاس اس کا حل ہے۔“



بولشکوف کو رومانوف کا منصوبہ جزئیات سمیت سنانے میں ایک گھنٹہ لگا۔ پھر اس نے تنہائی میں کونز کو اس پر غور کرنے کا موقع دیا۔ وہ جانتا تھا کہ اس کے پاس وقت بہت کم ہے۔ زیر مسکی اب سے 45 منٹ بعد کروسی فکس پہنچنے والا تھا۔

کونز پلنگ پر لیٹا سوچ رہا تھا۔ شرائط پوری صراحت کے ساتھ اسے بتادی گئی تھیں۔ مگر مسئلہ یہ تھا کہ اگر وہ ان شرائط کو قبول بھی کر لیتا ہے اور یہ لوگ اسے فرار کرانے میں کامیاب بھی ہو جاتے ہیں تو بھی وہ پورے یقین اور اعتماد سے یہ بات نہیں کہہ سکتا تھا کہ اس احسان کے بدلے اسے جو کچھ کرنا ہے، وہ کامیابی سے کر سکے گا۔ اور اگر وہ ناکام ہو گیا تو یہ لوگ اسے قتل کر دیں گے۔ یہ سادہ سی حقیقت تھی۔ اور بولشکوف نے واضح کر دیا تھا کہ اس موت کے مقابلے میں پھانسی کی سزا بہت ہلکی اور آسان موت ہوگی۔ بلکہ بولشکوف نے یہ بھی بتا دیا تھا کہ اگر اس نے معاہدے پر عمل درآ مد نہ کیا تو روسی مافیا کے نزدیک اس کے لواحقین بھی سزائے موت کے مستحق ہوں گے۔

کونز کو اب بھی چیف کے چہرے کا وہ تاثر یاد تھا، جو کونز کی طرف وہ تصویریں بڑھاتے وقت نظر آیا تھا۔ اور اس نے وہ تصویریں اسے دیتے ہوئے کہا تھا۔ ”دو بے حد شان دار عورتیں! تمہیں بجا طور پر ان پر فخر ہے۔ میرے نزدیک یہ ایک بہت بڑا المیہ ہوگا، اگر ان کی زندگیاں اس بات کی وجہ سے مختصر ہو گئیں، جس کا انھیں علم تک نہیں۔“

پندرہ منٹ بعد کوٹھری کا دروازہ پھر کھلا۔ بولشکوف واپس آیا تھا۔ ایک بے جلا سگریٹ اس کے ہونٹوں میں دبا ہوا تھا۔ اس بار وہ بیٹھا بھی نہیں۔ کونز پلنگ پر لیٹا یوں چھت کو گھورتا رہا، جیسے اسے بولشکوف کی موجودگی کا علم ہی نہیں ہو۔

”مجھے لگتا ہے کہ تم ابھی تک الجھن میں مبتلا ہو۔“ بولشکوف نے سگریٹ جلاتے ہوئے کہا۔ ”میری تم سے شناسائی صرف چند روز کی ہے۔ اس کے باوجود مجھے اس پر حیرت نہیں ہے۔ بہر حال میری لائی ہوئی تازہ ترین خبر کے بعد شاید تم اپنا ارادہ بدل دو گے۔“

کونز بدستور چھت کو گھورتا رہا۔

”تمہاری سابق سیکرٹری جوآن بنیٹ کار کے ایک حادثے میں ہلاک ہو گئی ہے۔ وہ لیننگے سے چھٹی کر کے تمہارے گھر تمہاری بیوی سے ملنے جا رہی تھی کہ راستے میں اسی حادثے نے اس کی زندگی اور تمہاری بیوی سے اس کی ملاقات..... دونوں کو منقطع کر دیا۔“

کونز اٹھ کر بیٹھ گیا اور بولشکوف کو دیکھنے لگا۔

”تمہیں یہ کیسے پتا چلا کہ جوآن میری بیوی سے ملنے جا رہی تھی؟“ چند لمحوں کے توقف کے بعد اس نے کہا۔

”تمہاری بیوی کے فون کو صرف سی آئی اے والے ہی ٹیپ نہیں کر رہے ہیں۔“ چیف نے معنی خیز لہجے میں جواب دیا۔ پھر اس نے سگریٹ کا آخری کش لیا اور سگریٹ کو نیچے گر جانے دیا۔ سگریٹ نیچے گرا تو اس نے اسے جوتے سے مسل دیا۔

کونز اب بھی اسے سوالیہ نظروں سے دیکھے جا رہا تھا۔

”ہمیں شبہ ہے کہ جیسے بھی ہوا ہو، ہوا یہی ہے۔ تمہاری سیکرٹری کو کسی طرح معلوم ہو گیا کہ ہم نے فریڈم اسکوائر سے جسے گرفتار کیا، وہ تم تھے اب

خیال ہے؟ اگر میں وہ فلم کسی نیٹ ورک کو دے دوں تو وہ آپ کی شاندار پرفارمنس پہلی فرصت میں اپنے ناظرین کے ملاحظے کے لیے آن ایئر دے دیں گے۔“

اس باریک گوئن برگ خاصی دیر خاموش رہا۔ ”مسٹر فٹنر جبر اللہ، میرے خیال میں مناسب یہی ہوگا کہ ہماری ملاقات ہو۔“ بالآخر اس نے کہا۔
”مجھے اس میں فائدے کا کوئی پہلو نظر نہیں آتا مسٹر گوئن برگ۔ جبکہ مجھے معلوم ہے کہ میں آپ سے کیا چاہتی ہوں۔“
”تو مجھے بھی بتادیں مسٹر فٹنر جبر اللہ۔“

”میں یہ جاننا چاہتی ہوں کہ اس وقت میرے شو ہر کہاں ہیں..... اور یہ کہ وہ مجھ سے کب ملیں گے..... یعنی ان کی واپسی کب ہوگی۔ ان دو جوابوں کے بدلے میں وہ ٹیپ آپ کو دے سکتی ہوں۔“
”مجھے وقت درکار ہوگا مسز.....“

”میں جانتی ہوں۔“ میگی نے اس کی بات کاٹ دی۔ ”میرا خیال ہے، اڑتالیس گھنٹے کافی ہیں۔ اور مسٹر گوئن برگ، ٹیپ کی تلاش میں میرے گھر کو کھکھوڑ کر اپنا وقت برباد نہ کرنا۔ کیونکہ وہ ٹیپ تمہیں نہیں ملے گا۔ وہ جہاں رکھا ہے، وہاں تم جیسے شیطان کا دماغ بھی نہیں پہنچ سکتا۔“
”لیکن.....“

”اور میں یہ بھی بتا دوں کہ جو آن بیٹ کی طرح مجھے بھی ٹھکانے لگانے کا نہ سوچنا۔ میں نے اپنے وکیل کو ہدایت کر دی ہے کہ اگر مشتبہ حالات میں میری موت ہو تو اس ٹیپ کی نقول ہر بڑے نیٹ ورک کو فراہم کر دی جائے۔ اور اگر میں غائب ہو جاؤں تو سات دن کے بعد اس ٹیپ کی کاپیاں تمام نیٹ ورکس کو دے دی جائیں۔ گڈ بائی مسٹر گوئن برگ۔“

میگی نے ریسور رکھا اور بستر پر ڈھیر ہو گئی۔ اس کا جسم پسینے میں شرابور ہو رہا تھا۔

نک گوئن برگ فون رکھتے ہی اپنے اور ہیلن ڈیکسٹر کے دفاتروں کے درمیانی دروازے کی طرف لپکا۔

ہیلن نے سر اٹھا کر حیرت سے اسے دیکھا۔ وہ پہلا موقع تھا کہ اس کا ڈپٹی دروازے پر دستک دیے بغیر اس کے دفتر میں گھس آیا تھا۔
”ہم ایک سنگین مسئلے سے دوچار ہیں.....“ نک نے کہا۔



سزائے موت پانے والے نے ناشتہ بالکل نہیں کیا۔ اس نے پلیٹ کو ایک نظر دیکھا اور جھک کر اسے پلنگ کے نیچے رکھ دیا۔

چند منٹ بعد ایک روسی پادری کوٹھری میں داخل ہوا۔ اس نے کہا کہ اگرچہ اس کے اور قیدی کے عقیدے میں اختلاف ہے۔ اس کے باوجود اس کی آخری رسومات ادا کر کے اسے روحانی خوشی ہوگی۔ اور وہ اس کے لیے دعائیں بھی دہرائے گا۔

پادری دعائیں پڑھتا رہا۔ وہ دونوں گھٹنوں کے بل فرش پر بیٹھ گئے تھے۔ دعا ختم کر کے پادری نے اس کے سر پر ہاتھ رکھا، اسے دعا دی اور

تیاگی

تیاگی امنگوں، آرزوؤں اور جذباتوں سے بھرے ایک نوجوان کی داستان، دُنیا نے اسکے ساتھ بہت سی زیادتیاں کیں، ان

رویوں سے جھگ آکر، اس نے اپنی زندگی ختم کرنے کا فیصلہ کیا، لیکن قدرت کے کھیل نرالے ہوتے ہیں۔ ایک پراسرار اور ان دیکھی قوت اسکے ساتھ شامل ہو گئی۔ اس انوکھی اور پراسرار قوت نے اس کی زندگی کا رخ یکسر تبدیل کر دیا۔ اس کی زندگی حیرت انگیز واقعات سے پُر ہو گئی۔

یہ ناول کتاب گھر پر دستیاب۔ جسے **ناول** سیکشن میں دیکھا جاسکتا ہے۔

کوٹھری سے نکل گیا۔

اب وہ اکیلا تھا۔ پلنگ پر لیٹا وہ چھت کو گھورتا رہا۔ اس کی سوچوں میں اپنے فیصلے پر پچھتاوے کا ایک لمحہ بھی نہیں تھا..... شاید بھی نہیں تھا۔ اس نے بولشکوف کے سامنے وضاحت کے ساتھ وجوہات بیان کی تھیں، جن کے تحت اس نے وہ فیصلہ کیا تھا۔ بولشکوف نے بغیر کسی رد و قدح کے اس کا فیصلہ قبول کر لیا تھا۔ اس نے سر کی جنبش سے اس قبولیت کا اظہار کیا تھا اور کوٹھری سے رخصت ہو گیا تھا۔

لیکن دل ہی دل میں بولشکوف اس شخص کی اخلاقی جرأت کو سلام کر رہا تھا۔

قیدی اس سے پہلے بھی ایک بار موت کا سامنا کر چکا تھا۔ یہی وجہ تھی کہ اس بار اس پر پہلے جیسی دہشت طاری نہیں ہوئی تھی۔ اس موقع پر اس نے اپنی بیوی اور بچی کے بارے میں سوچا تھا کہ اب وہ انھیں کبھی نہیں دیکھ سکے گا۔ لیکن اب وہ صرف اپنے والدین کے بارے میں سوچ سکتا تھا، جو یکے بعد دیگرے صرف چند روز کے فرق سے مر گئے تھے۔ اسے خوشی تھی کہ وہ اس سے پہلے مر گئے۔ ورنہ انھیں بہت دکھ اور صدمہ ہوتا۔

اس کے والدین کے لیے اس کی ویت نام سے واپسی بہت بڑی کامیابی تھی۔ اور جب اس نے انھیں بتایا کہ وہ وطن کی خدمت کا سلسلہ جاری رکھے گا تو وہ بہت خوش ہوئے تھے۔

اور وہ اپنی فیلڈ میں کامیاب رہا تھا۔ اگر اس وقت کے صدر نے ایک دشواری اور دباؤ کے نتیجے میں ایک عورت کی تقرری نہ کی ہوتی تو وہ یقیناً ڈائریکٹر کے عہدے پر پہنچتا۔ حالانکہ وہ صدر دوسری میعاد کا الیکشن اس تقرری کے باوجود ہار گیا تھا۔

وہ جانتا تھا کہ اس کی پیٹھ میں چھرا گھونپنے والے ہاتھ تک گوئن برگ کے تھے۔ لیکن وہ یہ بھی جانتا تھا کہ گوئن برگ کو وہ چھرا کس نے تھمایا تھا۔ ہیلن لیڈی میکیتھ کا کردار ادا کر رہی تھی۔ اور وہ جانتا تھا کہ صرف چند افراد ہی جانتے ہیں کہ اس نے کتنی بڑی قربانی دی ہے۔ اس بات نے اس قربانی کی وقعت اور بڑھادی تھی۔

اور اب وہ مرنے والا تھا..... ایک گمنام موت۔ ذہ یہاں الوداعی رسومات ہوں گی، نہ تابوت امریکی پرچم میں لپیٹا جائے گا۔ نہ اس کے رشتے دار اور احباب اسے قبر میں اتاریں گے۔ نہ کوئی پادری اس کی قومی خدمات کو سراہے گا۔ ذہ اسے اکیسی راتوں کی سلامی دی جائے گی۔ وہ ہیر دہے۔ لیکن ایک ولین کی طرح دفنایا جائے گا..... کسی اعزاز کے بغیر!

وہ صدر نام لارنس کا ایک اور گمنام ہیر و تھا۔

موت اس کے لیے کیا تھی! پھانسی کی موت، ایک ایسی سرزمین پر، جہاں محبت نام کی کوئی چیز نہیں تھی..... ایک ایسی سرزمین پر جس سے اسے محبت نہیں تھی۔ گنجے سر اور کلائی پر گدے ہوئے ایک نمبر کے ساتھ اسے پھانسی دے کر ناپسندیدہ زمین میں ایک بے نشان قبر میں اتار دیا جائے گا۔

کیا وہ اس موت کا مستحق تھا؟ اس نے وہ فیصلہ کیوں کیا، جس نے چیف آف پولیس جیسے سخت دل اور حقیقت پسند آدمی کو جذبات سے بوجھل کر دیا تھا۔ اس کے پاس اتنا وقت نہیں تھا کہ وہ چیف کو بتایا تاکہ ویت نام میں کیا ہوا تھا۔ جو کچھ اب ہونے والا تھا، وہ درحقیقت اس روز ویت نام میں طے پا چکا تھا..... مقدر کی طرح! اس واقعے کا سانچہ اس واقعے کی بھٹی میں تیار ہوا تھا۔

اسے تو برسوں پہلے ایک دور دراز ملک میں فائرنگ اسکوڈ کا سامنا کرنا تھا۔ لیکن وہ وہاں سے بچ آیا تھا۔ کسی نے اسے بچا لیا تھا۔ لیکن یہاں آخری لمحے میں اسے بچانے والا کوئی نہیں تھا۔ ویت نام اور روس کے درمیان میں جتنے برس تھے، وہ تو اسے بونس میں ملے تھے۔ وہ کسی کا احسان تھا اس پر..... اور احسان بھی بڑا احسان!

اور اب..... اب تو کچھ بھی نہیں ہو سکتا تھا۔ اب تو وہ چاہتا بھی تو اپنا فیصلہ تبدیل نہیں کر سکتا تھا!

☆ ☆ ☆

اس روز روسی صدر سوکراٹھا، تبھی سے اس کا موڈ خراب تھا۔ جو پہلا شخص اس کے موڈ کی لپیٹ میں آیا، وہ اس کا باورچی تھا۔ اس نے ناشتہ اٹھا کر فرش پر پھینک دیا تھا اور دھاڑتے ہوئے کہا تھا۔ ”تو لینن گراڈ میں مجھے اس طرح کی مہمان نوازی ملے گی؟“

وہ آندھی طوفان کی طرح اپنے کمرے سے نکلا۔

اسٹڈی میں ایک نروس افسر نے اس کی میز پر دستخط کے لیے کچھ کاغذات رکھے تھے۔ ان پر دستخط کے نتیجے میں پولیس کو لامحدود اختیارات حاصل ہو جاتے۔ وہ کسی بھی شہری کو بغیر کوئی الزام لگائے بھی گرفتار کر سکتے تھے۔

اس حکم نامے کو دیکھ کر بھی زیر مسکی کا موڈ ٹھیک نہیں ہوا۔ وہ جانتا تھا کہ معمولی چوراچکے، جیب کترے اور گھٹیا مجرم ہی اس کی پلیٹ میں آئیں گے۔ جبکہ وہ چاہتا تھا کہ اس کو زار کا سر پلیٹ میں رکھ کر پیش کیا جائے۔ اس کا وزیر داخلہ اب تک اسے مایوس کر رہا تھا۔ اگر یہ سلسلہ جاری رہا تو اسے اس کی چھٹی کرنی پڑے گی۔

اپنے چیف آف اسٹاف کی آمد تک زیر مسکی سوا افراد کی موت کے پروانے پر دستخط کر چکا تھا، جن کا قصور صرف اتنا تھا کہ پچھلے الیکشن میں انھوں نے شرنو پوف کی حمایت کی تھی۔ ماسکو میں یہ افواہ پہلے ہی سے گردش کر رہی تھی کہ سابق وزیر اعظم روس سے نکل بھاگنے کا منصوبہ بنا رہا ہے۔ زیر مسکی بھی اسی کا منتظر تھا۔ اس کے ہجرت کرتے ہی وہ ایسے ہزاروں حکم ناموں پر دستخط کرنے کا ارادہ رکھتا تھا۔ اس نے سوچ لیا تھا کہ ہر اس شخص کو بدترین سزا دی جائے گی، جس نے شرنو پوف کا کسی بھی طرح ساتھ دیا ہو۔

اس نے قلم میز پر رکھ دیا۔ صرف ایک ہفتے میں وہ اتنا کچھ کر چکا تھا۔ اس رفتار سے ایک ماہ..... ایک سال میں وہ کیا کر سکتا ہے، یہ سوچ کر اس کے منہ میں پانی بھر آیا۔

”آپ کی لیموزین تیار ہے جناب صدر۔“ ایک گھبرائے ہوئے افسر نے اسے اطلاع دی۔

زیر مسکی مسکرا دیا۔ کروسی فکس جیل میں پھانسی کا منظر دیکھنے کا خیال اس کے لیے بے حد خوش آئند تھا۔

وہ اپنی اسٹڈی سے نکلا اور سنگ مرمر کی راہ داری میں کھلے دروازے کی طرف بڑھنے لگا، جہاں اس کے تمام مصاحب اس کے منتظر تھے۔ اوپری سیڑھی پر ایک لمبے کے لیے رک کر اس نے موٹروں کے اس جلوس کا جائزہ لیا۔ اس نے اپنی پارٹی کے لیڈروں کو بتا دیا تھا کہ اس کے قافلے میں پچھلے صدر کے مقابلے میں کم از کم ایک لیموزین زیادہ ہونی چاہیے۔

وہ تیسری کار کی عقبی نشست پر بیٹھا اور اس نے اپنی گھڑی میں وقت دیکھا۔ سات بج کر 43 منٹ۔ وہ جانتا تھا کہ پولیس نے اب سے ایک گھنٹہ پہلے ہی اسکے قافلے کیلئے سڑکوں کو ٹریفک سے پاک کر دیا ہوگا۔ وہ روانہ ہوگا تو سڑک پر کوئی گاڑی نہیں ہوگی..... نہ آنے والی، نہ جانے والی۔

”ٹریفک روک دینے کا ایک فائدہ ہے۔“ اس نے اپنے چیف آف اسٹاف سے کہا۔

چیف آف اسٹاف نے اندازہ لگایا کہ زیر مسکی چاہتا ہے کہ وہ اس سے سوال کرے۔ چنانچہ اس نے پوچھا۔ ”وہ کیا ہے جناب صدر؟“

”لوگوں کو پتا چل جاتا ہے کہ اس وقت ان کا محبوب صدر ان کے شہر میں موجود ہے۔“

ٹریفک پولیس نے اندازہ لگایا تھا کہ عام صورت حال میں وہ بیس منٹ کی ڈرائیو تھی۔ لیکن سنان سڑک پر یہ فاصلہ سات منٹ میں طے کیا جا سکے گا۔ زیر مسکی کی کاروں کا جلوس ٹریفک کی روشنیوں سے بے نیاز، تیز رفتاری سے رواں دواں تھا۔ دیکھتے ہی دیکھتے اس نے دریا پار کر لیا، تب اگلی گاڑی کی رفتار اور بڑھ گئی۔ اب وہ ایک سو بیس کلومیٹر فی گھنٹہ کی رفتار سے سفر کر رہے تھے۔ ڈرائیور نہیں چاہتا تھا کہ صدر کی دن کی پہلی مصروفیت ہی تاخیر کا شکار ہو جائے۔

☆ ☆ ☆

قیدی پلنگ پر لیٹا تھا۔ باہرنگی راہ داری کے فرش پر اسے گارڈز کے مارچ کرتے قدموں کی چاپیں سنائی دے رہی تھیں۔ ہر بڑھتے قدم کے ساتھ چاپ کی آواز زیادہ واضح اور بلند لگ رہی تھی۔ اسی نے ان کی تعداد کے بارے میں اندازہ لگانے کی کوشش کی۔ مگر یہ ممکن نہیں تھا۔

وہ کوٹھری کے دروازے پر رک گئے تھے۔ دروازے کے تالے میں چابی گھومنے کی آواز سنائی دی۔ پھر دروازہ کھلا۔ زندگی کے آخری چند لمبے رہ گئے ہوں اور آدمی کو یہ بات معلوم بھی ہو تو آدمی کی فہم کتنی بڑھ جاتی ہے۔

بولشکوف سب سے آگے تھا۔ وہ جس تیزی سے واپس آیا تھا، وہ قیدی کے لیے بے حد متاثر کن تھی۔ بولشکوف نے سگریٹ سلگائی اور ایک کش لینے کے بعد اسے قیدی کی طرف بڑھا دیا۔ قیدی نے نفی میں سر ہلایا تو اس نے کندھے جھٹکتے ہوئے سگریٹ کو فرش پر پھینکا اور جوتے سے رگڑ ڈالا۔ پھر وہ صدر کے استقبال کے لیے نکل کھڑا ہوا۔

کوٹھڑی میں داخل ہونے والا دوسرا شخص پادری تھا۔ اس کے ہاتھوں میں کھلی ہوئی بائبل تھی اور وہ گنگنانے کے انداز میں کچھ پڑھ رہا تھا۔ لیکن قیدی کے لیے وہ بے معنی الفاظ تھے۔

اس کے بعد جو تین افراد کوٹھڑی میں آئے، انھیں وہ پہچانتا تھا۔ مگر اس بار ان کے ہاتھوں میں نہ اسٹرے تھے اور نہ ہی گودنی والی سوئیاں۔ ان کے پاس ہتھکڑیوں کی جوڑی تھی۔ وہ اسے گھور رہے تھے، جیسے لڑنے..... مزاحمت کرنے پر اکسارہے ہوں۔ قیدی خاموشی سے اپنے ہاتھ خود ہی اپنی پشت کی طرف لے گیا تو انھیں مایوسی ہوئی۔ انھوں نے ہتھکڑیاں لگا دیں اور اسے دھکیلتے ہوئے کوٹھڑی سے باہر لے آئے۔

ادھر صدر زیر مسکی اپنی لیموزین سے اترتا تو چیف آف پولیس اس کے استقبال کے لیے موجود تھا۔ زیر مسکی کے لیے یہ بڑے لطف کی بات تھی کہ جس روز اس نے بولشکوف کو آرڈر آفلینین سے نوازا تھا، اسی روز اس کے بھائی کی گرفتاری کے حکم نامے پر دستخط کیے تھے۔

بولشکوف زیر مسکی کو احاطے میں لے گیا، جہاں قیدی کو پھانسی دینے کا اہتمام کیا گیا تھا۔ اس صبح سردی اتنی زیادہ تھی کہ کسی نے صدر کا کوٹ اتارنے یا اس سے ہیٹ لینے کا رسمی تکلف نہیں کیا۔

وہ احاطے میں پہنچے تو ایک دیوار کے ساتھ چپک کر کھڑے لوگوں نے تالیاں بجانی شروع کر دیں۔ بولشکوف نے زیر مسکی کے چہرے پر ناگواری کا سایہ سالہراتے دیکھا۔ وہ سمجھ گیا۔ زیر مسکی بہت بڑی تعداد میں تماشائیوں کی موجودگی کی امید لے کر آیا تھا۔ آخر یہاں اس شخص کو پھانسی دی جا رہی تھی، جس نے اسے قتل کرنے کی کوشش کی تھی۔

بولشکوف کو اندازہ تھا کہ یہ مسئلہ سامنے آئے گا۔ چنانچہ وہ جھکا اور اسی نے سرگوشی میں صدر سے کہا۔ ”مجھے ہدایت دی گئی تھی جناب صدر کہ صرف پارٹی کے اراکین کو یہ تقریب دیکھنے کی اجازت دی جائے۔“

زیر مسکی نے سر کو تھپی جھنک دی۔

اب یہ تو بولشکوف ہی جانتا تھا کہ ان تھوڑے سے لوگوں کو بھی یہاں گھسیٹ کر لانا کتنا دشوار تھا۔ کروی فکس کے بارے میں عجیب عجیب کہانیاں مشہور تھیں۔ ان میں ایک یہ بھی تھی کہ جو ایک بار اس جیل میں داخل ہوئے، کبھی باہر نہیں نکل سکتا۔

چیف اٹھارویں صدی کی ایک یادگار کرسی کے پاس پہنچ کر رکا۔ یہ کرسی ملکہ کیتھرین نے 1779ء میں برطانوی وزیراعظم رابرٹ وال پول کی جاگیر سے خریدی تھی۔ اس موقع کے لیے بولشکوف نے گزشتہ روز ہی یہ کرسی ہریج سے خاص طور پر منگوائی تھی۔ اسے پھانسی گھاٹ کے عین سامنے بچھایا گیا تھا۔

زیر مسکی اس آرام دہ کرسی پر بیٹھ گیا۔

چند لمحوں کے بعد ہی زیر مسکی بے چین نظر آنے لگا۔ وہ بار بار پہلو بدل رہا تھا۔ اسے قیدی کی آمد کا انتظار تھا۔ وہ تماشائیوں کا جائزہ لینے لگا۔ اس کی نظریں ایک لڑکے پر ٹھہر گئیں، جو رو رہا تھا۔ زیر مسکی کو اس کا رونانا اچھا نہیں لگا۔

اسی لمحے قیدی تاریک راہ داری سے نکل کر دھوپ میں آیا۔ اس کے بالوں سے محروم سر پر جا بجا خون کی چڑیاں جمی ہوئی تھیں۔ گرے کلر کے قیدیوں والے لباس میں وہ بہت غیر اہم اور عام سا لگ رہا تھا۔ لیکن اسی کے انداز میں حیرت انگیز سکون تھا۔ جس شخص کو معلوم ہو کہ چند ہی لمحوں میں وہ ایک اذیت ناک موت مرنے والا ہے، وہ اتنا پرسکون کیسے رہ سکتا ہے!

قیدی نے دھوپ میں سر اٹھا کر دیکھا۔ پھر سردی کی وجہ سے اس کے جسم میں تھر تھری سی نظر آئی۔ گارڈ نے تپتے قدم بڑھاتا آگے بڑھا اور اس نے اس کا بایاں ہاتھ اٹھا کر اس کی کلائی پر گدا ہوا نمبر چیک کیا..... 12995۔ پھر افسر نے صدر کی طرف رخ کیا اور کورٹ کا حکم پڑھ کر سنایا۔

اسی رسمی کارروائی کے دوران قیدی گرد و پیش کا جائزہ لے رہا تھا۔ اس نے تماشا یوں کو دیکھا۔ ان کے جسموں میں لرزش تھی، جیسے انھیں ڈر ہو کہ انھیں بھی پھانسی کے تختے پر پہنچایا جاسکتا ہے۔

قیدی کی نظریں اس لڑکے پر ٹھہر گئیں، جواب بھی رو رہا تھا۔ اگر انھوں نے اسے وصیت کرنے کی اجازت دی ہوتی تو وہ اپنا سب کچھ اس لڑکے کے نام کر دیتا۔ لڑکے سے نظریں ہٹا کر اس نے پھانسی کے جھولتے ہوئے پھندے کو دیکھا اور اس کے بعد صدر زیر مسکی کو دیکھنے لگا۔

صدر اور قیدی کی نگاہیں ملیں۔ قیدی اگرچہ دہشت زدہ تھا۔ لیکن وہ زیر مسکی کی آنکھوں میں آنکھیں ڈال کر دیکھتا رہا۔ وہ اس ظالم شخص کو یہ خوشی نہیں دینا چاہتا تھا کہ وہ اسے خوف زدہ دیکھے۔

افسر نے رسمی کارروائی مکمل کی، عدالت کا حکم نامہ لپیٹا اور پیچھے ہٹ گیا۔ وہ جلا دوں کے لیے آگے آنے کا اشارہ تھا۔ وہ آگے آئے۔ انھوں نے دونوں طرف سے قیدی کے ہاتھ پکڑے اور اسے پھانسی گھاٹ کی طرف لے گئے۔

قیدی پھانسی گھاٹ کی طرف جاتے ہوئے صدر کے سامنے سے گزرا تو اس کے پیروں میں ذرا بھی لرزش نہیں تھی۔ پھانسی گھر کی چوبی سیڑھیوں پر وہ رکا اور اس نے کلاک ٹاور کی طرف دیکھا۔ آٹھ بجنے میں تین منٹ باقی تھے۔ دنیا میں کم ہی لوگ ایسے ہوں گے، جنہیں یقینی طور پر معلوم ہوتا ہوگا کہ ان کی زندگی صرف تین منٹ کی رہ گئی ہے۔ وہ کلاک کو یوں گھورتا رہا، جیسے اسے جلدی سے آٹھ بجانے کا حکم دے رہا ہو۔ اس نے زندگی جیسے بڑے احسان کا بدلہ چکانے کے لیے 28 برس انتظار کیا تھا۔ اب ان آخری لمحوں میں اسے سب کچھ یاد آ رہا تھا۔

وہ نان ڈنہ میں مکی کی ایک گرم صبح تھی۔ کسی کو مثال قائم کرنی تھی اور سینئر افسر ہونے کے ناتے یہ اس کی ذمہ داری تھی۔ ایسے میں اس کے نائب نے آگے بڑھ کر خود کو اس خدمت کے لیے پیش کیا۔ اور اس نے بزدلی کی وجہ سے اس پر احتجاج بھی نہیں کیا۔ ویت کانگ افسر اس پر ہنسا اور وہ پیشکش قبول کر لی۔ مگر ساتھ ہی فیصلہ سنایا کہ اگلی صبح ان دونوں کو فائرنگ اسکواڈ کا سامنا کرنا ہوگا۔

آدھی رات کو اس کا وہ بہادر لیفٹیننٹ اس کے پاس آیا اور کہا کہ انھیں فرار ہونا ہوگا۔ کیونکہ اس کے بعد موقع نہیں ملے گا۔ کیپ کی لوکیشن محفوظ ہونے کی وجہ سے وہاں سیکورٹی بہت نرم تھی۔ کیپ کے شمال میں سو میل تک جنگل تھا۔ اور جنوب میں پچیس میل تک دلدلی علاقہ تھا۔ بہت سے لوگوں نے دلدلی راستے سے فرار ہونے کی کوشش کی تھی۔ لیکن قسمت نے ان کا ساتھ نہیں دیا تھا۔

”میں فائرنگ اسکواڈ کے ہاتھوں مرنے پر دلدل میں مرجانا بہتر سمجھتا ہوں۔“ لیفٹیننٹ نے کہا۔ کیپٹن ہچکچاہٹا رہا تھا۔ تاہم اس نے لیفٹیننٹ کی تجویز قبول کر لی۔

چند گھنٹے بعد سورج مشرقی افق پر نمودار ہوا تو بھی کیپ ان کی نگاہوں سے اوجھل نہیں ہو سکا تھا۔ بدبودار دلدلی علاقے میں مچھروں کی بہتاں تھیں۔ عقب سے قہقہے لگاتے ہوئے پہرے داران پر فائر کر رہے تھے۔ دلدلی علاقے میں قدم بڑھانا دو بھر ہو رہا تھا۔ وہاں تیز رفتاری سے سفر کرنا ممکن نہیں تھا۔ وہ ان کی زندگی کا طویل ترین دن تھا۔ بالآخر خدا خدا کر کے سورج غروب ہوا۔

اندھیرا ہوا تو اس نے خوشامدانہ لہجے میں لیفٹیننٹ سے کہا۔ ”پلیز..... مجھے یہیں چھوڑ دو۔ تم نکل جاؤ۔“ ”یہ ناممکن ہے۔ ہم ساتھ ہی رہیں گے۔“ لیفٹیننٹ نے انکار کر دیا۔

دوسرے دن کیپٹن سوچ رہا تھا کہ کاش اس لعنتی ملک میں، اس منحوس دلدلی علاقے میں مرنے کے بجائے اس نے فائرنگ اسکواڈ کے ہاتھوں ملنے والی موت قبول کر لی ہوتی۔ لیکن اس کا جواں سال ماتحت رکنے کا قائل نہیں تھا۔ گیارہ دن اور بارہ راتیں گزر گئیں۔ اس دوران انھیں کھانے کو ایک نوالہ بھی میسر نہیں آیا تھا۔ اور پینے کے لیے انھیں صرف اذیت ناک بارش کا پانی ملا تھا۔

بارہویں صبح انھیں دلدلی علاقے سے نجات ملی۔ وہ خشک علاقے میں پہنچ گئے۔ اس وقت تک وہ تھکن اور بیماری سے نڈھال ہو چکا تھا۔ وہ ہوش و حواس سے بے گانہ ہو گیا۔ یہ تو اسے بعد میں پتا چلا کہ لیفٹیننٹ نے چار دن اس کے بوجھ کے ساتھ جنگل میں سفر کیا۔ اسے کندھے پر لا کر وہ خطرے سے دور نکال لایا۔

اسے تو بے ہوش ہونے کے بعد کچھ پتا ہی نہیں چلا۔ اس کی آنکھ کھلی تو وہ ایک فوجی اسپتال میں تھا۔ ”میں یہاں کب سے ہوں؟“ اس نے ہوش میں آتے ہی نرس سے پوچھا۔

”چھ دن ہو گئے۔“ نرس نے جواب دیا۔ ”آپ بہت خوش قسمت ہیں کہ زندہ بچ گئے۔“

”اور میرا دوست؟“

”وہ دو دن پہلے ٹھیک ہو گیا تھا۔ آج صبح ہی وہ آپ سے ملنے آیا تھا۔“

وہ دوبارہ سو گیا۔ اس بار نیند سے اٹھتے ہی اس نے نرس سے کاغذ اور قلم طلب کیا۔ دن بھر وہ اپنے بیڈ پر بیٹھا لکھتا رہا، پھاڑتا رہا..... اور پھر لکھتا رہا۔ اپنی رپورٹ سے مطمئن ہونے کے بعد اس نے وہ رپورٹ نرس کو دی کہ اسے کمانڈنگ آفیسر کو بھیج دیا جائے۔

چھ ماہ بعد وہ واسٹ ہاؤس کے لان میں میگی اور اس کے باپ کے درمیان کھڑا تھا۔ لیفٹیننٹ کونز فٹنر جیرالڈ کے کارنامے کی تفصیل بیان کی جا رہی تھی۔ پھر لیفٹیننٹ کونز فٹنر جیرالڈ آگے بڑھا اور صدر امریکا نے اپنے ہاتھ سے اسے میڈل آف آنر عطا کیا۔

اب پھانسی گھاٹ کی سیڑھیاں چڑھتے ہوئے وہ اس واحد شخص کے بارے میں سوچ رہا تھا، جو حقیقت کا علم ہونے پر اس کا سوگ منائے گا، اس نے انھیں متنبہ کر دیا تھا کہ کونز کو قبل از وقت کچھ پتا نہ چلنے دیں۔ اس لیے کہ اسے پتا چل گیا تو وہ معاہدے کو مسترد کر دے گا اور سیدھا کروسی فکس جیل کا رخ کرے گا۔ ”میری بات سمجھنے کی کوشش کرو۔“ اس نے ان لوگوں کو سمجھاتے ہوئے کہا تھا۔ ”تمہارا واسطہ ایک بے حد خوددار اور باعزت شخص سے پڑا ہے۔ آٹھ بجے سے پہلے اسے کچھ پتا نہ چلے ورنہ وہ.....“

گھنٹے کی پہلی آواز سن کر اس کے جسم میں تھر تھری دوڑ گئی۔ وہ ماضی سے لمحہ موجود میں چلا آیا۔

ٹن کی دوسری آواز پر رونے والا لڑکا لپک کر آگے آیا اور پھانسی گھاٹ کے عین سامنے گھٹنوں کے بل گر گیا۔

تیسری آواز پر چیف آف پولیس نے کارپورل کو روکنے کے لیے اس کے کندھے پر ہاتھ رکھا، جوڑکے کو گھسیٹ کر وہاں سے ہٹانے کے لیے آگے بڑھ رہا تھا۔

چوتھی آواز پر سزائے موت پانے والا سرگئی کو دیکھ کر بے حد شفقت اور محبت بھرے انداز میں مسکرایا، جیسے سرگئی درحقیقت اس کا بیٹا ہو۔

پانچویں آواز پر دونوں جلا دوں نے قیدی کو دھکیل کر آگے بڑھایا۔ اب وہ پھندے کے عین نیچے کھڑا تھا۔

چھٹی آواز پر پھانسی کا پھندہ قیدی کی گردن میں ڈال دیا گیا۔

گھنٹے کی ساتویں آواز پر قیدی نے آنکھیں جھکا لیں۔ اب وہ براہ راست صدر کی آنکھوں میں دیکھ رہا تھا۔

آٹھویں آواز پر جلا دوں نے لیور کھینچا اور ٹریپ ڈور کھل گیا۔

پھندے سے لٹکے کرس جیکسن کا بے جان جسم جھول رہا تھا۔ زیر مسکی تالیاں بجانے لگا۔ تماشاویوں میں سے بھی کچھ لوگ نیم دلی سے تالیاں بجانے لگے۔

ایک منٹ بعد جلا دوں نے کرس جیکسن کی لاش کو اتارا۔ سرگئی نے لپک کر اپنے دوست کو تابوت میں لٹانے میں ان کا ہاتھ بٹایا، جو پھانسی گھاٹ کے سامنے لا کر رکھ دیا گیا تھا۔

چیف آف پولیس صدر زیر مسکی کے ساتھ اس کی لیومزین کی طرف چل دیا۔ تابوت میں آخری کیل ٹھوکی جانے سے پہلے صدر کی کاروں کا قافلہ جیل کے گیٹ سے نکل چکا تھا۔

چار قیدیوں نے بھاری تابوت کو کندھوں پر اٹھایا اور اسے لے کر قبرستان کی طرف چل دیے۔ سرگئی ان کے ساتھ تھا۔

قبرستان جیل کے عقبی حصے میں تھا۔ یعنی قیدیوں کو مرنے کے باوجود بھی کروسی فکس جیل سے فرار کا موقع نہیں دیا جاتا تھا۔

سرگئی نے پلٹ کر نہیں دیکھا۔ تماشا دیکھنے کے لیے آنے والے جیل کا گیٹ بند ہونے سے پہلے جیل سے نکل جانے کی کوشش میں دوڑ لگا رہے

تھے۔ ان کے نکلنے کے بعد گیٹ بند کر کے بولٹ چڑھا دیے گئے۔

تاہوت اٹھانے والے اس قبر کے پاس رک گئے جو ابھی چند منٹ پہلے ہی دوسرے قیدیوں نے کھودی تھی۔ انہوں نے بڑی بے پروائی سے تاہوت کو جان چھڑانے والے انداز میں قبر میں اتار دیا۔ دعا تو درکنار، انہوں نے ایک لمحے کے توقف کی زحمت بھی نہیں کی اور پھاؤڑوں کی مدد سے جلدی جلدی قبر پر مٹی ڈالنے لگے۔ یہ اس گناہم ہیر کی موت تھی، جس کے لیے نہ کوئی آنکھ نم ہوئی، نہ کوئی ہاتھ دعا کے لیے اٹھا۔ سرگئی ساکت و صامت کھڑا دیکھتا رہا تھا۔ چند منٹ بعد گاڑ قیدیوں کو گھیر کر جیل واپس لے گئے۔ تب سرگئی گھٹنوں کے بل قبر کے پاس بیٹھ گیا۔ وہ سوچ رہا تھا کہ وہ اسے یہاں بیٹھنے کی کتنی مہلت دیں گے۔

ایک لمحے بعد کسی نے اس کے کندھے پر ہاتھ رکھا۔ اس نے سر اٹھا کر دیکھا۔ وہ چیف آف پولیس تھا۔ اسے یاد تھا۔ ایک بار اسی نے کرس جیکسن کو بتایا تھا کہ چیف آف پولیس معقول آدمی ہے۔

”تم اسے بہت قریب سے جانتے تھے؟“ چیف نے پوچھا۔

”جی ہاں جناب۔ وہ میرا پارٹنر تھا۔“

چیف نے سر کو تعجبی جنبش دی۔ ”میں اس شخص کو جانتا ہوں، جس کے لیے اس نے اپنی جان دی۔“ وہ بولا۔ ”میں سوچتا ہوں، کاش مجھے بھی کوئی ایسا دوست نصیب ہو۔“

☆ ☆ ☆

”مسز فٹنر جیرالڈ اتنی چالاک نہیں ہے، جتنا خود کو سمجھتی ہے۔“ نک گوٹن برگ نے کہا۔

”ایمپورز ایسے ہی ہوتے ہیں۔“ ہیلن ڈیکسٹر بولی۔ ”اس کا کیا یہ مطلب ہے کہ وہ ویڈیو تمہیں مل گئی ہے؟“

”نہیں۔ لیکن مجھے اندازہ ہو گیا ہے کہ وہ کہاں رکھی ہوگی۔“

”رکھی ہوگی؟ یعنی تمہیں یقینی طور پر علم نہیں ہے۔“

”نہیں۔ یقینی طور پر تو مجھے نہیں معلوم۔“

”مجھے یہ جتانے کی ضرورت نہیں کہ تم کتنے چالاک ہو۔ مجھ سے سیدھی سیدھی بات کرو، ہیلن کا لہجہ خشک تھا۔

گوٹن برگ جانتا تھا کہ ہیلن سے اس سے بڑھ کر تعریف کی امید نہیں رکھی جاسکتی۔ ”مسز فٹنر جیرالڈ کو یہ اندازہ نہیں تھا کہ ہم پچھلے ایک ماہ سے اس کے گھر اور آفس کے ٹیلی فون ٹیپ کر رہے ہیں۔ اسے نہیں معلوم کہ اس کی نگرانی بھی کی جا رہی تھی۔“

”کام کی بات کرو۔ معلوم کیا ہوا تمہیں؟“

”چھوٹی چھوٹی معلومات الگ الگ تو کچھ نہیں بتا رہی تھیں۔ لیکن جب انہیں یک جا کر کے دیکھا گیا تو تصویر واضح ہونے لگی۔“ گوٹن برگ نے ایک فائل اور ایک ٹیپ ریکارڈ میز پر رکھ کر ہیلن کی طرف کھسکا دیا۔

ہیلن نے ان کو توجہ ہی نہیں دی۔ ”اپنی بات پوری کرو۔“ وہ چڑچڑے پن سے بولی۔

”کیفے میلانو میں جوآن بینٹ کے ساتھ لنچ کے دوران جو ہم نے مسز فٹنر جیرالڈ کی گفتگو ریکارڈ کی تھی، اس میں ابتداء میں تو کوئی خاص بات نہیں تھی۔ لیکن بالکل آخر میں اس نے جوآن سے ایک سوال کیا تھا۔“

”اور اب مجھے تم سے پوچھنا پڑے گا کہ وہ سوال کیا تھا؟“ ہیلن نے آنکھیں نکالیں۔

”آپ خود ہی سن لینا۔ یہ آپ کو زیادہ اچھا لگے گا۔“ نک گوٹن برگ نے کہا۔ پھر ٹیپ ریکارڈ کا پلے کاٹن دبایا اور اپنی کرسی کی پشت گاہ پر ٹیک لگا کر آرام سے بیٹھ گیا۔

کمرے میں ایک نسوانی آواز ابھری۔ ”میرے لیے بھی..... بلیک کافی، شکر کے بغیر.....“ پھر دروازے پر قدموں کی چاپ اور اس کے بعد نسوانی

آواز..... ”جوآن، میں نے پہلے کبھی کمپنی کا رازداری کا اصول توڑنے کے لیے تم پر دباؤ نہیں ڈالا۔ لیکن اب میں کچھ جاننا چاہتی ہوں۔“

”کاش میں تمہاری مدد کر پاؤں۔“ وہ جوآن بینٹ کی آواز تھی۔ ”لیکن میں تمہیں بتا چکی ہوں کہ کونز کے معاملے میں میں بھی اتنی ہی اندھیرے میں ہوں، جتنی تم ہو۔“

”تو مجھے کسی ایسے شخص کا نام بتادو، جو اندھیرے میں نہ ہو۔“

چند لمحوں خاموش رہی۔ پھر جوآن نے کہا۔ ”تم ایسا کرو کہ کونز کی الوداعی پارٹی کے شرکاء کی فہرست غور سے دیکھو۔“

”کرس جیکسن؟“

”نہیں۔ بد قسمتی سے وہ اب کمپنی میں نہیں ہے۔“

ایک بار پھر طویل خاموشی.....

”چھوٹے قد کا وہ شخص جو گڈ بائی کہے بغیر رخصت ہو گیا تھا۔ جس نے کہا تھا کہ وہ ازالے کے سیکشن میں کام کرتا ہے۔“

نک گوٹن برگ نے ہاتھ بڑھایا اور اسٹاپ کا بٹن دبا دیا۔

”تم اس پارٹی میں گئے ہی کیوں تھے؟“ ہیلن نے سخت لہجے میں پوچھا۔

”آپ کے کہنے پر۔ مجھے یہ معلوم کرنا تھا کہ اسے کہاں جا بلی ہے۔ کیونکہ آپ نہیں چاہتی تھیں کہ وہ واشنگٹن میں رہے۔ اور یہ بھی نہ بھولیں

کہ یہ بات ہمیں اس کی بیٹی کے ذریعے ہی معلوم ہوئی۔ اس کے بعد ہی یہ ممکن ہو سکا کہ ہم نے اس کی ملازمت تقرری سے پہلے ہی ختم کرادی۔ کیا

آپ کو یہ سب کچھ یاد نہیں ہے؟ میں اس پارٹی میں نہ جاتا تو آج وہ واشنگٹن میں بہت اچھی ملازمت کر کے ہمارے سینے پر مونگ ڈل رہا ہوتا۔“

ہیلن کا منہ بن گیا۔ لیکن وہ جانتی تھی کہ وہ کچھ نہیں کر سکتی۔ نک ٹھیک کہہ رہا تھا۔ اور ویسے بھی سانپ نکل جانے کے بعد لکیر پیٹنے کا کوئی فائدہ نہیں

تھا۔ ”خیر..... آگے کی کہو۔“

”اس رات مسز فٹنر جیرالڈ نے اپنے گھر سے کئی فون کالز کیں۔ یاد رہے کہ وہ اپنے آفس سے کبھی کوئی ذاتی نوعیت کا فون نہیں کرتی۔ بہر حال

اس نے کرس جیکسن کا سیل فون نمبر بھی ملایا تھا۔“

”کیوں؟ جبکہ اسے معلوم ہو چکا تھا کہ اب کرس سی آئی اے میں نہیں ہے۔“

”ان کے تعلقات بہت پرانے ہیں۔“ نک نے وضاحت کی۔ ”جیکسن اور فٹنر جیرالڈ دیت نام میں ساتھ تھے۔ بلکہ فٹنر جیرالڈ کے لیے مڈل

آف آنر کی سفارش کرس جیکسن نے ہی کی تھی۔ اور این اوسی میں بھی کونز کو جیکسن ہی لایا تھا۔“

”تو جیکسن نے اسے تمہارے بارے میں بتایا؟“ ہیلن کے لہجے میں بے یقینی تھی۔

”نہیں۔ اسے موقع نہیں مل سکا۔“ نک گوٹن برگ نے جواب دیا۔ ”جیسے ہی مجھے پتا چلا کہ نک روس میں ہے تو میں نے اس کا سیل فون ہلاک

کر دیا تھا۔“ وہ مسکرایا۔ ”اب وہ نہ اپنے سیل فون پر کال ریسیو کر سکتا ہے، نہ خود کسی کو کال کر سکتا ہے۔ اور ہمیں بہر حال معلوم ہو جاتا ہے کہ وہ کے

فون کرنے کی کوشش کر رہا ہے اور کون اسے فون کرنا چاہتا ہے۔“

”تب تو تمہیں معلوم ہو گیا ہوگا کہ وہ کس کے لیے کام کر رہا ہے۔“

”جیکسن نے روس پہنچنے کے بعد صرف ایک ہی نمبر ملانے کی کوشش کی تھی۔ اور میرے خیال میں وہ بھی ایمرجنسی میں۔“

”وہ نمبر کس کا تھا؟“ ہیلن کے لہجے میں جھنجھلاہٹ تھی۔

”وہ وائٹ ہاؤس کا ایک ایسا نمبر تھا، جو ڈائریکٹری میں موجود نہیں ہے۔“

ہیلن نک کو گھور رہی تھی۔ ”تب تو وہ نمبر ہمارے کرم فرما اینڈی لائیڈ کے سوا کسی کا نہیں ہو سکتا۔“

”آپ کا اندازہ درست ہے۔“

”مسز فٹنر جیرالڈ کو یہ بات معلوم ہے کہ جیکسن وائٹ ہاؤس کے لیے کام کر رہا ہے؟“

”میرے خیال میں ایسا نہیں ہے۔ ورنہ وہ پہلے ہی اس سے رابطہ نہ کر لیتی۔“

ہیلن نے سر کو تھپی جھنک دی۔ ”یہ اسے کبھی معلوم نہیں ہونا چاہیے۔“

”ٹھیک ہے۔ لیکن میرا پہلا مسئلہ وہ ویڈیو حاصل کرنا ہے۔“

”اس ویڈیو کے سلسلے میں کیا خبر ہے؟“

”ایک ٹیپ شدہ فون کال میں ایک کلیونہ ملا ہوتا تو ہم وہیں کے وہیں رہ جاتے۔ اس رات دو بجے جوآن بینٹ نے لیننگے سے مسز فٹنر جیرالڈ کو فون کر کے کہا کہ وہ ایک گھنٹے میں اس کے گھر پہنچ رہی ہے۔ تب میرے لوگوں نے سب سے پہلے اس کمپیوٹر کو چیک کیا، جس پر اس وقت جوآن کام کر رہی تھی۔ تھوڑی ہی دیر میں پتا چل گیا کہ اسے اتفاق سے پتا چل گیا ہے کہ اس کا سابقہ باس سینٹ پیٹرز برگ میں جیل میں ہے۔ اور وہ یہ خبر مسز فٹنر جیرالڈ کو سنانا چاہتی تھی..... مگر فون پر نہیں۔ یوں ہمیں موقع مل گیا۔ آپ تو جانتی ہی ہیں کہ جوآن بے چاری مسز فٹنر جیرالڈ تک پہنچ ہی نہیں پائی۔“

”ہاں..... معلوم ہے۔ یوں کہو کہ ہم بال بال بچے۔“

”بے شک۔ پھر مسز فٹنر جیرالڈ نے صبح کی خبریں دیکھیں تو وہ جائے وقوعہ پر پہنچی، جہاں پولیس دریا سے کار نکال رہی تھی۔ جب مسز فٹنر جیرالڈ کو یقین ہو گیا کہ حادثے کا شکار ہونے والی جوآن ہی ہے تو اس نے فوری طور پر اسٹان فورڈ میں اپنی بیٹی کو فون کیا۔ بیٹی کی آواز آپ کو نیند سے بوجھل لگے گی۔ کیونکہ کیلی فورنیا میں اس وقت صبح کے پانچ بجے تھے۔“

”نک آگے کی طرف جھکا اور اس نے ایک بار پھر ٹیپ ریکارڈر کا پلے کا مٹن دبا دیا۔“

”ہائی تارہ..... میں موم۔“

”ہائی موم۔ کیا بات ہے؟“

”آئی ایم سوری۔ اتنا سوریے کال کر رہی ہوں ڈارلنگ۔ لیکن ایک بری خبر ہے۔“

”ڈیڈ کے بارے میں تو نہیں؟“ لہجے میں گھبراہٹ۔

”نہیں۔ البتہ جوآن بینٹ کار کے ایک حادثے میں ختم ہو گئی ہے۔“

”جوآن..... اوہ نو۔ میں یقین نہیں کر سکتی ماما۔ کہہ دیں کہ یہ غلط ہے؟“

”یہ سچ ہے تارہ۔ اور مجھے احساس ہو رہا ہے کہ اس کی موت کا کسی نہ کسی طور کوئر سے تعلق ہے.....“

”او کم آن موم۔ آپ بلاوجہ پریشان ہو رہی ہیں۔ دیکھیں نا، ڈیڈی کو گئے ہوئے صرف تین ہفتے ہی تو ہوئے ہیں۔“

”ہو سکتا ہے تم ٹھیک کہہ رہی ہو۔ لیکن میں نے الوداعی پارٹی والی ویڈیو کو زیادہ محفوظ جگہ پہنچانے کا فیصلہ کیا ہے۔“

”کیوں ماما؟“

”کیونکہ وہ واحد ثبوت ہے میرے پاس کہ تمہارے ڈیڈی نک گوٹن برگ نام کے ایک شخص کو نہ صرف جانتے تھے۔ بلکہ اس کے لیے کام بھی کرتے تھے۔“

نک گوٹن برگ نے اسٹاپ کا مٹن دبایا اور خاموشی چھا گئی۔ ”گفتگو تو اس کے بعد بھی ہوئی۔ لیکن اس سے ہماری معلومات میں کوئی اضافہ نہیں ہوتا۔“ اس نے کہا۔ ”اس کال کے چند منٹ بعد مسز فٹنر جیرالڈ گھر سے نکلیں تو ان کے پاس ایک ویڈیو ٹیپ تھا۔ کال ریکارڈ کرنے والے آفیسر کو احساس ہو گیا تھا کہ ابھی اس نے بہت اہم گفتگو سنی ہے۔ اس نے مسز فٹنر جیرالڈ کا تعاقب کیا اور یونیورسٹی تک پہنچا۔ مسز فٹنر جیرالڈ اپنے معمول کے مطابق ایڈمنسٹریشن آفس میں نہیں گئی۔ بلکہ اس نے لائبریری کا رخ کیا۔ وہاں وہ پہلی منزل پر کمپیوٹر سیکشن میں گئی، جہاں وہ بیس منٹ تک ایک کمپیوٹر پر کچھ سرچ کرتی رہی۔ وہ وہاں سے نکلی تو اس کے پاس دس بارہ صفحات کے پرنٹ آؤٹ تھے۔ پھر وہ لفٹ کے ذریعے گراؤنڈ فلور پر آڈیو ریڈول ریسرچ سینٹر گئی۔ اس دوران ہمارے آدمی نے اس کمپیوٹر کو چیک کیا، جس پر وہ مصروف رہی تھی۔ اس نے وہ آخری فائل چیک کی جو مسز فٹنر جیرالڈ

نے کھولی تھی.....“

”اس نے سب کچھ مٹا دیا ہوگا۔“ ہیلن نے تبصرہ کیا۔

”جی ہاں۔ چالاک تو وہ ہے۔“

”اور وہ پرنٹ آؤٹ؟“

”یہ پتا نہیں چل سکا کہ وہ کیا تھے۔“

”وہ اٹھائیس سال سے کونز کے ساتھ ہے۔ یہ ممکن نہیں کہ وہ ہمارے انداز کار سے بے خبر ہو۔“ ہیلن نے کہا۔

”ہمارا آدمی لائبریری سے نکلا اور اپنی کار میں انتظار کرنے لگا۔ چند منٹ بعد مسز فنٹر جیرالڈ باہر آئی تو ویڈیو ٹیپ اس کے ہاتھ میں نہیں تھا۔ اور

وہ.....“

”اس نے ٹیپ کو آڈیو ریڈول ریسرچ سینٹر میں چھپایا ہوگا۔“ ہیلن نے رائے زنی کی۔

”میرا بھی یہی خیال ہے۔“

”یونیورسٹی کی لائبریری میں کتنے ٹیپ موجود ہوں گے؟“

”25 ہزار سے زیادہ۔“ نک گوٹن برگ نے جواب دیا۔

”ہمارے پاس اتنا وقت نہیں ہے کہ ان سب کو چیک کر سکیں۔“ ہیلن نے کہا۔

”خوش قسمتی سے مسز فنٹر جیرالڈ سے پہلی غلطی سرزد ہو چکی ہے۔“

اس بار ہیلن کے انداز میں حیرت بھی تھی اور ستائش بھی۔ اس نے مداخلت بھی نہیں کی۔

”وہ لائبریری سے نکلی تو ویڈیو ٹیپ اس کے پاس نہیں تھا۔ لیکن پرنٹ آؤٹ تھا۔ ہمارا ایجنٹ اس کے پیچھے ایڈمیشن آفس میں گیا۔ وہاں مجھے

خوشی ہے کہ اس کی اصول پرستی ہمارے لیے خوش قسمتی بن گئی۔“

ہیلن سوالیہ نظروں سے اسے دیکھ رہی تھی۔

”پرنٹ آؤٹ اس نے ڈسٹ بن میں ڈال دیا۔“

”گڈ۔ یہ بھی بتا دو کہ اس پرنٹ آؤٹ میں کیا تھا۔“

”ان ویڈیوز کی مکمل فہرست جوایشو ہوئے ہیں اور جن کی واپسی اگلی ٹرم میں ہی ہوگی۔“

”یعنی اس نے اپنی ویڈیو ایک ایسے باکس میں ڈال دی ہوگی، جسے کئی ہفتے خالی رہنا ہے۔ اس نے سوچا، وہ وہاں محفوظ رہے گی۔ کسی کو اس کا

خیال بھی نہیں آ سکتا۔“

”جی بالکل۔ اور اس نے ٹھیک سوچا تھا۔“

”اس فہرست میں کتنے ویڈیو ٹیپ ہیں؟“

”472۔“ ٹن برگ نے جواب دیا۔

”تمہیں ایجنٹ استعمال کرنے ہوں گے؟“

”مسئلہ یہ ہے کہ یونیورسٹی میں کسی کو شبہ بھی ہو گیا کہ سی آئی اے وہاں سرگرم عمل ہے تو بہت بڑا مسئلہ کھڑا ہو جائے گا۔“

”گڈ تھنکنگ۔ مگر یہ تو بتاؤ کہ وہ ویڈیو تم کیسے حاصل کرو گے؟“

”میں نے دس منتخب ایجنٹوں کو وہ فہرست دے دی ہے۔ وہ سب ایسے لوگ ہیں، جنہوں نے حال ہی میں گریجویشن کیا ہے۔ وہ ان عنوانات

کے کیسٹ کیس چیک کریں گے۔ یہاں تک ان میں سے کسی کو وہ گھر میں بنائی گئی ویڈیو فلم کسی خالی کیس میں رکھی مل جائے گی۔ مسئلہ یہ ہے کہ اگرچہ

میرے ایجنٹ طلباء کے بھیس میں ہوں گے۔ اس کے باوجود میں ان میں سے کسی کو بیس منٹ سے زیادہ لائبریری میں ٹھہرنے کی اجازت نہیں دے سکتا۔ اور ان کا لائبریری میں دن میں زیادہ سے زیادہ دو بار جانا ممکن نہیں ہے۔ اس لحاظ سے وقت تو لگے گا۔“

”تمہارے خیال میں کتنا وقت لگے گا؟“

”قسمت ساتھ دے تو کام فوراً بھی ہو سکتا ہے۔ دو دن..... اور زیادہ سے زیادہ تین دن لگ سکتے ہیں۔“

”لیکن تمہارے پاس مہلت صرف 48 گھنٹے کی ہے۔“ ہیلن نے کہا۔ ”پھر تمہیں مسز فنٹر جبر اللہ سے رابطہ کرنا ہے۔“

”مجھے یاد ہے۔ لیکن اس سے پہلے ہی ٹیپ مل بھی سکتا ہے۔ اس صورت میں میں رابطہ کروں گا ہی نہیں۔“

”اور اگر مسز فنٹر جبر اللہ نے تمہاری فون پر گفتگو ریکارڈ کر لی ہو تب؟“

نک گوٹن برگ مسکرایا۔ ”ریکارڈ تو اس نے کی تھی۔ لیکن رابطہ منقطع ہونے کے چند سیکنڈ بعد اسے مٹا دیا گیا۔ اپنے اس کارنامے پر پروفیسر زیگلر کی خوشی دیکھنے سے تعلق رکھتی تھی۔“

”بہت خوب۔ جیسے ہی ویڈیو تمہیں مل جائے، مجھے فون کر کے بتانا۔ ویڈیو مل گئی تو پھر ہمیں اس واحد ہستی کو ٹھکانے لگانے سے کوئی نہیں روک سکے گا جو.....“ اسی لمحے ہیلن ڈیکٹر کی میز پر رکھے سرخ فون کی گھنٹی بجی۔ اس نے جملہ ادھورا چھوڑ کر ریسورٹ اٹھالیا۔ ”دی ڈائریکٹر۔“ اس نے ماؤتھ پیس میں کہا۔ ساتھ ہی اس نے میز پر رکھی اسٹاپ واچ کا بٹن دبا دیا۔ ”یہ کب ہوا؟..... تمہیں یقین ہے؟..... اور جیکسن، وہ کہاں ہے؟“ دوسری طرف سے جواب سنتے ہی اس نے ریسورٹ کو ہڈل پر رکھ دیا۔

نک گوٹن برگ نے دیکھا۔ اسٹاپ واچ سے ظاہر ہوا تھا کہ گفتگو 43 سیکنڈ ہوئی ہے۔

”تمہیں 48 گھنٹے کے اندر وہ ویڈیو ٹیپ حاصل کرنی ہوگی۔“ ہیلن نے کہا۔

”کیوں؟ کوئی خاص بات؟“ نک کے لہجے میں تشویش تھی۔ ”محل نے مجھے بتایا ہے کہ سینٹ پیٹرز برگ کے وقت کے مطابق صبح آٹھ بجے کونز کو پھانسی دے دی گئی۔ اور جیکسن یونائیٹڈ ایرویز کی فریگفرٹ سے واشنگٹن آنے والی فلائٹ میں سوار ہو چکا ہے۔“

☆ ☆ ☆

سات بجے وہ تینوں مسٹڈے اس کی کوٹھری میں داخل ہوئے اور اسے مارچ کراتے ہوئے چیف کے آفس میں لے آئے۔ ان کے کمرے سے رخصت ہوتے ہی بولشکوف نے کمرے کا دروازہ لاک کیا اور کارنر میں وارڈروب کی طرف بڑھا۔ اب نک اس نے ایک لفظ بھی نہیں بولا تھا۔

وارڈروب میں ایک پولیس مین کی یونیفارم تھی۔ اس نے کونز کو وہ یونیفارم پہننے کا اشارہ کیا۔ گزشتہ چند روز میں کونز کا وزن بہت تیزی سے کم ہوا تھا۔ اس کے نتیجے میں یونیفارم اس کے جسم پر لٹکتی محسوس ہو رہی تھی۔ بہر حال بڑے چھبے والا ہیٹ لگا کر، لمبا نیلا کوٹ پہن کر وہ ایک عام پولیس مین لگنے لگا۔ اپنے قیدیوں والے کپڑے اس نے وارڈروب کے نچلے خانے میں رکھ دیے۔

بغیر کچھ کہے بولشکوف نے اسے ایک چھوٹی سی کوٹھری میں لے جا کر دروازہ بند کر دیا۔

خاصی طویل خاموشی کے بعد کونز کو ایک دروازہ کھلنے کی آواز اور پھر قدموں کی چاپ سنائی دی۔ پھر ایک اور دروازہ کھلا۔ کونز کے خیال میں وہ چیف کے آفس میں موجود وارڈروب کا تھا۔ کونز اپنی جگہ سانس روکے کھڑا رہا۔ وہ اندازہ لگانے کی کوشش کر رہا تھا کہ چیف کے آفس میں کیا ہو رہا ہے۔ پہلا دروازہ دوبارہ کھلا اور دو یا تین افراد پر شور انداز میں اندر داخل ہوئے۔ چند سیکنڈ بعد وہ باہر گئے۔ وہ کمرے میں سے کچھ گھسیٹ کر باہر لے گئے تھے..... کوئی بھاری چیز..... اور وہ کوئی انسان بھی ہو سکتا تھا۔

چند لمحے بعد دروازہ کھلا اور بولشکوف نے اسے باہر آنے کا اشارہ کیا۔ آفس کا دروازہ کھول کر وہ باہر کاری ڈور میں نکلے۔ چیف بائیں جانب مڑتا تو کونز سمجھ لیتا کہ وہ اسے اس کی کوٹھری میں واپس لے جا رہا ہے۔ لیکن وہ دائیں جانب مڑا تھا۔ کونز کو نفایت محسوس ہو رہی تھی۔ تاہم وہ تیز قدموں سے بولشکوف کے پیچھے چلنے کی کوشش کرتا رہا۔

وہ جیل کے احاطے میں آئے تو کونز کو وہ پھانسی گھاٹ نظر آیا۔ پھانسی گھاٹ کے عین سامنے ایک پولیس والا وہ مرصع کرسی رکھ رہا تھا۔ کر..... کیا، وہ ایک طرح کا شاہی تخت لگتا تھا۔ کونز سمجھ گیا کہ وہ کرسی کس کے لیے رکھی جا رہی ہے۔

وہ بولشکوف کے پیچھے چلتا رہا۔ وہاں اسے اپنے جیسا نیلا لمبا کوٹ پہنے ہوئے پولیس والے لوگوں کو گھیر گھا کر احاطے کی طرف لاتے دکھائی دیے۔ وہ سمجھ گیا کہ تماشا نیوں کو اکٹھا کیا جا رہا ہے۔

بولشکوف تیز قدموں سے صحن میں پارک ایک کار کی طرف بڑھ رہا تھا۔ وہ کار کے قریب پہنچے۔ کونز نے پنجر سیٹ کی طرف کا دروازہ کھولنے کے لیے ہاتھ بڑھایا۔ لیکن بولشکوف نے ڈرائیور سیٹ والے دروازے کی طرف اشارہ کیا۔ کونز نے دروازہ کھولا اور ڈرائیور کی سیٹ پر بیٹھ گیا۔ ”گیٹ کی طرف چلو۔ اور گیٹ پر رک جانا۔“ بولشکوف نے اس کے برابر بیٹھتے ہوئے کہا۔

کونز نے گاڑی کو پہلے گیسٹر میں ڈالا اور کم رفتار سے آگے بڑھایا۔ دروازے پر کھڑے پہرے داروں کے سامنے اس نے گاڑی روک دی۔ ایک گارڈ نے چیف کو سیلوٹ کیا اور گاڑی کے نیچے جھانک کر دیکھا۔ دوسرے نے عقبی سیٹ پر نظر ڈالی اور ڈی کو چیک کیا۔ چیف نے پہلو کی طرف جھکتے ہوئے کونز کی بائیں آستین کو جھٹک کر نیچے کیا، جو اس کی کلائی سے اوپر اٹھ گئی تھی۔

گارڈ تلاشی سے فارغ ہو کر اپنی جگہ واپس آئے اور انھوں نے چیف کو سیلوٹ کیا۔ انھوں نے ڈرائیور میں ذرا بھی دلچسپی نہیں لی تھی۔ بولٹ ہٹائے گئے اور جیل کا پھانک کھول دیا گیا۔

”گاڑی چلاؤ۔“ بولشکوف نے سرگوشی میں کہا۔

اسی وقت ایک چھوٹا لڑکا کپاؤنڈ میں داخل ہوا۔ اس کے قدم پر اعتماد و انداز میں اٹھ رہے تھے، جیسے وہ جانتا ہو کہ اسے کہاں جانا ہے۔

”اب کس طرف؟“ کونز نے پوچھا۔

”دائیں جانب موڑو۔“

کونز نے تعمیل کی۔ گاڑی اب دریائے نیوا کے ساتھ شہر کے مرکز کی طرف رواں تھی۔

”یہ پل پار کرنے کے بعد بائیں جانب موڑو۔“ بولشکوف نے ہدایت دی۔

کونز نے جیل کی دیواروں کا جائزہ لیا۔ دوسرے گیٹ پر بھی پولیس والے لوگوں کو گھیر رہے تھے۔ تاکہ تماشا نیوں کی تعداد میں اضافہ کیا جاسکے۔ یہ سب اہتمام اسے پھانسی پاتے دیکھنے کے لیے ہو رہا تھا۔ کونز کی سمجھ میں نہیں آ رہا تھا کہ بولشکوف خود کو کیسے بچائے گا۔

کونز گاڑی چلاتا رہا۔ کوئی دوسو میٹر آگے جا کر بولشکوف نے کہا۔ ”یہاں گاڑی روک دو۔“

وہاں سفید رنگ کی ایک بی ایم ڈبلیو کھڑی تھی۔ کونز نے اپنی گاڑی کی رفتار کم کی اور اسے بی ایم ڈبلیو کے پیچھے روک دیا۔

”یہاں ہمارا ساتھ ختم ہوتا ہے مسٹر فٹنر جیرالڈ۔“ بولشکوف نے کہا۔ ”ہمیں یہی امید کرنی چاہیے کہ اب ہماری ملاقات کبھی نہ ہو۔“

کونز نے اثبات میں سر ہلایا۔

وہ کار سے اتر رہا تھا کہ بولشکوف نے کہا۔ ”تم بہت خوش نصیب ہو کہ تمہیں ایسا عظیم اور جاں نثار دوست ملا۔“

اس وقت کونز اس کے لفظوں کی معنویت اور اہمیت نہیں سمجھ سکتا تھا۔ اسے تو بعد میں معلوم ہونا تھا!

☆ ☆ ☆

”مسٹر جیکسن، گیٹ نمبر گیارہ! آپ کی فلائٹ بیس منٹ بعد مسافروں کو سوار کرے گی۔“

”تھینک یو۔“ کونز نے بورڈنگ پاس لیتے ہوئے کہا۔ وہ ست رفتار سے گیٹ کی طرف بڑھنے لگا۔ اسے امید تھی کہ اس کا پاسپورٹ بہت

باریک بینی سے چیک نہیں کیا جائے گا۔ اگرچہ انھوں نے جیکسن کی تصویر ہٹا کر اس کی تصویر لگا دی تھی۔ مگر بہر حال کرس جیکسن اس سے قدم میں دوانچ چھوٹا، عمر میں تین سال بڑا اور گنجا تھا۔ ہیٹ اتارنے کی صورت میں اس کے لیے وضاحت بہت دشوار ہوتی۔

اس نے پاسپورٹ سیدھے ہاتھ میں لے کر بڑھایا۔ اگر وہ الٹا ہاتھ استعمال کرتا تو آستین اوپر اٹھتی اور اس کی کلائی پر گودا گیا وہ نمبر نظر آ جاتا۔ اس نے سوچا، امریکا پہنچتے ہی وہ اسے چھپانے کے لیے کلائی پر چوڑے پٹے والی گھڑی باندھے گا۔

چیک کرنے والے افسر نے پاسپورٹ پر بس سرسری نظر ڈالی اور اسے اندر جانے کی اجازت دے دی۔ اس کے نئے سوٹ کیس میں چند جوڑے کپڑوں اور ایک اسٹینج بیگ کے سوا کچھ نہیں تھا۔ چنانچہ چیکنگ میں ٹائم نہیں لگا۔ وہ لاؤنج میں سب سے دور والی کرسی پر بیٹھ گیا۔

کروسی فکس جیل سے نکلنے کے بعد کے چوبیس گھنٹوں میں کونز نے ایک بار ہی سکون کی سانس نہیں لی تھی۔ ”فرینکفرٹ جانے والی فن ایئر کی فلائٹ 821 کے مسافروں کی یہ پہلی کال ہے۔“ انٹرکوم پر ایک آواز نے کہا۔ کونز اپنی جگہ بیٹھا رہا۔ اگر انھوں نے سچائی اسے بتادی ہوتی تو وہ کبھی کرس کو اپنی جگہ نہ لینے دیتا۔ اب ان لمحوں میں وہ یاد کرنے کی کوشش کر رہا تھا کہ بوشنکوف سے رخصت ہونے کے بعد کیا کچھ ہوا تھا۔

وہ پولیس کار سے اتر کر بی ایم ڈبلیو کی طرف بڑھا۔ بی ایم ڈبلیو کا پچھلا دروازہ پہلے ہی سے کھلا ہوا تھا۔ چیف نے اس دوران اپنی گاڑی واپس موڑ لی تھی اور کروسی فکس جیل واپس جا رہا تھا۔ کونز بی ایم ڈبلیو کی عقبی نشست پر بیٹھ گیا، جہاں ایک دبلا پتلا، زرد و جوان آدمی کشمیرے کا لمبا کوٹ پہنے بیٹھا تھا۔ دو آدمی اسی طرح کا لباس پہنے اگلی سیٹ پر بیٹھے تھے۔ انھوں نے نہ اس سے کوئی بات کی۔ نہ ہی یہ ظاہر ہونے دیا کہ اس کی وہاں موجودگی کوئی اہمیت رکھتی ہے۔

بی ایم ڈبلیو سنسان سڑک پر روانہ ہو گئی۔ وہ شہر کی مخالف سمت جا رہی تھی۔ ہائی وے پر پہنچ کر ڈرائیور نے رفتار کی پابندی کو بالائے طاق رکھ دیا۔ ڈیٹی بورڈ پر موجود کلاک نے آٹھ بجائے تو سنگ میل کے مطابق فن لینڈ کی سرحد صرف ڈیڑھ سو کلومیٹر دور رہ گئی تھی۔ پھر وہ فاصلہ تیزی سے کم ہونے لگا۔ سو..... پچاس..... تیس..... اور پھر دس کلومیٹر! تیزی سے گزرتے ہوئے سنگ میل دیکھتے ہوئے کونز سوچ رہا تھا کہ یہ لوگ سرحدی پہرے داروں کو کیسے سمجھائیں گے کہ ایک روسی پولیس مین کو سرحد کیوں پار کرائی جا رہی ہے۔

لیکن کسی وضاحت کی ضرورت نہیں پڑی۔ جی ایم ڈبلیو دونوں ملکوں کے درمیان ”نومینز لینڈ“ سے تین سو میٹر دور تھی کہ ڈرائیور نے اپنی گاڑی کو ہیڈ لائٹس کو چار بار فلیش کیا۔ سرحد پر موجود رکاوٹ ہٹائی گئی اور بی ایم ڈبلیو رفتار کم کیے بغیر فن لینڈ کی سرحد میں داخل ہو گئی۔ کونز روسی مافیا کے اثر و نفوذ کو دل ہی دل میں سراہ رہا تھا۔

اس پورے سفر کے دوران کسی نے ایک لفظ بھی نہیں کہا تھا۔ کونز کو نہیں معلوم تھا کہ اس کی منزل کہاں ہے۔ فن لینڈ میں بھی اس کے لیے سنگ میل دیکھنے کے سوا کوئی شغل نہیں تھا۔ اس کا خیال تھا کہ وہ ہیلسنکی جا رہے ہیں۔ لیکن بارہ چودہ کلومیٹر کا فاصلہ طے کرنے کے بعد وہ ایک شہر کے مضافاتی علاقے میں پہنچ گئے۔ وہاں سے انھوں نے گاڑی ایک چھوٹی سڑک پر موڑ لی۔ اس سڑک پر موڑ ہی موڑ تھے۔ وہ جنگلی علاقہ تھا۔ پھر لینڈ اسکیپ نظر آنے لگا۔ وہاں برف جمی ہوئی تھی۔

”یہ فرینکفرٹ جانے والی فلائٹ 821 کی دوسری کال ہے۔“ اعلان نے اسے چونکا دیا۔ ”تمام مسافروں سے التماس ہے کہ وہ جہاز پر سوار ہو جائیں۔“

کونز اب بھی اپنی جگہ سے نہیں ہلا۔ ہائی وے چھوڑنے کے چالیس منٹ بعد گاڑی ایک فارم ہاؤس کے احاطے میں داخل ہوئی۔ فارم ہاؤس سنسان..... بلکہ متروک لگ رہا تھا۔ ان کی گاڑی رکی بھی نہیں تھی کہ فارم ہاؤس کا دروازہ کھلا۔

عقبی نشست پر بیٹھے دراز قد جوان نے دروازہ کھولا اور کونز کو لے کر فارم ہاؤس کی طرف چلا۔ وہ مکان میں داخل ہوئے۔ دروازہ کھولنے والی عورت ایک طرف مودب کھڑی تھی۔ انھوں نے اسے نظر انداز کر دیا۔

وہ لکڑی کی سیڑھیاں چڑھ کر پہلی منزل پر پہنچے۔ جوان آدمی نے دروازہ کھولا اور کونز کمرے میں داخل ہوا۔ عقب میں دروازہ بند ہو گیا۔ پھر چابی گھومنے کی اور کلک کی آواز سنائی دی۔

کونز نے کمرے کا جائزہ لیا۔ کمرے میں ایک ہی کھڑکی تھی۔ کونز نے کھڑکی سے باہر دیکھا۔ ایک باڈی گارڈ احاطے میں کھڑا اسی طرف دیکھ رہا تھا۔ کونز کھڑکی سے ہٹ آیا۔ ایک طرف اسے کپڑے رکھے نظر آئے۔ کپڑوں پر خرگوش کے فرکا ایک ہیٹ بھی تھا۔ وہ تمام چیزیں ایک چھوٹے سے بیڈ پر رکھی تھیں، جو کسی زاویے سے بھی آرام دہ نہیں لگ رہا تھا۔

کونز نے اپنے پہنے ہوئے کپڑے اتارے اور انھیں بیڈ کے پاس رکھی کرسی پر رکھ دیا۔ کمرے کے ایک کونے میں پلاسٹک کا ایک پردہ تھا۔ پردے کے پیچھے ایک زنگ آلود شاور تھا۔ وہاں صابن بھی موجود تھا۔

اس نے شاور کھولا۔ نیم گرم پانی کی ہلکی سی بو چھارا سے بے حد خوش گوار لگی۔ کروی فکس جیل کی کوٹھری کی بدبو سے جان چھڑانے میں اسے کافی وقت لگا۔ وہ شاور اسی وقت اس کے لیے بہت بڑی نعمت تھا۔ اس نے اپنا جسم خشک کیا اور آئینے میں اپنے عکس کو دیکھا۔ اس کی پیشانی سے ذرا اوپر خراشوں کے دو بڑے نشان تھے، جن پر کھرٹ جھے تھے۔ اس نے سوچا، جب بال بڑھ جائیں گے، تبھی یہ نشان چھپ سکیں گے۔ اور کچھ عرصہ گزرنے پر یہ مٹ بھی جائیں گے۔ لیکن کلائی پر گودا ہوا یہ نمبر تو عمر بھر اس کے وجود کا حصہ بنا رہے گا۔

اس نے بیڈ پر رکھے ہوئے کپڑے پہن لیے۔ پینٹ کچھ چھوٹی تھی۔ لیکن شرٹ اور جیکٹ اس کے بالکل فٹ تھیں۔ لیکن کروی فکس جیل میں اس کا وزن کم از کم دس پونڈ کم ہوا ہوتا۔ ورنہ وہ پہلے جیسا ہوتا تو وہ بھی اس کے تنگ ہوتیں۔

دروازے پر ہلکی سی دستک ہوئی۔ پھر چابی گھومی۔ دروازہ کھلا اور وہ عورت اندر آئی، جس نے فارم ہاؤس کا دروازہ کھولا تھا۔ اس کے ہاتھوں پر ایک ٹرے تھی۔ اس نے ٹرے کو سائینڈ ٹیبل پر رکھا اور اسے شکریے کا موقع دیے بغیر تیزی سے کمرے سے نکل گئی۔ ٹرے کو ایک نظر دیکھ کر کونز کو پاگل کر دینے والی بھوک کا احساس ہوا اور وہ کھانے پر ٹوٹ پڑا۔ کھانے کے فوراً بعد اس پر غنودگی طاری ہونے لگی۔ وہ بستر پر لیٹا..... اور لیٹتے ہی سو گیا۔

”یہ فرینکفرٹ جانے والی فلائٹ 821 کی تیسری کال ہے۔ جو مسافر ابھی تک سوار نہیں ہوئے ہیں، ان سے التماس ہے کہ.....“

کونز اب بھی اپنی جگہ بیٹھا تھا۔

وہ شاید گہری نیند سو گیا تھا۔ اس کی آنکھ کھلی تو زردرو جوان بیڈ سے کچھ فاصلے پر کھڑا اسے دیکھ رہا تھا۔

”ہمیں بیس منٹ میں ایئر پورٹ پہنچنا ہے۔“ زردرو جوان نے کہا۔ پھر اس نے ایک پھولا ہوا براؤن لفافہ بیڈ پر اچھال دیا۔

کونز اٹھ بیٹھا۔ اس نے لفافہ چاک کیا۔ اس میں ایک امریکی پاسپورٹ، ایک ہزار ڈالر اور ڈلس انٹرنیشنل تک کا ایک ایئر ٹکٹ تھا۔ اس نے پاسپورٹ کو کھول کر دیکھا۔ اس پر کرس جیکسن کا نام تھا اور تصویر اس کی اپنی تھی۔

اس نے سر اٹھا کر جوان آدمی کو دیکھا۔ ”اس کا مطلب؟“

”اس کا مطلب ہے کہ تم ابھی زندہ ہو۔“

چوتھی بار اناؤنس منٹ ہوا۔ ”فلائٹ 821 کے مسافروں کو آخری بار پکارا جا رہا ہے۔ وہ فوراً جہاز پر سوار ہو جائیں۔“

اس بار کونز اٹھا۔ اس نے گیٹ پر کھڑے شخص کو اپنا بورڈنگ کارڈ دیا اور جہاز کی طرف بڑھ گیا۔ اسٹیوارڈ نے اس کا سیٹ نمبر دیکھا اور جہاز کے اگلے حصے میں ایک نشست کی طرف اشارہ کیا۔

کونز کو سیٹ تلاش کرنے کی ضرورت نہیں پڑی۔ وہ پانچویں قطار میں کھڑکی کے ساتھ والی سیٹ تھی۔ برابر والی سیٹ پر زردرو جوان بیٹھا تھا۔ اس نے سیٹ بیلٹ باندھ رکھی تھی۔ اس کی ذمہ داری اس انسانی پیکٹ کو نہ صرف وصول کرنا اور اسے پہنچانا تھا۔ بلکہ اسے معاہدے پر عمل درآمد کو یقینی بھی بنانا تھا۔ اس کے لیے اب اسے کونز سے چپکے رہنا تھا۔

کونز اپنی سیٹ پر جا بیٹھا۔ ایئر ہوسٹس نے اس سے کہا۔ ”اپنا بیلٹ مجھے دے دیجیے مسٹر جیکسن۔“
 ”شکریہ۔ اس کی ضرورت نہیں۔“ کونز نے جواب دیا۔

اس نے پشت گاہ سے ٹیک لگالی۔ لیکن سکون کی سانس اس نے اس وقت لی، جب جہاز نے ٹیک آف کیا۔ تب پہلی بار اسے یقین آیا کہ وہ فرار ہونے میں کامیاب ہو چکا ہے۔ لیکن کہاں.....؟ یہ کیسی آزادی ہے! اس نے اپنے بائیں جانب دیکھتے ہوئے سوچا۔ اب ایک شخص دن اور رات کے ہر لمحے مجھ پر مسلط رہے گا۔ اس وقت تک، جب تک میں معاہدے کے مطابق ان کا کام نہیں کر دیتا۔
 جرمنی کی فلائٹ کے دوران بھی ایکیسی رومانوف نے ایک بار بھی زبان نہیں کھولی۔ اس نے ٹھیک سے کھانا بھی نہیں کھایا۔ جبکہ کونز نے کھانے سے پوری طرح انصاف کیا تھا۔ کھانے کے بعد وہ ایک میگزین کی ورق گردانی کرتا رہا۔
 وہ فریکفرٹ پہنچ گئے۔ وہاں ٹرانزٹ لاؤنچ میں کونز کو سی آئی اے کا وہ ایجنٹ فوراً ہی نظر آ گیا۔ وہ رومانوف کو چھوڑ کر بیس منٹ کے لیے غائب ہو گیا۔ وہ واپس آیا تو رومانوف نے سکون کی سانس لی۔

کونز جانتا تھا کہ اپنے ملک پہنچنے کے بعد اپنے روسی دم چھلے سے پیچھا چھڑانا اس کے لیے کوئی بڑا مسئلہ نہیں ہوگا۔ لیکن وہ اس کا نتیجہ بھی جانتا تھا۔ چیف آف پولیس نے بے حد وضاحت اور تفصیل کے ساتھ اسے بتا دیا تھا کہ اس صورت میں میگی اور تارہ کا کیا حشر ہوگا..... اور یہ بھی کہ دنیا کی کوئی طاقت انھیں نہیں بچا سکے گی۔ کونز کے لیے یہ خیال بھی روح فرسا تھا کہ ان ٹھگوں میں سے کوئی میگی یا تارہ کو چھوئے بھی۔
 یونائیٹڈ ایئرویز فلائٹ 777 ڈلس ایئر پورٹ کے لیے ٹھیک وقت پر روانہ ہوئی۔ یہاں بھی کونز نے ڈٹ کر کھانا کھایا۔ اس کے بعد اس نے اپنی سیٹ کو پیچھے کی طرف پھیلا لیا۔ سیٹ پر دراز ہو کر اس نے میگی کے بارے میں سوچا۔ اسے میگی پر رشک آتا تھا، جو ہر پرواز کے پورے دورانے میں سوتی..... اس سے زیادہ وہ نہ سوچ سکا۔ زندگی میں پہلی بار اسے پرواز کے دوران نیند آئی تھی۔
 اس کی آنکھ اس وقت کھلی، جب اسٹیکس سرو کیے جا رہے تھے۔ وہ اس فلائٹ کا واحد مسافر تھا، جس کے سامنے کھانے کے لیے جو کچھ بھی رکھا گیا تھا، اس نے اس سے انکار نہیں کیا تھا۔ مارملیڈ کے تو اس نے پورے دو چار ٹھکانے لگا دیے تھے۔

واشنگٹن پہنچنے میں ایک گھنٹہ تھا۔ کونز اب پھر کرس جیکسن کے بارے میں اور جو قربانی اس نے دی تھی، اس کے بارے میں سوچ رہا تھا۔ کونز جانتا تھا کہ کرس کے اس احسان کا بدلہ وہ کبھی نہیں چکا سکے گا۔ لیکن اس نے مصمم ارادہ کر لیا تھا کہ اس قربانی کو رائیگاں ہرگز نہیں ہونے دے گا۔
 اس کی ذہنی روہیلن ڈیکسٹر اور گوئن برگ کی طرف مڑ گئی۔ وہ دونوں سمجھ رہے ہوں گے کہ وہ مر چکا ہے۔ مگر وہ کیسے سازشی..... کیسے گھٹیا لوگ تھے۔ پہلے تو انھوں نے اپنی کھال بچانے کے لیے، اسے ختم کرنے کی منصوبہ بندی کر کے اسے روس بھیجا۔ چلو، یہ تو سازش تھی۔ مگر بعد میں ان بد بختوں نے خود..... ہاں خود جو آن کو ختم کر دیا..... صرف اس لیے کہ وہ کہیں میگی کو حقیقت نہ بتا دے۔ یوں تو کسی بھی وقت وہ میگی کو بھی اپنے لیے سیکورٹی رسک قرار دے بیٹھیں گے اور وہ اسے بھی ٹھکانے لگانے کی کوشش کریں گے؟

”آپ کا کیپٹن آپ سے مخاطب ہے۔“ جہاز میں کیپٹن کی آواز ابھری۔ ”ہمیں ڈلس انٹرنیشنل ایئر پورٹ پر لینڈ کرنے کے لیے کلیئرنس مل گئی ہے۔ کیپٹن کریولینڈنگ کی تیاری کرے۔ میں ڈیلٹا ایئرویز کی طرف سے آپ کو ریاست ہائے متحدہ امریکا میں خوش آمدید کہتا ہوں۔“
 کونز نے اپنا پاسپورٹ کھولا۔ کرسٹوفر اینڈریو جیکسن اپنے وطن واپس آ گیا تھا!



میگی ڈلس ایئر پورٹ اپنی عادت کے مطابق فلائٹ کے وقت سے ایک گھنٹہ پہلے پہنچی تھی۔ کونز کو اس کی اس عادت پر بہت غصہ آتا تھا۔ میگی نے آمد والی اسکرین کا جائزہ لیا۔ یہ دیکھ کر اسے خوشی ہوئی کہ سان فرانسسکو سے آنے والی فلائٹ لیٹ نہیں تھی۔
 اس نے نیوز اسٹینڈ سے واشنگٹن پوسٹ کا ایک شمارہ خریدا اور قریب ترین کافی شاپ کی طرف بڑھ گئی۔ وہ کاؤنٹر کے گرد پڑے اسٹولوں میں سے ایک پر بیٹھ گئی اور اپنے لیے بلیک کافی کا آرڈر دیا۔ اس کے عین سامنے والے کارنر پر ایک میز پر دو افراد بیٹھے تھے۔ اس نے ان کی طرف بالکل

دھیان نہیں دیا تھا۔ ان میں سے ایک کے ہاتھ میں واشنگٹن پوسٹ کا تازہ شمارہ تھا۔ یہ ظاہر وہ رسالہ پڑھ رہا تھا۔

ان دونوں کو تو وہ دیکھ سکتی تھی۔ لیکن تیسرے کو وہ کسی بھی طرح نہیں دیکھ سکتی تھی۔ یہ ظاہر وہ آنے والی فلائٹس کی اسکرین کو دیکھ رہا تھا۔ لیکن اصل میں اس کی توجہ میگی ہی کی طرف تھی۔ اور وہ میز پر بیٹھے دونوں افراد کو بھی تاڑ چکا تھا۔

میگی واشنگٹن پوسٹ کا تفصیلی مطالعہ کر رہی تھی۔ مگر ہر چند منٹ بعد وہ گھڑی بھی دیکھ لیتی تھی۔ کافی کی دوسری پیالی کا آرڈر دینے کے بعد وہ روسی صدر زیر مسکی کے دورہ امریکا کے بارے میں آرٹیکل پڑھنے لگی۔ میگی کو روسی صدر کالب ولجہ اچھا نہیں لگا۔ وہ سو سال پہلے کے روسی لیڈروں کے لہجے میں گفتگو کرتا تھا۔

جہاز کی آمد میں بیس منٹ باقی تھے۔ میگی اس وقت تک کافی کی تیسری پیالی ختم کر چکی تھی۔ وہ اسٹول سے اتری اور فون بوتھس کی قطار کی طرف بڑھی۔ میز پر بیٹھے ہوئے دونوں آدمی اس کے پیچھے ریستورنٹ سے نکل آئے۔ تیسرا آدمی بھی پوزیشن بدل رہا تھا۔ اسے اب بھی نہ میگی دیکھ سکتی تھی اور نہ میگی پر نظر رکھنے والے دونوں افراد۔

میگی نے ایک سیل فون نمبر ملایا۔ ”گڈ مارننگ جیکی۔“ اس نے کہا۔ دوسری طرف سے اپنی ڈپٹی کی آواز سننے کے بعد اس نے کہا۔ ”میں نے یہ پوچھنے کے لیے فون کیا ہے کہ سب خیریت ہے نا۔ تمہیں کوئی دشواری تو پیش نہیں آ رہی ہے؟“

”میگی..... خدا کے لیے۔ اس وقت صبح کے سات بجے ہیں اور میں ابھی تک بیڈ میں ہوں۔ تم پتا نہیں، کس دشواری کے خیال سے پریشان ہو رہی ہو۔ تم نے کل بھی فون کیا تھا۔ میں تین سال سے تمہاری نائب ہوں اور تمہاری غیر موجودگی میں سب کچھ سنبھالنے کی اہلیت رکھتی ہوں۔“

”سوری جیکی، میں نے تمہاری نیند خراب کی۔“ میگی نے معذرت کی۔ ”مجھے یاد ہی نہیں رہا کہ کتنا سورا ہے۔ وعدہ کہ اب تمہیں پریشان نہیں کروں گی۔“

”میں تو دعا کر رہی ہوں کہ کونز جلد از جلد واپس آ جائے۔ اور مجھے امید ہے کہ تارہ اور اسٹوارٹ چند ہفتے تک تمہیں اتنا مصروف رکھیں گے کہ تمہیں آفس یاد ہی نہیں آئے گا۔“ جیکی نے کہا۔ ”اور سنو، اب میں جنوری کے آخر تک تمہاری آواز نہیں سننا چاہتی۔“

میگی نے ریسیور رکھ دیا۔ اسے احساس ہو گیا کہ وہ محض وقت گزاری کر رہی تھی۔ اب اسے افسوس ہو رہا تھا کہ اس نے خواہ مخواہ جیکی کو پریشان کیا۔ اب وہ جیکی کو ہر گز فون نہیں کرے گی۔

وہ آہستہ آہستہ آنے والے مسافروں کے گیٹ کی طرف بڑھنے لگی۔ وہاں مسافروں کو ریسیو کرنے کے لیے آنے والوں کی تعداد بڑھتی جا رہی تھی۔ میگی پر نظر رکھنے والے تینوں افراد اپنے کام میں مصروف تھے۔

میگی بورڈ کے سامنے رک گئی۔ بالآخر بورڈ پر اعلان نظر آیا کہ سان فرانسسکو سے آنے والی فلائٹ لینڈ کر چکی ہے۔ اعلان پڑھ کر میگی مسکرائی اس کے تعاقب کرنے والوں میں سے ایک نے اپنے سیل فون پر گیارہ ہندسوں والا ایک نمبر ملایا اور لینگلے میں اپنے افسر کو یہ اطلاع دی۔

جہاز سے مسافر اترنے لگے۔ تھوڑی دیر بعد میگی نے تارہ اور اسٹوارٹ کو دیکھا۔ وہ مسکرائی۔ اسٹوارٹ کی نظر اس پر پڑی تو وہ بھی مسکرا دیا۔ وہ آئے تو میگی نے باری باری ان دونوں کو لپٹایا۔ ”تم دونوں کو دیکھ کر بہت خوشی ہوئی۔“ پھر اس نے تارہ کے ہاتھ سے ایک بیگ لیا اور انھیں ساتھ لے کر مین ٹرمینل کی طرف چل دی۔

میگی کی نگرانی کرنے والا تیسرا شخص پہلے ہی پارکنگ لاٹ میں پہنچ چکا تھا۔ وہ ٹویونا کے ایک بڑے ٹرانسپورٹر کی پسینجریٹ پر بیٹھا تھا۔ اس ٹرانسپورٹر پر گیارہ نئی چمچاتی کاریں لدی ہوئی تھیں۔ دوسرے دو گرانی کرنے والے پارکنگ لاٹ کی طرف آ رہے تھے۔

میگی، تارہ اور اسٹوارٹ صبح کی خنکی میں باہر آئے اور میگی کی کار کی طرف بڑھے۔ ”موم، اب تو اس کھنارے سے جان چھڑا لیجیے۔“ تارہ نے فریاد کرنے والے انداز میں کہا۔ ”آپ نے یہ سیکنڈ ہینڈ خریدی تھی۔ اور اس وقت خریدی تھی، جب میں اسکول میں پڑھتی تھی۔“

”ٹویونا کو سب سے اچھی اور محفوظ ترین گاڑی قرار دیا جاتا ہے۔“ میگی نے کہا۔

”13 سال پرانی کوئی بھی کار محفوظ قرار نہیں دی جاسکتی۔“

”تمہارے ڈیڈی کا کہنا ہے کہ نئی جاب ملنے تک اس کار سے کام چلایا جائے۔ پھر انھیں نئی کمپنی کار مل ہی جائے گی۔“

کونز کے تذکرے پر ان کے درمیان خاموشی چھا گئی..... اضطراب آمیز خاموشی!

”مسز فشر جیرالڈ، میں آپ کے شوہر کو مس کر رہا ہوں۔“ اسٹوارٹ نے کہا۔ وہ گاڑی کا عقبی دروازہ کھول کر بیٹھ گیا۔

میگی کہنا چاہتی تھی..... تم سے زیادہ میں مس کر رہی ہوں۔ لیکن اس نے یہ بات کہی نہیں۔ ”تو تم پہلی بار امریکا آئے ہو؟“ اس نے بات بدلتے ہوئے کہا۔

”جی ہاں۔“

میگی نے انکیشن میں چابی گھمائی۔

”اور مجھے لگتا ہے کہ میں دوبارہ یہاں آنا چاہوں گا۔“ اسٹوارٹ نے مذاق میں کہا۔

”یہاں وکیلوں کی کوئی کمی نہیں ہے۔“ تارہ بولی۔

اس وقت وہ پارکنگ فیس ادا کرنے والی گاڑیوں کی قطار میں لگے ہوئے تھے۔ میگی کو بہت اچھا لگ رہا تھا۔ کئی ہفتوں کی تنہائی کے بعد اسے یہ

خوشی ملی تھی۔ ”تم وطن واپس کب جاؤ گے اسٹوارٹ؟“ اس نے پوچھا۔

”واہ ماما۔ خیر مقدم ٹھیک سے کیا بھی نہیں اور واپسی کے بارے میں پوچھنے لگیں۔“ تارہ نے چیخ کر کہا۔ ”کیوں نہ ریٹرن فلائٹ کا ٹکٹ لے لیں

اسٹوارٹ کے لیے۔“

”ارے، یہ مطلب تو نہیں تھا میرا۔ میں تو بس.....“

”میں جانتی ہوں۔ آپ ہمیشہ آگے کی سوچتی ہیں۔“ تارہ نے ہنستے ہوئے کہا۔ پھر وہ اسٹوارٹ کی طرف مڑی۔ ”ماما کا بس چلتا تو وہ اب سے

دس سال پہلے میرے بچوں کے اسکول میں داخلے کے لیے درخواست دے دیتیں۔“

”میں نے کوشش تو کی تھی۔“ میگی نے سنجیدگی سے کہا۔ ”لیکن اسکول والوں نے انکار کر دیا۔“

”مجھے پانچ جنوری کو اپنا دفتر جوائن کرنا ہے۔“ اسٹوارٹ نے کہا۔ ”مجھے امید ہے کہ اس وقت تک آپ مجھے برداشت کر لیں گی۔“

”کرنا ہی پڑے گا۔“ تارہ نے اس کا ہاتھ دباتے ہوئے کہا۔ ”ماما کے پاس کوئی چوائس بھی تو نہیں ہے۔“

میگی نے کیشیر کو ادا ایگی کی اور گاڑی کو پارکنگ لاٹ سے نکال کر ہائی وے پر لے آئی۔ اس نے عقب نما آئینے پر نگاہ ڈالی۔ لیکن اس نے نیلے

رنگ کی اس فورڈ کو کوئی اہمیت نہیں دی، جو اس کی گاڑی سے تقریباً سو میٹر پیچھے اسی کی رفتار سے چل رہی تھی۔

فورڈ کی پینجر سیٹ پر بیٹھا ہوا شخص اپنے سیل فون پر لیننگلے میں اپنے افسر کو رپورٹ دے رہا تھا۔ ”سبکیٹ کی گاڑی 7 بج کر 43 منٹ پر سڑک پر آ

چکی ہے۔ اس نے ایئر پورٹ سے دو پکٹ اٹھائے ہیں اور اب واشنگٹن کی طرف آرہی ہے۔“

”تمہیں سان فرانسسکو کیسا لگا اسٹوارٹ؟“ میگی نے اسٹوارٹ سے پوچھا۔

”جی، بہت اچھا۔ ہمارا پروگرام ہے کہ واپسی سے پہلے چند دن اور وہاں گزاریں گے۔“

میگی کی نظر عقب نما کی طرف اٹھی۔ عقب میں ور جینیا اسٹیٹ پٹرول کی ایک کار چھت پر گھومتی ہوئی روشنیاں لیے آتی دکھائی دی۔ ”کیا خیال

ہے، یہ میرے پیچھے آرہے ہیں۔“ میگی نے کہا۔ ”میری رفتار زیادہ تو نہیں تھی۔“

”رفتار! ارے یہ چل رہی ہے۔“ یہ بھی ایک معجزہ ہی ہے۔ آپ کی کار تو عجائبات میں سے ہے۔ وہ یقیناً مفت میں اس عجوبے کو دیکھنے کی کوشش

کر رہے ہیں۔ گاڑی سائیڈ میں کھڑی کر لیں ماما۔“ تارہ نے کہا۔

میگی نے کار کی رفتار کم کی اور اسے سائیڈ میں کرنے لگی۔

”اور جب وہ آئیں تو بس انھیں مسکرا کر دیکھ لیجیے گا۔“

اس دوران نیلی فورڈ کو آگے نکل جانا پڑا۔ وہ گاڑی روک بھی نہیں سکتے تھے۔ ”سیٹ۔“ ڈرائیور غرایا۔

میگی نے کھڑکی کا شیشہ اتارا۔ پٹرول کار سے دو پولیس والے اترے اور ان کی طرف بڑھے۔ ان میں سے ایک نے مسکراتے ہوئے، نرم لہجے میں کہا۔ ”مجھے اپنا لائسنس دکھائیں گی مادام؟“

”کیوں نہیں آفیسر۔“ جواباً میگی بھی مسکرائی۔ اس نے آگے کی طرف جھک کر اپنا بیگ اٹھایا اور اسے کھول کر نٹو لئے لگی۔

دوسرے پولیس مین نے اسٹوارٹ کو کھڑکی کا شیشہ اتارنے کا اشارہ کیا۔ اسٹوارٹ کو یہ مطالبہ عجیب لگا۔ کیونکہ پچھلی نشست پر بیٹھ کر وہ ٹریفک کے کسی ضابطے کی خلاف ورزی نہیں کر سکتا تھا۔ لیکن کیونکہ وہ پردیس میں تھا۔ اس لیے اس نے مناسب یہی سمجھا کہ پولیس والے کی ہدایت پر عمل کیا جائے۔

جتنی دیر میں میگی کو اپنا لائسنس ملا، اسٹوارٹ کھڑکی کا شیشہ اتار چکا تھا۔ وہ پولیس افسر کو لائسنس تھمانے کے لیے مڑی۔ اسی وقت دوسرے پولیس مین نے اپنی گن نکالی اور گاڑی میں تین فائر کر دیے۔

دونوں پولیس والے تیز قدموں سے پٹرول کار کی طرف بڑھے۔ ایک نے کار اشارت کر کے آگے بڑھائی۔ جبکہ دوسرے نے ٹویٹا ٹرانسپورٹر کی پسجریٹ پر بیٹھے ہوئے اپنے ساتھی سے فون پر رابطہ کیا۔ ”سڑک پر ایک ٹویٹا خراب ہو گئی ہے۔ اسے تمہاری مدد کی ضرورت ہے۔“

پٹرول کار کے جانے کے چند لمحے بعد ہی ٹرانسپورٹر وہاں پہنچ گیا۔ پسجریٹ پر بیٹھا ہوا شخص اب ٹویٹا کے مونو گرام والا نیلا اوور آل اور ٹوپی پہنے ہوئے تھا۔ وہ اتر اور کنارے کھڑی میگی کی ٹویٹا کی طرف لپکا۔ اس نے ڈرائیونگ سیٹ والا دروازہ کھولا اور بے حد نرمی اور آہستگی سے میگی کو پسجریٹ پر منتقل کر دیا۔ پھر اس نے لیور کھینچا، جس کے نتیجے میں بونٹ کھل گیا۔ اس کے بعد اس نے پچھلی سیٹ پر لڑھکے ہوئے اسٹوارٹ کی جیب سے اس کا پرس نکالا، اس میں سے پاسپورٹ نکالا اور پرس میں دوسرا پاسپورٹ اور ایک پتلی سی چھوٹی سی کتاب رکھ دی۔

ٹرانسپورٹر کا ڈرائیور اس دوران کار کے انجن کا جائزہ لے رہا تھا۔ اس نے ٹریکنگ ڈیوائس کو ڈی ایکٹیویٹ کیا اور بونٹ کو بند کر دیا۔ اس کے ساتھی نے ٹویٹا اشارت کی اور ٹرانسپورٹر کے رومپ کے ذریعے اسے ٹرانسپورٹر میں پہنچا دیا۔ وہاں اس نے انجن بند کر کے ہینڈ بریک کھینچا اور گاڑی کو بارہویں گاڑی کی جگہ باندھ دیا۔ اس کے بعد وہ دوبارہ ڈرائیور کے برابر آ بیٹھا۔

اس پوری کارروائی میں انھیں تین منٹ بھی نہیں لگے تھے۔

ٹرانسپورٹر واشنگٹن کی طرف چل دیا۔ لیکن اگلے موڑ سے اس نے ٹرن لیا۔ اب وہ دوبارہ ایئر پورٹ کی طرف جا رہا تھا۔ ادھر نیلی فورڈ میں موجود سی آئی اے کے افسروں نے اپنی گاڑی ہائی وے سے ہٹا کر روکی۔ کچھ دیر وہ ٹویٹا کی آمد کا انتظار کرتے رہے۔ ایک چالان میں کتنی دیر لگ سکتی ہے! لیکن جب ٹویٹا نہیں آئی تو وہ واشنگٹن کی طرف چل دیے۔

”کار بہت پرانی ہے۔ کسی چھوٹی سی خرابی پر چالان ہوا ہوگا۔“ پسجریٹ پر بیٹھے افسر نے لینگلے میں رپورٹ دی۔

لیکن چند لمحے بعد پسجریٹ پر بیٹھے ہوئے افسر کو یہ دیکھ کر حیرت ہوئی کہ ٹویٹا اب متحرک الیکٹرونک نقطے کی صورت میں اسکے اسکرین پر نظر نہیں آ رہی ہے۔ ”شاید وہ جارج ٹاؤن واپس جا رہے ہیں۔“ اس نے اپنے افسر سے کہا۔ ”جیسے ہی ان سے رابطہ بحال ہوگا، میں آپ کو کال کر دوں گا۔“

دونوں ایجنٹ واشنگٹن کی طرف سفر کرتے رہے۔ ادھر اب ایک درجن ٹویٹا کاروں کو لے کر جانے والا ٹرانسپورٹر ڈلس کی طرف جانے والے راستے سے اس سروس روڈ پر مڑ گیا، جہاں ”صرف کارگو کے لیے“ کی تختی نصب تھی۔ سروس روڈ پر چند سو میٹر آگے جانے کے بعد ٹرانسپورٹر دائیں جانب مڑا۔ اوور آل پہنے ہوئے دو آدمیوں نے ایک اونچا دروازہ کھولا۔ گیٹ کے عقب میں ایک سنسان بیگرا اور ایک پرانارن وے تھا۔

ڈرائیور نے ٹرانسپورٹر کو ایک وین کے پاس روکا۔ سفید اوور آل پہنے سات افراد وین کے عقبی حصے سے باہر آئے۔ ان میں سے ایک نے ٹرانسپورٹر میں بندھی پرانی ٹویٹا کار کو زنجیر کی قید سے آزاد کیا۔ دوسرے نے ڈرائیونگ سیٹ سنبھالی اور ہینڈ بریک کو ریلیز کیا۔ کار آہستگی سے ڈھلواں

رومپ پر پھسلتی ہوئی نیچے آ گئی۔ گاڑی نیچے آ کر رکی۔ دروازے کھول کر انھوں نے بڑی احتیاط سے ساکت جسموں کو اٹھا کر گاڑی سے نکال لیا۔ ٹویونا کی نیلی کیپ لگائے ہوئے وہ آدمی ٹرانسپورٹر کی پسجریٹ سے چھلانگ لگا کر نیچے آیا۔ وہ پرانی کار کی ڈرائیونگ سیٹ پر بیٹھ گیا۔ اس نے پہلا گیسر لگایا اور گاڑی کو نیم دائرے میں گھماتے ہوئے واپس موڑا۔ اگلے ہی لمحے گاڑی ہینگر سے تیر کی طرح نکلی۔ اس آدمی کا انداز ایسا تھا، جیسے وہ زندگی بھر وہی ٹویونا چلاتا رہا ہو۔

وہ کھلے گیٹ سے گزر رہا تھا۔ ادھر تینوں ساکت جسموں کو وین کے عقبی حصے میں موجود تابوتوں میں منتقل کیا جا رہا تھا۔ اوور آل پہنے ہوئے ایک شخص نے کہا۔ ”جہاز کے قریب پہنچنے تک تابوتوں کے ڈھکنے بند نہ کرنا۔“

”ٹھیک ہے ڈاکٹر۔“ ایک شخص نے کہا۔

”اور کارگو کمپارٹمنٹ بند ہوتے ہی جسموں کو نکال کر سیٹس پر بٹھانا اور ہیلٹس کس دینا۔“

اس بار ایک اور شخص نے سر کو بھی جنبش دی۔

ٹرانسپورٹر جس راستے سے آیا تھا، اب اسی طرف واپس جا رہا تھا۔ ہائی وے پر پہنچ کر اس کے ڈرائیور نے ٹرانسپورٹر کو بائیں جانب موڑا اور لینز برگ کی طرف چل دیا، جہاں اسے مقامی ڈیپو کو وہ گیارہ نئی ٹویونا کاریں ڈلیور کرنی تھیں۔ ابھی جو اس نے اضافی خدمت انجام دی تھی، اس کا معاوضہ اتنا تھا کہ وہ ان میں سے ایک گاڑی خرید سکتا تھا۔

وین ہینگر سے نکلی تو اونچے گیٹ کو مقفل کر دیا گیا۔ وین اب کارگو ڈکنگ ایریے کی طرف جا رہی تھی۔ ڈرائیور نے گاڑی قطار میں کھڑے کارگو طیاروں کے سامنے سے گزاری اور بالآخر اسے ایک ہونگ 747 کے عقب میں روک دیا۔ جہاز پر ایئر ٹرانسپورٹ انٹرنیشنل لکھا کارگو کمپارٹمنٹ کھولا گیا۔ رومپ کی آخری سیڑھی پر کسٹم کے دو عمال موجود تھے۔ وہ کاغذات چیک کرنے لگے۔

عین اس لمحے نیلی فورڈ میں بیٹھے سی آئی اے کے دونوں افسر 1648 ایون پلیس کے سامنے سے گزرے۔ انھوں نے بڑے محتاط انداز میں بلاک کا چکر لگایا۔ پسجریٹ پر بیٹھے ایجنٹ نے لیننگے میں اپنے افسر کو اطلاع دی کہ ابھی تک نہ تو گاڑی یہاں دکھائی دی ہے اور نہ ہی تینوں گم شدہ پیکٹ نظر آئے ہیں۔

ادھر پرانی ٹویونا روٹ نمبر 66 کے ذریعے ہائی وے تک آئی اور واشنگٹن کی حدود میں داخل ہو گئی۔ ڈرائیور نے ایکسپریس پر دباؤ اور بڑھا دیا۔ وہ ایئر فون کے ذریعے نیلی فورڈ میں بیٹھے ایجنٹ اور لیننگے میں بیٹھے افسر کی گفتگو سن رہا تھا۔ افسر ایجنٹ کو حکم دے رہا تھا کہ وہ یونیورسٹی جا کر دیکھیں، مسز فٹر جیرالڈ کی گاڑی یونیورسٹی کے پارکنگ لٹ میں تو نہیں کھڑی ہے۔

ایئر پورٹ پر کسٹم آفیسر نے کاغذات کی طرف سے مطمئن ہو کر سر ہلائے۔ پھر ان میں سے ایک نے کہا۔ ”ٹھیک ہے۔ اب تابوت کھول کر دکھاؤ۔“

انھوں نے لاشوں کے کپڑوں کو چیک کیا، ان کے منہ کھول کر دیکھے۔ ہر طرف سے مطمئن ہو کر انھوں نے کاغذات پر دستخط کر دیے۔

تابوت بند کر کے اوپر کارگو کمپارٹمنٹ میں پہنچا دیے گئے۔ جہاز پرواز کے لیے تیار ہو رہا تھا۔

ادھر پرانی ٹویونا 1648 ایون پلیس پہنچ گئی۔ ڈرائیور گاڑی سے اتر اور عقبی دروازے کے ذریعے مکان میں داخل ہوا۔

جہاز میں ڈاکٹر اپنے مریضوں کی نبض دیکھ رہا تھا۔

پرانی ٹویونا کا ڈرائیور سیڑھیاں چڑھ کر ماسٹر بیڈروم میں داخل ہوا۔ اس نے بیڈ کی سائیڈ میں رکھے ڈراور کو کھولا۔ اس میں اپنی اسپورٹس شرتس ایک طرف ہٹا کر براؤن رنگ کا وہ لفافہ نکالا، جس پر لکھا تھا..... 17 دسمبر سے پہلے اسے نہ کھولا جائے۔ اس نے لفافہ اٹھا کر اپنے کوٹ کی اندرونی جیب میں رکھ لیا۔ پھر اس نے وارڈروب کی چھت پر رکھے دو سوٹ کیس اٹھائے اور ان میں کپڑے رکھنے لگا۔ پھر اس نے اپنے اوور آل کی جیب سے سیلف فین کا ایک چھوٹا پیکٹ نکالا۔ پھر اسے ایک کاسمیٹک بیگ میں رکھ کر اسے بھی ایک سوٹ کیس میں ڈال دیا۔ بیڈروم سے نکلنے سے پہلے اس

نے ہاتھ روم کی اور اسکے بعد زینوں کی لائٹ آن کر دی۔ پھر اس نے ریموٹ کنٹرول اٹھایا اور کچن میں رکھنے کی وی سیٹ کو پوری آواز سے چلا دیا۔ سوٹ کیس عقبی دروازے پر پہنچا کر وہ ٹیوٹا کی طرف گیا۔ اس نے ہونٹ اٹھایا اور ٹریلنگ ڈیوائس کو ایکٹیویٹ کر دیا۔ نیلی فورڈ میں سی آئی اے کے آفیسرز یونیورسٹی کے پارکنگ لائٹ کا دوسرا چکر لگا رہے تھے کہ اچانک اسکرین پر دوبارہ بلب نمودار ہو گئے۔ ڈرائیور نے فوراً گاڑی موڑی اور فٹنر جیروالڈ کے گھر کی طرف چل دیا۔

پرائی ٹیوٹا کے ڈرائیور نے عقبی دروازے پر رکھے سوٹ کیس اٹھائے اور باہر نکل آیا۔ ٹیوڈر پلیس کے سامنے ایک ٹیکسی کھڑی تھی۔ اس نے پہلے سوٹ کیس عقبی سیٹ پر رکھے اور پھر خود بھی بیٹھ گیا۔

سی آئی اے والے گاڑی لے کر ایون پلیس کے سامنے والے دروازے پر آئے۔ وہاں سے پنجر سیٹ پر بیٹھے ایجنٹ نے اپنے سیل فون پر لیننگلے میں اپنے باس کو اطلاع دی کہ ٹیوٹا اپنی مخصوص جگہ پر کھڑی ہے۔ کچن کی طرف سے ٹی وی کی آواز سنائی دے رہی ہے۔ فٹنر جیروالڈ کے گھر میں سب کچھ معمول کے مطابق ہے۔

”یہ بتاؤ کہ ٹریلنگ ڈیوائس ایک گھنٹے تک آؤٹ آف ایمیشن کیوں رہی؟“ لیننگلے میں بیٹھے افسر نے پوچھا۔

”سر..... یہ بات تو میری سمجھ میں بھی نہیں آئی۔“ ایجنٹ کے لہجے میں الجھن تھی۔

ٹیکسی ڈرائیور نے اپنی پچھلی سیٹ پر بیٹھنے والے کو دیکھنے کی زحمت بھی نہیں کی۔ اس نے بس ٹیکسی اشارت کر کے آگے بڑھا دی۔ وہ جانتا تھا کہ مسٹر فٹنر جیروالڈ کو کہاں جانا ہے!



”کیا تم مجھے یہ بتا رہے ہو کہ وہ تینوں اچانک ہی روئے زمین سے غائب ہو گئے ہیں؟“ ڈائریکٹر نے کہا۔

”جی..... بہ ظاہر ایسا ہی لگتا ہے۔“ گوٹن برگ نے کہا۔ ”اور یہ کام اتنے پروفیشنل انداز میں کیا گیا ہے کہ اگر مجھے اس کی موت کا حتمی یقین نہ ہوتا تو میں پورے وثوق سے کہتا کہ یہ اسٹائل صرف اور صرف کونز فٹنر جیروالڈ کا ہے۔“

”ہم جانتے ہیں کہ وہ مر چکا ہے۔ ایسے میں تم کیا کہتے ہو۔ یہ کس کا کام ہو سکتا ہے۔“

”میں تو جیکسن ہی کا نام لوں گا۔“

”اگر وہ واپس آ چکا ہے تو یہ بھی طے ہے کہ مسٹر فٹنر جیروالڈ کو اپنے شوہر کی موت کا علم ہو جائے گا۔“ ہیلن نے کہا۔ ”اور اس کا مطلب ہے کہ ہمیں کسی بھی شام کو خبروں کے دوران اس کے گھر پر مبنی ویڈیو دیکھ سکتے ہیں۔“

گوٹن برگ کے دانت نکل پڑے۔ ”جی نہیں۔ ایسا کوئی امکان نہیں۔“ اس نے کہا۔ پھر اس نے ایک سر بہ مہر پکٹ اپنی باس کی طرف بڑھایا۔ ”میرے ایک ایجنٹ کو بالآخر یہ ٹیپ مل گیا..... گزشتہ رات یونیورسٹی بند ہونے سے چند منٹ پہلے۔“

”چلو..... یہ ایک مسئلہ تو حل ہوا۔“ ڈائریکٹر نے لفافے کی سیل توڑتے ہوئے کہا۔ ”لیکن جیکسن لائیڈ کو یہ تو بتا دے گا نا کہ کروس فکس میں دفن ہونے والا درحقیقت کون ہے اور کس کا آدمی ہے۔“

نک گوٹن برگ نے کندھے جھٹک دیے۔ ”ایسا ہو بھی گیا تو صدر لارنس اس سے کوئی فائدہ نہیں اٹھا سکے گا۔ یہ تو ممکن نہیں کہ وہ زیر مسکی کو فون کر کے بتائے کہ اس پر قاتلانہ حملہ کرنے والا جنوبی افریقہ کا دہشت گرد نہیں، بلکہ سی آئی اے کا ایجنٹ تھا، جو وائٹ ہاؤس کے احکامات پر عمل کر رہا تھا۔

آپ خود سوچیں، اس کی اپنی پوزیشن خراب ہو جائے گی۔ یہ بھی یاد رہے کہ زیر مسکی چند روز بعد خیر سگالی دورے پر واشنگٹن آنے والا ہے۔“

”یہ تو ٹھیک ہے۔ لیکن جیکسن اور مسز جیروالڈ جب تک موجود ہیں، ہمارے لیے خطرہ بنے رہیں گے۔ اس لیے میں کہتی ہوں کہ ایک درجن بہترین ایجنٹوں کو انھیں تلاش کرنے پر مامور کر دو۔ مجھے اس سے غرض نہیں کہ وہ کس سیکٹر سے تعلق رکھتے ہیں اور کس کی ماتحتی میں کام کر رہے ہیں۔ اگر لارنس کو پتا چل گیا کہ سینٹ پیٹرز برگ میں درحقیقت کیا ہوا ہے تو وہ ہم سے استعفا طلب کر سکتا ہے۔“

گوئن برگ چند لمحے خاموش رہا۔ پھر اس کے ہونٹ ہلے۔ لیکن اس نے فوراً ہی بولنے کا ارادہ ترک کر دیا۔

”اور یاد رکھنا کہ ہر متعلقہ دستاویز پر دستخط تمہارے ہیں۔“ ہیلن ڈیکسٹر نے سرد لہجے میں کہا۔ ”لہذا اس طرح کی صورت حال درپیش ہوئی تو مجھے افسوس کے ساتھ کہنا پڑ رہا ہے کہ مجھے تمہاری قربانی پیش کرنی پڑے گی۔“

گوئن برگ کی پیشانی پر پسینے کے قطرے ابھر آئے تھے.....

☆ ☆ ☆

اسٹوارٹ کو لگا کر جیسے وہ کوئی ڈراؤنا خواب دیکھنے کے بعد بیدار ہو رہا ہے۔ اس نے یاد کرنے کی کوشش کی کہ ان کے ساتھ کیا ہوا تھا۔ ایئر پورٹ پر تارا کی ماں نے انھیں ریسیو کیا تھا۔ وہ ان کی کار میں واشنگٹن جا رہے تھے۔ راستے میں انھیں ٹریفک پولیس کے ایک افسر نے روکا۔ اس سے کھڑکی کا شیشہ اتارنے کو کہا گیا۔ اور اس کے بعد.....؟

اس نے سرگھما کر دیکھا۔ وہ ایک اور جہاز میں تھا! تارا کا سر اس کے کندھے پر ٹکا ہوا تھا۔ دوسری جانب تارا کی ماں تھی، جو گہری نیند سو رہی تھی۔ اور جہاز کی باقی تمام نشستیں خالی تھیں۔

اس نے حقائق کو پھر اپنے ذہن میں تازہ کیا۔ کسی کیس کی تیاری کرتے وقت وہ ہمیشہ یہی کرتا تھا۔ وہ اور تارا ایئر پورٹ پر اترے۔ وہاں میگی ان کی منتظر تھی.....

ایک خوش لباس ادھیڑ عمر آدمی اس کی طرف آیا۔ اس کی سوچیں منتشر ہو گئیں۔ [دھیڑ عمر آدمی نے اس کا ہاتھ تھاما اور نبض دیکھنے لگا۔

”ہم کہاں جا رہے ہیں؟“ اسٹوارٹ نے پرسکون لہجے میں پوچھا۔

ڈاکٹر نے جواب نہیں دیا۔ اس نے تارا اور میگی کا معائنہ کیا اور پھر جہاز کے سامنے والے حصے میں غائب ہو گیا۔

اسٹوارٹ نے اپنی سیٹ بیلٹ کھولی۔ لیکن اس میں کھڑے ہونے کی طاقت نہیں تھی۔ ادھر تارا اب کسمسا رہی تھی۔ جبکہ میگی ابھی تک گہری نیند میں تھی۔ اسٹوارٹ نے اپنی جیبیں ٹٹولیں۔ اس کا پرس اور پاسپورٹ موجود نہیں تھا۔ اس نے اس کی وجہ سمجھنے کے لیے ذہن پر زور دیا۔ اس کے پرس میں محض چند سو ڈالر ہی تو تھے۔ اتنی حقیر رقم کے لیے کوئی اتنی زحمت کر سکتا ہے! اتنی منصوبہ بندی کے ساتھ؟ اور اس کی جیب سے پرس اور پاسپورٹ نکالنے والوں نے اس کی جیب میں ایٹم کی نظموں کی کتاب رکھ دی تھی۔ یہ اور زیادہ عجیب بات تھی۔ تارا سے ملنے سے پہلے تو اسے معلوم بھی نہیں تھا کہ دنیا میں ایٹم نام کا کوئی شاعر بھی گزرا ہے۔ لیکن تارا کے اشان فورڈ واپس جانے کے بعد اس نے ایٹم کو پڑھا تھا اور بہت متاثر بھی ہوا تھا۔

اس نے کتاب کھولی اور پہلی نظم دیکھنے لگا۔ ایک مکالمہ..... میرے اور میری روح کے درمیان..... یہ اس نظم کا عنوان تھا۔ وہ پڑھنے لگا۔ میں یہ زندگی دوبارہ جینے پر قانع ہوں..... دوبارہ بھی اور سہ بارہ بھی۔ کسی نے اس لائن کے نیچے قلم سے لکیر کھینچ دی تھی۔

اس نے ورق الٹا۔ دوسری نظم میں بھی ایک لائن خط کشیدہ تھی۔ ذرا دیر میں اس نے جان لیا کہ ہر نظم کی ایک ایک لائن خط کشیدہ ہے۔

اب وہ اس بات کی اہمیت پر غور کر رہا تھا۔ اسی وقت ایک دراز قد اور بھاری جسامت کا شخص اس کے پاس چلا آیا۔ وہ اس کے پاس آ کر کھڑا ہوا۔ اس کا انداز جارحانہ تھا۔ اس نے کتاب اسٹوارٹ کے ہاتھ سے چھینی اور جہاز کے سامنے والے حصے میں چلا گیا۔

تارا نے اس کا ہاتھ چھوا۔ وہ جلدی سے اس کی طرف پلٹا۔ ”خاموش رہنا۔ بولنا مت۔“ اس نے سرگوشی میں تارا سے کہا۔

تارا نے اپنی ماں کو دیکھا، جو گہری نیند سو رہی تھی۔

☆ ☆ ☆

کونز نے دونوں سوٹ کیس کارگو کمپارٹمنٹ میں رکھے اور تینوں مسافروں کو چیک کیا۔ وہ نہ صرف زندہ، بلکہ صحیح سلامت تھے۔ ان کی طرف سے مطمئن ہو کر وہ جہاز سے اتر اور پاس کھڑی بی ایم ڈبلیو کی عقبی سیٹ پر بیٹھ گیا۔ کار کا انجن اشارت تھا۔

”ہم اپنا وعدہ پوری طرح نبھا رہے ہیں۔“ برابر میں بیٹھے ہوئے الیکسی رومانوف نے اس سے کہا۔

کونز نے سر کو تھپی جنبش دی اور کار آگے بڑھ گئی۔ اس کا رخ رونا لڈر یگن نیشٹل ایئر پورٹ کی طرف تھا۔

فرینکلنرٹ میں اسے خوش گوار تجربہ نہیں ہوا تھا۔ وہاں رومانوف اور اس کے گروگوں نے خود کو اتنا نمایاں کیا تھا کہ بس انھیں وہاں اپنی آمد کا اعلان کرنے کی کسر رہ گئی تھی۔ اور ان کی حماقتوں کی وجہ سے کونزی آئی اے کے مقامی ایجنٹ کی نظروں میں آنے سے بال بال بچا تھا۔ اس خطرناک تجربے نے اسے احساس دلادیا تھا کہ اگر اسے میگی اور تارہ کو بچانے کے لیے اپنے منصوبے پر کامیابی سے عمل کرنا ہے تو تمام معاملات خود ہی سنبھالنے پڑیں گے۔ رومانوف نے ابتدا میں بحث کی تھی۔ مگر بعد میں جب اسے معاہدے میں اس کے باپ کی تسلیم کردہ شق کے بارے میں یاد دلایا گیا تو وہ رضا مند ہو گیا۔ اب کونز دعا ہی کر سکتا تھا کہ اسٹوارٹ کے بارے میں اس کا اندازہ درست ثابت ہو اور وہ اس کی توقعات پر پورا اترے۔ اور وہ خط کشیدہ لائنوں کی مدد سے اس کا پیغام سمجھ لے۔

بی ایم ڈبلیو واشنگٹن نیشٹل ایئر پورٹ کے بالائی لیول پر روانگی کے گیٹ کے سامنے رکی۔ کونز گاڑی سے اتر ا۔ رومانوف اس کے ایک قدم پیچھے تھا۔ پھر دو اور افراد ان سے آملے اور کونز کے پیچھے چلنے لگے۔

کونز اندر داخل ہوا اور ٹکٹ کاؤنٹر کی طرف بڑھا۔ اگلا قدم اٹھانے سے پہلے وہ اپنے ساتھیوں کو ہڈ سکون رکھنا چاہتا تھا۔ کونز نے اپنا ٹکٹ دیا تو امریکن ایئر لائنز کی ڈیسک پر بیٹھے ہوئے شخص نے کہا۔ ”مجھے افسوس ہے مسٹر ریڈ فورڈ۔ ڈلاس جانے والی فلائٹ 383 چند منٹ لیٹ ہے۔ آپ گیٹ نمبر 32 پر چلے جائیں۔“

کونز بے پروائی سے لاؤنج کی طرف چل دیا۔ لیکن ایک جگہ فون بوتھس کی قطار نظر آئی تو وہ رک گیا۔ اس نے ایک ایسا بوتھ منتخب کیا، جس کے برابر والے دونوں بوتھ بھرے ہوئے تھے۔ رومانوف اور دونوں باڈی گارڈ چند قدم پیچھے چل رہے تھے۔ وہ اس صورت حال پر خاصے جزبہ ہوئے۔ لیکن کونز معصومیت سے مسکرایا۔ پھر اس نے اسٹوارٹ کی جیب سے نکالا ہوا انٹرنیشنل فون کارڈ نکالا اور اسے سلاٹ میں ڈال کر کیپ ٹاؤن کا ایک نمبر ڈائل کیا۔

دوسری طرف گھنٹی بجتی رہی۔ بالآخر ریسیور اٹھایا گیا۔ ”لیس؟“

”میں کونز بات کر رہا ہوں۔“

دوسری طرف چند لمحے خاموش رہی۔ ”میرا خیال ہے، مرنے کے بعد دوبارہ صرف مسیح ہی آسکتے ہیں۔“ کارل نے بالآخر زبان کھولی۔

”میں خاصا عرصہ برزخ میں گزارنے کے بعد دوبارہ زندہ ہوا ہوں۔“ کونز نے کہا۔

”بہر حال، یہ بڑی بات ہے میرے دوست کہ تم زندہ ہو۔ کہو، میں تمہارے لیے کیا کر سکتا ہوں۔“

”پہلی بات یہ کہ جہاں تک سی آئی اے کا تعلق ہے، میں مرچکا ہوں۔“

”میں سمجھ گیا۔“

دونوں کے درمیان بات ہوتی رہی۔ کونز کارل کے آخری سوال کا جواب دے رہا تھا کہ فلائٹ 383 کی فائل کال اناؤنس ہوئی۔ کونز نے فون رکھا اور رومانوف کو مسکرا کر دیکھا۔ پھر وہ ایک ساتھ گیٹ نمبر 32 کی طرف بڑھ گئے۔

☆ ☆ ☆

میگی نے آنکھیں کھولیں تو اسٹوارٹ نے اس کی طرف جھکتے ہوئے سرگوشی میں اسے سمجھایا کہ وہ کوئی بات نہ کرے۔ کیونکہ ابھی اس کا ذہن صاف نہیں ہوگا۔

چند منٹ بعد ایک ایئر ہوسٹس ان کے لیے کھانا لے کر آئی۔ انداز ایسا تھا، جیسے وہ کسی عام فلائٹ کے فرسٹ کلاس کے مسافر ہوں۔ کھانے کے دوران اسٹوارٹ نے تارہ اور میگی سے سرگوشی میں کہا۔ ”مجھے بالکل اندازہ نہیں کہ ہم کہاں جا رہے ہیں۔ بلکہ لے جائے جا رہے ہیں۔ لیکن مجھے یقین ہے کہ اس کا تعلق کسی نہ کسی طرح مسٹر فٹنر جیرالڈ سے ہے۔“

میگی نے سر کو تھپی جھنک دی اور پھر انھیں جو آن کی موت کے بارے میں بتانے لگی۔ ”لیکن میں نہیں سمجھتی کہ اس وقت ہم سی آئی اے کی تحویل میں ہیں۔“ اس نے تفصیل بتانے کے بعد کہا۔ ”کیونکہ میں نے گوئن برگ کو خبردار کر دیا تھا کہ اگر میں کبھی ایک ہفتے سے زیادہ عرصے کے لیے غائب ہوئی تو میں نے ایسا بندوبست کر رکھا ہے کہ وہ ویڈیو میڈیا کے لیے جاری کر دیا جائے گا۔“

”یہ بھی تو ممکن ہے کہ وہ اسے تلاش کر چکے ہوں اور اب ان کے قبضے میں ہو۔“ اسٹوارٹ نے خیال آرائی کی۔

”یہ ممکن نہیں ہے۔“ میگی نے بے حد جوش سے کہا۔

”تو پھر یہ لوگ ہیں کون؟“ تارا بڑبڑائی۔

اس پر کسی نے کوئی رائے زنی نہیں کی۔ ایئر ہوسٹس آئی اور خاموشی سے برتن سمیٹ کر لے گئی۔

”یہ بتاؤ، ہم شروع کہاں سے کریں؟ کیا ہے ہمارے پاس؟“ میگی نے کہا۔

”جی ہاں۔ میری جیب خالی کرنے کے بعد کسی نے وہاں ایٹس کی نظموں کی پتلی سی کتاب رکھ دی تھی۔“ اسٹوارٹ نے کہا۔

تارا نے میگی کو بری طرح چونکتے دیکھا۔ ”کیا بات ہے؟“ اس نے پرتشویش لہجے میں ماں سے پوچھا۔ کیونکہ میگی کی آنکھیں آنسوؤں سے بھر گئی تھیں۔

”تم اس کا مطلب نہیں سمجھیں؟“

”نہیں۔“ تارا کے چہرے پر الجھن تھی۔

”اس کا مطلب ہے کہ تمہارے ڈیڈی زندہ ہیں۔ ذرا وہ کتاب دکھاؤ مجھے۔“ میگی نے کہا۔ ”اس میں یقیناً ہمارے لیے پیغام ہوگا۔“

”وہ تو اب میرے پاس نہیں ہے۔“ اسٹوارٹ نے کہا۔ ”میں اسے دیکھ ہی رہا تھا کہ ایک دیو جیسا آدمی مجھ سے کتاب چھین کر لے گیا۔ لیکن

میں نے اتنا بہر حال دیکھ لیا تھا کہ اس میں ہر نظم کی تقریباً ایک لائن خط کشیدہ تھی۔“

”مجھے ان کے بارے میں بتاؤ۔“ میگی کے لہجے میں دبا دبا ہوا بھجان تھا۔

”مجھے تو وہ بے معنی لگ رہے تھے۔“

”اس سے کوئی فرق نہیں پڑتا۔ یہ بتاؤ، وہ تمہیں یاد ہیں؟“

اسٹوارٹ نے آنکھیں موند لیں اور یاد کرنے کی کوشش کی۔ ”..... ایک لفظ تھا..... قانع.....“

”میں یہ زندگی دوبارہ جینے پر قانع ہوں..... دوبارہ بھی اور سہ بارہ بھی.....“ میگی نے کہا۔ وہ مسکرا رہی تھی۔

”جی..... جی ہاں۔ لفظ بہ لفظ یہی لائن تھی وہ۔“ اسٹوارٹ کے لہجے میں حیرت تھی۔



فلائٹ 383 اگرچہ تاخیر سے روانہ ہوئی تھی۔ لیکن ڈلاس ایئر پورٹ پر صحیح وقت پر اتری۔ کونز اور رومانوف باہر نکلے تو وہاں بھی ایک سفید بی ایم ڈبلیو ان کی منتظر تھی۔ کیا روسی مافیائے یہ گاڑیاں تھوک کے حساب سے خریدی تھیں۔ کونز نے جھنجھلا کر سوچا۔ اسے تو انھوں نے اپنا ٹریڈ مارک بنا رکھا ہے۔ اور جو دو غنڈے انھیں ریسو کرنے آئے تھے، انھیں دیکھ کر لگتا تھا کہ انھیں کسی فلم کے سیٹ سے پکڑ کر لایا گیا ہے۔ جیکٹوں کے نیچے ان کے ہولسٹرز کے ابھار صاف نظر آ رہے تھے، جن میں یقیناً بھرے ہوئے ریوالور موجود تھے۔

کونز دل میں دعا کر رہا تھا کہ روسی مافیا کی کیپ ٹاؤن برانچ میں بھی اسی طرح کے کارندے ہوں۔ ویسے کوئی فرق نہیں پڑتا تھا۔ کارل اتنا تجربہ کار آدمی تھا کہ روسی مافیاءالے اس کے لیے اناڑی بچوں کی حیثیت رکھتے تھے۔ وہ ان سے بہ آسانی منٹ سکتا تھا۔

ڈلاس کے قلب میں پہنچنے میں انھیں صرف بیس منٹ لگے۔ کونز خاموشی سے عقبی سیٹ پر بیٹھا تھا۔ اسے احساس تھا کہ ابھی اسے ایک ایسے شخص کا سامنا کرنا ہے، جو پچھلے تیس سال سے سی آئی اے کے لیے کام کرتا رہا ہے۔ یہ درست ہے کہ ان دونوں کی براہ راست کبھی ملاقات نہیں ہوئی تھی۔

اس کے باوجود وہ جانتا تھا کہ امریکا واپس آنے کے بعد یہ سب سے بڑا خطرہ ہے، جو وہ مول لے رہا ہے۔ لیکن اگر اسے روسی مافیا سے معاہدے کی دشوار ترین شق کو نبھانا ہے تو اسے ہر حال میں وہ رائلز حاصل کرنی تھی، جو اس اسائنمنٹ کے لیے آئیڈیل تھی۔

سفر خاموشی سے کیا گیا۔ آخر گاڑی ہارڈنگز بگ گیم ایپو ریم کے سامنے رکی۔ کونز اتر اور دکان میں گھس گیا۔ رومانوف اور اس کے دونوں نئے گرگے اس کے پیچھے پیچھے تھے۔ کونز کاؤنٹر پر گیا اور وہ تینوں شوکیس میں رکھے پستولوں کو بڑی دلچسپی سے دیکھنے لگے۔

کونز نے ادھر ادھر دیکھا۔ اسے جلد سے جلد مطلوبہ شے تلاش کرنی تھی۔ اور احتیاط کے ساتھ۔ سب سے پہلے اس نے تفصیلی جائزہ لیا اور مطمئن ہو گیا۔ وہاں کوئی پوشیدہ کیمرہ موجود نہیں تھا۔

لبا کوٹ پہنے ہوئے ایک جوان اسٹنٹ کونز کی طرف بڑھا۔ ”شام بخیر جناب۔ میں آپ کی کیا خدمت کر سکتا ہوں۔“

”میں شکار کے ٹرپ پر جا رہا ہوں۔“ کونز نے کہا۔ ”اور مجھے ایک رائلز خریدنی ہے۔“

”کوئی خاص ماڈل ہے آپ کے ذہن میں؟“

”جی ہاں۔۔۔۔۔ ریمنگٹن 700۔“

”یہ تو کوئی مسئلہ ہی نہیں۔“

”چند تبدیلیوں کے ساتھ۔“

اسٹنٹ ہچکچایا۔ ”ایک منٹ سر۔“ وہ پردہ ہٹا کر عقبی کمرے میں چلا گیا۔

چند لمحوں بعد اس دروازے سے لبا براؤن کوٹ پہنے ایک بوڑھا آدمی اندر آیا۔ کونز کو جھنجھلاہٹ ہونے لگی۔ وہ یہ امید لے کر آیا تھا کہ مشہور زمانہ جم ہارڈنگ سے ملے بغیر وہ اپنی مطلوبہ رائلز خرید سکے گا۔ اسی ملاقات سے وہ بچنا چاہتا تھا۔

”شام بخیر۔“ جم ہارڈنگ نے کونز کو بہت غور سے دیکھتے ہوئے کہا۔ ”مجھے بتایا گیا ہے کہ آپ ایک ریمنگٹن 700 خریدنا چاہتے ہیں۔“ اتنا کہہ کر اس نے توقف کیا اور پھر اضافہ کیا۔ ”کچھ تبدیلیوں کے ساتھ؟“

”جی ہاں۔ اور ایک دوست نے مجھے یہاں آنے کا مشورہ دیا تھا۔“

”آپ کا دوست یقیناً کوئی پروفیشنل آدمی ہوگا۔“

لفظ پروفیشنل سنتے ہی کونز کو احساس ہو گیا کہ اسے جانچا جا رہا ہے۔ اگر ہارڈنگ اپنی نوعیت کا یکتا بندوق بنانے والا نہ ہوتا تو کونز خاموشی سے اس دکان سے کھسک لیتا۔

”آپ مجھے بتائیں کہ آپ کے ذہن میں کون کون سی تبدیلیاں ہیں۔“ ہارڈنگ نے پوچھا۔ اس کی نگاہیں مسلسل کونز کے چہرے پر جمی ہوئی تھیں۔ کونز نے تفصیل سے اس رائلز کا نقشہ کھینچا جو وہ بوگوتا میں چھوڑ آیا تھا۔ اور وہ ہارڈنگ کے چہرے کو غور سے دیکھ رہا تھا۔ وہ ردِ عمل سے بے خبر نہیں رہنا چاہتا تھا۔

لیکن ہارڈنگ کا چہرہ بے تاثر رہا۔ ”میرے پاس ایک ایسی چیز ہے جناب، جو آپ کے لیے دلچسپی کا باعث ہوگی۔“ اس نے کہا اور پردہ ہٹا کر اندرونی کمرے میں چلا گیا۔

کونز کا دل چاہا کہ وہ وہاں سے کھسک لے۔ لیکن اسی وقت ہارڈنگ واپس آ گیا۔ اس کے ہاتھ میں چمڑے کا ایک جانا پہچانا کیس تھا۔ اس نے اس کیس کو کاؤنٹر پر رکھ دیا۔ ”یہ ماڈل حال ہی میں اپنے مالک کی موت کے بعد ہمارے پاس پہنچا ہے۔“ اس نے وضاحت کی۔ اس نے کھٹکے ہٹا کر کیس کو کھولا۔ پھر اس نے اس کی طرف بڑھایا۔ ”آپ دیکھیں، اس کا ہر پرزہ ہاتھ سے بنایا گیا ہے۔ میں دعوے سے کہتا ہوں کہ اتنی شان دار گن آپ کو کہیں نہیں ملے گی۔۔۔۔۔ یہ تو فن پارہ ہے جناب، فن پارہ۔ اسٹاک فابریکاس کا ہے۔ اس کی وجہ سے اس کا توازن بھی بہترین ہے اور یہ ہلکی بھی ہے۔ اس کی بیرل جرمنی سے درآمد کی گئی ہے۔ میں سمجھتا ہوں جناب کہ کرائس کا آج بھی کوئی ثانی نہیں۔ اسکوپ لیو پولڈ 10 پاور کا ہے اور اتنا موثر

ہے کہ آپ کو تیز ہوا میں ایڈ جسٹ کرنے کی بھی ضرورت نہیں۔ اس رائفل سے آپ چار سو گز دور ایک چوہے کو بھی نشانہ بنا سکتے ہیں۔۔۔۔۔“ وہ بے حد ٹیکنیکل گفتگو کر رہا تھا اور اپنے کسٹمر کو بھی دیکھتا جا رہا تھا کہ وہ سمجھ بھی رہا ہے یا نہیں۔ لیکن کونز کے بے تاثر چہرے سے کچھ اندازہ نہیں لگایا جاسکتا تھا۔

”بہت خاص۔۔۔۔۔ خاص الخاص کسٹمر ہی ان تبدیلیوں کے ساتھ ریمنگٹن 700 طلب کرتے ہیں۔“ اس نے اپنی بات مکمل کرتے ہوئے کہا۔

کونز نے رائفل کے کسی پس کو نکال کر نہیں دیکھا۔ وہ نہیں چاہتا تھا کہ اس کے انداز سے ہارڈنگ سمجھ لے کہ وہ آتش اسلحے کے استعمال کا ماہر ہے۔ ”اس کی قیمت کیا ہے؟“ اس نے پوچھا۔ اور اچانک اسے احساس ہوا کہ اس رائفل کی قیمت کے بارے میں اسے بالکل بھی اندازہ نہیں ہے۔

”اکیس ہزار ڈالر۔ اگر آپ چاہیں تو اس کا اسٹینڈرڈ ماڈل میں موجود ہے۔ وہ آپ کو۔۔۔۔۔“

”نہیں۔“ کونز نے کہا۔ ”میں یہی رائفل خریدوں گا۔“

”اور آپ ادائیگی کیسے کریں گے جناب؟“

”کیش۔“

”تو پھر مجھے ایک شناختی فارم بھرنا پڑے گا۔“ ہارڈنگ نے کہا۔ ”ابھی حال ہی میں جو قانون سازی ہوئی ہے، اس میں اسلحہ فروخت کرنے والوں پر بڑی ذمے داریاں عائد کی گئی ہیں۔“

کونز نے جیب سے درو جینیا کا ڈرائیونگ لائسنس نکالا جو اس نے ایک جیب کترے سے سوڈالر میں خرید تھا۔ ہارڈنگ نے لائسنس کا جائزہ لیا اور اثبات میں سر ہلادیا۔ ”اب مسٹر یڈ فورڈ، بس آپ کو یہ تین فارم بھرنے ہوں گے۔“ کونز نے لائسنس والا نام، پتا اور سوشل سیکورٹی نمبر لکھا، جس کی وجہ سے وہ جوتوں کی ایک دکان میں اسٹنٹ منیجر تھا۔ ہارڈنگ نے اس کا سوشل سیکورٹی نمبر کمپیوٹر میں فیڈ کیا۔ کونز بہ ظاہر بورن نظر آ رہا تھا۔ لیکن درحقیقت وہ دعا کر رہا تھا کہ اصلی مسٹر ہارڈنگ نے اپنے لائسنس کے کھوجانے کی رپورٹ درج نہ کرائی ہو۔ کیونکہ یہ لائسنس جیب کترے نے گزشتہ روز اس کی جیب سے نکالا تھا۔

لیکن چند منٹ بعد ہارڈنگ نے کمپیوٹر سے سر اٹھاتے ہوئے کہا۔ ”تمام معلومات درست ہیں مسٹر یڈ فورڈ۔“

کونز نے رومانوف کی طرف دیکھتے ہوئے اثبات میں سر ہلادیا۔ رومانوف نے اپنی اندرونی جیب سے نوٹوں کی گڈیاں برآمد کیں۔ سوڈالر کے 210 نوٹ گننے میں خاصا وقت لگا۔ اس دوران کونز کڑھتا رہا۔ ایک سیدھی سادی خریداری کو رومانوف نے پیچیدہ بنا دیا تھا۔ پانچ منٹ کے کام میں ایک گھنٹہ لگا تھا، جو کہ خطرناک بھی ثابت ہو سکتا تھا۔

ہارڈنگ نے رسید لکھی اور کونز کی طرف بڑھادی۔ کونز ایک لفظ کہے بغیر دکان سے نکل آیا۔ ایک بدمعاش نے رائفل اٹھالی تھی اور دکان سے یوں لپکتا ہوا نکل رہا تھا، جیسے کسی بینک کو لوٹ کر نکل رہا ہو۔ کونز نے بی ایم ڈبلیو کی عقبی نشست پر نیم دراز ہوتے ہوئے سوچا کہ اتنی توجہ تو کوئی بالا ارادہ بھی اپنی طرف مبذول نہیں کر سکتا، جتنی وہ توجہ سے بچنے کی کوشش کے باوجود کر رہے ہیں۔

کارا اشارت ہوئی اور فوراً ہی تیز رفتار ٹریفک کے دھارے میں شامل ہو گئی۔ ایئر پورٹ واپس جاتے ہوئے ڈرائیور نے رفتار کی حد توڑ ڈالی۔ اس پر تو رومانوف بھی پریشان نظر آنے لگا۔ کونز کی سمجھ میں آ رہا تھا کہ امریکا میں نووارد روسی مافیا اپنے اطالوی کزنز کے مقابلے میں طفل مکتب ہے۔ لیکن جلد ہی وہ ان تک پہنچ جائیں گے۔ اور اس کے بعد ایف بی آئی پر کیا گزرے گی، اس کا اندازہ ہی کیا جاسکتا ہے۔

پندرہ منٹ بعد بی ایم ڈبلیو ایئر پورٹ کے دروازے پر رکی۔ کونز اترا اور اندر داخل ہوا۔ جبکہ رومانوف کار میں موجود دونوں افراد کو ہدایت دینے لگا۔ اس کے علاوہ اس نے سوڈالر کے اچھے خاصے نوٹ انھیں دیے۔ پھر وہ کونز کے پاس آیا، جو چیک ان کاؤنٹر پر کھڑا تھا۔ ”رائفل 48 گھنٹے کے اندر واشنگٹن پہنچ جائے گی۔“ اس نے بے حد اعتماد لہجے میں سرگوشی کی۔

”میں اس پر شرط لگانے کی غلطی کبھی نہیں کروں گا۔“ کونز نے سرد لہجے میں کہا۔

وہ دونوں ڈیپارچ لاونج کی طرف بڑھ گئے!



”آپ کو ایٹس کی تمام نظمیں زبانی یاد ہیں؟“ اسٹوارٹ نے بے یقینی سے کہا۔

”سب تو نہیں۔ لیکن بیش تر یاد ہیں۔“ میگی نے جواب دیا۔ ”لیکن اس کی وجہ ہے۔ میں روز سونے سے پہلے اس کی چند نظمیں ضرور پڑھتی ہوں۔“

”ابھی تمہیں آئرش لوگوں کے بارے میں بہت کچھ سمجھنا ہے ڈارلنگ۔“ تارا نے اسٹوارٹ سے کہا۔ ”اب تم اور الفاظ یاد کرنے کی کوشش کرو۔“

اسٹوارٹ سوچتا رہا..... ذہن پر زور دیتا رہا۔ بالآخر اس نے فاتحانہ لہجے میں کہا۔ ”..... ہار.....“

”جس زمین کے گرد چاند سا ہالہ ہو، جہاں پہاڑ ہوں.....“ میگی نے کہا۔

”جی..... یہی لائن تھی۔“

”شاید اشارہ ہالینڈ کی طرف ہے۔“ تارا نے کہا۔

”یہ کوئی معما ہے کیا؟“

”تم اور لفظ یاد کرو۔“

اسٹوارٹ پھر ذہن پر زور دینے لگا۔ ”..... دوست.....“

”ہم ہمیشہ نئے دوستوں کو پرانے دوستوں سے ملواتے ہیں.....“

”یعنی ہم ایک نئے ملک میں نئے دوست سے ملنے والے ہیں۔“

”لیکن کس سے؟ اور کہاں؟“ میگی بڑبڑائی۔

رات کی تاریکی میں جہاز کی پرواز جاری تھی.....



ارجنٹ پیغام پڑھنے کے فوراً بعد گوئن برگ نے ڈلاس کا نمبر ملایا۔ ہارڈنگ کی آواز سنتے ہی اس نے بلا تمہید کہا۔ ”اسکا حلیہ تفصیل سے بیان کرو۔“

”قد چھ فٹ..... ممکنہ طور پر ایک انچ زیادہ۔ وہ ہیٹ پہنے ہوئے تھا۔ اس لیے میں اس کے بالوں کا رنگ نہیں دیکھ سکا۔“

”عمر؟“

”پچاس کے لگ بھگ..... دو سال ادھر یا دو سال ادھر ہو سکتے ہیں۔“

”آ نکھیں؟“

”نہی۔“

”لباس؟“

”اسپورٹس جیکٹ، خالی پینٹ، بلیو شرٹ، پیروں میں سینڈل، ٹائی نہیں تھی۔ اس کا انداز سرسری سا تھا۔ وہ اسمارٹ تھا۔ میرا خیال تھا کہ وہ ہمارا

ہی کوئی آدمی ہے۔ لیکن پھر میں نے اس کے ساتھیوں کو دیکھا تو رائے بدلتی پڑی۔ وہ مقامی غنڈے تھے۔ اور وہ یہ تاثر دینے کی کوشش کر رہا تھا کہ وہ

اس کے ساتھی نہیں ہیں۔ اس کا ایک ساتھی اور تھا..... دراز قد جوان آدمی، جس نے ایک بار بھی زبان نہیں کھولی۔ لیکن راقول کی ادائیگی اس نے ہی

کی تھی۔“

”کیسے؟“

”نقد۔ سوڈالر کے نوٹوں کی شکل میں۔“

”اور یہ وضاحت پہلے آدمی نے کی تھی کہ وہ تبدیلیوں والی رائفل چاہتا ہے۔“

”ہاں۔ اور مجھے یقین ہے کہ وہ سوچ سمجھ کر رہا تھا۔ سنی سنائی نہیں ہانک رہا تھا۔“

”ٹھیک ہے۔ کیٹس سنبھال کر رکھنا۔ ممکن ہے، کسی نوٹ پر فنگر پرنٹ مل جائیں۔“

”تمہیں اس کی انگلیوں کے نشان ایک نوٹ پر بھی نہیں ملیں گے۔“ ہارڈنگ نے کہا۔ ”میں نے کہا نا کہ اس کے ساتھی جوان نے ادائیگی کی

تھی۔ اور دونوں مقامی غنڈوں میں سے ایک رائفل اٹھا کر لے گیا تھا۔“

”وہ جو کوئی بھی تھا، اس نے ایئر پورٹ کی سیکورٹی سے اسے گزارنے کا خطرہ مول نہیں لیا ہوگا۔“ گوئن برگ نے کہا۔ ”عین ممکن ہے کہ وہ

دونوں غنڈے کوریئر ہوں۔ اچھا، اس نے دستخط کس نام سے کیے تھے؟“

”گریگری ریڈ فورڈ۔“

”شناخت کے لیے.....؟“

”ورجینیا کا ڈرائیونگ لائسنس، اور تمام کوائف درست تھے۔“

”ایک گھنٹے کے اندر میں اپنے کسی آدمی کو تمہارے پاس بھیج رہا ہوں۔ ان غنڈوں کے بارے میں اسے سب کچھ بتا دینا۔ وہ مجھے وہ معلومات

ای میل کر دے گا۔ اور میں چاہتا ہوں کہ اس کا کمپیوٹر انڈیکسنگ بنوادو میرے لیے۔“

”اس کی ضرورت نہیں ہے۔“

”کیوں؟“

”اس لیے کہ وہ پوری ڈیل ویڈیو پر ریکارڈ ہو چکی ہے۔“ ہارڈنگ کے ہونٹوں پر جو فخریہ مسکراہٹ تھی، وہ گوئن برگ نہیں دیکھ سکتا تھا۔ ”اور جس

سیکورٹی کیمرے نے ریکارڈنگ کی، اس کی موجودگی کا تمہیں بھی پتا نہیں چلتا۔“

☆ ☆ ☆

اسٹوارٹ اب بھی ذہن پر زور دینے میں مصروف تھا۔ ”..... پتہ چل جائے گا.....“ اس نے اچانک کہا۔

”مجھے پتا چل جائے گا کہ وہ کہاں گئی ہے۔“ میگی نے مصرعہ دہرایا۔

”ہم ایک نئی جگہ، نئے دوست سے ملیں گے۔ اور وہ خود ہمارے پاس آئے گا۔“ تارا نے تشریح کی۔ پھر اسٹوارٹ سے پوچھا۔ ”اور کچھ یاد آ رہا

ہے؟“

”سب چیزیں ختم.....“

”ہو جاتی ہیں اور پھر دوبارہ تعمیر کی جاتی ہیں۔“ میگی نے سرگوشی میں مصرعہ مکمل کیا۔ جو شخص اسٹوارٹ سے نظموں کی کتاب چھین کر لے گیا تھا،

وہ ان کی طرف چلا آ رہا تھا۔

”میری بات سنو اور غور سے سنو۔“ اس شخص نے ان سے کہا۔ ”اگر تم لوگ جینا چاہتے ہو تو تمہیں پوری طرح میری ہدایات پر عمل کرنا ہوگا۔

ویسے میں یہ واضح کر دوں کہ مجھے تمہارے جینے مرنے کی ایسی کوئی پروا نہیں ہے۔“

اسٹوارٹ نے سراٹھا کر اسے دیکھا اور ایک لمحے میں سمجھ لیا کہ وہ غلط نہیں کہہ رہا ہے۔ اس نے سر کو تھپی جینش دی۔

”تو سنو۔ جہاز سے اتر کر تم بیگیج ایریا میں جانا۔ اپنا سامان لے کر تمہیں کسٹم کے مرحلے سے گزرنا ہے۔ اب میں دہرا دوں کہ تم میں سے کوئی

ریٹ روم تک بھی نہیں جائے گا۔ کسٹم سے نمٹ کر تم باہر نکلو گے تو تمہیں میرے دو آدمی ملیں گے۔ وہ تمہیں ایک مکان میں لے جائیں گے، جہاں

تمہیں نامعلوم مدت تک قیام کرنا ہے۔ آج شام میں وہاں تم سے ملنے آؤں گا۔ بولو، سمجھ گئے؟“

”ہاں۔“ اسٹوارٹ اس وقت تارا اور میگی کی بھی نمائندگی کر رہا تھا۔

”اگر تم میں سے کسی نے بھاگنے کی حماقت کی یا کسی سے مدد طلب کرنے کی کوشش کی تو مسز فٹنر جیرالڈ کو فوری طور پر ختم کر دیا جائے گا۔ اور اگر کسی بھی وجہ سے وہ میسر نہیں ہوئیں تو مجھے تم دونوں میں سے ایک کا انتخاب کرنا ہوگا۔“ اس نے اسٹوارٹ اور تارا کی طرف اشارہ کیا۔ ”یہ وہ شرائط ہیں، جو مسز فٹنر جیرالڈ نے منظور کی تھی۔“

”یہ ممکن نہیں ہے۔“ میگی نے کہا۔ ”کوئی بھی ایسا نہیں.....“

”میرا خیال ہے مسز فٹنر جیرالڈ کہ مستقبل میں مسز فرنہام ہی آپ سب کے ترجمان کی حیثیت سے بات کریں۔“ اس نے میگی کی بات کاٹ دی۔

میگی اسٹوارٹ کے نام کی تصحیح کرنے والی تھی کہ تارا نے اس کے پاؤں پر اپنا پاؤں رکھ کر گویا اسے منع کر دیا۔

”آپ لوگوں کو اب ان کی ضرورت ہوگی۔“ اس شخص نے تین پاسپورٹ اسٹوارٹ کی طرف بڑھائے۔ اسٹوارٹ نے انھیں چیک کیا۔ پھر ایک میگی کی طرف اور دوسرا تارا کی طرف بڑھا دیا۔ وہ شخص پلٹا اور کاک پٹ کی طرف چلا گیا۔

اسٹوارٹ نے تیسرے پاسپورٹ کو دیکھا۔ دیگر دونوں کی طرح اس پر بھی عقاب کا نشان بنا تھا۔ یعنی وہ امریکی پاسپورٹ تھا۔ اس نے اسے کھولا تو اسے سب سے پہلے اس پر اپنی تصویر نظر آئی۔ تصویر کے نیچے اس کا نام..... ڈینیئل فرنہام لکھا تھا۔ پاسپورٹ کے مطابق وہ یونیورسٹی میں قانون پڑھاتا تھا۔ پتا 75 مرینا بلے وارڈ، سان فرانسسکو، کیلی فورنیا تھا۔

اس نے اپنا پاسپورٹ تارا کو دکھایا۔ تارا کی آنکھوں سے الجھن جھانکنے لگی۔

”مجھے پروفیشنل لوگ بہت اچھے لگتے ہیں۔ اور اب مجھے احساس ہو رہا ہے کہ تمہارے والد اپنے میدان میں یقیناً بہترین ہوں گے۔“ اسٹوارٹ نے کہا۔

”تمہیں نظموں کی کوئی اور لائن یاد نہیں آئی؟“ میگی نے اسٹوارٹ سے پوچھا۔

”نہیں، میرا خیال ہے اب.....“ اسٹوارٹ کہتے کہتے رکا۔ ”ایک منٹ..... مجھے یاد آ رہا ہے..... ہاں ایک لفظ تھا، انارکی“

میگی مسکرائی۔ ”اب میں سمجھ گئی کہ ہم کہاں جا رہے ہیں۔“



ڈلاس سے واشنگٹن کی ڈرائیو بہت طویل ہے۔ دونوں غنڈوں نے رومانوف اور کونز کو انٹرپورٹ پر ڈراپ کیا۔ اس کے بعد اپنا سفر شروع کیا۔ یہ طے تھا کہ وہ مسلسل سفر نہیں کریں گے۔ بلکہ اس سفر میں ایک وقفہ ہوگا۔ رات نو بجے تک وہ چار سو میل کا فاصلہ طے کر چکے تھے۔ اس وقت انھوں نے گاڑی کو میمنس کے نواحی علاقے کے ایک موٹیل کے پارکنگ لاٹ میں موڑ لیا۔

سی آئی اے کے دو سینئر افسروں نے انھیں گاڑی پارک کرتے دیکھا تو گوٹن برگ کو فون پر مطلع کیا۔ ”وہ میمنس میریٹ کے کمرہ نمبر 107 اور

108 میں ٹھہرے ہیں۔ انھوں نے کھانا کمرے میں ہی منگوایا ہے۔ اس وقت دونوں کمرہ نمبر 107 میں ہیں۔“

”رائفل کہاں ہے؟“ گوٹن برگ نے پوچھا۔

”وہ بریف کیس میں اس شخص کی کلائی سے باندھ کر مقفل کر دی گئی ہے، جس نے کمرہ نمبر 108 لیا ہے۔“

”تو تمہیں ایک ویٹر اور ڈپٹی کیٹ چابی کی ضرورت ہے۔“ گوٹن برگ نے کہا۔

دس بج کر چند منٹ پر ایک ویٹر کمرہ نمبر 107 میں کھانا لے کر گیا۔ اس نے میز پر کھانا رکھا اور سرخ شراب کی بوتل کھول کر دو گلاس بھرے اور وہ

بھی میز پر رکھ دیے۔ اس نے مہمانوں کو بتایا کہ چالیس منٹ بعد وہ برتن واپس لینے کے لیے آئے گا۔ جس کے ہاتھ سے بندھی ہوئی تھی، اس نے

ویٹر سے فرمائش کی کہ وہ اس کے لیے اسٹک سے چھوٹے ٹکڑے کر دے۔ کیونکہ وہ خود یہ نہیں کر سکے گا۔ ویٹر نے تعمیل کی اور پھر چلا گیا۔

وہاں سے نکل کر ویٹر سیدھا کار پارکنگ میں گیا اور اپنے کلائنٹ کو رپورٹ دی۔ کلائنٹ نے اس کا شکریہ ادا کیا اور اس سے مزید ایک فرمائش کی۔ ویٹر نے حامی بھر لی۔ افسر نے اسے پچاس ڈالر کا ایک نوٹ دیا۔

”رائفل کی اتنی اہمیت ہے کہ وہ کھانے کے دوران بھی اسے خود سے جدا نہیں کر رہا ہے۔“ ویٹر کے جانے کے بعد ایجنٹ نے اپنے ساتھی سے کہا۔

رات بارہ بجے کے کچھ بعد ویٹر پارکنگ لاٹ میں آیا اور ایجنٹ کو بتایا کہ دونوں آدمی سونے کے لیے اپنے اپنے کمرے میں چلے گئے ہیں۔ اس نے ایجنٹ کو ڈپٹی کیٹ چابی دی۔ جواب میں ایجنٹ نے اسے پچاس ڈالر کا ایک اور نوٹ دیا۔ ویٹر اس کمائی پر خوش تھا۔ لیکن اسے پتا نہیں تھا کہ بریف کیس کو ہاتھ سے منسلک کرنے والی ہتھ کڑی کی چابی کمرہ نمبر 107 والے نے اپنے پاس رکھ لی ہے۔ تاکہ کوئی سوتے میں اس کے پارٹنر کا بریف کیس نہ چرالے۔

اگلی صبح کمرہ نمبر 107 والے کی آنکھ کھلی تو اسے احساس ہوا کہ اس کا سراب بھی چکرار رہا ہے۔ اس نے گھڑی دیکھی اور حیران رہ گیا کہ وہ اتنی دیر سے اٹھا ہے۔ وہ جلدی سے درمیانی دروازہ کھول کر اپنے پارٹنر کے کمرے میں گیا۔ تاکہ اسے بھی جگا دے۔ مگر وہاں جو کچھ اس نے دیکھا، اس کے بعد وہ پیٹ پکڑ کر الٹیاں کرنے کے سوا کچھ نہیں کر سکا۔ قالین پر خون کے ایک چھوٹے سے تالاب میں اس کے پارٹنر کا ہاتھ پڑا تھا۔



وہ کیپ ٹاؤن میں جہاز سے اترے۔ اسٹوارٹ نے دیکھ لیا کہ وہاں دو آدمی ان پر نظر رکھے ہوئے ہیں۔ ایک امیگریشن آفیسر نے اس کے پاسپورٹ پر مہر لگائی۔ اس کے بعد وہ لوگ بیگیج ایریا کی طرف بڑھے، جہاں سے انھیں اپنا سامان لینا تھا۔

چند ہی منٹ ہوئے ہوں گے کہ ان کا سامان کنویئر بیلٹ پر آنے لگا۔ میگی کو اپنے دو پرانے سوٹ کیس بیلٹ پر آتے دیکھ کر بہت حیرت ہوئی۔ اسٹوارٹ کو البتہ تعجب نہیں ہوا۔ وہ سمجھ چکا تھا کہ کونفرنسر جیرالڈ کا کام کرنے کا اسٹائل ایسا ہے کہ ہر پل حیرت کے لیے تیار رہنا چاہیے۔ اس کے باوجود بھی آدمی حیرانی سے نہیں بچ سکتا۔

جیسے ہی انھیں اپنے بیگ ملے، اسٹوارٹ نے انھیں ٹرائی پر رکھا اور چلا۔ مگر اسی وقت ایک افسر اس کے سامنے آ گیا۔ اس نے سرخ سوٹ کیس کی طرف اشارہ کرتے ہوئے سوٹ کیس کے مالک کو کاؤنٹر پر آنے کو کہا۔

اسٹوارٹ نے سرخ سوٹ کیس اٹھایا اور میگی کو سہارا دے کر کاؤنٹر کی طرف لے گیا۔ ان پر نظر رکھنے والے دونوں افراد صرف ایک لمحے کو ہچکچائے۔ مگر فوراً ہی آگے بڑھ گئے۔ باہر نکل کر وہ دونوں دروازے کے پاس ہی کھڑے ہو گئے۔ پھر انکے پاس دو اور افراد بھی آ کر کھڑے ہو گئے۔

”پلیز مادم، آپ اس سوٹ کیس کو کھول کر دکھائیں۔“ کشم آفیسر نے کہا۔

میگی نے کھٹکا دیا۔ سوٹ کیس لاک نہیں تھا۔ اس نے ڈھکنا ہٹایا۔ اندر جو افراتفری تھی، اسے دیکھ کر وہ مسکرا دی۔ اس انداز میں سوٹ کیس پیک کرنا کونر ہی کا خاصہ تھا۔ کوئی اور ایسا نہیں کر سکتا تھا۔

کشم آفیسر اوپر رکھے کپڑے نکالنے لگا۔ پھر اس نے کاسمیٹکس کا بیگ نکالا، اس کی زپ کھولی اور اس میں سے سیلوفین کا ایک چھوٹا سا پیکٹ نکالا، جس میں کوئی سفید پاؤڈر سا بھرا ہوا تھا۔

”لیکن یہ تو.....“ میگی نے احتجاج کرنے کی کوشش کی۔ لیکن اس بار اسٹوارٹ نے اسے کاندھے پر ہاتھ رکھ کر اسے خاموش رہنے کا اشارہ کیا۔

”مجھے افسوس ہے مادم، لیکن ہمیں آپ کی جامہ تلاشی لینی ہوگی۔“ افسر نے کہا۔ ”میرا خیال ہے، اپنی بیٹی کو بھی ساتھ لے لیجیے۔“

اسٹوارٹ اس پر غور کر رہا تھا کہ افسر کو کیسے پتا چلا کہ تارا میگی کی بیٹی ہے۔ اور اس نے اسے میگی کا بیٹا نہیں سمجھا۔ کیوں؟ کیسے؟

”آپ تینوں میرے ساتھ آئیں۔“ افسر نے کہا۔ ”اور مہربانی کر کے یہ سوٹ کیس اور اپنا باقی سامان لے لیجیے۔“ اس نے کاؤنٹر کا ایک تختہ اٹھایا اور انھیں ایک دروازے سے گزار کر ایک کمرے میں لے گیا۔ وہ چھوٹا سا کمرہ تھا، جہاں ایک میز اور دو کرسیاں پڑی تھیں۔ ”ابھی میرا ایک

ساتھی افسر آ کر آپ سے بات کرے گا۔“ اس نے کہا اور دروازہ بند کرتا ہوا باہر چلا گیا۔ تالے میں چابی کے گھومنے کی آواز بے حد واضح تھی۔
”یہ کیا ہو رہا ہے۔“ میگی بڑبڑائی۔ ”اس بیگ میں.....“

”پریشان نہ ہوں۔ ابھی ہمیں سب کچھ معلوم ہو جائے گا۔“ اسٹوارٹ نے اسے دلا سہ دیا۔

اسی لمحے کمرہ کا دوسری جانب والا دروازہ کھلا اور ایک کسرتی جسم کا مالک، دراز قد اور گنجا شخص کمرے میں داخل ہوا۔ اس کی عمر پچاس کے لگ بھگ ہوگی۔ وہ سرخ سویٹر اور نیلی جینز پہنے ہوئے تھا اور کہیں سے بھی کسٹم افسر نہیں لگ رہا تھا۔ وہ سیدھا میگی کے پاس گیا اور اس کا ہاتھ تھام کر اٹھایا اور ہونٹوں سے لگا لیا۔ ”میرا نام کارل کوئیٹر ہے۔“ اس کا لہجہ خالص جنوبی افریقہ والا تھا۔ ”یہ میرے لیے بہت بڑا اعزاز ہے مسٹر فٹنر جیرالڈ۔ میں گزشتہ کئی برس سے اس عورت سے ملنا چاہتا تھا، جس نے کونز فٹنر جیرالڈ سے شادی کی ہمت کی۔ کونز نے کل شام مجھے فون کر کے کہا کہ میں آپ کو یقین دلا دوں کہ وہ زندہ ہے۔“

میگی کچھ کہنا چاہتی تھی۔ لیکن وہ گفتگو تو بہتے ہوئے دریا کی مانند تھی۔

”آپ میرے بارے میں کچھ بھی نہیں جانتیں۔ لیکن میں آپ کے بارے میں بہت کچھ جانتا ہوں۔ اب یہ ایسا موقع نہیں کہ میں اپنے بارے میں کچھ بتاؤں۔“ وہ تارا اور اسٹوارٹ کو دیکھ کر مسکرایا۔ ”آپ تینوں میرے ساتھ آئیے۔“ اس نے سرخم کرتے ہوئے کہا۔

وہ پلٹا اور رٹالی کو دھکیلتے ہوئے اسی دروازے کی طرف بڑھا، جس سے آیا تھا۔

”اب سمجھ میں آیا ان نظموں کے اشاروں کا مطلب۔“ میگی نے مسکراتے ہوئے کہا۔

اسٹوارٹ بھی مسکرا دیا۔ ”جی ہاں۔ پرانے دوستوں کو نئے دوست سے ملوایا گیا ہے۔“

اب وہ ایک سنسان اور تاریک راہ داری سے گزر رہے تھے۔ میگی قدم اٹھا کر کارل کے پاس جا پہنچی اور اس سے کونز سے ہونے والی گفتگو کے بارے میں دریافت کرنے لگی۔ اب وہ پھسلواں راستے پر تھے، جو ایک سرنگ میں اترا۔ سرنگ ختم ہوئی تو ایک چڑھائی والا راستہ نظر آیا۔ اس راستے پر چڑھ کر وہ ایئر پورٹ کے دوسری طرف نکلے۔ وہاں چند لمحوں میں وہ سیکورٹی کے مرحلے سے گزر گئے۔ کوئیٹر کی مہربانی سے ان کی بے حد سرسری چیکنگ ہوئی۔

ایک اور راستے سے گزر کر وہ ایک بالکل خالی ڈیپارچ لائونج میں پہنچے۔ وہاں کارل کوئیٹر نے تین ٹکٹ گیٹ پر کھڑے ایجنٹ کو دیے۔ جواب میں اس نے تین بورڈنگ کارڈ دیے۔ وہ قتناس کی سڈنی جانے والی فلائٹ کے تھے، جو پُر اسرار انداز میں پندرہ منٹ لیٹ ہو چکی تھی۔
”ہم آپ کا شکریہ کیسے ادا کریں؟“ میگی نے کہا۔

کارل کوئیٹر نے ایک بار پھر اس کا ہاتھ تھام کر اس پر بوسہ دیا۔ ”مادام۔“ اس کے لہجے میں محبت اور احترام کا عجیب امتزاج تھا۔ ”آپ کو دنیا کے ہر کونے میں ایسے لوگ ملیں گے، جو کبھی کونز فٹنر جیرالڈ کے احسانات کا پوری طرح صلہ ادا نہیں کر سکے ہیں۔“

☆ ☆ ☆

وہ دونوں خاموش بیٹھے ٹی وی اسکرین کو دیکھ رہے تھے۔ بالآخر بارہ منٹ کی وہ فلم اختتام کو پہنچی۔

”کیا یہ ممکن ہے؟“ ڈائریکٹر نے پوچھا۔

”ممکن ہے۔ یہ شرط کہ اس نے کسی طرح کروں فکس جیل میں باہمی طور پر جگہ تبدیل کر لی ہو۔“ گوئن برگ نے جواب دیا۔

ہیلن ڈیکسٹر چند لمحے خاموش رہی۔ پھر بولی۔ ”اور جیکسن صرف اسی صورت میں ایسا کر سکتا تھا، جب وہ اس کی جگہ موت قبول کرنے کے لیے

تیار ہو؟“

”جی ہاں۔ گوئن برگ نے اثبات میں سر ہلایا۔

”یہ بتاؤ، رائفل کی ادائیگی کس نے کی تھی؟“

”ایلیسی رومانوف نے۔ وہ زار کا بیٹا اور مافیا میں نمبر دو ہے۔ ہمارے ایک ایجنٹ نے اسے فریکفرٹ ایئرپورٹ پر دیکھا تھا۔ ہمارا اندازہ ہے کہ اب فشر جیرالڈ اس کے ساتھ مل کر کام کر رہا ہے۔“

”اس کا مطلب ہے کہ روس مافیا نے اسے کروسی فکس سے نکلوایا ہے۔“ ہیلن نے پُر خیال لہجے میں کہا۔ ”لیکن اگر اسے ریمنگٹن 700 کی ضرورت پڑ گئی ہے تو اہم ترین سوال یہ ہے کہ اس کا ہدف کون ہے؟“

”صدر۔“ گوئن برگ نے کہا۔

”تمہارا خیال درست معلوم ہوتا ہے۔“ ہیلن نے تائید کی۔ ”لیکن کہاں کا صدر؟“

☆ ☆ ☆

روی ایئر فورس کا ایوشین 62 واشنگٹن ڈی سی کے باہر اینڈریوز ایئر بیس پر اترتا تو صدر امریکا اور سیکرٹری آف اسٹیٹ کے علاوہ امریکا کے 70 اہم ترین افراد ایک قطار کی شکل میں کھڑے تھے۔ سرخ قالین پہلے ہی بچھایا جا چکا تھا۔ پوڈیم سیٹ کر دیا گیا تھا، جہاں ایک درجن مائیکروفون موجود تھے۔ اور جہاز سے لگانے کے لیے ایک سیڑھی لائی جا رہی تھی۔

جہاز کا دروازہ کھلا۔ صبح کی دھوپ سے بچنے کے لیے صدر ٹام لارنس نے اپنی آنکھوں پر ہاتھ کا چھبسا بنا لیا تھا۔ دروازے میں سب سے پہلے ایک دہلی تپلی، دراز قد اور خوبصورت ایئر ہوسٹس نظر آئی۔ ایک لمحے بعد اس کے برابر ایک چھوٹے قد کا موٹا سا شخص نظر آیا۔ صدر لارنس جانتا تھا کہ زیر مسکی کا قد صرف پانچ فٹ چار انچ ہے۔ لیکن اس ایئر ہوسٹس کی وجہ سے وہ بالکل ہی بونا اور مضحکہ خیز لگ رہا تھا۔ ٹام لارنس سوچ رہا تھا کہ اس قد و قامت اور جتنے کا کوئی شخص کبھی امریکا کا صدر نہیں بن سکتا۔

پھر زیر مسکی آہستہ آہستہ سیڑھی سے اترنے لگا۔ اسی وقت فوٹو گرافرز حرکت میں آ گئے۔ فلیش بلب چمکنے لگے۔ ٹیلی وژن کیمرے الگ مصروف ہو گئے تھے۔ ہر نیٹ ورک کی توجہ کامرکز اس وقت وہ شخص تھا، جسے چار دن تک یہ توجہ حاصل دینی تھی۔

امریکی چیف آف پروٹوگول آگے بڑھا اور اس نے دونوں صدور کا تعارف کرایا۔ صدر لارنس نے بے حد گرم جوشی سے مہمان صدر سے ہاتھ ملایا۔ ”امریکا میں آپ کو خوش آمدید کہتا ہوں جناب صدر۔“ اس نے کہا۔

”شکریہ ٹام۔“ زیر مسکی نے امریکی صدر کو پہلا ہی قدم غلط اٹھانے پر مجبور کر دیا تھا۔

لارنس سیکرٹری آف اسٹیٹ کی طرف مڑا۔ وہ تعارف کرانے ہی والا تھا کہ زیر مسکی نے جلدی سے کہا۔ ”تم سے مل کر خوشی ہوئی لیری۔“ وہاں موجود تمام افراد سے روی صدر کا تعارف کرایا جا رہا تھا۔ زیر مسکی کا انداز بے حد دوستانہ تھا۔ ڈیفنس سیکرٹری، کامرس سیکرٹری، نیشنل سیکورٹی ایڈوائزر وغیرہ وغیرہ۔ قطار ختم ہوئی تو صدر لارنس زیر مسکی کو لے کر پوڈیم کی طرف بڑھا۔ ”میں مختصر سے خیر مقدمی الفاظ ادا کروں گا جناب صدر۔“ لارنس نے اس کی طرف جھکتے ہوئے کہا۔ ”اس کے بعد آپ جواب میں جو چاہیں، کہیں۔“

”پلیز۔۔۔۔۔ تم مجھے وکٹر کہو نا۔“ زیر مسکی نے کہا۔

ٹام لارنس نے پوڈیم پر پہنچ کر جیب میں ہاتھ ڈالا اور ایک کاغذ نکال کر اور اسے لیکٹرن پر رکھ لیا۔ ”جناب صدر۔“ اس نے کہا اور سرگھما کر زیر مسکی کو دیکھتے ہوئے مسکرایا۔ ”وکٹر، میں آپ کو امریکا میں خوش آمدید کہنے سے بات کا آغاز کرتا ہوں۔ آج اس لمحے سے ہمارے دو عظیم ملکوں کے درمیان خصوصی تعلقات کے ایک نئے عہد کا آغاز ہو رہا ہے۔ تمہارا امریکا کا دورہ۔۔۔۔۔“

کونز کے سامنے اس وقت تین ٹی وی تھے، اور وہ تین مختلف نیٹ ورکس پر اس تقریب کی کوریج دکھ رہا تھا۔ بعد میں اس نے ویڈیو پر ریکارڈ کی ہوئی اس تقریب کو بار بار دیکھا۔ اسے روی صدر کیلئے زبردست حفاظتی انتظامات کی توقع تھی۔ لیکن جو کچھ اسے نظر آیا، وہ اس کی توقع سے بہت بڑھ کر تھا۔ سیکرٹ سروس نے دونوں صدور کی حفاظت کے لیے اپنی پوری نفری استعمال کر ڈالی تھی۔ لیکن غیر معمولی بات یہ تھی کہ وہاں نہ گوئن برگ نظر آیا تھا اور نہ ہی آئی اے کا کوئی کارندہ۔ اس کا مطلب یہی ہو سکتا تھا کہ سب اس بات سے بے خبر ہیں کہ ایک صدر کی زندگی کو سنگین خطرہ لاحق ہے۔

کونز کو اس پر کوئی حیرت نہیں ہوئی کہ جو رائفل ڈلاس میں خریدی گئی تھی، وہ اپنی منزل تک نہیں پہنچ سکی تھی۔ مافیا کے ان دونوں لفنگوں نے جس چھچھورے پن سے خود نمائی کا مظاہرہ کیا تھا، اس سے بہتر تھا کہ وہ سی آئی اے والوں کو خود فون کر کے اپنے عزائم کے بارے میں بتا دیتے۔ ویسے اگر کونز گوٹن برگ کی جگہ ہوتا تو رائفل کی ڈیلیوری میں دخل اندازی کرنے کے بجائے دونوں لفنگوں پر نظر رکھتا۔۔۔۔۔ اس امید پر کہ وہ اسے اس شخص تک پہنچا دیں گے، جسے وہ رائفل استعمال کرنی ہے۔ لیکن گوٹن برگ نے رائفل کو زیادہ اہمیت دی تھی۔ ممکن ہے، وہ درست ہو۔ کیونکہ اب وہ رائفل نہ ملنے کی صورت میں کونز کو کسی اور ہتھیار کا بندوبست کرنا تھا۔

میمنس میریٹ والے واقعے کے بعد ایک بات واضح ہو گئی کہ الیکسی رومانوف کوئی گڑبڑ ہونے کی صورت میں اپنے سر کوئی الزام نہیں لینا چاہتا۔ اس کا نتیجہ یہ تھا کہ اب منصوبہ بنانے اور اس پر عمل درآمد کی مکمل ذمہ داری کونز کی تھی۔ اس پر نظر رکھنے والے اب اس پر دور سے نظر رکھتے تھے۔ وہ اسے کبھی نظر سے اوجھل نہیں ہونے دیتے تھے۔ ان دم چھٹوں ہی کی وجہ سے کونز نے وہ تقریب ٹی وی پر دیکھی۔ ورنہ وہ خود اینڈریوز بیس گیا ہوتا۔ لیکن اسے ڈر تھا کہ اپنے چھچھورے تعاقب کرنے والوں کی وجہ سے کہیں وہ بھی سیکورٹی سروس والوں کی نظر میں نہ آ جائے۔ ویسے تو وہ جب چاہتا، اپنے متعاقبین کو جھٹک سکتا تھا۔ لیکن یہ ان کے ساتھ زیادتی ہوتی۔ اس کا احساس اسے رائفل کی ڈیلیوری میں ناکامی کے بعد ہوا تھا۔ اسے پتا چلا تھا کہ الیکسی رومانوف نے ناکامی کے صلے میں اس لفنگے کا دوسرا ہاتھ بھی کٹوا دیا تھا۔ جس نے رائفل کے ساتھ اپنا ایک ہاتھ پہلے ہی گنوا دیا تھا۔ منطق یہ تھی کہ اس سزا کے بعد وہ ایسی غلطی دوبارہ کرنے سے ہمیشہ کے لیے محفوظ ہو گیا ہے۔

صدر کی خیر مقدمی تقریر ختم ہوئی تو دیر تک تالیاں بجتی رہیں۔ صدر ایک طرف ہٹا اور اس نے زیر مسکی کے لیے جگہ بنائی۔ زیر مسکی آیا۔ لیکن اتنے سارے مائیکروفونز کی موجودگی میں وہ بے چارہ نظر ہی نہیں آ رہا تھا۔ کونز جانتا تھا کہ اب پریس چار دن تک یہی راگ الاپتا رہے گا کہ امریکی صدر پبلک ریلیشنز اسٹاف سے یہ بھیا نک غلطی سرزد ہوئی ہے۔ اور روسی صدر ہمیشہ یہی سمجھتا رہے گا کہ یہ سب کچھ اسے نچا دکھانے کی غرض سے دانستہ کیا گیا ہے۔

کونز اپنے کام کے بارے میں بھی سوچ رہا تھا۔ چھ فٹ قد کے آدمی کو شوٹ کرنے کے مقابلے میں پانچ فٹ چار انچ قد کے آدمی کو شوٹ کرنا کہیں زیادہ مشکل تھا۔ وہ سیکورٹی سروس کے اس دستے کے افراد کو غور سے دیکھ رہا تھا، جنہیں زیر مسکی کے تحفظ کی ذمہ داری سونپی گئی تھی۔ وہ ان میں سے چار کو پہچانتا تھا۔ اور ان میں سے ہر ایک اپنے کام کا ماہر تھا۔ وہ سب تین سو گز کے فاصلے سے کسی بھی شخص کو گولی ضائع کیے بغیر نشانہ بنا سکتے تھے۔ اور وہ کسی بھی حملہ آور کو صرف ایک وار میں ناکارہ بنانے کی اہلیت رکھتے تھے۔ وہ سب تاریک شیشوں کے چشمے لگائے ہوئے تھے۔ لیکن کونز جانتا تھا کہ چشموں کے پیچھے ان کی عقابانی نگاہیں ہر سمت کو مسلسل کھنگال رہی ہیں۔ وہ بے حد چوکے لوگ تھے۔

اگرچہ زیر مسکی رن وے پر کھڑے لوگوں کو نظر نہیں آ رہا تھا۔ لیکن اس کے الفاظ صاف سنائی دے رہے تھے۔ کونز کو حیرت ہوئی۔ ماسکو اور سینٹ پیٹرز برگ میں اپنی انتخابی مہم کے دوران زیر مسکی نے جو اینٹی امریکا رویہ اپنایا تھا، یہاں اس کے برعکس اس کا انداز بے حد مصلحانہ تھا۔ اس نے گرم جوشی سے خیر مقدم کرنے پر ”نام“ کا شکریہ ادا کیا۔ اس نے کہا کہ اسے یقین ہے کہ اس کا یہ دورہ دونوں ملکوں کے لیے سودمند ثابت ہوگا۔

کونز کو یقین تھا کہ زیر مسکی کا یہ ظاہری رویہ صدر لارنس کو بے وقوف نہیں بنا سکے گا۔ زیر مسکی کے لیے یہاں اپنے حقیقی عزائم کے اظہار کا نہ تو موقع تھا اور نہ ہی یہ جگہ اس کے لیے مناسب تھی۔

زیر مسکی لکھی ہوئی تقریر پڑھتا رہا۔ کونز وہ شیڈول پڑھنے لگا، جو وائٹ ہاؤس نے جاری کیا تھا۔ چار دن کے ایک ایک لمحے پر مشتمل زیر مسکی کی مصروفیات کا وہ شیڈول واشنگٹن پوسٹ میں شائع ہوا تھا۔ لیکن کونز جانتا تھا کہ کیسی ہی منصوبہ بندی کر لی جائے، ٹائم ٹیبل پر پوری طرح عمل درآمد ممکن ہی نہیں ہوتا۔ یہ بات اس کے برسوں کے تجربے نے اسے سکھائی تھی۔ کسی نہ کسی مرحلے پر کوئی غیر متوقع تبدیلی شیڈول میں گڑبڑ کر دیتی ہے۔ وہ دعا ہی کر سکتا تھا کہ اس دوران ایسا نہ ہو، جب وہ اپنے منصوبے پر عمل کر رہا ہو۔

اب اس ایریس سے دونوں صدور کو ہیلی کاپٹر کے ذریعے وائٹ ہاؤس پہنچنا تھا۔ وہاں پہنچتے ہی ان کا ذاتی ملاقات کا سیشن ہوگا۔ یہ سلسلہ لُنج کے

دوران بھی جاری رہے گا۔ لنچ کے بعد زیر مسکی آرام کرنے کے لیے روسی سفارت خانے جائے گا۔ شام کو وہ وائٹ ہاؤس واپس آئے گا، جہاں اس کے اعزاز میں بلیک ٹائی ڈنر دیا جائے گا۔

اگلی صبح اسے نیویارک جانا تھا، جہاں اسے اقوام متحدہ کے اجلاس سے خطاب کرنے کے علاوہ اقوام متحدہ کے سیکرٹری جنرل کے ساتھ لنچ کرنا تھا۔ سہ پہر کو اسے میٹروپولیٹن میوزیم کا دورہ کرنا تھا۔ صبح جب اس نے پوسٹ میں امریکی صدر کا بیان پڑھا تھا کہ وہ روسی صدر کی فنون لطیفہ سے بے پناہ دلچسپی اور عشق سے باخبر ہے تو وہ اپنی ہنسی نہیں روک سکا تھا۔

جمعرات کی رات زیر مسکی کو واشنگٹن واپس آنا تھا۔ وہاں آتے آتے اس کے پاس بہ مشکل اتنا وقت بچتا کہ وہ سفارت خانے جا کر ڈنر جیکٹ پہنتا اور پھر کینڈی سینٹر جا کر نیلے رقص کا شوق دیکھتا۔

جمعے کی صبح وائٹ ہاؤس میں مزید مذاکرات ہوئے تھے۔ لنچ انھیں اسٹیٹ ڈیپارٹمنٹ میں کرنا تھا۔ شام کو زیر مسکی کو کانگریس کے مشترکہ اجلاس سے خطاب کرنا تھا۔ یہ اس کے چار روزہ دورے کا ہائی پوائنٹ تھا۔ ٹام لارنس اس پر تکیہ کیے بیٹھا تھا کہ زیر مسکی اپنے رویے سے مقصد کے اراکین کو باور کرا دے گا کہ وہ ایک امن پسند اور انسان دوست آدمی ہے۔ اس کے نتیجے میں اس کے تخفیف اسلحہ کے بل کی حمایت کے لیے راہ ہموار ہوگی۔ نیویارک ٹائمز نے اپنے ادارے میں دعویٰ کیا تھا کہ اس خطاب میں زیر مسکی اگلے دس سالوں کے دوران روس کی دفاعی حکمت عملی واضح کرے گا۔ اخبار کے سیاسی نامہ نگار نے اس سلسلے میں روسی سفارت خانے سے رابطہ کیا تو اسے درشت لہجے میں بتایا گیا کہ اس تقریر کی ایڈوانس کاپی کسی کو نہیں دی جائے گی۔

اس شام کو زیر مسکی کو امریکا روس بزنس کونسل کے ڈنر میں گیسٹ آف آنر کی حیثیت سے مدعو کیا گیا تھا۔ وہاں اسے جو تقریر کرنی تھی، اس کی کاپیاں پریس کو پہلے ہی جاری کر دی گئی تھیں۔ کونز نے اس تقریر سے ایک ایک لفظ پر غور کیا تھا۔ وہ جانتا تھا کہ کوئی صحافی جو عزت نفس سے یکسر محروم نہ ہو، اس تقریر کا ایک لفظ بھی شائع نہیں کر سکتا۔

ہفتے کے روز ٹام لارنس اور وکٹوریہ مسکی کو میری لینڈ میں کوکے اسٹیڈیم جانا تھا، جہاں واشنگٹن ریڈ اسکوائر اور گرین بے پیکرزی فٹ بال ٹیموں کے درمیان میچ ہونا تھا۔ گرین بے پیکرز وہ ٹیم تھی، جس کی ٹام لارنس ہمیشہ سے حمایت کرتا آیا تھا۔

پھر اس رات زیر مسکی کی طرف سے روسی سفارت خانے میں صدر ٹام لارنس کے اعزاز میں ڈنر ہونا تھا۔ اور اس کی اگلی صبح زیر مسکی کو ماسکو کے لیے فلائی کر جانا تھا۔ لیکن ایسا اسی وقت ہوتا، جب کونز اپنے مشن میں ناکام ہو جاتا۔

کونز کو 9 مقامات کے بارے میں غور کرنا اور کوئی فیصلہ کرنا تھا۔ لیکن ان میں سے سات مقامات کو وہ زیر مسکی کی امریکا آمد سے پہلے ہی مسترد کر چکا تھا۔ باقی دو میں ہفتے کی رات کو روسی سفارت خانے میں ہونے والی دعوت پر اس کا دل زیادہ ٹھک رہا تھا۔ خاص طور پر اس لیے بھی کہ اسے رومانوف نے بتایا تھا کہ سفارت خانے کی تمام دعوتوں میں کھانے کے انتظامات روسی مافیا کرتی ہے۔

تالیوں کی گونج نے کونز کو چونکا دیا اور وہ تقریب استقبال کی کوریج کی طرف متوجہ ہو گیا۔ رن وے پر کھڑے ہوئے کچھ لوگوں کو تو زیر مسکی کی تقریر ختم ہونے کا اس وقت پتلا چلا، جب وہ پوڈیم سے نیچے اتر آیا۔ اس اعتبار سے اس کی تقریر کے جواب میں اتنی تالیاں نہیں بجیں، جتنی بجنی چاہیے تھیں۔ دونوں لیڈر کچھ فاصلے پر کھڑے ہیلی کاپٹر کی طرف بڑھے۔ عام طور پر کوئی روسی صدر امریکی ایئر فورس کے کسی جہاز میں سفر نہیں کرتا۔ لیکن زیر مسکی نے اپنے مشیروں سے کہہ دیا تھا کہ وہ ہر کام ٹام لارنس کی توقع کے برعکس کر کے اسے نچا دکھانا چاہتا ہے۔ وہ دونوں ہیلی کاپٹر پر سوار ہوئے اور استقبال کیلئے آنے والوں کو دیکھ کر ہاتھ ہلانے لگے۔ چند لمحے بعد میرین ون کا انجن بیدار ہوا، پنگھا گھوما اور وہ دھیرے دھیرے اوپر اٹھنے لگا۔

سات منٹ بعد اس ہیلی کاپٹر کو وائٹ ہاؤس میں اترنا تھا، جہاں اینڈی لائیڈ اور وائٹ ہاؤس کا سینیئر اسٹاف ان کے استقبال کے لیے تیار تھا۔ کونز نے ٹیلی وژن آف کیے اور کیسٹ ری وائسڈ کرنے لگا۔ وہ اپنے منصوبے کے بارے میں سوچ رہا تھا۔ یہ فیصلہ تو وہ پہلے ہی کر چکا تھا کہ وہ نیویارک نہیں جائے گا۔ اقوام متحدہ کی عمارت اور میٹروپولیٹن میوزیم، دونوں جگہیں ایسی تھیں کہ وہاں کارروائی کرنے کے بعد بچ کر نکل بھاگنے کے

امکانات نہ ہونے کے برابر تھے۔ اور وہ سیکرٹ سروس کی تربیت سے بھی پوری طرح آگاہ تھا۔ کوئی شخص خواہ وہ کوئی صحافی ہو یا بی بی کا کمرہ میں، دو مقامات پر دیکھا جاتا تو وہ اس پر خاص طور پر نظر رکھتے تھے۔ اور دو مقامات پر نظر آنے والا کوئی شخص ان کی نظروں سے نہیں بچ سکتا تھا۔ اس کے علاوہ نیویارک میں زیر مسکی کی حفاظت کرنے والے گارڈز کی تعداد تین ہزار ہوگی۔

اس نے فیصلہ کیا کہ جس دوران زیر مسکی شہر سے باہر ہوگا، وہ ان دو مقامات کا تفصیلی جائزہ لے گا، جن کا اس نے انتخاب کیا ہے۔ مافیائے پہلے ہی اسے اس کیئرنگ ٹیم میں شامل کر دیا تھا، جسے ہفتے کی رات ڈنر کے انتظامات کرنے تھے۔ اس کیئرنگ ٹیم کو شام کو سفارت خانے جا کر جائزہ لینا تھا۔ سفیر نے واضح کر دیا تھا کہ وہ مثالی انتظامات چاہتا ہے۔ تقریب ایسی ہو کہ دونوں صدور کے لیے ناقابل فراموش ہو جائے۔

کونز نے اپنی گھڑی میں وقت دیکھا اور کوٹ پہن کر نیچے چلا گیا۔ بی ایم ڈبلیو اس کی منتظر تھی۔ وہ اس کا عقبی دروازہ کھول کر بیٹھا اور ڈرائیور سے کہا۔ ”کو کے اسٹیڈیم چلو۔“

ڈرائیور نے خاموشی سے کار اشارت کی اور آگے بڑھادی۔ کار میں بیٹھے لوگوں نے کوئی تبصرہ نہیں کیا۔ سڑک کے اس طرف نئی کاروں سے لدا ایک ٹرالر گزر رہا تھا۔ اسے دیکھ کر کونز کو میگی یاد آ گئی۔ وہ مسکرا دیا۔ صبح سویرے اس کی کارل کوئیٹر سے بات ہوئی تھی۔ کارل نے اسے بتایا تھا کہ تینوں کینگر واپنی تھیلی میں پہنچ گئے ہیں۔ ”اور مافیائے والے یہ سمجھ رہے ہیں کہ ان لوگوں کو امریکا واپس بھیج دیا گیا ہے۔“ کارل نے کہا۔

”تم نے کیا ترکیب استعمال کی تھی؟“

”ان کے ایک گارڈ نے کشم آفسر کو رشوت دینے کی کوشش کی تھی۔ اس نے رشوت قبول کر لی اور انھیں بتایا کہ ان کے پاس سے منشیات برآمد ہوئی ہے اور انھیں وہیں واپس بھیج دیا گیا ہے، جہاں سے وہ آئے تھے۔“

”تمہارا کیا خیال ہے، انھیں یقین آ گیا ہوگا؟“

”ہاں، بالکل آ گیا۔ ارے بھی، اس اطلاع کے لیے انھیں بڑی خطیر رقم ادا کرنی پڑی تھی۔ ایسی اطلاع کو کون غلط سمجھ سکتا ہے۔“

کونز ہنس دیا۔ ”میں زندگی بھر تمہارا یہ قرض نہیں چکا سکوں گا۔ کارل، بتاؤ نا، میں تمہارے لیے کیا کر سکتا ہوں؟“

”اس کی ضرورت نہیں دوست۔ بس میں چاہتا ہوں کہ اچھے حالات میں ایک بار تمہاری بیوی سے ملاقات ہو جائے۔ بہت پیاری عورت ہے وہ۔ میں تو ٹھیک سے اس سے بات بھی نہیں کر سکا۔ حالانکہ کتنا اشتیاق تھا اس سے ملنے کا۔“

کونز کی نگرانی کرنے والوں نے اسے میگی، تارا اور اسٹوارٹ کی گمشدگی کے بارے میں کچھ نہیں بتایا۔ اس میں انھیں اپنی بے عزتی محسوس ہوتی، اس لیے..... یا اس لیے کہ انھیں خیال ہو کہ وہ انھیں دوبارہ پکڑ لیں گے، اس بارے میں کونز کوئی اندازہ نہیں لگا سکتا تھا۔ لیکن قوی تر امکان یہ تھا کہ وہ ڈر رہے ہوں گے کہ اسے اس بات کا علم ہو گیا تو وہ معاہدے سے پھر جائے گا۔

لیکن کونز کو درحقیقت یقین تھا کہ اگر اس نے اپنا وعدہ نہیں نبھایا تو الیکسی رومانوف اپنے تمام وسائل بروئے کار لا کر میگی کو تلاش کرے گا اور اسے ختم کر دے گا۔ اور اگر میگی اسے نہ ملی تو وہ تارا کو قتل کر دے گا۔ بوشنکوف نے اسے خبردار کر دیا تھا کہ معاہدے کی تکمیل سے پہلے..... خواہ وہ ایک شکل میں ہو یا دوسری شکل میں..... رومانوف کو وطن واپسی کی اجازت نہیں ملے گی۔

کونز کو اچانک جو آن کا خیال آ گیا۔ اس بے چاری کا بس اتنا ہی قصور تھا کہ وہ اس کی سیکرٹری تھی۔ اس کی مٹھیاں بھیجنے لگیں۔ کاش..... کاش روسی مافیائے اس کا معاہدہ ہیلن ڈیکسٹر اورنگ گوٹن برگ کو قتل کرنے کا ہوتا..... تو اس صورت میں وہ بہت خوش ہو کر یہ کام کرتا اور اس سے لطف اندوز بھی ہوتا۔

گاڑی واشنگٹن کی حدود میں ہی تھی۔ کونز کی ذہنی رو بدلی۔ اب وہ یہ غور کر رہا تھا کہ اس کام کے سلسلے میں اسے کتنی تیاری کرنی ہوگی۔ اسے اسٹیڈیم کے گرد کئی چکر لگانے ہوں گے۔ اسے باہر نکلنے کا ہر راستہ چیک کرنا ہوگا۔ اس کے بغیر تو وہ اسٹیڈیم میں داخل ہونے کا سوچ بھی نہیں سکتا۔



میرین ون وائٹ ہاؤس کے جنوبی لان میں اترا۔ دونوں صدر اس سے اترے۔ وائٹ ہاؤس کے اسٹاف نے، جن کی تعداد چھ سو تھی، تالیاں بجا کر ان کا استقبال کیا۔

ٹام لارنس نے زیر مسکی کا تعارف اپنے چیف آف اسٹاف سے کرایا۔ مگر اسے اندازہ ہو گیا کہ اینڈی لائیڈ کچھ گم صم ہے۔ دونوں لیڈروں نے فوٹو گرافرز کو تصویریں کھینچنے کا کچھ زیادہ ہی موقع دیا۔ پھر وہ اپنے مشیروں کے ساتھ اول آفس میں چلے گئے۔ وہاں مشیروں کے درمیان یہ طے پانا تھا کہ آئندہ ہونے والے مذاکرات میں کن امور پر بات ہوگی۔ اینڈی لائیڈ نے جو ٹائم ٹیبل تیار کیا تھا، زیر مسکی نے اس پر کوئی اعتراض نہیں کیا۔ وہ بے حد سکون تھا۔

لنچ کے وقفے تک لارنس مطمئن تھا کہ ابتدائی بات چیت بہت اچھی طرح ہوئی ہے۔ لنچ کے بعد لارنس زیر مسکی کو باہر اس کی لیموزین تک چھوڑنے گیا۔ یہاں بھی زیر مسکی نے وہی مطالبہ کیا تھا..... اس کے کاروں کے جلوس میں پچھلے روسی صدور کے مقابلے میں کم از کم ایک کار زیادہ ہونی چاہیے۔ کاروں کا وہ طویل جلوس رخصت ہوا تو صدر لارنس اول آفس میں واپس گیا۔ وہاں اینڈی لائیڈ اس کی میز کے پاس کھڑا تھا۔ اس کے چہرے پر گھمبیر تاقبی۔

”میرا خیال ہے، معاملات ہماری توقع سے زیادہ بہتر چل رہے ہیں۔“ صدر نے کہا۔
 ”ممکن ہے۔ لیکن میرے نزدیک زیر مسکی ایک ایسا شخص ہے، جو خود سے بھی سچ نہیں بولتا ہوگا۔ ایسے لوگ ناقابل اعتبار ہوتے ہیں۔ آج اس نے کچھ زیادہ ہی تعاون کا مظاہرہ کیا ہے۔ میرے نکتہ نظر سے یہ تشویش ناک بات ہے۔ مجھے لگتا ہے، وہ ہمیں پھنسا رہا ہے۔“
 ”تو اس لیے تم لنچ کے دوران چپ چپ بیٹھے تھے؟“

”جی نہیں۔ ہم اس سے کہیں بڑے مسئلے سے دوچار ہیں۔“ اینڈی لائیڈ نے کہا۔ ”آپ نے ہیلن ڈیکسٹر کی تازہ ترین رپورٹ نہیں دیکھی۔ کل شام کو میں وہ رپورٹ آپ کی میز پر چھوڑ گیا تھا۔“
 ”نہیں..... میں نے نہیں دیکھی۔“ صدر نے جواب دیا۔ ”کل کا پورا دن میں نے اسٹیٹ ڈیپارٹمنٹ میں لیری ہیرنگٹن کے ساتھ گزارا تھا۔“
 اس نے میز پر رکھی ہوئی سی آئی اے کی فائل کھولی اور اسے پڑھنے لگا۔

دوسرے صفحے تک پہنچتے پہنچتے وہ تین بار کراہا تھا۔ اور آخری پیرا گراف پڑھنے کے بعد تو اس کا چہرہ جیسے خون کی ہر بوند سے محروم ہو گیا۔ اس نے سرگھا کر اپنے سب سے پرانے دوست کو دیکھا۔ ”میرا خیال تھا کہ جیکسن ہمارا آدمی ہے۔“
 ”اور یہ حقیقت ہے جناب۔“

”تو پھر ہیلن ڈیکسٹر یہ دعویٰ کیسے کر رہی ہے کہ کولمبیا میں صدارتی امیدوار کے قتل کا ذمہ دار جیکسن ہے؟ اور بعد میں وہی زیر مسکی کے قتل کے ارادے سے سینٹ پیٹرز برگ گیا تھا۔“

”کیونکہ اس طرح وہ اپنی پوزیشن صاف کر سکتی ہے۔ اور ہمیں وضاحت کرنی ہوگی کہ ہم نے جیکسن کی خدمات کیوں حاصل کیں۔ اب تک تو وہ کئی فائلیں مرتب کر چکی ہوگی، جن سے ثابت ہوگا کہ رکارڈ و گز مین کا قتل جیکسن نے کیا تھا۔ یقین کریں، وہ جو چاہے گی، ساری دنیا کو باور کرا دے گی۔ آپ نے یہ تصویریں دیکھیں۔ جیکسن بوگوٹا کے ایک بار میں وہاں کے چیف آف پولیس کو رقم دے رہا ہے۔ اب یہ کون ثابت کرے گا کہ درحقیقت یہ تصویر رکارڈ و گز مین کے قتل کے دو ہفتے بعد کی ہے۔ یہ نہ بھولیں جناب کہ سی آئی اے اپنے قدموں کے نشانات مٹاتے ہوئے آگے بڑھنے کے معاملے میں بے مثال ادارہ ہے۔“

”مجھے اس سے کوئی غرض نہیں۔ یہ جو وہ اس رپورٹ میں دعویٰ کرتی ہے کہ جیکسن امریکا واپس آ گیا ہے۔ اور اب روسی مافیا کے ساتھ مل کر کام کر رہا ہے۔“

”یہ تو اس کی چالاک کی حد ہے۔“ اینڈی لائیڈ نے کہا۔ ”اگر اس دورے کے دوران زیر مسکی کو کچھ ہو جاتا ہے تو ہیلن کہے گی کہ اس نے ہمیں پہلے ہی خبردار کر دیا تھا۔“

”مگر اس رپورٹ کے مطابق ڈلاس کی ایک دکان میں ایک پوشیدہ کیمرے نے جیکسن کو ایک بے حد طاقت ور رائفل خریدتے عکس بند کیا تھا۔۔۔۔۔ وہی رائفل، جو گزین کے قتل میں استعمال ہوئی تھی۔ اس کے بارے میں تم کیا کہو گے؟“

”سیدھی سی بات ہے۔ آپ صرف اتنا سمجھ لیں کہ وہ جیکسن نہیں تھا۔ پھر آپ کی سمجھ میں سب کچھ آ جائے گا۔“

”اگر وہ جیکسن نہیں تھا تو پھر تھا کون؟“

”وہ کونز فٹنر جیرالڈ تھا۔“ اینڈی لائیڈ نے ہر سکون لہجے میں کہا۔

”لیکن تم نے مجھے بتایا تھا کہ کونز فٹنر جیرالڈ کو سینٹ پیٹرز برگ میں گرفتار کر لیا گیا تھا اور بعد میں اسے پھانسی دے دی گئی۔ بلکہ اس سے پہلے

ہمارے درمیان اس پر بھی بات ہوتی رہی کہ اسے کیسے بچایا جائے۔“

”جی ہاں جناب۔ یہ درست ہے۔ لیکن زیر مسکی کے صدر منتخب ہونے کے بعد یہ ممکن ہی نہیں رہا۔۔۔۔۔ کسی بھی طرح۔۔۔۔۔“

”لیکن تم تو کہہ رہے ہو کہ وہ بچ گیا۔۔۔۔۔ زندہ ہے۔۔۔۔۔ اور اس نے ڈلاس میں اسلحے کی ایک دکان سے ایک طاقت ور رائفل خریدی ہے۔۔۔۔۔ یہ

کیسے ممکن ہے؟“

”میں کہہ رہا تھا نا سرکہ زیر مسکی کے صدر منتخب ہونے کے بعد وہ سزائے موت نہیں مل سکتی تھی۔۔۔۔۔ اور نہیں ملی۔ اب کونز فٹنر جیرالڈ زندہ ہے تو اس

کی ایک ہی صورت ہے۔“

”تم معمول میں باتیں کر رہے ہو؟“

”بات ہی ایسی ہے۔ ایک ہی صورت ہے۔ کونز کے بچ نکلنے کی۔ وہ یہ کہ جیکسن نے کونز کی جگہ لے لی ہو اور خود پھانسی چڑھ گیا ہو۔“

”وہ ایسا کیوں کرنے لگا؟“

”یاد کریں۔ ویت نام میں فٹنر جیرالڈ نے جیکسن کی جان بچائی تھی۔ اس کے صلے میں اسے میڈل آف آنر ملا تھا۔ جب کونز فٹنر جیرالڈ جنگ

سے واپس آیا تو اسے این او سی کی حیثیت سے سی آئی اے میں جیکسن نے بھرتی کرایا تھا۔ اس کے بعد 28 سال اس نے سی آئی اے میں کام کیا۔ وہ

ادارے کا سب سے محترم افسر تھا۔ اور یہ ساکھ اس نے اپنے کام اور کردار سے بنائی تھی۔ پھر راتوں رات وہ غائب ہو گیا۔ اور اب سی آئی اے کے

ریکارڈ میں اسی کا نام و نشان تک نہیں ہے۔ اس کی سیکرٹری جو آن بینٹ، جس نے 19 برس اس کے ساتھ کام کیا، اچانک ایک پراسرار اور مشتبہ قسم

کے حادثے میں اس وقت ختم ہو گئی، جب وہ کونز کی بیوی میگ کی ملنے کے لیے جا رہی تھی۔ پھر کونز کی بیوی اور بیٹی اچانک صفحہ ہستی سے غائب ہو

گئیں۔ اور ادھر اس آدمی پر، جس کی خدمات ہم نے حقائق جاننے کے لیے حاصل کی تھیں، ایک پیشہ ور قاتل ہونے کا الزام لگایا جا رہا ہے۔ مگر آپ

ہیلن ڈیکسٹر کی رپورٹ کو چھان ماریں، اس میں آپ کو کہیں کونز فٹنر جیرالڈ کا نام بھی نہیں ملے گا۔۔۔۔۔ نام نہ کوئی حوالہ۔“

”تمہیں یہ سب کچھ کیسے معلوم ہوا اینڈی؟“

”کیونکہ جیکسن نے کونز فٹنر جیرالڈ کی گرفتاری کے فوراً بعد مجھے سینٹ پیٹرز برگ سے فون کیا تھا۔“

”تمہارے پاس اس گفتگو کی ریکارڈنگ ہے؟“

”جی ہاں جناب۔“

”خدا کی پناہ۔ اس ہیلن ڈیکسٹر کے سامنے تو سی آئی اے کا بدنام زمانہ سابق ڈائریکٹر جے ایڈگر ہو رہا ہے۔“

”اگر ہم یہ مان لیں کہ روس میں جسے پھانسی دی گئی، وہ جیکسن تھا تو ہمیں یہ بھی فرض کرنا پڑے گا کہ ڈلاس جانے والا کونز فٹنر جیرالڈ اور جس نے

اپنے موجودہ اسائنمنٹ کے لیے رائفل خریدی، وہ بھی کونز فٹنر جیرالڈ ہی تھا۔“

”تو کیا اس بار اس کا ہدف میں ہوں؟“ صدر نے پرسکون لہجے میں پوچھا۔

”میرا خیال ہے، ایسا نہیں ہے۔ یہ ایک بات ہیلن ڈیکسٹر کی درست ہے۔ اس کا ہدف زیر مسکی ہی ہے۔“

”اومائی گاڈ۔“ نام لارنس نے دونوں ہاتھوں سے اپنا سر تھام لیا۔ ”لیکن اتنی زبردست ساکھ کا مالک، اتنا عزت دار آدمی ایسے کسی مشن میں کیسے ملوث ہو سکتا ہے۔ یہ بات سمجھ میں نہیں آتی۔“

”بات سمجھ میں آتی ہے۔ وہ عزت دار اور بہادر شخص یہ سمجھتا ہے کہ زیر مسکی کو قتل کرنے کے احکامات آپ نے جاری کیے ہیں۔“ اینڈی لائیڈ نے سرد لہجے میں کہا۔



زیر مسکی کے طیارے نے نیویارک سے واشنگٹن کے لیے پرواز شروع کی تو زیر مسکی لیٹ ہو چکا تھا۔ لیکن وہ بہت اچھے موڈ میں تھا۔ اقوام متحدہ میں اس کی تقریر کو بہت سراہا گیا تھا۔ سیکرٹری جنرل کے ساتھ اس کا دلچ بھی بے حد کامیاب ثابت ہوا تھا۔

اس کا میٹروپولیٹن میوزیم کا دورہ بھی اچھا رہا تھا۔ بالائی گیلریوں میں جس روسی فن کار کے فن پاروں کی نمائش کا اہتمام کیا گیا تھا، اس نے اس کو پہچان لیا تھا۔ یوں لوگوں پر اس کی فن شناسی کی دھاک بیٹھ گئی تھی۔ اور میوزیم سے نکلنے کے بعد اس نے شیڈول کو بالائے طاق رکھتے ہوئے ففٹھ ایونیو پر پیدل چلتے ہوئے کرمس کی شاپنگ کرنے والے عام امریکیوں سے ہاتھ ملائے تھے۔ اس کے اس اقدام نے امریکی سیکرٹ سروس والوں کو سراسیمہ کر دیا تھا۔

وہ ایک گھنٹے کی تاخیر سے واشنگٹن پہنچا۔ اس نے لیوزین میں ہی ڈنر جیکٹ پہن لی۔ کیونکہ کینیڈی سینٹر میں ہونے والا شو پہلے ہی اس کی وجہ سے پندرہ منٹ لیٹ ہو چکا تھا۔

شو سے فارغ ہو کر وہ روسی سفارت خانے پہنچا۔ وہ دوسری رات تھی جو اس نے وہاں گزاری۔



جس دوران زیر مسکی سو رہا تھا، کونز بیدار تھا۔ آپریشن کی تیاری کے دوران اسے بہت کم سونے کا موقع ملتا تھا۔ اخبارات میں اس نے زیر مسکی کی ففٹھ ایونیو کی عوامی حرکت کے بارے میں پڑھا تو اپنا سر پیٹ کر رہ گیا۔ اس سے اسے احساس ہوا تھا کہ اسے ہر لمحہ کسی بھی ان ہونی کے لیے تیار رہنا ہوگا۔ وہ چچھتا رہا تھا کہ ایک بہترین موقع ہاتھ سے نکل گیا۔ ففٹھ ایونیو پر اتنی بھیڑ تھی کہ وہ اپنا کام کر کے بے آسانی نکل جاتا اور سیکرٹ سروس والے دیکھتے رہ جاتے۔

بہر حال اب لکیر پینے کا کوئی فائدہ نہیں تھا۔ اس نے نیویارک کو اپنے ذہن سے جھٹک دیا۔ اس کے سامنے دو مقامات تھے، جہاں وہ کارروائی کر سکتا تھا۔ اسے ان کے بارے میں سوچنا تھا۔

سب سے پہلا مسئلہ تو یہ تھا کہ اپنی پسندیدہ ترین راکفل اسے میسر نہیں تھی۔ بہر حال پہلے مقام میں خوبی یہ تھی کہ اتنے جھوم میں نکل بھاگنا آسان ہوتا ہے۔

لیکن اگر رومانوف اسے تبدیلیوں سے مرصع ریمنگٹن 700 فراہم کر دے اور اسے نکل بھاگنے کی ضمانت بھی دے تو دوسرے مقام سے اچھا کچھ بھی نہیں۔ اور یہ بات اتنی واضح اور یقینی تھی کہ وہ اس پر شک کیے بغیر نہیں رہ سکتا تھا۔

اس نے دونوں مقامات کی خوبیاں اور خامیاں، سہولتیں اور دشواریاں لکھنی شروع کر دیں۔ دو بجے رات تک وہ تھک کر چور ہو گیا۔ اس نے سوچا کہ حتمی فیصلہ کرنے سے پہلے اسے دونوں مقامات کا ایک بار پھر جائزہ لینا ہوگا۔

لیکن ایک فیصلہ وہ کر چکا تھا۔ وہ جس مقام کے حق میں بھی فیصلہ کرے، رومانوف کو اس کی ہوا نہیں لگنے دے گا۔ اس کا بے خبر رہنا ہی بہتر ہے۔



پگ واشرا ایک اصطلاح ہے۔۔۔۔۔ ایسے آدمی کے لیے استعمال کی جاتی ہے، جو کسی خاص موضوع پر اتھارٹی ہو۔ اس پگ واشرا کا نام کوئی نہیں جانتا تھا۔ لیکن وہ واشنگٹن ریڈ اسکن کی ٹیم پر اتھارٹی تھا۔

پگ پچاس سال سے اس ٹیم سے وابستہ تھا۔ پندرہ سال کی عمر میں وہ گراؤنڈ اسٹاف میں شامل ہوا تھا۔ اس وقت ٹیم گرنٹھ اسٹیڈیم میں کھیلا کرتی تھی۔ اس نے واٹر بوائے کی حیثیت سے کام شروع کیا تھا۔ پھر اس نے فزیو کی ذمہ داری سنبھالی اور آنے والی دودھائیوں میں ٹیم کا سب سے لائق اعتبار اور رازدار دوست رہا۔ کھلاڑیوں کی کئی نسلیں اس کی دوستی سے فیض یاب ہوئیں۔

پگ 1997ء میں ریٹائر ہوا۔ اس سے ایک سال پہلے سے وہ اس ٹھیکے دار کے ساتھ کام کر رہا تھا، جسے کو کے اسٹیڈیم کی تعمیر کا کام ملا تھا۔ اس کے خیال میں اسے صرف ایک بات کا خیال رکھنا تھا۔۔۔۔۔ ریڈ اسکن کے کھلاڑیوں اور تماشائیوں کو ہر ممکن سہولت کی فراہمی۔

افتتاحی تقریب کے دوران سینئر آرکیٹیکٹ نے پگ کو خراج تحسین پیش کرتے ہوئے کہا کہ پگ کے تعاون کے بغیر یہ کام اتنی خوش اسلوبی سے ہو ہی نہیں سکتا تھا اور آخری تقریر میں ٹیم کے صدر جان کینٹ کو کے نے اعلان کیا کہ پگ کو ٹیم کے ہال آف فیم کے لیے منتخب کر لیا گیا ہے۔ اس سے پہلے یہ اعزاز صرف ٹیم کے عظیم کھلاڑیوں ہی کو نصیب ہوا تھا۔ پگ پہلا اور آخری شخص تھا، جو کھلاڑی نہیں تھا۔ مگر ہال آف فیم کے لیے منتخب ہوا تھا۔

اور اب۔۔۔۔۔ ریٹائرمنٹ کے بعد بھی پگ نے کبھی ریڈ اسکن کا کوئی گیم مس نہیں کیا تھا۔۔۔۔۔ وہ ہوم گراؤنڈ پر ہورہا ہوا کہیں باہر! دونوں کالز کے نتیجے میں کونز نے آرگنٹن میں پگ کا اپارٹمنٹ ڈھونڈ نکالا۔ اس نے بوڑھے پگ کو بتایا کہ وہ ایک اسپورٹس میگزین کے لیے ریڈ اسکن کے نئے اسٹیڈیم اور اس کی اہمیت کے بارے میں ایک مضمون لکھ رہا ہے۔

بس اتنا کہنا تھا کہ معلومات کا ایک ٹل کھل گیا!

”ایسے نہیں۔ میں چاہتا ہوں کہ آپ مجھے عملی طور پر اسٹیڈیم کے بارے میں بتائیں۔۔۔۔۔ یعنی دکھاتے جائیں اور بتاتے جائیں۔“ کونز نے غل بند کرنے کی کوشش کرتے ہوئے کہا۔

پگ خاموش ہو گیا۔

”میں آپ کو اس کے عوض دوسو ڈالروں گا۔“ کونز معلوم کر چکا تھا کہ اسٹیڈیم دکھانے کا پگ کا معاوضہ پچاس ڈالر ہے۔

ان کے درمیان صبح گیارہ بجے کی ملاقات طے پائی۔

کونز ٹھیک وقت پر پہنچا۔ پگ اسے اس انداز میں اسٹیڈیم میں لے کر داخل ہوا، جیسے وہ اس کی ملکیت ہو۔ اگلے تین گھنٹوں میں اس نے کونز کو ریڈ اسکن کی پوری تاریخ سنا ڈالی۔ اس کے علاوہ اس نے کونز کے ہر سوال کا جواب دیا۔

کونز خود تیس سال سے ریڈ اسکن کا پرستار تھا۔ وہ جانتا تھا کہ 66ء سے اب تک کے تمام یٹرن ٹکٹ فروخت ہو چکے ہیں۔ اور اس وقت بھی پچاس ہزار افراد ویٹنگ لسٹ پر ہیں۔ وجہ یہ تھی کہ وہ خود بھی ان پچاس ہزار میں سے ایک تھا۔ وہ یہ بھی جانتا تھا کہ جب بھی ریڈ اسکن کوئی گیم جیتتے تھے تو واشنگٹن پوسٹ کی پچیس ہزار کاپیاں زیادہ فروخت ہوتی تھیں۔ لیکن اسٹیڈیم کے متعلق وہ کچھ بھی نہیں جانتا تھا۔ اسے نہیں معلوم تھا کہ کھیل کے میدان کے نیچے 35 میل لمبے بھاپ سے گرم ہونے والے پائپ بچھے ہیں۔ اسے نہیں معلوم تھا کہ لاٹ میں 23 ہزار گاڑیوں کے پارک کیے جانے کی گنجائش ہے۔ اسے نہیں معلوم تھا کہ اگلے روز ہونے والے میچ کے آغاز سے پہلے ایک مقامی بینڈ روس اور امریکا کے قومی ترانوں کی دھن سنائے گا۔ ایسی بے حساب معلومات پگ اگلے جا رہا تھا۔ ان میں سے بیش تر تو کونز کے کسی کام کی نہیں تھیں۔ لیکن ہر چند منٹ بعد کوئی بہت کام کی بات اسے معلوم ہو جاتی تھی۔

وہ دونوں اسٹیڈیم کا جائزہ لے رہے تھے۔ کونز کو دائیں ہاؤس کا ایڈوائس اسٹاف نظر آ رہا تھا، جو اگلے روز کے میچ سے پہلے سیکورٹی چیکنگ میں مصروف تھا۔ وہاں میکنو میٹر نصب کر دیے گئے تھے۔ اگر کوئی وہاں ایسی کوئی چیز لے کر داخل ہوتا، جسے ہتھیار کے طور پر استعمال کیا جاسکتا ہو تو وہ میکنو میٹر اس کی نشان دہی کر دیتے۔ جیسے جیسے وہ دونوں اس باکس سے قریب ہو رہے تھے، جہاں بیٹھ کر صدور کو میچ دیکھنا تھا تو سیکورٹی کی چیکنگ بہ

تدریج سخت تر ہوتی جا رہی تھی۔

ایگزیکٹو باکسز کے دروازے پر کھڑے سیکرٹ سروس کے ایجنٹ نے انھیں روکا تو پگ کو بڑی شدت سے غصہ آیا۔ وہ بڑی شدت سے اسے سمجھانے لگا کہ وہ ریڈاسکن ہال آف نیم کامبر ہے۔ اور وہ ان مہمانوں میں شامل ہوگا جو اگلے روز دونوں صدور سے ملاقات کریں گے۔ لیکن ایجنٹ نے ان سے صاف کہہ دیا کہ بغیر سیکورٹی پاس کے وہ انھیں اندر نہیں جانے دے گا۔

کونر پگ کا غصہ ٹھنڈا کرنے کی کوشش کرنے لگا۔ ”یہ اتنا ضروری تو نہیں۔ چھوڑیں، جانے دیں۔“ اس نے کہا۔

وہ دونوں وہاں سے ہٹ آئے۔ پگ بڑبڑا رہا تھا۔ ”کیا میں صورت سے کوئی پیشہ ور قاتل لگتا ہوں کہ اس نے مجھے روکا۔“

دو بجے کونر رخصت ہونے لگا تو اس نے پگ کو 250 ڈالر دیے۔ پگ نے ان تین گھنٹوں میں اسے وہ معلومات فراہم کی تھیں، جو سیکرٹ سروس کا پورا محکمہ اسے تین دن میں بھی فراہم نہیں کر سکتا تھا۔ وہ تو اسے اور زیادہ دیتا۔ لیکن اسے ڈر تھا کہ پگ اس کی طرف سے مشتبہ نہ ہو جائے۔

کونر نے گھڑی میں وقت دیکھا۔ اس نے الیکسی رومانوف کو جو وقت دیا تھا، اس کے لحاظ سے وہ کچھ لیٹ ہو گیا تھا۔ اسٹیڈیم سے روسی سفارت خانے جاتے ہوئے اس نے ایک ایسارڈ یو اسٹیشن لگایا، جو وہ کبھی کبھار ہی دیکھتا تھا..... جی اسپین!

ہاؤس میں روسی صدر کی آمد کا انتظار ہو رہا تھا۔ ریڈیو پر ایک مبصر ہاؤس کے ماحول کا نقشہ کھینچ رہا تھا۔ کسی کو اندازہ نہیں تھا کہ روسی صدر کیا کہے گا۔ کیونکہ اس تقریر کی ایڈوانس کاپیاں نہیں دی گئی تھیں۔

تقریر شروع ہونے کے وقت سے پانچ منٹ پہلے زیر مسکی استقبالیہ کمیٹی کے ہمراہ ایوان میں داخل ہوا۔

”یہاں موجود تمام اراکین احتراماً کھڑے ہو کر روسی صدر کے لیے تالیاں بجا رہے ہیں۔“ ریڈیو پر مبصر آنکھوں دیکھا حال سن رہا تھا۔ ”صدر زیر مسکی کے مسکراتے ہوئے درمیانی راستے سے گزر کر ڈائس کی طرف بڑھ رہے ہیں۔ راستے کے دونوں طرف قریب بیٹھے ہوئے جو لوگ ان کی طرف ہاتھ بڑھا رہے ہیں، وہ ان سے ہاتھ مل رہے ہیں.....“

زیر مسکی پوڈیم پر پہنچا۔ اس نے بڑے محتاط انداز میں اپنے کاغذات لیکٹرن پر رکھے اور اپنا قریب کا چشمہ لگا لیا۔ کریملن میں ٹی وی پر براہ راست یہ تقریر دیکھنے والے سمجھ گئے کہ زیر مسکی لفظ بہ لفظ لکھی ہوئی تقریر کر رہے گا۔

کانگریس کے ممبرز، سپریم کورٹ کے اراکین اور سفارتی نمائندے اپنی اپنی نشستوں پر بیٹھ گئے۔ ان میں سے کسی کو اندازہ نہیں تھا کہ ان کی سماعت پر کیسا بگم کرنے والا ہے۔

”مسٹر اسپیکر، مسٹر وائس پریزیڈنٹ اور مسٹر چیف جسٹس۔“ زیر مسکی نے تقریر کا آغاز کیا۔ ”پہلے تو میں آپ کا اور آپ کے ہم وطنوں کا شکریہ ادا کروں گا کہ آپ نے جس محبت اور گرم جوشی سے میرا خیر مقدم کیا، وہ مثالی تھا۔ یہ میرا امریکا کا پہلا دورہ ہے۔ میں آپ کو یقین دلاتا ہوں کہ یہ میرا آخری دورہ ہرگز نہیں۔ میں بار بار آؤں گا..... آتا رہوں گا۔“ یہ کہہ کر اس نے توقف کیا۔ کیونکہ ٹیٹوف نے اس جگہ Pausg لکھا ہوا تھا۔ اس خالی جگہ کو تالیوں نے پُر کر دیا۔

اس کے بعد زیر مسکی نے امریکا کی مثالی ترقی کے بارے میں تعریفی الفاظ کہے۔ اس نے اپنے سامعین کو یاد دلایا کہ گزشتہ ایک صدی میں دونوں قوموں نے تین بار مشترکہ دشمنوں کے خلاف مل کر جنگ کی ہے۔ اس نے دونوں ملکوں کے درمیان موجودہ مثالی تعلقات کا بھی حوالہ دیا۔

ٹام لارنس اینڈی لائیڈ کے ساتھ وہ تقریر اپنے اوول آفس میں ٹی وی پر دیکھ رہا تھا۔ اس نے اطمینان کی سانس لی اور پہلی بار مسکرایا۔

لیکن اس کے بعد جوزیر مسکی نے اپنی تقریر کے 71 الفاظ ادا کیے، انھیں سن کر اس کی مسکراہٹ ہوا ہو گئی۔

”میں روئے زمین پر آخری آدمی ہوں گا، جو ان دونوں عظیم قوموں کو جنگ کرتے دیکھنا چاہے..... اور وہ بھی بے معنی اور لاف حاصل جنگ!“ یہ کہہ کر زیر مسکی نے پھر ایک لمحہ توقف کیا۔ ”خاص طور پر اس صورت میں کہ دونوں حلیف نہ ہوں۔“ اس نے سننے والوں کو ایک مسکراہٹ سے نوازا۔ لیکن سننے والوں کے چہروں پر کشیدگی تھی۔ انھیں اس کی اس بات میں کوئی مزاحیہ پہلو نظر نہیں آیا تھا۔

”اس بات کو یقینی بنانے کے لیے کہ ہم ایسی بد قسمتی سے محفوظ رہیں، یہ ضروری ہے کہ روس میدان جنگ میں امریکا سے کم طاقت ور نہ رہے۔ صرف سفارتی سطح پر برابری ناکافی ہے۔ میں فوجی طاقت کی بات کر رہا ہوں۔“

اول آفس میں صدر نام لارنس سکتے کی سی کیفیت میں ٹی وی اسکرین پر دونوں ایوانوں کے اراکین کے سٹے ہوئے چہروں کو دیکھ رہا تھا۔ اس نے جان لیا..... خوب اچھی طرح سمجھ لیا کہ تخفیف اسلحہ کے بل پر اس نے جو محنت کی تھی، اسے زیر مسکی نے صرف چالیس سیکنڈ میں اکارت کر کے رکھ دیا تھا۔

زیر مسکی کی بقیہ تقریر خاموشی سے سنی گئی۔ اور جب وہ پوڈیم سے اترتا تو کوئی ہاتھ اس کی طرف نہیں بڑھا۔ تالیوں کی آواز بھی سرد مہری کی غمازی کر رہی تھی۔



سفید بی ایم ڈبلیو سکونسن ایونیو پہنچی تو کونز نے ریڈیو آف کر دیا۔ روسی سفارت خانے کے دروازے پر رومانوف کے ایک معتمد پہرے دار نے معمولی سی چیکنگ کے بعد انھیں چھوڑ دیا۔

وہ گزشتہ تین روز میں دوسرا موقع تھا کہ کونز وہاں آیا تھا۔ رومانوف نے کہا تھا کہ سفارت خانے کے حفاظتی انتظامات ناقص اور ڈھیلے ڈھالے ہیں۔ اب وہ بات کونز کی سمجھ میں آ رہی تھی۔ ”وہ سوچتے ہیں کہ آخر ان کے محبوب صدر کو ان کے اپنے سفارت خانے میں کون شوٹ کر سکتا ہے۔“ رومانوف نے تمسخرانہ انداز میں مسکراتے ہوئے کہا تھا۔

اب وہ دونوں طویل راہ داری میں ساتھ ساتھ چل رہے تھے۔ ”میں دیکھ رہا ہوں کہ تم سفارت خانے میں کہیں بھی چلے جاتے ہو۔ کوئی روک ٹوک نہیں ہوتی۔“ کونز نے کہا۔

”میری طرح تم نے بھی سفیر کے سوئس اکاؤنٹ میں بھاری رقم جمع کرائی ہوتی تو یہ چھوٹ تمھیں بھی مل جاتی۔“ رومانوف نے بے پروائی سے کہا۔

”کتنی بھاری رقم؟“

”اتنی کہ اسے کبھی وطن واپس جانے کی ضرورت نہ پڑے۔“

رومانوف کا انداز ایسا تھا، جیسے سفارت خانہ اس کا گھر ہو۔ یہاں تک کہ اس نے سفیر کی اسٹڈی کا دروازہ غیر مقفل کیا اور اندر چلا گیا۔ کونز کو حیرت ہوئی۔ سفیری میز پر ایک روایتی ریمنگٹن 700 رکھی تھی۔ اس نے رائفل کو اٹھا کر اس کا بغور معائنہ کیا۔ وہ رومانوف سے پوچھنا چاہتا تھا کہ وہ اسے کہاں سے اور کیسے ملی۔ مگر وہ جانتا تھا کہ اسے صحیح جواب نہیں ملے گا۔

کونز نے چیمبر کھول کر دیکھا۔ اس میں صرف ایک کشتی نما کارتوس موجود تھا۔ اس نے سوالیہ نظروں سے رومانوف کو دیکھا۔

”میرا خیال ہے، اتنے کم فاصلے سے تمھیں دوسری گولی کی ضرورت نہیں پڑے گی۔“ رومانوف نے کہا۔ پھر وہ کونز کو کمرے کے دور افتادہ گوشے میں لے گیا اور ایک پردہ ہٹا کر سفیر کے استعمال میں آنے والی اس کی ذاتی لفٹ دکھائی۔ وہ دونوں لفٹ میں بیٹھے۔ لفٹ نے انھیں بال روم کے اوپر دوسری منزل کی گیلری میں پہنچا دیا۔

کونز نے گیلری کے چپے چپے کا کئی بار جائزہ لیا۔ پھر اس نے لینن کے بہت بڑے مجسمے کے پیچھے جا کر، مجسمے کی کمر پر رکھے ہوئے ہاتھ کے خلا سے باہر دیکھا۔ اس کے بعد اس نے رائفل کو سیدھا کر کے ٹیلی اسکوپ سائٹ کی مدد سے اس جگہ کو دیکھا، جہاں کھڑے ہو کر زیر مسکی کو الوداعی تقریر کرنی تھی۔ وہ اس طرف سے مطمئن تھا کہ وہاں سے وہ کسی کی نظروں میں آئے بغیر دوسروں کو دیکھ سکے گا۔ وہ سوچ رہا تھا کہ یہ معاملہ غیر معمولی طور پر آسان لگ رہا ہے.....

رومانوف نے اس کے کندھے کو چھو کر اسے چونکا دیا۔ رومانوف اسے لے کر واپس لفٹ کی طرف چل دیا۔

”تمہیں یہاں وقت سے کئی گھنٹے پہلے پہنچنا ہوگا۔“ رومانوف نے کہا۔ ”تمہیں دعوت شروع ہونے تک کیئرنگ اسٹاف کے ساتھ مل کر کام کرنا ہوگا۔“

”کیوں؟“

”ہم نہیں چاہتے کہ تمہارے بارے میں شکوک و شبہات پیدا ہوں۔“ رومانوف نے کہا۔ پھر اس نے گھڑی میں وقت دیکھا۔ ”اچھا، اب ہمیں یہاں سے نکل لینا چاہیے۔ زیر مسکی اب یہاں آنے ہی والا ہوگا۔“

کونر نے سر ہلایا۔ وہ دونوں عقبی دروازے کی طرف چل دیے۔ کونر نے بی ایم ڈبلیو کی عقبی نشست پر بیٹھتے ہوئے کہا۔ ”میں تمہیں بتا دوں گا کہ میں نے دونوں میں سے کس مقام کا انتخاب کیا ہے۔ مگر ابھی میں فیصلہ نہیں کر پا رہا ہوں۔“

رومانوف کچھ حیران نظر آنے لگا۔ تاہم اس نے کچھ کہا نہیں۔

کونر نے باہر نکلتے ہی ریڈ یو لگایا۔ شام کی خبریں نشر ہو رہی تھیں۔ ”تمام سینئر ز اور کانگریس مین اپنے اپنے حلقوں میں عوام کو یقین دلارہے ہیں کہ زیر مسکی کی تقریر سننے کے بعد وہ صدر ٹام لارنس کے تخفیف اسلحہ کے بل کی حمایت کرنے کی غلطی کبھی نہیں کریں گے۔“

اول آفس میں صدر ٹام لارنس سی این این کے رپورٹر کو سینیٹ کی پریس گیلری سے بولتے دیکھ رہا تھا۔ ”ابھی تک وائٹ ہاؤس نے اس سلسلے میں کوئی بیان جاری نہیں کیا ہے۔“ وہ کہہ رہا تھا۔ ”صدر لارنس.....“

”اور کسی بیان کی توقع بھی نہ رکھنا۔“ صدر نے جھنجھلا کر زیر لب کہا اور ٹی وی آف کر دیا۔ پھر وہ اپنے چیف آف اسٹاف کی طرف مڑا۔ ”اینڈی، میں تو اب یہ بھی یقین سے نہیں کہہ سکتا کہ میں کل شام اس شخص کے ساتھ چار گھنٹے گزار سکوں گا۔ کجایہ کہ اس کی الوداعی تقریر کا جواب بھی دینا ہے۔“

اینڈی لائیڈ نے اس پر کوئی تبصرہ نہیں کیا!

☆ ☆ ☆

”میں اس وقت کا منتظر ہوں، جب میرا پیارا دوست ٹام لارنس لاکھوں ناظرین کے سامنے میرے ساتھ بیٹھا اندر ہی اندر کڑھ رہا ہوگا اور اپنے چہرے کے تاثرات چھپانے کی کوشش کر رہا ہوگا۔“ زیر مسکی نے کہا۔

اس کی لیومزین روسی سفارت خانے میں داخل ہو رہی تھی۔ ڈیپٹری ٹیٹوف نے اس پر کچھ تبصرہ نہیں کیا۔

”میں سوچ رہا ہوں کہ میں ریڈ اسکین کو سپورٹ کروں گا۔ اگر لارنس کی پسندیدہ ٹیم ہار جائے تو یہ میرے لیے بونس ہی ہوگا۔“ زیر مسکی نے منہ بنا کر کہا۔ ”وہ اس توہین کا آغاز ہوگا، جو میں نے رات کے لیے اس کی تواضع کے لیے سوچ رکھی ہے۔ تم ایسی تقریر لکھنا مکھن ملائی والی کہ پچھلے ایسے اور اجاگر ہو جائیں۔“ وہ آپ ہی آپ مسکرایا۔ ”تمہیں پتا ہے، میں نے کھانے میں ٹھنڈا بیف سرو کرنے کو کہا ہے۔ اور بیٹھے میں جو سر پرانز رکھی ہے، اس کے بارے میں تو تم سوچ بھی نہیں سکتے۔“

☆ ☆ ☆

کونر اس رات کئی گھنٹے سوچتا رہا۔ وہ سوچ رہا تھا کہ ساری زندگی کے اصول کو توڑنے کا خطرہ مول لیا جائے یا نہیں۔ رات بارہ بجے کے بعد اس نے رومانوف کو فون کیا۔

رومانوف بہت خوش ہوا کہ وہ اور کونرا یک ہی نتیجے پر پہنچے ہیں۔

”میں ڈرائیور سے کہہ دوں گا کہ وہ ساڑھے تین بجے تمہیں پک کر لے۔ تم چار بجے تک سفارت خانے پہنچ جاؤ گے۔“

کونر نے ریسیور رکھ دیا۔ وہ سوچ رہا تھا کہ اگر سب کچھ اس کے منصوبے کے مطابق ہو گیا تو چار بجے تو روسی صدر ختم ہو چکا ہوگا۔

☆ ☆ ☆

”اسے جگا دو۔“

”لیکن جناب، اس وقت صبح کے چار بجے ہیں.....“ فرسٹ سیکرٹری نے احتجاج کیا۔

”اگر تمہیں اپنی زندگی عزیز ہے تو اسے جگا دو۔“

فرسٹ سیکرٹری نے جلدی سے ڈریسنگ گاؤن پہنا اور تیز قدموں سے باہر نکلا۔ راہ داری میں آگے جا کر اس نے دروازے پر دستک دی۔ کوئی جواب نہیں ملا۔ اس نے دوبارہ دستک دی۔ چند لمحوں کے بعد دروازے کی چٹکی درز سے روشنی جھانکنے لگی۔

”اندر آ جاؤ۔“ کسی نے نیند بھری آواز میں کہا۔

فرسٹ سیکرٹری نے لٹو گھما کر دروازہ کھولا اور سفیر کی خواب گاہ میں داخل ہوا۔ ”مجھے افسوس ہے جناب کہ میں آپ کو ڈسٹرب کر رہا ہوں۔ لیکن کوئی مسٹر اسٹیفن ایوانسکی سینٹ پیٹرز برگ سے فون کر رہے ہیں۔ ان کا اصرار ہے کہ جناب صدر کو اٹھا دیا جائے۔ وہ کہتے ہیں کہ صدر کے لیے ایک بہت اہم پیغام ہے۔“

”میں اپنی اسٹڈی میں کال ریسیو کروں گا۔“ پیٹروسکی نے کہا۔ اس نے کمبل الٹا اور اپنی بیوی کی بڑبڑاہٹ نظر انداز کر کے دروازے کی طرف لپکا۔ جاتے ہوئے اس نے نائٹ پورٹر کو ہدایت کی کہ کال اس کی اسٹڈی میں منتقل کر دی جائے۔

اسٹڈی میں فون کی چند گھنٹیاں بچیں اور بالآخر سفیر نے ریسیور اٹھا لیا۔ وہ ہانپ رہا تھا۔ ”پیٹروسکی اسپیکنگ۔“

”گڈ مورننگ یور ایکسیلنسی۔“ دوسری طرف سے ایوانسکی نے کہا۔ ”مگر میں نے کہا تھا کہ مجھے آپ سے نہیں، صدر صاحب سے بات کرنی ہے۔“

”اس وقت یہاں صبح کے چار بجے ہیں۔ آپ ان کے جاگنے کا انتظار نہیں کر سکتے۔“

”سنو سفیر، میں تمہیں وقت بتانے کی تنخواہ نہیں دیتا۔“ دوسری طرف سے نہایت سخت لہجے میں کہا گیا۔ ”اب اس کے بعد جو آواز میں سنوں، وہ صدر صاحب کی ہونی چاہیے۔ میری اس بات میں کوئی ابہام تو نہیں ہے؟“

سفیر نے ریسیور نیچے رکھا اور چٹکی منزل کی طرف جانے والے زینے پر چل دیا۔ وہ دبے قدموں آہستہ آہستہ چل رہا تھا۔ تاکہ اسے سوچنے کی زیادہ سے زیادہ مہلت مل سکے۔ اور مسئلہ آگے کنواں پیچھے کھائی والا تھا۔ وہ سوچ رہا تھا کہ ان دونوں افراد میں سے کس سے زیادہ خوف زدہ ہونا چاہیے..... فون کرنے والے سے یا اس سے، جسے فون پر بلایا جا رہا ہے۔ اچھی خاصی دیروہ صدر کے سوٹ کے دروازے پر کھڑا رہا۔ لیکن سیڑھیوں پر کھڑے فرسٹ سیکرٹری کو دیکھ کر اس کو حوصلہ کرنا ہی پڑا۔

اس نے دروازے پر آہستہ سے دستک دی۔ کوئی جواب نہیں ملا۔ دوسری بار اس نے زور کی دستک دی اور پھر اس نے دروازہ کھول دیا۔ سفیر اور سیکرٹری دونوں دیکھ رہے تھے۔ زیر مسکی اپنے بستر میں کسمایا۔ لیکن وہ یہ نہیں دیکھ سکے کہ زیر مسکی کا ہاتھ ٹیکے کے نیچے گیا ہے۔ انھیں یہ بھی نہیں معلوم تھا کہ ٹیکے کے نیچے ایک پستول رکھا ہے۔

زیر مسکی نے ہاتھ کے قریب موجود سوچ دبا کر لائٹ آن کر دی۔

”جناب صدر۔“ پیٹروسکی نے سرگوشی میں پکارا۔

”یہ معاملہ اتنا ہی اہم ہونا چاہیے۔“ زیر مسکی غرایا۔ ”ورنہ تمہیں باقی زندگی کے لیے سمیر یا میں ریفریجریٹر انسپکٹر بنادوں گا۔“

”آپ کے لیے سینٹ پیٹرز برگ سے مسٹر اسٹیفن ایوانسکی کی کال ہے۔ وہ کہتے ہیں کہ بہت اہم معاملہ ہے۔“

”اب میرے کمرے سے نکل جاؤ۔“ زیر مسکی نے بیڈ سائیڈ ٹیبل پر رکھے فون کا ریسیور اٹھا لیا۔

سفیر نے کمرے کا دروازہ بند کیا اور پیچھے ہٹ گیا۔

”اسٹیفن..... اتنے بے وقت کال کرنے کا مطلب؟“ زیر مسکی نے ماؤتھ پیس میں کہا۔ ”کیا میری غیر موجودگی میں بودوین نے میرا تختہ الٹ

دیا ہے؟“

”نہیں جناب۔ خبر یہ ہے کہ زار مرچکا ہے۔“ ایوانسکی نے جذبات سے عاری لہجے میں کہا۔

”کب؟ کہاں؟ کیسے؟“

”ابھی ایک گھنٹہ پہلے ونٹر پبلس میں۔ بے رنگ مشروب نے بالآخر اس کی جان لے لی۔“ ایوانسکی نے کہا۔ پھر چند لمحے کے توقف کے بعد بولا۔ ”اس کے ہٹلر کو میں گزشتہ ایک سال سے پال رہا تھا۔“

صدر چند لمحے خاموش رہا۔ پھر بولا۔ ”گڈ..... اس سے اچھی خبر ہو ہی نہیں سکتی..... اور وہ بھی اس موقع پر۔“

”میں آپ سے متفق ہوں جناب صدر۔ اگر اس کا بیٹا واشنگٹن میں نہ ہوتا تو میں یہاں بہت کچھ کر سکتا تھا۔ اس کی واپسی تک تو میں کچھ نہیں کر سکوں گا۔“

”یہ مسئلہ بھی آج رات تک حل ہو جائے گا۔“

”کیا مطلب؟ کیا وہ ہمارے جال میں پھنس گئے ہیں۔“

”ہاں۔ اور آج رات تک وہ دونوں ٹھکانے لگ چکے ہوں گے۔“

”دونوں؟“

”ہاں، دونوں۔“ زیر مسکی نے کہا۔ ”یہاں قیام کے دوران میں نے ایک محاورہ سیکھا ہے..... ایک تیر سے دو شکار۔ مگر میں کہتا ہوں کہ یہ معاملہ دو تیر سے ایک شکار کا ہے۔ یہ بتاؤ، ایک آدمی کو دو بار مرتے دیکھنے کا موقع کب کسی کو ملتا ہے۔ میں خوش نصیب ہوں.....“

”کاش..... میں بھی وہاں ہوتا۔“

”مجھے اس کی موت میں اس سے زیادہ لطف آئے گا، جو اس کے دوست کورسی سے جھولتا دیکھنے میں آیا تھا۔ اور اسٹیفن، میں سوچتا ہوں کہ یہ دورہ کامیاب ترین ثابت ہو رہا ہے۔ بشرطیکہ.....“

”آپ فکر نہ کریں جناب۔ ہم نے ہر چیز کا خیال رکھا ہے۔ کل یلسن اور شرٹنوف کے تیل اور یورینیم کے معاہدوں کے نتیجے میں حاصل ہونے والی آمدنی میں نے آپ کے زیورخ والے اکاؤنٹ میں جمع کرا دی ہے۔ اب الگسی ہی واپس آ کر اسے روک سکتا ہے.....“

”لیکن تمہارے کزن کو واپسی نہیں آنا، اوپر جانا ہے۔“ زیر مسکی نے کہا اور ریسیور رکھ دیا۔ پھر اس نے لائٹ آف کی..... اور چند لمحے بعد وہ بے خبر سو رہا تھا۔



اس صبح پانچ بجے کونر پورے لباس میں اپنے بستر میں لیٹا تھا۔ صبح چھ بجے اسے جگانے والا فون آیا تو وہ اپنے فرار کے روٹ کا جائزہ لے رہا تھا۔ وہ اٹھا اور کھڑکی کے پاس گیا۔ اس نے پردہ ہٹا کر باہر دیکھا۔ دونوں سفید گاڑیاں سڑک کے پار کھڑی تھیں۔ رات کو اسے واپس لانے کے بعد سے وہ وہیں تھیں۔ اس وقت ان دونوں گاڑیوں کے مسافر نیند سے چکرارہے ہوں گے۔ وہ جانتا تھا کہ ان کی شفٹ 8 بجے تبدیل ہوتی ہے۔ چنانچہ اس نے فیصلہ کیا کہ وہ آٹھ بجنے میں دس منٹ پر نکلے گا۔

اگلے آدھے گھنٹے کے دوران وہ ورزش کرتا رہا۔ پھر اس نے ٹھنڈے پانی سے تفصیلی غسل کیا۔ پھر اس نے نیلی قمیص اور جینز پہنی۔ اوپر موٹا سویٹر پہنا۔ سیاہ موزے اور سیاہ نائیک جوتے پہنے اور کچن میں جا کر ناشتہ کیا۔ ناشتے میں دودھ میں بھیگے ہوئے کورن فلیک کا ایک باڈل تھا اور گرے فروٹ کا جوس۔ کسی مشن پر جانے سے پہلے وہ یہی مخصوص ناشتہ کرتا تھا۔ وہ معمولات میں فرق نہیں آنے دیتا تھا۔ معمولات اسے یقین دلاتے تھے کہ سب کچھ توقع کے مطابق ہو رہا ہے اور توقع کے مطابق ہوگا۔ کھانے کے دوران وہ ان نوٹس کا جائزہ لیتا رہا، جو اس نے پگ سے ملاقات کے بعد تیار کیے تھے۔ اس نے اسٹیڈیم کے نقشے کو بھی بہت غور سے دیکھا۔ اس نے آہنی ڈھانچے سے ٹریپ ڈور تک کے فاصلے کو اسکیل سے ناپا اور حساب لگایا کہ یہ فاصلہ کم از کم 42 فٹ ہوگا۔ اور اسے نیچے دیکھنے سے بچنا ہوگا۔

اس نے گھڑی میں وقت دیکھا اور بیڈروم میں واپس آیا۔ اس نے اندازہ لگایا کہ اس وقت اگلی شفٹ کے لیے آنے والے لوگ کہاں پر ہوں گے۔ وہ جانتا تھا کہ اب ٹریفک کا حجم بڑھ رہا ہوگا۔ اس نے چند منٹ اور انتظار کیا۔ پھر سو ڈالر کے تین نوٹ ایک کوارٹر اور تیس منٹ کا ایک آڈیو کیسٹ جینز کی پیچھے والی جیب میں ڈال کر آخری بار اس پارٹمنٹ سے نکل آیا۔ اس کے واجبات پہلے ہی ادا کیے جا چکے تھے۔

☆ ☆ ☆

زیر مسکی سفارت خانے کے ڈائمنگ روم میں بیٹھا واشنگٹن پوسٹ کا جائزہ لے رہا تھا۔ بٹلر اس کے سامنے ناشتہ لگا رہا تھا۔ اخبار میں شہ سرخی پڑھتے ہوئے وہ مسکرایا.....

کیا سرد جنگ کا دور لوٹ آیا ہے؟

کافی کا گھونٹ لیتے ہوئے اس نے پوسٹ کی اگلی صبح کی شہ سرخی کا تصور کیا۔ وہ اس کے لیے اور زیادہ خوش کن ہوگی.....

روسی صدر پر قاتلانہ حملہ ناکام

سی آئی اے کے سابق ایجنٹ کوری سفارت خانے میں اس وقت شوٹ کر دیا گیا، جب وہ روسی صدر کا نشانہ لے رہا تھا.....

وہ پھر مسکرایا اور ادارے کی طرف متوجہ ہو گیا۔ اس کی توقع کے عین مطابق تمام سیاسی پنڈت اس پر متفق تھے کہ صدر ٹام لارنس کا تخفیف اسلحہ کا بل اپنی موت آپ مر گیا ہے۔ یہ اپنی موت آپ مرنا ایک اور محاورہ تھا، جو اس نے امریکا میں سیکھا تھا۔

سات بج کر کچھ منٹ پر اس نے گھنٹی بجا کر بٹلر کو طلب کیا اور اس سے سفیر اور فرسٹ سیکرٹری کو بلا کر لانے کو کہا۔ بٹلر تیز قدموں سے نکلا۔ زیر مسکی جانتا تھا کہ وہ دونوں پریشان اور وحشت زدہ سے دروازے کے پاس ہی کھڑے ہیں۔

سفیر اور فرسٹ سیکرٹری نے یہ تاثر دینے کے لیے کہ وہ دور سے آئے ہیں، ایک دو منٹ توقف کیا۔ پھر وہ صدر کے پاس پہنچے۔ وہ دونوں ابھی تک بے یقینی میں مبتلا تھے کہ انھوں نے چار بجے صدر کو جگا کر اچھا کیا تھا یا غلطی کی تھی۔ بہر حال کیونکہ ابھی تک وہ اپنے عہدے پر موجود تھے اور معزول نہیں کیے گئے تھے، اس لیے ان کے نزدیک قوی امکان یہی تھا کہ ان کا صدر کو جگانے کا فیصلہ درست تھا۔

”صبح بخیر جناب صدر۔“ پیٹروفسکی نے ڈائمنگ روم میں داخل ہوتے ہوئے کہا۔

زیر مسکی نے سر کو جنبش دی، اخباراتہ کیا اور اسے میز پر اپنے سامنے رکھ دیا۔ ”رومانوف آ گیا ہے؟“ اس نے پوچھا۔

”جی ہاں جناب صدر۔ وہ صبح چھ بجے سے کچن میں موجود ہے۔ رات کی دعوت کے کھانے کی تیاری کی نگرانی کر رہا ہے.....“

”گڈ۔ تو تم اسے اپنی اسٹڈی میں بلا لو۔ میں بھی وہاں پہنچ رہا ہوں۔“

”بہت بہتر جناب۔“ سفیر اس کی طرف پیٹھ کیے بغیر اٹھ کھڑے قدموں واپس جانے لگا۔

زیر مسکی نے نیپکن سے منہ صاف کیا۔ چند منٹ وہ محض ان تینوں کو انتظار کرانے کی غرض سے وہیں بیٹھا رہا۔ وہ انھیں نروس کرنا چاہتا تھا۔ وہ واشنگٹن پوسٹ کا ادارہ دوسری بار پڑھنے لگا۔ ادارے کا یہ حصہ پڑھتے ہوئے وہ مسکرایا۔ زیر مسکی گور باچوف اور یلسن کا نہیں، اسٹالن اور برزینف کا جانشین ہے..... اسے اس سے کوئی اختلاف نہیں تھا۔ اسے امید تھی کہ اس دن کے اختتام تک وہ اس تاثر کو اور پختہ کر چکا ہوگا۔

وہ باہر نکل کر سفیر کی اسٹڈی کی طرف جا رہا تھا۔ مخالف سمت میں جانے والے ایک جوان آدمی نے اسے دیکھا تو لپک کر واپس آیا اور اس کے لیے اسٹڈی کا دروازہ کھول کر کھڑا ہو گیا۔ وہ کمرے میں داخل ہوا تو ٹھیک پونے آٹھ بجے تھے۔

☆ ☆ ☆

آٹھ بجنے میں دس منٹ پر کونز پارٹمنٹ بلڈنگ کے دروازے پر نمودار ہوا۔ سڑک کے اس طرف دو سفید بی ایم ڈبلیو کاریں تھیں۔ وہ ان کی طرف بڑھنے لگا۔ اس نے اگلا دروازہ کھولا اور ڈرائیور کے برابر بیٹھ گیا۔ ڈرائیور اسے اتنے سویرے دیکھ کر حیران ہوا۔ اسے بتایا گیا تھا کہ کونز کو چار بجے روسی سفارت خانے پہنچنا ہے۔

”مجھے کچھ چیزیں خریدنی ہیں۔“ کونز نے وضاحت کی۔

عقبی نشست پر بیٹھے ہوئے شخص نے اثبات میں سر ہلایا۔ ڈرائیور نے گاڑی پہلے گیر میں ڈالی اور اسے وِسکونسن ایونیو کے ٹریفک میں شامل کر دیا۔ دوسری کار اس کار کے پیچھے پیچھے آ رہی تھی۔ وہ اب پی اسٹریٹ میں تھے، جہاں ایک تعمیراتی کام کی وجہ سے ٹریفک میں بے حد الجھاؤ تھا۔ ہر گزرتے دن کے ساتھ کونز مشاہدہ کرتا رہا تھا کہ اس کے نگراں اس کی طرف سے مطمئن ہوتے جا رہے ہیں اور اس کے نتیجے میں ان کی بے پروائی میں اضافہ ہو رہا تھا۔ وہ اس کے معمولات کے بھی عادی ہو گئے تھے۔ ہر روز کم و بیش اسی وقت وہ 21 ویں اسٹریٹ اور ڈوپونٹ سرکل کے موڑ پر گاڑی سے اترتا تھا اور اخبار والے سے پوسٹ کی ایک کاپی خریدتا تھا۔ پھر واپس آ کر گاڑی میں بیٹھتا تھا۔ پہلے ہر بار محافظوں میں سے ایک اس کے ساتھ اترتا تھا۔ لیکن گزشتہ روز کسی نے بھی اتر کر اس کے پیچھے آنے کی زحمت نہیں کی تھی۔

انہوں نے 23 ویں اسٹریٹ کر اس کی۔ دور کونز کو ڈوپونٹ سرکل نظر آ رہا تھا۔ ٹریفک کی یہ صورت حال تھی کہ گاڑیوں کا بمپر سے بمپر جڑا ہوا تھا۔ اور رفتار نہ چلنے کے برابر تھی۔ دوسری طرف مغرب کی سمت جانے والا ٹریفک نسبتاً بہت بہتر رفتار سے اور ہموار انداز میں رواں تھا۔ کونز چونکا ہوا گیا۔ اسے خوب دیکھ بھال کر مناسب ترین وقت پر قدم اٹھانا تھا۔

کونز جانتا تھا کہ p اسٹریٹ پر ڈوپونٹ سرکل کی کراسنگ پر نصب سگنل کی روشنی ہر تیس سیکنڈ کے بعد تبدیل ہوتی ہے۔ اور اس وقفے میں اوسطاً بارہ گاڑیاں نکل پاتی ہیں۔ اس ہفتے میں جو اس نے زیادہ سے زیادہ تعداد کو سگنل کر اس کرتے دیکھا تھا، وہ سولہ تھی۔

سگنل کی روشنی سرخ ہوئی تو کونز نے گنتی کی۔ ان کی کار کے آگے سترہ کاریں موجود تھیں۔ وہ ساکت بیٹھا رہا۔ روشنی سبز ہوئی۔ ڈرائیور نے گاڑی فرسٹ گیر میں ڈالی۔ لیکن ٹریفک اتنا تھا کہ آگے کی صرف آٹھ کاریں سڑک کر اس کر سکیں۔

کونز کے پاس تیس سیکنڈ کی مہلت تھی!

اس نے پلٹ کر اپنے نگراں کی طرف دیکھا اور مسکراتے ہوئے اخبار والے کی طرف اشارہ کیا۔ نگراں نے اثبات میں سر ہل کر گویا اسے اخبار خریدنے کی اجازت دی۔

کونز گاڑی سے اتر اور بوڑھے اخبار والے کی طرف بڑھنے لگا۔ اس نے پلٹ کر نہیں دیکھا تھا۔ اس لیے اسے معلوم نہیں تھا کہ گاڑیوں میں سے کوئی اس کے پیچھے آ رہا ہے یا نہیں۔ اور اس کی پوری توجہ دوسری سڑک کے ٹریفک پر تھی۔ وہ اندازہ لگانے کی کوشش کر رہا تھا کہ اب کے سگنل کی روشنی سرخ ہوگی تو رک کی ہوئی گاڑیوں کی قطار کتنی طویل ہوگی۔

وہ اخبار والے کے پاس پہنچا تو کوارٹر کا سک پہلے ہی اس کے ہاتھ میں تھا۔ اس نے سک اخبار والے کو دیا۔ اخبار والے نے پوسٹ کی کاپی اس کی طرف بڑھادی۔ اخبار لے کر وہ پہلی بی ایم ڈبلیو کی طرف بڑھنے کے لیے پلٹا۔ اسی وقت دوسری طرف کی سڑک پر سگنل کی روشنی سرخ ہو گئی۔ ٹریفک رک گیا۔

کونز کو اپنے مطلب کی گاڑی نظر آ گئی تھی۔ وہ پلٹا اور مخالف سمت میں دوڑنے لگا۔ ٹھہرے ہوئے ٹریفک کے درمیان سے نکلتے ہوئے اس نے سڑک پار کی اور ایک ٹیکسی کی طرف بڑھا، جو سگنل سے چھ نمبر پر تھی۔

دوسری بی ایم ڈبلیو سے دو آدمی اتر کر اس کے پیچھے بھاگے تھے۔ مگر ذہن میں الجھن ہونے کی وجہ سے ان کے انداز میں ہچکچاہٹ نہیں تھی۔ وہ سمجھ نہیں پائے تھے کہ یہ کیا ہو رہا ہے اور کیوں ہو رہا ہے۔ اور اسی وقت سگنل کی روشنی سبز ہو گئی۔

کونز نے جلدی سے دروازہ کھولا اور ٹیکسی میں بیٹھ گیا۔ ”جلدی سے دوڑ دو۔“ اس نے ڈرائیور سے کہا۔ ”سگنل کو شکست دو تو سو ڈالر تمہارے۔“ ڈرائیور نے ہارن پر ہاتھ رکھا اور گاڑی کو سرخ بتی سے گزار لے گیا۔ دونوں بی ایم ڈبلیوز نے دائیں جانب مڑنے کی کوشش کی۔ مگر اس وقت تک سگنل کی روشنی سبز ہو چکی تھی۔

اب تک سب کچھ اس کے منصوبے کے مطابق ہوا تھا۔

ڈرائیور نے ٹیکسی کو بائیں جانب 23 ویں اسٹریٹ پر موڑا۔ کونز نے گاڑی رکوائی اور ڈرائیور کو سو ڈالر کا نوٹ دیتے ہوئے کہا۔ ”تم سیدھے ایئر پورٹ جاؤ۔ اور اگر کوئی سفید بی ایم ڈبلیو پیچھے آئے تو اسے ہرگز آگے نہ نکلنے دینا۔ اور ایئر پورٹ پہنچ کر گاڑی تمیں سیکنڈ ڈیپارچر کے سامنے کھڑی کرنا اور پھر آہستہ آہستہ واپس آنا شروع کر دینا۔“

”اوکے سر، جو آپ کا حکم۔“ ڈرائیور نے سو کا نوٹ جیب میں ڈالتے ہوئے کہا۔ کونز ٹیکسی سے اترا۔ سڑک پار کر کے اس نے مخالف سمت میں جانے والی ایک ٹیکسی کو روکا اور اس میں بیٹھ گیا۔

اسی لمحے اسی نے دونوں سفید بی ایم ڈبلیوز کو پہلی ٹیکسی کے پیچھے دوسری طرف جاتے دیکھا اور طمانیت سے سر ہلانے لگا۔

”اس خوبصورت صبح آپ کہاں جانا چاہتے ہیں؟“ ٹیکسی ڈرائیور نے اسے چونکا دیا۔

”کو کے اسٹینڈیم۔“

”نکٹ ہے آپ کے پاس؟“ ڈرائیور نے پوچھا۔ پھر خود ہی بولا۔ ”نہیں ہے تو مجھے ہی آپ کو واپس بھی لانا پڑے گا۔“



زیر مسکی کمرے میں داخل ہوا تو وہ تینوں کھڑے ہو گئے۔ اس نے اشارے سے انھیں بیٹھ جانے کو کہا۔ انداز ایسا تھا، جیسے اس کے سامنے کوئی بڑا مجمع ہو۔ وہ سفیر کی میز کے پیچھے جا کر اس کی کرسی پر بیٹھ گیا۔ بلائنگ پیپر کی جگہ میز پر رائل ریکی دیکھ کر اسے حیرت ہوئی۔ لیکن اس نے اسے نظر انداز کر دیا اور الیکسی رومانوف کی طرف متوجہ ہوا۔ الیکسی بہت خوش نظر آ رہا تھا۔

”میرے پاس تمہارے لیے ایک بری خبر ہے الیکسی۔“ زیر مسکی نے کہا۔

رومانوف کے چہرے پر تشویش کا سایہ سا لہرایا اور اگلے ہی لمحے وہ بے حد پریشان نظر آنے لگا۔ وہ سوالیہ نظروں سے زیر مسکی کو دیکھ رہا تھا۔

زیر مسکی نے وہ توقف دانستہ اسی لیے کیا تھا۔ مزید چند لمحے خاموش رہنے کے بعد اس نے کہا۔ ”آج صبح سویرے تمہارے کزن اسٹیفن نے مجھے فون کیا تھا۔ ایسا لگتا ہے کہ رات تمہارے والد کو ہارٹ اٹیک ہوا اور اسپتال پہنچنے سے پہلے ختم ہو گئے۔“

رومانوف نے سر جھکا لیا۔ سفیر اور فرسٹ سیکرٹری نے غور سے زیر مسکی کو دیکھا۔ وہ اس کی مرضی کے مطابق رد عمل ظاہر کرنا چاہتے تھے۔

زیر مسکی اٹھا اور رومانوف کی طرف بڑھا۔ اس نے تسلی دینے والے انداز میں اس کے کندھے پر ہاتھ رکھا۔ سفیر اور فرسٹ سیکرٹری اچانک ہی غم سے نڈھال نظر آنے لگے۔

”وہ ایک عظیم انسان تھے۔ میں ان کے لیے سوگوار ہوں۔“ زیر مسکی نے کہا۔ ”ہم ایک منٹ کی خاموشی کے ذریعے ان کا سوگ منائیں گے۔“

ان سبھوں کے سر جھک گئے۔

ایک منٹ کے بعد زیر مسکی ہی نے خاموشی توڑی۔ ”اب ان کی ذمہ داریاں تمہارے کندھوں پر ہیں الیکسی۔ اور مجھے یقین ہے کہ تم بے حد اہل جانشین ہو۔“

سفیر اور فرسٹ سیکرٹری بڑی شدت سے اثبات میں سر ہلا رہے تھے۔

”عنقریب تمہیں اپنی قوت کا مظاہرہ کرنے کا موقع ملے گا۔ اور پورا روس جان لے گا کہ نیازا کون ہے۔“ زیر مسکی نے مزید کہا۔

الیکسی رومانوف نے اپنا سر اٹھایا اور مسکرا دیا۔ سوگ ختم ہو چکا تھا۔

”مگر یہ اس صورت میں ممکن ہے، جب آج کا کام پروگرام کے عین مطابق مکمل ہو جائے..... بغیر کسی گڑبڑ کے۔“ زیر مسکی بولا۔

”کوئی گڑبڑ نہیں ہو سکتی۔“ الیکسی رومانوف نے ایک ایک لفظ پر زور دے کر کہا۔ ”رات بارہ بجے کے بعد میری فٹنر جیرالڈ سے گفتگو ہوئی تھی۔ وہ میرے منصوبے سے متفق ہو گیا ہے۔ آج شام چار بجے وہ یہاں پہنچ جائے گا۔ آپ اس وقت لارنس کے ساتھ فٹ بال میچ دیکھ رہے ہوں گے۔“

”اتنی جلدی کیوں؟“

”ہم سب لوگوں کو یہ یقین دلانا چاہتے ہیں کہ وہ کیئرنگ والوں میں شامل تھا۔ چنانچہ چھ گھنٹے بعد جب وہ اپنا کام کرنے کے لیے غائب ہوگا تو کسی کو اس کی غیر موجودگی کا احساس نہیں ہوگا۔ وہ میری نگرانی میں کچن میں موجود رہے گا۔ یہاں تک کہ آپ کی الوداعی تقریر کا وقت آئے گا۔ تب.....“

”بہت شان دار۔“ زیر مسکی نے داد دی۔ ”اور یہ سب ہوگا کہاں۔“

”میں اسے یہاں..... اس کمرے میں لاؤں گی۔ یہاں سے وہ راقفل لے گا اور پرائیویٹ لفٹ کے ذریعے گیلری میں جائے گا۔ بال روم کے سامنے والی گیلری میں.....“

زیر مسکی نے سر کو بھی جنبش دی۔

”وہاں پہنچنے کے بعد وہ لینن کے مجسمے کے پیچھے چھپے گا۔ آپ الوداعی تقریر کر رہے ہوں گے۔ تقریر میں ایک موقع پر میں نے تالیوں کے ایک طویل دورانیے کا اہتمام کیا ہے۔ اس دورانیے میں آپ کو بالکل ساکت رہنا ہوگا۔“

”کیوں؟“ زیر مسکی نے سخت لہجے میں پوچھا۔

”کیونکہ فٹر جیرالڈ کو اگر آپ کے انداز میں ذرا سا بھی تحریک محسوس ہو تو وہ ٹریگر نہیں دبائے گا۔“

”ٹھیک ہے۔ میں سمجھ گیا۔“

”فائر کرتے ہی وہ عقبی باغیچے کے بڑے درخت کے سہارے چھپے پر اترے گا۔ کل اس نے اس سب کی کئی بار ریہرسل کی ہے۔ لیکن آج اسے پتا چلے گا کہ اسکرپٹ میں معمولی سی تبدیلی کی گئی ہے۔“

”وہ کیا ہے؟“

”درخت کے نیچے میرے چھ باڈی گارڈز موجود ہوں گے۔ اس سے پہلے کہ اس کے قدم زمین کو چھوئیں، وہ اس کے جسم کو چھلنی کر دیں گے۔“

زیر مسکی ایک پل خاموش رہا۔ پھر بولا۔ ”لیکن تمہارے منصوبے میں یقینی طور پر ایک خامی ہے۔“

رومانوف کی آنکھوں سے الجھن جھانکنے لگی۔

”فٹر جیرالڈ جیسا ماہر نشانے باز اتنے کم فاصلے سے مجھ پر گولی چلائے گا تو میں بچوں گا کیسے؟“

رومانوف کرسی سے اٹھا، اس نے میز پر رکھی راقفل اٹھائی اور چھوٹا سا دھاتی ٹکڑا اس سے علیحدہ کر کے اسے زیر مسکی کی طرف بڑھایا۔

”یہ کیا ہے؟“ زیر مسکی نے پوچھا۔

”فائرنگ پن۔“ رومانوف نے جواب دیا۔



دونوں سفید بی ایم ڈبلیوز مغرب کی سمت روٹ نمبر 66 پر ایک خالی ٹیکسی کے پیچھے دوڑتی رہیں، جو ایئر پورٹ جا رہی تھی۔ ایک دوسری ٹیکسی مناسب رفتار سے مشرق کی طرف جا رہی تھی۔ اس کی منزل میری لینڈ میں کو کے اسٹیڈیم تھا۔

کونز ایک بار پھر اپنے اسٹیڈیم کو منتخب کرنے کے فیصلے کے بارے میں سوچ رہا تھا۔ یہ تو کھلی ہوئی بات تھی کہ سفارت خانے کے مقابلے میں یہاں خطرات بہت زیادہ تھے۔ سفارت خانے میں وہ اب تک بڑی آسانی سے جاتا اور آتا رہا تھا۔ وہاں کسی کو سیکورٹی کی اتنی پروا نہیں تھی۔ خاص طور پر اس صورت میں کہ زیر مسکی کہیں باہر گیا ہو۔

ٹیکسی نے کونز کو اتارا۔ وہ جانتا تھا کہ اسے کہاں جانا ہے۔ وہ شمالی دروازے کی طرف جانے والے بجریلے راستے پر چلنے لگا۔ وہاں دو طویل قطاریں لگی ہوئی تھیں..... ان لوگوں کی جو ہر میچ میں یہاں کام کی امید میں آتے تھے۔ پگ نے بتایا تھا، ان میں کچھ کمائی کے لیے آتے تھے۔ مگر زیادہ تر ریڈ اسکن ٹیم کے وہ پرستار تھے، جو میچ والے دن اسٹیڈیم میں داخل ہونے کے لیے رشوت دینے سمیت کچھ بھی کر سکتے تھے۔ کیونکہ ٹکٹ تو

پہلے ہی بک چکے ہوتے تھے۔

”رشتہ؟“ کونز نے بڑی معصومیت سے پوچھا تھا۔

”ہاں۔ اب دیکھو نا، ایگزیکٹو سٹاف کے لیے خدمت گار بھی تو درکار ہوتے ہیں۔“ پگ نے آنکھ مارتے ہوئے کہا تھا۔ ”اب جسے کوئی خدمت سونپ دی گئی، اس کے تو مزے ہو گئے نا۔ وہ تو وی آئی پی مقام سے بچ چکے گا۔“

”واہ..... یہ تو میرے مضمون کا سب سے دل کش زاویہ ہوگا۔“

وہاں پہلی قطار ان لوگوں کی تھی، جو اسٹڈیم کے باہر کام کرنا چاہتے تھے۔ ان میں پارکنگ لاٹ کا کام یا مختلف چیزیں فروخت کرنے کا کام تھا۔ 78 ہزار متاثرہ شخصوں کی موجودگی میں وہ کام بے حد منفعت بخش تھا۔ دوسری قطار ان لوگوں کی تھی، جو اسٹڈیم کے اندر کوئی کام کرنا چاہتے تھے۔ کونز اسی میں کھڑا ہو گیا۔ وہاں زیادہ تر جوان اور بے روزگار لوگ تھے۔ ان کے نزدیک وہ ایک ٹکٹ میں دو مزے والی بات تھی۔ کمائی کی کمائی اور تفریح کی تفریح۔ پگ نے بتایا تھا کہ اس گروپ کو یونیفارم دی جاتی تھی۔ تاکہ انھیں الگ سے پہچانا جاسکے۔

لیکن اس روز وہاں سیکرٹ سروس کے ایجنٹ بھی موجود تھے، جو قطار میں لگے ان امیدواروں کا جائزہ لے رہے تھے۔ قطار میں کھڑا کونز فٹنر جیرالڈ واشنگٹن پوسٹ کا مطالعہ کر رہا تھا۔ قطار دھیرے دھیرے سرک رہی تھی۔ اخبار کے پہلے صفحے پر سب سے بڑی خبر زیر مسکی کے دونوں ایوانوں کے مشترکہ اجلاس خطاب کی تھی۔ اس پر منتخب عوامی نمائندوں نے متفقہ طور پر ناپسندیدگی کا اظہار کیا تھا۔ ادارہ پڑھتے ہوئے کونز کو احساس ہوا کہ وہ زیر مسکی کے لیے باعث مسرت ہوگا۔

”ہائی۔“ ایک آواز نے اسے چونکا دیا۔

کونز نے سرگھما کر دیکھا۔ وہ ایک اسمارٹ جوان آدمی تھا، جو قطار میں عین اس کے پیچھے کھڑا تھا۔

”ہائی۔“ کونز نے بھی مختصر اُکھا اور دوبارہ اخبار پڑھنے لگا۔ وہ کسی سے غیر ضروری گفتگو شروع نہیں کرنا چاہتا تھا۔ کون جانے، بات کرنے والا بعد میں کوئی اہم گواہ ثابت ہو۔

”میرا نام براڈ ہے۔“ جوان آدمی نے اپنا ہاتھ بڑھاتے ہوئے کہا۔

کونز نے ہاتھ تو ملا لیا۔ لیکن جواب میں کچھ نہیں کہا۔

”میں تو لائٹنگ ٹاورز میں کام حاصل کرنے کی کوشش کر رہا ہوں۔“ جوان نے کہا۔ ”تمہارا کیا ارادہ ہے؟“

کونز نے اس کے سوال کو نظر انداز کرتے ہوئے پوچھا۔ لائٹنگ ٹاورز ہی کیوں؟

”کیونکہ وہاں سیکرٹ سروس کے اسٹیشنل ایجنٹ انچارج کی ڈیوٹی ہوگی۔ اور میں دیکھنا چاہتا ہوں کہ یہ ڈیوٹی کس نوعیت کی ہوتی ہے۔“

”کیوں؟“ کونز نے اپنا اخبار تہ کرتے ہوئے دریافت کیا۔ کیونکہ یہ وہ گفتگو تھی، جسے وہ منقطع نہیں کر سکتا تھا۔

”کالج سے نکلتے ہی میں انھیں جوائن کرنا چاہتا ہوں۔ گریجویٹ ٹریننگ کورس تو میں پہلے ہی کر چکا ہوں۔ لیکن میں انھیں عملی میدان میں قریب سے دیکھنا چاہتا ہوں۔ ایک ایجنٹ نے مجھے بتایا کہ کھانے کی چیزیں لائٹنگ پلیٹ فارم تک لے جانے کا کام کوئی قبول نہیں کرتا۔ کیونکہ عام طور پر انھیں وہاں ڈر لگتا ہے۔“

کونز خود اس جاب کو مسترد کر چکا تھا۔ اس لیے نہیں کہ وہ سیڑھیاں اسے ڈراتی تھیں۔ بلکہ اس لیے کہ وہاں سے بھاگنے کا کوئی راستہ نہیں تھا۔ اب براڈ اسے اپنی زندگی کی کہانی سن رہا تھا۔ آگے بچھتے بچھتے کونز کو اس کے بارے میں بہت کچھ معلوم ہو گیا۔ وہ جارج ٹاؤن میں کرمنالوجی پڑھ رہا تھا۔ اس حوالے پر کونز کو میگی یاد آ گئی۔ براڈ کہہ رہا تھا کہ وہ ابھی تک فیصلہ نہیں کر پایا ہے کہ وکیل بنے یا سیکرٹ سروس کا ایجنٹ۔

”نیکسٹ۔“ ایک میز کے عقب میں بیٹھے ہوئے شخص نے پکارا۔

کونز آگے بڑھا۔ ”آپ کے پاس کچھ بچا بھی ہے؟“

”کچھ زیادہ نہیں۔“ اس شخص نے اپنے سامنے رکھی فہرست کا جائزہ لیا۔ اس فہرست میں زیادہ تر مقامات پر ٹک لگے ہوئے تھے۔

”کیئرنگ کا کوئی کام؟“ کونز نے پوچھا۔ براڈ کی طرح وہ بھی جانتا تھا کہ وہ کسی جاب کی تلاش میں ہے۔

”میرے پاس یا تو ڈش واشنگ کا کام رہ گیا ہے یا پھر اسٹینڈیم کے ملازمین کو کھانے پینے کی اشیاء پہنچانے کا کام۔“

”یہ دوسرا کام ٹھیک ہے میرے لیے۔“

”تمہارا نام۔“

”ڈیوکر نکل۔“

”کوئی شناختی کاغذ.....؟“

کونز نے ڈرائیونگ لائسنس اس کی طرف بڑھا دیا۔ اس آدمی نے ایک فارم بھرا اور قریب کھڑے فوٹو گرافر کو اشارہ کیا۔ اس نے پولو رائڈ کیمرے سے کونز کی تصویر کھینچ لی۔ وہ تصویر چند ہی لمحوں میں کونز کے پاس پرچکا دی گئی۔

”او کے ڈیو۔“ اس شخص نے کونز کو پاس تھماتے ہوئے کہا۔ ”اس پاس کی وجہ سے تم اسٹینڈیم کے اندر کہیں بھی آ جا سکتے ہو۔ بس ہائی سیکورٹی کے علاقوں سے دور رہنا۔ اس میں ایگزیکٹو سٹنٹس ہیں، کلب باکس ہیں اور وی آئی پی سیکشن ہیں۔ تمہیں وہاں جانے کی ضرورت بھی نہیں پڑے گی۔“

کونز نے اثبات میں سر ہلایا اور پاس اپنے سوئیٹر پر لگا لیا۔

”بلاک H کے عین نیچے روم نمبر 47 میں رپورٹ کرو۔“

کونز بائیں سمت چل دیا۔ وہ جانتا تھا کہ 47 نمبر کمرہ کہاں ہے۔

”نیکسٹ۔“

کونز کو اس کمرے تک پہنچنے کے لیے تین سیکورٹی چیکس سے گزرنا پڑا۔ ان میں میکینیکل میٹر بھی تھا۔ اور ان تینوں چیکنگو سے گزرنے میں اسے کافی دیر لگی۔ کیونکہ اب عام اسٹاف کے بجائے سیکرٹ سروس والے چیک کر رہے تھے۔

47 نمبر کمرے کے باہر ”پرائیویٹ کیئرنگ“ کی سختی نصب تھی۔ میٹھیوں کے نیچے ایک چھوٹا سا کمرہ تھا۔ وہاں دس بارہ آدمی ادھر ادھر پھر تیلے انداز میں یوں چل پھر رہے تھے، جیسے اس انداز میں نقل و حرکت کے عادی ہوں۔ ان میں دو تین وہ تھے، جو کچھ دیر پہلے قطار میں اس سے کچھ آگے نظر آتے رہے تھے۔ مگر کمرے میں ایسا کوئی آدمی نہیں تھا، جو روپے پیسے کی ضرورت سے بے نیاز ہو۔

کونز ایک کونے میں بیٹھ کر پوسٹ میں، اس بیچ کے بارے میں چھپنے والی تفصیل پڑھنے لگا۔ ٹونی کورن پسر کا کہنا تھا کہ اگر ریڈ اسکن نے پیکرز کو ہرا دیا تو یہ معجزہ ہی ہوگا۔ اس کا کہنا تھا کہ پیکرز ملک کی سب سے اچھی ٹیم ہے۔ لیکن کونز کو اس سے مکمل طور پر اختلاف تھا۔

”ہاں بھئی..... اب غور سے سنو۔“ کسی نے پکارا۔

کونز نے سر اٹھا کر دیکھا۔ شیف کی وردی پہنے ایک بہت موٹا آدمی سامنے کھڑا تھا۔ اس کی عمر 50 کے قریب تھی اور وزن 250 پونڈ سے کم نہیں تھا۔ ”میں کیئرنگ مینیجر ہوں۔“ موٹے آدمی نے کہا۔ ”یہاں دو ہی کام ہیں۔ یا تو آپ کو برتن دھونے ہیں یا پھر اسٹینڈیم کے ملازمین اور اسٹینڈیم میں متعین سیکورٹی والوں کو سرد کرنا ہے۔ تو برتن دھونے والے ہاتھ اٹھا دیں۔“

کمرے میں موجود بیش تر لوگوں نے ہاتھ اٹھا دیے۔ پگ کا کہنا تھا کہ برتن دھونا لوگوں کے لیے سب سے پسندیدہ کام ہے۔ کیونکہ ایک تو انھیں دس ڈالر فی گھنٹہ کے حساب سے معاوضہ ملتا ہے۔ پھر انھیں ایگزیکٹو باکسز سے بچ کر آنے والا کھانا بھی ملتا ہے۔ اور وہ سب سے بڑی نعمت ہوتا ہے۔

”گڈ۔“ شیف نے کہا اور ان پانچ آدمیوں کے نام لکھ لیے۔ اب میں باقی لوگوں سے مخاطب ہوں۔ آپ لوگوں کو یا تو سینئر اسٹاف کو سرد کرنا ہے یا سیکورٹی اسٹاف کو۔“ اس نے دوسرے پانچ آدمیوں کے نام لکھے اور اپنے کلب بورڈ کو تھپ تھپایا۔ ”ٹھیک ہے بھئی۔ اب کام پر چل دو۔“

وہ سب کچن کی طرف چل دیے۔ اب کمرے میں صرف کونز اور براڈ رہ گئے تھے۔

”اب میرے پاس سیکورٹی میں دو کام ہیں۔“ مونے شیف نے کہا۔ ”ایک عظیم الشان اور دوسرا بے حد پست۔ دیکھیں، خوش قسمتی تم دونوں میں سے کسے چنتی ہے۔“ اس نے متوقع نگاہوں سے کونز کو دیکھا۔ کونز نے سر کو تقہی جنبش دیتے ہوئے اپنی جینز کی بیک پاکٹ میں ہاتھ ڈالا۔

مونز کونز کی طرف بڑھا۔ اس نے براڈ کی طرف دیکھنے کی زحمت بھی نہیں کی تھی۔ ”میرا خیال ہے، وہ خوش نصیب تم ہو، جو جمبوٹرون پر سر د کرو گے؟“

”آپ بالکل ٹھیک سمجھے ہیں۔“ کونز کا جیب سے نکلنے والا ہاتھ مونے کی طرف بڑھا اور سوڈا الکاٹ مونے کے ہاتھ میں منتقل ہو گیا۔

”مجھے پہلے ہی یقین تھا۔“ مونے نے مسکراتے ہوئے کہا۔ اور پگ کے بیان کیے ہوئے نقشے کے عین مطابق نوٹ اپنی جیب میں ڈال لیا۔ کونز نے سوچا کہ اس نے پگ کو جو کچھ بھی دیا، درحقیقت پگ نے اس سے زیادہ اسے لوٹا دیا تھا۔



”مجھے اس کو یہاں مدعو ہی نہیں کرنا چاہیے تھا۔“ ٹام لارنس کی آواز کراہ سے مشابہ تھی۔ وہ وائٹ ہاؤس سے اسٹیڈیم جانے کے لیے اپنے ہیلن کا پٹر میرین ون میں سوار ہو رہا تھا۔

”اور مجھے یہ پریشانی ہے کہ ابھی تک ہمارے مسائل پوری طرح نہیں نٹے ہیں۔“ اینڈی لائیڈ نے اس کے برابر بیٹھتے ہوئے کہا۔

”کیوں؟ اب اور کیا گڑبڑ ہو سکتی ہے۔“ لارنس نے پوچھا۔ ہیلی کا پٹر کا پنکھا اب گھوم رہا تھا۔

”زیر مسکی کے روس واپس جانے سے پہلے ابھی دو عوامی تقریبات ہونی ہیں۔ اور میں بڑی سے بڑی شرط لگانے کو تیار ہوں کہ ان میں سے کسی ایک کے دوران کونز فٹسر جیرالڈ وار کرے گا۔“

”یہ تو کوئی مسئلہ ہی نہیں۔“ صدر نے بے پروائی سے کہا۔ ”کا مریڈ پیرو سکی اب تک سینکڑوں بار ہمارے سیکرٹ سروس والوں کو بتا چکا ہے کہ اس کے اپنے لوگ اپنے صدر کی حفاظت کی پوری پوری اہلیت رکھتے ہیں۔ اور پھر اتنی زبردست سیکورٹی کے ہوتے کون یہ خطرہ مول لے سکتا ہے۔“

”کونز فٹسر جیرالڈ کوئی عام آدمی نہیں۔ اور اس پر عام اصولوں کا اطلاق بھی نہیں ہوتا۔“ اینڈی لائیڈ بولا۔ ”وہ بے حد غیر روایتی انداز میں کام کرتا ہے۔“

صدر نے نیچے روسی سفارت خان کی دیکھا۔ ”اس عمارت میں تو گھنا بھی آسان نہیں ہے۔ زندہ سلامت باہر نکلنا تو بعد کی بات ہے۔“

”لیکن اس اسٹیڈیم میں گھنا تو مشکل نہیں، جہاں 80 ہزار تماشا شائی موجود ہوں گے۔“ اینڈی لائیڈ نے کہا۔ ”وہاں کوئی بھی گھس سکتا ہے اور زندہ سلامت نکل بھی سکتا ہے۔“

”اسٹیڈیم میں رائفل لے کر گھسنا تو دور کی بات ہے اینڈی، کوئی چاقو بھی نہیں لے جا سکتا۔ اور وہاں صرف تیرہ منٹ کا وقفہ ہی تو ہوگا، جو خطرناک ثابت ہو سکتا ہے۔“

”آپ کا کیا خیال ہے، کونز کو یہ علم نہیں ہوگا۔ جہاں چاہ ہو، وہاں راہ بھی ہوتی ہے۔ اور اب تو پروگرام کینسل بھی نہیں کیا جا سکتا۔“

”ناممکن۔ اور اینڈی، زیر مسکی کو جتنا خطرہ لاحق ہے، اتنا ہی مجھے بھی ہے۔“

”ٹھیک کہہ رہے ہیں سر۔ لیکن اگر زیر مسکی آپ کے ساتھ کھڑا ہوا اور قتل کر دیا گیا تو کوئی اس انداز میں نہیں سوچے گا۔ اور ہیلن ڈیکٹر اس موقع سے پورا فائدہ اٹھائے گی۔ وہ سب کو بتائے گی کہ اس نے.....“

”یہ بتاؤ اینڈی، آج کا میچ کون جیتے گا۔“ صدر نے اس کی بات کاٹتے ہوئے پوچھا۔

اینڈی لائیڈ مسکرا دیا۔ صدر ٹام لارنس موضوع تبدیل کرنے کا ہنر خوب جانتا تھا۔ ”مجھے نہیں معلوم جناب۔ لیکن وائٹ ہاؤس میں ریڈ اسکن کے پرستاروں کی تعداد حیرت انگیز ہے۔“

”ان میں بہت سے پیکرز کے پرستار ہوں گے۔“ صدر نے کہا اور فائل کھول کر نوٹس پڑھنے لگا۔



”میری بات غور سے سنو۔“ کیٹرنگ مینیجر نے پکارا۔ کوزیہ ظاہر کرنے لگا کہ وہ پوری توجہ سے سن رہا ہے۔ ”پہلا کام تو یہ کرو کہ سفید کوٹ اور ریڈ اسکن کی کیپ لے کر پہن لو۔ تاکہ پتا چلے کہ تم لوگ اسٹاف ہو۔ پھر تم لوگ لفٹ میں بیٹھ کر ساتویں لیول پر چلے جاؤ اور انتظار کرو۔ میں کھانے پینے کا سامان سروس لفٹ میں رکھ کر لفٹ اوپر بھیجوں گا۔ سیکرٹ سروس کے ایجنٹوں کو اسٹیک دس بجے سرو کیے جائیں گے۔ اور کھیل کے آغاز پر کھانا، کوک، سینڈوچ یا جو بھی وہ مانگیں۔ تم بائیں جانب والا بٹن دبانا، ایک منٹ کے اندر لفٹ تمہارے پاس پہنچ جائے گی۔“

کوزیہ سے بتا سکتا تھا کہ بیس منٹ سے ساتویں لیول تک پہنچنے میں سروس لفٹ کو 47 سیکنڈ لگتے ہیں۔ لیکن دو اور لیول ایسے تھے، جن کی سروس لفٹ تک رسائی تھی..... وہ دوسرا لیول تھا، جہاں کلب سٹیس تھیں اور پانچواں لیول تھا، جہاں ایگزیکٹو سوئٹس تھے۔ لفٹ ان دونوں کے آرڈر سرور کرنے کے بعد ہی اس تک پہنچے گی..... اور اس کام میں تین منٹ لگیں گے۔

”تمہارا آرڈر تمہیں مل جائے تو تمہیں وہ ٹرے اور گراؤنڈ کے مشرقی سرے پر جمبوٹرون کے اندر متعین آفیسر کو پہنچانی ہے۔ تمہیں بائیں جانب ایک دروازے پر ”پرائیویٹ“ لکھا نظر آئے گا.....“

کوزیہ جانتا تھا کہ وہ 37 قدم کے فاصلے پر ہوگا۔

”..... یہ اس دروازے کی چابی ہے۔ تم دروازہ کھول کر اندر جاؤ گے تو جمبوٹرون کے عقبی دروازے پر پہنچو گے.....“

یہ فاصلہ 70 گز ہے۔ کوزیہ نے پگ کے حوالے سے یاد کیا۔ اپنے فٹ بال کھیلنے کے دنوں میں وہ اتنا فاصلہ سات سیکنڈ میں طے کر سکتا تھا۔

کیٹرنگ مینیجر کوزیہ کو وہ سب کچھ بتاتا رہا، جو اسے پہلے سے معلوم تھا۔ کوزیہ نے سروس لفٹ کا جائزہ لیا۔ وہ دو فٹ تین انچ چوڑی اور دو فٹ سات انچ گہری تھی۔ اس کے اندر لکھا تھا..... 150 پونڈ سے زیادہ وزن رکھنے کی اجازت نہیں۔ کوزیہ کا اپنا وزن 210 پونڈ تھا۔ وہ بس امید ہی کر سکتا تھا کہ لفٹ ڈیزائن کرنے والے نے اضافی وزن کی اس حد تک گنجائش رکھی ہوگی۔

دو اور مسائل تھے، جن کا اس کے پاس کوئی حل نہیں تھا۔ لفٹ میں بیٹھ کر نیچے جاتے ہوئے وہ لفٹ کو پانچویں اور دوسرے لیول پر رکھنے سے کسی طرح نہیں روک سکتا تھا۔

”جمبوٹرون کے عقبی دروازے پر پہنچ کر.....“ کیٹرنگ مینیجر کی ہدایات جاری تھیں۔ ”..... تم دستک دو گے۔ ڈیوٹی پر موجود ایجنٹ چٹخنی گرا کر دروازہ کھولے گا اور تم اندر داخل ہو گے۔ اسے ٹرے دے کر تم واپس جا کر پہلے کوارٹر کا کھیل دیکھ سکتے ہو۔ وقفے میں تم جاؤ اور ٹرے واپس لا کر سروس لفٹ میں رکھ دو۔ تم گرین بٹن دباؤ تو لفٹ بیس منٹ کی طرف چلی جائے گی۔ اب تم مزے سے پھر میچ دیکھو۔ تم سمجھ گئے ناؤ یو؟“

کوزیہ کا جی چاہا کہ کہے..... نہیں جناب..... ایک بار اور بتائیں۔ مگر اس نے آہستہ سے کہا۔ ”جی ہاں جناب۔“

”کچھ پوچھنا ہے؟“

”نہیں جناب۔“

”کھیل ختم ہونے کے بعد تم میرے پاس آنا اور اپنا معاوضہ لے لینا..... 50 ڈالر۔“

کوزیہ نے جلدی سے موٹے کیٹرنگ مینیجر کو آنکھ مار دی۔ پگ نے اسے بتایا تھا کہ شوقین لوگ دوبارہ جاب حاصل کرنے کی خاطر معاوضہ وصول کرنے نہیں جاتے۔ جب مینیجر ان سے معاوضے کا تذکرہ کرتا ہے تو وہ آنکھ مار دیتے ہیں۔ اس کا مطلب ہوتا ہے کہ معاوضہ تم رکھ لینا۔

کوزیہ کو نہ تو 50 ڈالر وصول کرنے تھے اور نہ ہی اسٹیڈیم میں دوبارہ یہ جاب کرنی تھی۔ پھر بھی اس نے موٹے کو آنکھ مار دی.....



زیر مسکی کا نو لیوموزین کاروں کا جلوس سفارت خانے سے نکلا تو اس نے کہا۔ ”یہ لارنس تو میچ دیکھنے کے لیے ہیلی کاپٹر میں بیٹھ کر اسٹیڈیم جا رہا ہے۔ اور میں اس کار میں جھک مار رہا ہوں۔ ایسا کیوں؟“

”دراصل اسے آپ سے پہلے اسٹیڈیم میں پہنچنا ہے۔“ ٹیٹوف نے کہا۔ ”اسے تمام مہمانوں سے آپ کا تعارف کرانا ہے۔ وہ آپ سے پہلے وہاں پہنچ کر ان سے ملے گا۔ اور پھر آپ کو تاثر دے گا، جیسے وہ ان سب کو برسوں سے جانتا ہے۔“

”کیسے عجیب طریقے ہیں ملک چلانے کے۔“ زیر مسکی نے کہا۔ ”ایک بات بتاؤں، میں وہ رائفل بھی دیکھ چکا ہوں، جس سے فٹنر جیرالڈ مجھے قتل کرنا چاہتا ہے۔“

ٹیٹوف کے چہرے پر حیرت کا تاثر ابھرا۔

”وہ وہی رائفل استعمال کر رہا ہے، جو سی آئی اے نے اسے پھسانے کے لیے سینٹ پیٹرز برگ رکھوائی تھی۔ لیکن اصلاح شدہ.....“ زیر مسکی نے جیکٹ کی جیب سے ایک دھاتی چیز نکال کر ٹیٹوف کو دکھائی۔ وہ مڑی ہوئی کیل سی لگ رہی تھی۔ ”جانتے ہو، یہ کیا چیز ہے؟“

ٹیٹوف نے نفی میں سر ہلایا۔ ”نہیں۔ مجھے بالکل اندازہ نہیں ہے۔“

”یہ ریمنگٹن 700 رائفل کی فائرنگ پن ہے۔“ زیر مسکی نے اسے بتایا۔ ”اب وہ ٹریگر دبائے تو کچھ بھی نہیں ہوگا اور ہمارے پہرے دار اسے بھون کر رکھ دیں گے۔“ وہ فائرنگ پن کو بہت غور سے دیکھ رہا تھا۔ ”میرا خیال ہے، میں اسے کریملن میں اپنی میز پر رکھوں گا۔“ اس نے اسے دوبارہ اپنی جیب میں رکھ لیا۔ ”آج رات جو تقریر مجھے کرنی ہے، وہ پریس والوں کے لیے ریلیز کر دی گئی ہے؟“

”جی ہاں جناب صدر۔“ ٹیٹوف نے کہا۔ ”اس میں وہی گھسے پٹے اقوال ہیں۔ آپ یقین رکھیے کہ اس تقریر کا ایک لفظ بھی نہیں چھپے گا۔“

”اور فٹنر جیرالڈ کی ہلاکت کے بعد میرا اضطراری رد عمل؟“

”وہ یہ رہا میرے پاس جناب صدر۔“

”ذرا مجھے چکھاؤ تو۔“ زیر مسکی نے کہا اور نشست کی پشت گاہ سے ٹیک لگا کر نیم دراز ہو گیا۔

ٹیٹوف نے ایک فائل اٹھائی، اسے کھولا اور ہاتھ سے لکھا ہوا اسکرپٹ پڑھ کر سنانے لگا۔ ”جس دن میں صدر منتخب ہوا تھا تو صدر لارنس نے کریملن میں مجھے فون کر کے امریکا کے دورے کی دعوت دی تھی۔ میں نے بہت اچھے جذبے اور خلوص کے ساتھ وہ دعوت قبول کر لی تھی۔ مگر مجھے اس کا صلہ کیا ملا۔ میرے پھیلے ہوئے ہاتھ میں زیتون کی شاخ نہیں دی گئی۔ بلکہ میری طرف ایک رائفل تان دی گئی..... مجھے ختم کرنے کے ارادے سے..... اور وہ بھی کہاں؟ میرے اپنے سفارت خانے میں! اور ٹریگر دبانے والا کون تھا؟ سی آئی اے کا ایک افسر۔ وہ تو قسمت ہی اچھی تھی میری۔ ورنہ.....“

”افسر نہیں، سابق افسر۔“ زیر مسکی نے تصحیح کی۔

”میں نے اس پر سوچا تھا۔“ ٹیٹوف نے کہا۔ ”اگر آپ سے یہ ”اتفاقہ“ غلطی سرزد ہو جائے..... بلکہ آپ اس بات کو دہرا بھی دیں تو کوئی یہ سوچ بھی نہیں سکے گا کہ یہ سب اسکیم کے تحت ہوا ہے۔ اور پھر بین الاقوامی پریس تو اسے لے اڑے گا۔ منہ سے نکلی کوٹھوں چڑھی۔ یہ تردید کرتے رہیں۔ بعد میں کون سنتا ہے۔ ویسے بھی یہاں امریکا میں سازشوں پر بڑا یقین کیا جاتا ہے۔“

”بات تو ٹھیک ہے۔ میں تو یہاں ایسی آگ لگاؤں گا کہ بس۔ لارنس کے وائٹ ہاؤس سے نکالے جانے کے بعد یہ امریکی لوگ بڑی بڑی کتابیں لکھیں گے..... لکھیں گے کہ میں..... صرف میں روس اور امریکا کے تعلقات کے مکمل انقطاع کا ذمے دار تھا۔ اس کے بعد روس کو وہ عروج حاصل ہوگا..... اور الیکشن کا کوئی نام بھی نہیں لے گا۔ میں روس کی عظمت بحال کرنے والا مرتے دم تک صدر رہوں گا۔“ زیر مسکی مسکرا رہا تھا۔

☆ ☆ ☆

کونز نے گھڑی میں وقت دیکھا۔ 9 بج کر 56 منٹ ہوئے تھے۔ اس نے سروس لفٹ کا بٹن دبایا۔ فوراً ہی لفٹ کی گھر گھر سنائی دینے لگی۔ ابھی اسٹیڈیم کو پبلک کے لیے کھولے جانے میں 34 منٹ باقی تھے۔ کونز جانتا تھا کہ اتنے سارے لوگوں کو میکینیکل میٹر کے سامنے سے گزارنے میں بھی کافی وقت لگے گا لیکن اسے ٹائم ٹیبل کی سختی سے پابندی کرنی تھی..... باقی تمام لوگوں سے زیادہ۔

اس نے لفٹ سے ٹرے نکالی اور ٹن دبا یا، جس سے بیس منٹ میں موجود اسٹاف کو پتا چل گیا ہوگا کہ ٹرے اسے مل گئی ہے۔

وہ ٹرے لے کر ساتویں لیول کے پلیٹ فارم پر بڑھنے لگا۔ ایک اسٹینڈ کے پاس سے گزرتے ہوئے وہ اس دروازے پر پہنچا، جس پر پرائیویٹ لکھا تھا۔ اس نے ایک ہاتھ پر ٹرے کو متوازن کرتے ہوئے دوسرے ہاتھ سے چابی نکالی اور کی ہول میں لگا کر اسے گھمایا۔

اندر داخل ہو کر اس نے سوچ دبا کر روشنی کی۔ پھر وہ جمبوٹرون کے عقبی دروازے کی طرف بڑھنے لگا۔ اس نے گھڑی میں وقت دیکھا۔ ٹرے اٹھانے کے بعد اب تک 83 سیکنڈ ہو چکے تھے۔ یہ تو زیادہ وقت تھا۔ لیکن ٹرے ہاتھ میں نہ ہوتی تو یہ کام اس سے خاصے کم وقت میں ہو جاتا۔ بلکہ پورا کام کر کے چھت سے بیس منٹ تک دو فٹ سے کم وقت میں جایا جاسکتا تھا۔ اگر سب کچھ منصوبے کے مطابق ہو گیا تو وہ اسٹینڈیم سے نکل کر ایئر پورٹ جا رہا ہوگا۔ اور اس کے بعد ہی کہیں انھیں روڈ بلاک کرنے کا خیال آئے گا۔

کونر نے اندر کے دروازے پر دستک دی۔ ٹرے کو وہ کرتب بازوں کے انداز میں ایک ہاتھ پر سنبھالے ہوئے تھا۔

دروازہ ایک دراز قد اور جسیم آدمی نے کھولا۔ ”میں تمہارے لیے اسٹینک لایا ہوں۔“ کونر نے مسکراتے ہوئے کہا۔

”زبردست۔ تو اندر آؤ اور میرا ساتھ بھی دو۔“ اس نے کہا اور ٹرے سے سینڈوچ اٹھالیا۔ کونر اس کے پیچھے اندر چلا گیا۔ وہاں بہت بڑے اسکرین کے عقب میں اسٹیل کا پلیٹ فارم تھا۔ سکرٹ سروس والا وہیں بیٹھ کر سینڈوچ کھانے لگا۔ کونر کن انکھیوں سے اس کی رائفل کا جائزہ لینے لگا۔ جمبوٹرون تین منزلوں پر محیط تھا۔ ایک پلیٹ فارم سے اوپر اور ایک منزل پلیٹ فارم کے نیچے۔ کونر نے ٹرے افسر کے سامنے رکھ دی، جو غلی منزل پر جانے والے زینے پر بیٹھا تھا۔ افسر کونر کے جائزے سے بے پروا اپنی ڈائٹ کوک میں بھر پور دلچسپی لے رہا تھا۔

”ارے سنو..... میرا نام ارنی کوپر ہے۔“ اس نے منہ چلاتے ہوئے کہا۔

”میں ڈیوکر نکل ہوں۔“

”یہ بتاؤ، تمہیں میرے ساتھ شام گزارنے کا اعزاز حاصل کرنے کے لیے کتنی رشوت دینی پڑی؟“ ارنی نے دانت نکالتے ہوئے پوچھا۔

☆ ☆ ☆

میرین ون اسٹینڈیم کے شمال مشرق میں واقع ایئر پورٹ پر اترا۔ وہاں ایک لیومزین پہلے سے منتظر تھی، جس کا انجن اشارت تھا۔ لارنس اور لائیڈ ہیلی کاپٹر سے اترے۔ وہاں اچھا خاصا مجمع تھا۔ لارنس نے انھیں دیکھ کر ہاتھ ہلائے۔ پھر وہ دونوں کار کی عقبی نشست پر بیٹھ گئے۔ اسٹینڈیم تک چوتھائی میل کا فاصلہ طے کرنے میں انھیں ایک منٹ بھی نہیں لگا۔ سیکورٹی کا ان کے لیے کوئی مسئلہ نہیں تھا۔

اسٹینڈیم کے دروازے پر ریڈ اسکن کے مالک جان کینٹ کو کے نے ان کا خیر مقدم کیا۔ ”یہ ہمارے لیے بہت بڑا اعزاز ہے۔“

”تم سے دوبارہ مل کر خوشی ہوئی جان۔“ صدر نے بوڑھے جان سے ہاتھ ملاتے ہوئے کہا۔

جان کو کے انھیں پرائیویٹ لفٹ کی طرف لے گیا۔ ”تمہارا کیا خیال ہے جان، ریڈ اسکن جیت سکتے ہیں؟“ صدر نے چھیڑنے والے انداز میں پوچھا۔

”اب میں کیا جواب دوں جناب صدر۔ دنیا جانتی ہے کہ آپ پیکرز کے پرستار ہیں۔ پھر بھی میں آپ کے سوال کا جواب اثبات میں دوں گا۔

جی ہاں، ریڈ اسکن ہی جیتیں گے۔“

”واشنگٹن پوسٹ تم سے متفق نہیں ہے۔“

”میرا خیال ہے جناب صدر کہ واشنگٹن پوسٹ میں چھپنے والے لطیفوں پر صرف ایک ہی آدمی یقین کرتا ہے..... اور وہ آپ ہیں۔“

دونوں ہنسنے لگے۔

لفٹ سے اتر کر جان کو کے صدر کو لے کر ایک بڑے باکس کی طرف بڑھا۔ باکس کیا، وہ ایک بے حد کشادہ اور آرام دہ کمرہ تھا..... میدان میں

50 گز کی لائن کے عین اوپر۔ وہاں سے پورے میدان کا بے حد صاف اور واضح نظارہ کیا جاسکتا تھا۔ ”جناب صدر، میں آج آپ کو ان چند افراد

سے ملوانا چاہتا ہوں، جنھوں نے ریڈاسکن کو ملک کی بہترین فٹ بال ٹیم بنانے میں اہم کردار ادا کیا ہے۔ اس سلسلے میں سب سے پہلے میری بیوی ریٹا سے ملیے.....“

صدر نے ریٹا سے ہاتھ ملایا۔ ”تم سے مل کر خوشی ہوئی ریٹا۔ نیشنل سمغونی ہال کی کامیابی مبارک ہو۔ تم نے ریکارڈ فنڈز اکٹھے کیے ہیں۔“ مسز کوکے کا چہرہ متمار ہاتھا۔ صدر لارنس جن سے بھی ملتا، ان کے متعلق کوئی ایک اہم بات پہلے سے معلوم کر لیتا تھا۔

”یہ پگ واشر ہے۔“ جان کوکے نے بوڑھے پگ کے کندھے پر ہاتھ رکھتے ہوئے تعارف کرایا۔ ”اور یہ.....“

”یہ وہ واحد آدمی ہے، جو ایک میچ کھیلے بغیر ریڈاسکن کے ہال آف فیم کامبر ہے۔“ صدر نے جان کا جملہ پورا کر دیا۔

پگ کے چہرے پر بے حد کشادہ فخریہ مسکراہٹ پھیل گئی۔

”اور مجھے یہ بھی معلوم ہے کہ اس وقت کوئی شخص ریڈاسکن ٹیم کی تاریخ کے بارے میں اتنی معلومات نہیں رکھتا، جتنی پگ کو ہیں۔“ صدر نے مزید کہا۔

پگ نے اسی لمحے خود سے عہد کر لیا کہ آئندہ کبھی کسی ری پبلکن امیدوار کو ووٹ نہیں دے گا۔

”جی ہاں جناب صدر۔“ جان کوکے نے جلدی سے کہا۔ ”آج تک میں کوشش کے باوجود پگ کو شکست نہیں دے سکا ہوں۔ میں اس سے ریڈاسکن کے بارے میں جو بھی سوال پوچھتا ہوں، یہ اس کا جواب دیتا ہے۔“

”کبھی کسی نے تم سے ایسا کوئی سوال بھی پوچھا کہ تم کچھ دیر کے لیے ہی سہی، الجھ گئے ہو؟“ صدر نے پگ کی پیٹھ تھپ تھپاتے ہوئے پوچھا۔

”لوگ کوشش کرتے رہے ہیں جناب صدر۔“ پگ نے کہا۔ ”ابھی کل ہی کی بات ہے۔ ایک شخص یہاں آیا.....“

مگر اسی وقت اینڈی لائیڈ نے نام لارنس کی کہنی چھوتے ہوئے کہا۔ ”میں مداخلت پر معافی چاہتا ہوں جناب۔ مگر ابھی ابھی مجھے بتایا گیا ہے کہ صدر زیر مسکی اسٹیڈیم سے صرف پانچ منٹ کے فاصلے پر ہیں۔ آپ کو اور مسٹر کوکے کو ان کے استقبال کے لیے شمال مشرقی دروازے پر پہنچنا چاہیے۔“

”ہاں ہاں..... بالکل۔“ صدر نے کہا۔ پھر وہ پگ کی طرف مڑے۔ ”میں واپس آ جاؤں۔ پھر اس گفتگو کو یہیں سے شروع کریں گے۔“

پگ نے سر ہلایا اور صدر اپنے رفقا کے ساتھ روس صدر کے استقبال کے لیے چل دیا۔



سی ٹاپ

سی ٹاپ، مظہر کلیم کی عمران سیریز کا ایک ناول ہے جس میں پاکیشیا کا ایک انتہائی اہم سائنسی فارمولا یورپ کی مجرم تنظیم کے ہاتھ لگ گیا ہے جسے خریدنے کے لئے ایکریمیا اور اسرائیل سمیت تقریباً تمام سپر پاورز نے اس مجرم تنظیم سے مذاکرات شروع کر دیئے۔ گو یہ مجرم تنظیم عام بدمعاشوں اور غنڈوں پر مشتمل تھی لیکن اس کے باوجود تمام سپر پاورز اس تنظیم سے فارمولا حاصل کرنے کے لئے اسے بھاری رقم دینے پر آمادہ تھیں حتیٰ کہ عمران اور پاکیشیا سیکرٹ سروس کو بھی اس فارمولے کے حصول کے لئے اس تنظیم سے بار بار سودے بازی کرنا پڑی اور بھاری رقم دینے کے باوجود فارمولا حاصل کرنے میں ناکام رہی۔ اس کے باوجود وہ اسے مزید قومات دینے پر مجبور ہو جاتی تھی۔ ایسا کیوں ہوا۔ کیا عمران اور پاکیشیا سیکرٹ سروس ایک عام سی مجرم تنظیم کے مقابل بے بس ہو گئے تھے؟ ہر لحاظ سے ایک منفرد کہانی، جس میں پیش آنے والے حیرت انگیز واقعات کے ساتھ ساتھ تیز رفتار ایکشن اور بے پناہ سسپنس نے اسے مزید منفرد اور ممتاز بنا دیا ہے۔ **سی ٹاپ** کتاب گھر پر دستیاب۔ جسے **ناول** سیکشن میں دیکھا جاسکتا ہے۔

”یہاں تو اچھی خاصی گھٹن ہے۔“ کونز نے کہا۔

”ہاں۔ لیکن یہ اس کام کا حصہ ہے۔“ ارنی نے اپنی ڈائٹ کوک ختم کرتے ہوئے کہا۔

”آج کسی گز بڑ کی امید ہے تمہیں؟“

”نہیں۔ لیکن اس کے باوجود جس وقت دونوں ملکوں کے صدر میدان میں آئیں گے تو ہم لوگ پوری طرح چوکنے ہوں۔ ویسے بھی وہ صرف 8

منٹ میدان میں رہیں گے اگر ہمارے اسپیشل ایجنٹ برہتھ وائٹ کا بس چلتا تو وہ انھیں میدان میں ایک منٹ کے لیے بھی نہ آنے دیتا۔“

کونز نے سر کو تقبیہ جنبش دی اور ارنی سے مزید کئی بے ضرر سے سوالات پوچھے۔ اس دوران وہ اس کے لہجے اور بول چال سے یہ اندازہ لگانے کی کوشش کرتا رہا تھا کہ وہ کہاں کا رہنے والا ہو سکتا ہے۔ پھر یہ تو وہ سمجھ گیا کہ اس کا تعلق بروک لین سے ہے۔

ارنی چاکلیٹ کیک کی طرف متوجہ ہو۔ کونز اس دوران ایک گھومنے والے ایڈورٹائزنگ بورڈ کے پہلو میں ایک خلا دیکھا اور اس سے جھانکا۔ سیکرٹ سروس کے تقریباً تمام افسر اس وقت کھانے پینے میں مصروف تھے۔ کونز نے مغربی حصے میں لائننگ ٹاور کو دیکھا۔ وہاں براڈ کھڑا بڑی توجہ سے ایک سیکورٹی افسر کی بات سن رہا تھا، جو اسٹینڈیم کے مالک کے ذاتی باکس کی طرف اشارہ کر رہا تھا۔ براڈ کو دیکھ کر کونز نے سوچا کہ اس نوجوان کو ایسے ہی کسی ادارے میں بھرتی کیا جانا چاہیے۔ وہ ارنی کی طرف پلٹا۔ ”اب میں کھیل کے آغاز پر آؤں گا۔“ اس نے کہا۔ ”سینڈوچ، کیک اور مزید کوک..... اتنا کافی ہے تمہارے لیے؟“

”زبردست۔ لیکن سنو، کیک چھوٹا لانا۔ میری بیوی سچ کہتی ہے۔ میرا وزن خاصا بڑھ گیا ہے۔“

سارن بجا۔ وہ تمام اسٹاف کو یہ بتانے کے لیے تھا کہ ساڑھے دس بج چکے ہیں۔ گیٹ کھولے جانے والے ہیں۔ کونز نے خالی برتن سمیٹ کر ٹرے پر رکھے۔ ”اب میں کھیل شروع ہونے کے بعد آؤں گا۔“

عوام کے لیے گیٹ کھول دیے گئے تھے۔ دیکھتے ہی دیکھتے اسٹینڈ بھرنے لگے تھے۔ ارنی دور بین سے نیچے تماشا یوں کو دیکھنے لگا۔ ”لیکن تم اس سے پہلے نہ آنا کہ دونوں صدر میدان سے رخصت ہو کر اپنے باکس میں چلے جائیں۔ اس دوران جمبوٹرون پر کسی کو آنے کی اجازت نہیں ہے۔“ اس نے کونز سے کہا۔

”ٹھیک ہے۔“ کونز نے کہا اور آخری بار اس کی رائفل کا جائزہ لیا۔ پھر وہ واپس جانے کے لیے پلٹا ہی تھا کہ دوطرفہ ریڈیو پر ایک آواز ابھری۔ ”ہرکولیس تھری۔“

ارنی نے اپنی بیلٹ سے ریڈیو علیحدہ کر کے ایک بٹن دبایا اور بولا۔ ”ہاں ہرکولیس تھری، کیا بات ہے؟“

کونز دروازے پر ہچکچایا۔ ”سر، میں نے ابھی مغربی اسٹینڈز کا جائزہ لیا ہے۔ کوئی خاص بات نہیں دیکھی گئی۔“

”گڈ۔ کوئی مشکوک بات نظر آئے تو فوری طور پر رابطہ کرنا۔“ ارنی نے کہا۔

”جی بہتر سر۔“

ارنی نے ریڈیو دوبارہ بیلٹ کی کلپ سے لگا لیا۔ کونز خاموشی سے باہر نکل آیا۔ کوک کا خالی ڈبہ اس نے دروازے پر رکھ دیا۔ دوسرے دروازے تک پہنچ کر اس نے لائن آف کی اور دروازہ بند کرتے ہوئے باہر نکل آیا۔ لفٹ کے پاس پہنچ کر اس نے گھڑی چیک کی۔ اس بار اسے 54 سیکنڈ لگے تھے۔ اور آخری بار یہ فاصلہ صرف 35 سیکنڈ میں طے ہوگا۔

اس نے بٹن دبایا۔ 47 سیکنڈ بعد لفٹ آ پہنچی۔ یعنی دوسرے اور پانچویں لیول پر کسی نے لفٹ کو طلب نہیں کیا تھا۔ اس نے خالی برتنوں کی ٹرے اندر رکھی اور بٹن دبایا۔ لفٹ آہستہ آہستہ نیچے جانے لگی۔

کونز واپس چل دیا۔ کیٹرنگ والوں کے سفید کوٹ اور ریڈ اسکن کی کیپ کی وجہ سے کسی نے اس پر دوسری نظر نہیں ڈالی۔ وہ اس دروازے پر پہنچا، جس پر پرائیویٹ لکھا تھا۔ اس نے دروازہ کھولا اور اندر داخل ہونے کے بعد دروازہ دوبارہ بند کر دیا۔ اندھیرے میں دبے قدموں چلتا وہ آگے

بڑھا۔ اب وہ جمبوٹرون کے داخلی دروازے سے چند قدم دور تھا۔ وہ وہاں کھڑا اسٹیل کے اس بڑے گرڈر کو دیکھتا رہا، جس نے بہت بڑے اسکرین کو سنبھالا ہوا تھا۔

اس نے ایک لمحے کو رینگ کو تھاما۔ پھر گھٹنوں کے بل جھک کر آگے بڑھا اور گرڈر کو دونوں ہاتھوں سے تھام کر اپنے جسم کو اوپر اٹھایا۔ اسکرین کے اور اس کے درمیان 42 فٹ کا فاصلہ تھا۔ مگر اسے وہ ایک میل لگ رہا تھا۔

اسے ایک چھوٹا سا ہینڈل نظر آ رہا تھا۔ لیکن اب بھی اسے ہنگامی استعمال کا ٹریپ ڈور نظر نہیں آیا تھا۔ حالانکہ انجینئر کے بنائے ہوئے نقشے پر وہ بالکل صاف نظر آتا تھا۔ وہ گرڈر کے ساتھ ساتھ ایک ایک انچ رینگتا ہوا بڑھتا رہا۔ نیچے 170 فٹ کے فاصلے کو دیکھنے کی اس میں ہمت نہیں تھی۔ اسے تو دو دو میل لگتا۔

بالآخر وہ گرڈر کے آخری سرے پر پہنچ گیا۔ گھٹنوں کے بل چلتے ہوئے اس کا انداز ایسا تھا، جیسے وہ گھوڑے پر سوار ہو۔ اور وہ صرف گرڈر تھام کر اس پتلی سی پٹی پر چلتا رہا تھا، جس سے وہ گرتا تو اس کی ہڈیوں تک کا سرمہ بن جاتا۔ اس نے گہری سانس لی اور ہینڈل تھام کر اسے کھینچا۔ ٹریپ ڈور پیچھے کی طرف پھسلا اور توقع کے عین مطابق ساڑھے بائیس انچ کا مربع خلا نظر آنے لگا۔ وہ بہت آہستگی سے اس خلا میں رینگ گیا اور ٹریپ ڈور کو اس نے دوبارہ دھکیل دیا۔

وہ اسے اسٹیل کی قبر لگی۔ چاروں طرف سے وہ اسٹیل میں گھسا ہوا تھا۔ ایسا لگ رہا تھا کہ وہ کسی فریج میں ہے۔ کاش اس کے پاس دستانے ہوتے۔ بہر حال وہاں ایک منٹ گزارنے کے بعد وہ پُر اعتماد ہو گیا۔ اگر اسے متبادل منصوبے پر عمل کرنے کی ضرورت پڑی تو یہ طے تھا کہ کسی کو نہیں پتا چلے گا کہ وہ کہاں چھپا ہوا ہے۔

اسے اسٹیل کے اس تنگ گرڈر میں جوزمین سے 170 فٹ کی بلندی پر تھا، ڈیڑھ گھنٹہ گزارنا تھا۔ وہ جگہ ایسی تنگ تھی کہ وہ ہاتھ اٹھا کر گھڑی میں وقت بھی نہیں دیکھ سکتا تھا۔ لیکن وہ اس سے کہیں زیادہ سخت وقت گزار چکا تھا۔ ایک بارویت نام میں اس نے بانسوں سے بنے۔ ایک ایسے پنجرے میں قید تنہائی کے دس دن گزارے تھے، جہاں پانی اس کی ٹھوڑی تک بھرا ہوا تھا۔ اسے یقین تھا کہ ارنی کو زندگی میں ایسا کوئی تجربہ کبھی نہیں ہوا ہے!

☆ ☆ ☆

جس سے بھی زیر مسکی کا تعارف کرایا گیا، اس نے اس سے بڑی گرم جوشی سے ہاتھ ملایا۔ یہی نہیں، جان کو کے کے سنائے ہوئے لطیفوں پر اس نے قہقہے لگائے۔ اسے تمام مہمانوں کے نام یاد تھے اور اس نے ہر سوال کا جواب مسکراتے ہوئے دیا۔ امریکی پُرکشش جارحیت کے کہتے ہیں، یہ ٹیٹوف نے اسے سمجھایا تھا۔ وہ سوچ رہا تھا کہ اس نے امریکیوں کی تواضع کے لیے رات کی جو اسکیم بنائی ہے، اس کا اس وقت کا رویہ اس کی خوف ناکی کو اور اجاگر کرے گا۔

اس واقعے کے بعد مہمان اخبار نویسوں کو کیا بتائیں گے، وہ اس وقت بھی اس کا تصور کر سکتا تھا..... روسی صدر بہت پُر سکون اور خوش تھا۔ وہ امریکی صدر کو بڑی گرم جوشی اور محبت سے مائی ڈیر اور میرے پیارے دوست کہہ کر مخاطب کر رہا تھا۔ جبکہ صدر لارنس کے انداز میں گرم جوش نہیں تھی۔ وہ روسی صدر سے کچھ کھنچا کھنچا تھا۔

تعارف ہو چکا تو جان کو کے نے ایک چمچے سے میز کو بجاتے ہوئے سب کو اپنی طرف متوجہ کیا۔ ”مجھے اس مداخلت پر افسوس ہے۔“ اس نے کہا۔ ”لیکن وقت گزرا جا رہا ہے۔ اور یہ واحد موقع ہوگا، جب مجھے بہ یک وقت دو صدور کو بریف کرنے کا موقع ملے گا۔“ اس پر زور کے قہقہے لگے۔ ”تو ملاحظہ فرمائیں۔“ اس نے ایک تہ کیا ہوا کاغذ کھولا، جو اسے اس کے پبلک افیئر زاسسٹنٹ نے دیا تھا۔ اس نے پڑھنا شروع کیا۔ ”گیارہ بج کر بیس منٹ پر میں دونوں صدور کو لے کر اسٹیڈیم کے جنوبی دروازے سے داخل ہوں گا۔ 11 بج کر 36 منٹ پر میں ان دونوں کو میدان میں لے جاؤں گا۔ اس کے بعد تالیاں ہی تالیاں۔“ وہ مسکرایا۔

اس کی بیوی ریٹا نے زوردار قہقہہ لگایا۔

”وہ دونوں میدان کے وسط میں پہنچیں گے۔ میں دونوں ٹیموں کے کپتانوں سے ان کا تعارف کراؤں گا۔ پھر دونوں کپتان انھیں اپنے اپنے وائس کپتان اور کوچ سے متعارف کرائیں گے۔ اس کے بعد دونوں صدور کو اس میچ کے آفیشلز سے متعارف کرایا جائے گا۔

”11 بج کر چالیس منٹ پر سب لوگ مغربی اسٹینڈ کی طرف رخ کر کے کھڑے ہوں گے، جہاں ریڈ اسکن کا بینڈ روس کے قومی ترانے کی دھن بجائے گا۔ 11 بج کر 48 منٹ پر ہمارے معزز مہمان چاندی کا ڈالرفضا میں اچھالیں گے۔ پھر میں دونوں صدور کو اپنے ساتھ یہاں، اس باکس میں لے آؤں گا۔ مجھے امید ہے کہ یہاں بیٹھ کر تمام لوگ ریڈ اسکن کو پیکرز پر فتح یاب ہوتے دیکھ کر محظوظ ہوں گے۔“

دونوں صدر ہنسنے لگے۔

جان کو کے نے سر اٹھا کر اپنے مہمانوں کو دیکھا اور سکون کی سانس لی۔ اس کی مشکل کا ایک حصہ آسان ہو چکا تھا۔ ”کسی کو کچھ پوچھنا ہے؟“ اس نے پوچھا۔

”ہاں جان، مجھے پوچھنا ہے۔“ زیر مسکی نے کہا۔ ”یہ بتاؤ، میں سکے کیوں اچھالوں گا؟“

”تاس کے لیے۔ درست جواب دینے والی کی ٹیم کلک آف کرے گی۔“

”واہ..... بے حد دلچسپ۔“



وقت بہت سست رفتاری سے گزر رہا تھا۔ کونز بار بار گھڑی دیکھ رہا تھا۔ وہ جمبوٹرون میں ضرورت سے زیادہ وقت نہیں گزارنا چاہتا تھا۔ لیکن اسے اس رائفل سے بھی شناسائی کرنی تھی، جسے اس نے کئی برس سے استعمال نہیں کیا تھا۔

اس نے پھر گھڑی دیکھی۔ گیارہ بج کر دس منٹ ہوئے تھے۔ ابھی اسے مزید سات منٹ انتظار کرنا تھا۔ اس فیلڈ کا ایک اصول تھا۔ دماغ جتنا بھی اکسائے، وقت سے پہلے آگے نہ بڑھو۔ بڑھو گے تو خطرات بھی بڑھیں گے۔

گیارہ بج کر بارہ منٹ! وہ کرس جیکسن کے بارے میں سوچ رہا تھا۔ کرس نے قربانی دی تھی..... جان کی قربانی..... اسے یہ ایک موقع فراہم کرنے کے لیے.....!

گیارہ بج کر چودہ منٹ! اب اسے جو آن بینٹ کا خیال آ رہا تھا۔ نک گوٹن برگ نے قطعاً غیر ضروری طور پر..... شدید بے رحمی کا مظاہرہ کرتے ہوئے اس کے قتل کے احکامات جاری کیے تھے..... صرف اس لیے کہ وہ اس کی سیکرٹری رہی تھی۔

گیارہ بج کر پندرہ منٹ! اب وہ میگگی اور تارا کے بارے میں سوچ رہا تھا۔ اگر وہ آج کامیاب ہوا تو شاید انھیں پراسکون زندگی گزارنے کا ایک اور موقع مل سکے گا۔ لیکن نجانے کیوں، اسے ایسا لگ رہا تھا کہ اب وہ انھیں کبھی نہیں دیکھ سکے گا۔

گیارہ بج کر سترہ منٹ! کونز نے ٹریپ ڈور کے پٹ کو دھکیلا اور بڑی آہستگی سے اس گھٹی ہوئی جگہ سے نکلا۔ اس نے گرڈ پر بیٹھ کر پاؤں جھلائے اور یوں اپنی توانائی مجتمع کی۔ لیکن اس بار بھی اس نے نیچے دیکھنے سے گریز کیا۔ اب ایک بار پھر اسے 42 فٹ کا وہ فاصلہ طے کرنا تھا۔

چھبے پر پہنچ کر اسے عافیت کا احساس ہوا۔ نیچے اتر کر اس نے تھوڑی سی ورزش کی۔

گیارہ بج کر ستائیس منٹ! اس نے گہری سانسیں لیں اور اپنے منصوبے کو دل میں دہرایا۔ پھر وہ جمبوٹرون کے دروازے کی طرف بڑھا۔ چوکھٹ سے اس نے ڈائنٹ کوک کا وہ خالی ڈبہ اٹھالیا، جو وہ پچھلی بار نکلتے وقت دانستہ وہاں چھوڑ گیا تھا۔

اس نے دروازے پر بہت زور سے دستک دی اور جواب کا انتظار کیے بغیر دروازہ کھول کر اندر داخل ہو گیا۔ وینٹی لیشن یونٹ کے شور میں اس نے بلند آواز میں اعلان کیا۔ ”یہ میں ہوں..... ڈیو۔“

اوپر چھبے سے ارنی نے جھانکا۔ اس کا سیدھا ہاتھ اپنی رائفل کے ٹریگر کی طرف بڑھ رہا تھا۔ ”بھاگ جاؤ۔“ اس نے کہا۔ ”میں نے تمہیں خبردار

کیا تھا کہ جب تک دونوں صدر میدان سے رخصت نہ ہو جائیں، تم یہاں نہ آنا۔ یہ تم خوش قسمت ہو کہ میں نے تمہیں شوٹ نہیں کر دیا۔“

”سوری۔ دراصل میں نے دیکھ لیا تھا کہ یہاں بہت گرمی ہے۔ اس لیے میں تمہارے لیے ایک اور کوک لے آیا ہوں۔“ یہ کہہ کر کونز نے خالی ڈبہ اوپر بڑھایا۔ ارنی نے اسے لینے کے لیے نیچے جھک کر اپنا فارغ ہاتھ بڑھایا۔ جیسے ہی اس کی انگلیاں ڈبے سے مس ہوئیں، کونز نے ڈبہ چھوڑ کر اس کی کلائی پکڑی اور پوری قوت سے اسے نیچے کھینچ لیا۔

ارنی کے حلق سے خوف ناک چیخ نکلی۔ وہ فرش پر سر کے بل گرا تھا۔ رائفل اس کے ہاتھ سے چھوٹ گئی تھی۔

پھر اس سے پہلے کہ ارنی کو اٹھنے کا موقع ملتا، کونز نے اسے چھاپ لیا۔ اس نے سر اٹھایا ہی تھا کہ کونز نے اسکی ٹھوڑی پر ہتھوڑے جیسا گھونہ رسید کر دیا۔ ارنی ایک لمحے کے لیے چکرایا۔ پھر اس کا ہاتھ اپنی بیلٹ سے منسلک ہتھکڑی کی طرف بڑھا۔ مگر اسی لمحے کونز کا گھٹنا اسکے پیٹ پر لگا اور وہ گر گیا۔ ارنی نے اٹھنے کی کوشش کی۔ کونز نے اسے ایک اور گھونہ رسید کیا۔ اس بار نشانہ ارنی کی ناک تھی۔ ہڈی ٹوٹنے کی آواز بالکل واضح تھی۔ خون کا فوارہ چھوٹا۔ ارنی کی ٹانگیں جواب دے گئیں اور وہ گرنے لگا۔ کونز نے اچھل کر اس کے کندھے پر کھنی سے وار کیا۔ اس بار ارنی ایسا گرا کہ اٹھ نہیں سکا۔

کونز نے جلدی سے اپنا کوٹ اتارا، اپنی شرٹ، ٹائی، پینٹ، موزے اور ٹوپی، سب اتار کے گٹھڑی سی بنادی۔ اس گٹھڑی کو ایک کونے میں پھینک کر اس نے ارنی کی یونیفارم اتار کر پہنے لگا۔ ارنی کے جوتے اس سے چھوٹے تھے، پتلون بھی کوئی دوانچ اونچی تھی۔ مگر اس کے پاس کوئی چارہ نہیں تھا۔ بس اس نے جوتے اور موزے اپنے پہن لیے۔ اسے یہ اطمینان تھا کہ اس افراتفری میں کوئی نہیں دیکھے گا کہ سیکرٹ سروس کا ایک ایجنٹ عام جوتے پہنے ہوئے ہے۔

اس نے کونے میں پڑی گٹھڑی میں سے اپنی ٹائی نکالی اور اس سے ارنی کے پاؤں باندھ دیے۔ پھر اس نے اسے اٹھا کر دیوار کے سہارے بٹھایا اور اس کے دونوں ہاتھ اسٹیل کے شہتیر کے گرد حائل کرنے کے بعد اس کے ہاتھوں میں ہتھکڑی ڈال دی۔ آخر میں اس نے اپنی جیب سے رومال نکال کر اس کے منہ میں ٹھونس دیا۔

”سوری دوست، اس میں کچھ بھی ذاتی نہیں ہے۔“ وہ بڑبڑایا۔ پھر اس نے اس کی رائفل اٹھائی۔ اس کی توقع کے عین مطابق وہ M16 تھی۔ لیکن اس کے پاس کوئی چوئس نہیں تھی۔ اور پھر بہر حال یہ ایسی گئی گزری بھی نہیں تھی۔ رائفل لے کر وہ سیڑھیاں چڑھ کر سیکنڈ فلور کی لینڈنگ پر پہنچا، جہاں ارنی بیٹھا ہوا تھا۔ اس نے اس کی دوہرین اٹھائی اور ایڈورٹائزنگ پینل اور ویڈیو اسکرین کے درمیانی خلا سے نیچے متاشائیوں کو دیکھنے لگا۔

اس وقت گیارہ بج کر بتیس منٹ ہوئے تھے۔ کونز کو جمبوٹرون میں داخل ہونے کے بعد سے اب تک تین منٹ اڑتیس سیکنڈ ہو چکے تھے۔ اس کے منصوبے میں ارنی پر قابو پانے کے لیے زیادہ سے زیادہ مہلت چار منٹ کی تھی۔ اس لحاظ سے وہ ٹھیک جا رہا تھا۔ وہ ہموار انداز میں گہری گہری سانسیں لے رہا تھا۔

اچانک اس نے اپنے عقب سے ایک آواز سنی۔ ”ہرکولیس تھری۔“

پہلے تو اس کی سمجھ میں نہیں آیا کہ وہ آواز کہاں سے آئی ہے۔ مگر پھر اسے ارنی کی بیلٹ سے کلپ سے لگا ٹوڈے ریڈیو یاد آ گیا۔ اس نے جلدی سے ریڈیو نکالا اور آن کیا۔ ”ہرکولیس تھری۔ کیا پوزیشن ہے؟“

”ایک لمحے کو تو ہم سمجھے کہ ہم تمہیں کھو بیٹھے ہیں ارنی۔“ دوسری طرف سے کہا گیا۔ ”سب کچھ ٹھیک ہے نا؟“

”دراصل مجھے رفع حاجت کا مرحلہ پیش آ گیا تھا۔ اب وہ میں پبلک پرتو کر نہیں سکتا تھا۔“

”ٹھیک کہہ رہے ہو۔“ برتھ ویٹ نے ہنستے ہوئے کہا۔ ”تم جمعے کو ٹوٹلے رہو۔ اب ریڈلائٹ اور وائر فال میدان میں آنے ہی والے ہیں۔“

”ٹھیک ہے۔“ کونز نے بروک لین کے رہنے والوں کے خاص لہجے میں کہا۔ اور رابطہ منقطع ہو گیا۔

گیارہ بج کر چونتیس منٹ!

اس نے اسٹیڈیم کا جائزہ لیا۔ اب صرف کچھ سرخ اور زرد نشستیں خالی رہ گئی تھیں۔

اچانک مجمعے میں زندگی کی لہر دوڑ گئی۔ اسٹیڈیم کی جنوبی سرنگ سے دونوں ٹیمیں نمودار ہوئیں۔ کھلاڑی جاگنگ کرتے ہوئے میدان کے وسط میں آ رہے تھے۔ تماشائی ریڈاسکن کے حق میں نعرے لگانے لگے۔

کونز نے ارنی کی دور بین آنکھوں سے لگائی اور لائننگ ٹاورز کو دیکھنے لگا۔ اس وقت تمام ایجنٹ مجمعے کا جائزہ لے رہے ہوں گے۔ کونز کی نظریں براڈ پرجم گئیں۔ وہ نیچے شمالی اسٹینڈز کی تمام قطاروں کو ایک ایک کر کے ٹول رہا تھا۔ لڑکا بہت خوش نظر آ رہا تھا۔

کونز کی دور بین کا رخ اب پچاس گز والی لائن کی طرف تھا۔ وہاں دونوں کیپٹن ایک دوسرے کے مقابل کھڑے تھے۔

11 بج کر 36 منٹ!

اسٹیڈیم تالیوں سے گونج اٹھا۔ جان کو کے دونوں صدور کو لے کر میدان میں داخل ہو رہا تھا۔ ان کے گرد ایک درجن ایجنٹ تھے۔ اور وہ سب کے سب کھلاڑیوں ہی کی طرح لمبے تڑنگے تھے، کونز کو ایک نظر میں اندازہ ہو گیا کہ دونوں صدر لباس کے نیچے بلٹ پروف جیکٹ پہنے ہوئے ہیں۔ اس کا بس چلتا تو وہ اس وقت زیر مسکی کے سرکولسکو پک سائٹ پر فوکس کر لیتا۔ لیکن وہ نہیں چاہتا تھا کہ لائننگ ٹاور پر موجود ماہر نشانے باز اسے دیکھ لیں۔ کیونکہ وہ سب اپنی رائفلیں تانے تیار کھڑے تھے۔ وہ یہ خطرہ مول نہیں لے سکتا تھا۔ وہ جانتا تھا کہ وہ سب صرف تین سیکنڈ میں درست نشانے پر فائر کرنے کی صلاحیت رکھتے ہیں۔

دونوں صدور کو کھلاڑیوں سے متعارف کرایا جا رہا تھا۔ کونز ریڈاسکن کے جھنڈے کو دیکھنے لگا، جو اسٹیڈیم کے مغربی کنارے پر ہوا میں لہرا رہا تھا۔ اس نے گن کو چیک کیا۔ وہ لوڈ تھی..... فائر کے لیے پوری طرح تیار۔ اس کی دھڑکنوں کی رفتار بڑھ گئی۔

گیارہ بج کر اکتالیس منٹ!

دونوں صدر اب میچ آفیشلز سے باتیں کر رہے تھے۔ دور بین کے ذریعے کونز دیکھ رہا تھا کہ جان کو کے نروس انداز میں بار بار اپنی گھڑی میں وقت دیکھ رہا تھا۔ پھر اس نے ٹام لارنس کی طرف جھکتے ہوئے اس کے کان میں کچھ کہا۔ ٹام لارنس نے سر ہلایا اور زیر مسکی کی کہنی کو چھوا۔ پھر وہ اسے دونوں ٹیموں کے درمیان کی خالی جگہ میں لے گیا۔ وہاں گھاس پر دو سفید دائرے تھے۔ ایک میں ریچھ کی اور دوسرے میں عقاب کی شبیہ بنی تھی۔ دونوں لیڈر جانتے تھے کہ انھیں کہاں کھڑے ہونا ہے۔

”خواتین و حضرات۔“ لاؤڈ اسپیکر پر ایک آواز گونجی۔ ”روس کے قومی ترانے کے احترام میں کھڑے ہو جائیے۔“

لوگ اپنی اپنی جگہ کھڑے ہو گئے۔ بینڈ لیڈر کی چھڑی بلند ہوئی اور پھر ایک ردھم میں حرکت کرنے لگی۔ لوگ وہ دھن سننے لگے۔ بہت کم لوگوں نے اس سے پہلے بھی یہ دھن سنی ہوگی۔ بیش تر لوگوں کے لیے وہ نئی چیز تھی۔

ترانہ ختم ہوا تو کھلاڑی اپنی اعصاب زدگی چھپانے کے لیے طرح طرح کی ورزشیں کرنے لگے۔ کونز بینڈ لیڈر کی چھڑی کے دوبارہ حرکت میں آنے کا منتظر تھا۔ اس کے ساتھ ہی وہ زیر مسکی کو نشانے پر لینا چاہتا تھا۔ اس نے مغرب کی سمت فلیگ پول کو دیکھا۔ ریڈاسکن کا جھنڈا اب ساکت تھا۔ دراصل ہوا اب نہ ہونے کے برابر تھی۔

بینڈ ماسٹر نے دوبارہ چھڑی بلند کی۔ کونز نے رائفل ٹکونے اشتہاری پینل اور ویڈیو اسکرین کے درمیانی خلا میں سیدھی کی۔ اس نے رائفل کو لکڑی کے فریم پر نکا دیا تھا۔ اس نے ٹیلیسکو پک سائٹ کو پورے میدان میں گھمایا اور پھر زیر مسکی کے سر کے عقبی حصے پر مرکوز کر دیا۔

بینڈ نے امریکی ترانے کی دھن چھیڑی اور دونوں صدور کے جسموں میں تناؤ محسوس ہونے لگا۔ کونز نے سانس باہر نکالی..... تین، دو، ایک۔ اس نے ٹریگر پر انگلی رکھی۔ صدر لارنس کا داہنا ہاتھ اپنے سینے کی طرف بڑھ رہا تھا۔ اس اچانک تحریک کے رد عمل کے طور پر زیر مسکی نے بائیں جانب دیکھا۔ اور گولی اس کے دائیں کان کے بہت قریب سے گزر گئی۔ 78 ہزار افراد کی بڑبڑائیوں میں اس فائر کی سرگوشی جیسی آواز بھی نہیں تھی۔ گولی پچاسی گز والی لائن کے عقب میں کہیں گھاس میں پھنس گئی ہوگی۔

براڈ پیٹ کے بل لائننگ پلیٹ فارم پر لیٹا، دور بین لگائے بڑے غور سے مجمعے کو دیکھ رہا تھا۔ پھر اس کی نظر جمبوٹرون کی طرف اٹھی۔ بہت بڑے

اسکرین پر صدر ٹام لارنس سینے پر ہاتھ رکھ کر کھڑا نظر آ رہا تھا۔ وہ بڑے اسکرین پر اپنی اصل قامت سے زیادہ قد آور اور جسیم نظر آ رہا تھا۔

براڈ کا دور بین تھامنے والا ہاتھ حرکت میں تھا۔ اسے ایسا لگا کہ اس نے تلو نے اشتہاری پینل اور بہت بڑے اسکرین کے درمیانی خلا میں کوئی چیز دیکھی ہے۔ اس نے دور بین کو دوبارہ اس جگہ پر فوکس کیا۔ وہ ایک رائفل کی نال تھی۔ جس خلا میں اس نے کچھ دیر پہلے ارنی کو بیٹھے دیکھا تھا، اب وہ نال اس خلا میں میدان کے وسط کی جانب اٹھی ہوئی تھی۔ اس نے فوکس اور فائن کیا..... اسے وہ چہرہ نظر آیا، جسے وہ دن میں دیکھ چکا تھا۔ وہ بالکل نہیں پہچک پایا۔ ”جلدی سے کور کرو..... گن۔“

اس کے لہجے میں ایسا یقین اور تحکم تھا کہ برہتہ ویٹ اور اس کے دونوں ماہر نشانچیوں کی دووربینوں کا رخ جمبوٹرون کی سمت ہو گیا۔ اور چند ہی لمحوں میں انھوں نے کونز کو فوکس کر لیا جو رائفل سیدھی کیے، دوسرے فائر کی تیاری کر رہا تھا۔

”پرسکون رہو۔“ ادھر کونز خود کو تلقین کر رہا تھا۔ ”جلدی کی ضرورت نہیں۔ وقت کی کمی نہیں ہے تمہارے لیے۔“ زیر مسکی کا سر پھر ٹیلیسکوپک سائٹ کے دائرے کو بھر رہا تھا۔ کونز نے پھر آہستہ آہستہ سانس باہر نکالی۔ ”تین..... دو.....“

اسی لمحے برہتہ ویٹ کی چلائی ہوئی گولی اس کے کندھے سے ٹکرائی۔ وہ پیچھے کی طرف گرا۔ دوسری گولی خلا میں سنسناتی ہوئی اس جگہ سے گزری، جہاں چند لمحے پہلے اس کا سر تھا۔ قومی ترانے کی دھن مکمل ہو چکی تھی۔

28 سال کی تربیت کونز فٹنر جیرالڈ کو اس لمحے کے لیے تیار کر چکی تھی۔ اس کے جسم میں توانائی کا ایک ایک ذرہ پکار رہا تھا کہ اسے فرار ہو جانا چاہیے۔ اس نے فوری طور پر اپنے منصوبے پر عمل درآمد شروع کر دیا۔ سب سے پہلے تو اسے کندھے میں ہونے والے شدید درد کی لہروں کو نظر انداز کرنا تھا۔ وہ لڑکھڑاتا ہوا دروازے کی طرف بڑھا اور لائٹ آف کر کے باہر نکل آیا۔ اس نے دوسرے دروازے کی طرف بھاگنے کی کوشش کی، جو پلیٹ فارم پر کھلتا تھا۔ لیکن اسے اندازہ ہوا کہ اس کے لیے محض آگے بڑھنا بھی بے حد مشقت طلب کام ہے۔ چالیس سیکنڈ بعد جب دونوں صدر میدان سے باہر جا رہے تھے، تو وہ اس دروازے تک پہنچ پایا تھا۔

عوام کے شور سے اسے احساس ہوا کہ بیچ شروع ہونے والا ہے۔

کونز نے دروازہ کھولا اور لڑکھڑاتا ہوا سروس لفٹ کی طرف بڑھا۔ اس نے لفٹ بلانے کے لیے بٹن کئی بار دبایا۔ بالآخر اسے لفٹ کی گھر گراہٹ سنائی دینے لگی۔ وہ چوکنے پن سے دائیں بائیں دیکھ رہا تھا کہ کوئی خطرہ تو اس کی طرف نہیں بڑھ رہا ہے۔ کندھے کی تکلیف شدید سے شدید تر ہوئی جا رہی تھی۔ لیکن وہ جانتا تھا کہ اس کا مدد انہیں ہو سکتا۔ وہ اس سلسلے میں کچھ بھی نہیں کر سکتا تھا۔ قانون نافذ کرنے والے ادارے سب سے پہلے اسے مقامی اسپتالوں میں تلاش کریں گے۔

اس نے خلا میں جھانکا۔ لفٹ اوپر آ رہی تھی اور پندرہ سیکنڈ کے فاصلے پر تھی۔ مگر پھر وہ رک گئی۔ شاید ایگریکیٹیو لیول پر کسی نے اسے مال لینے کے لیے روک لیا ہوگا۔

کونز کو اس کی چھٹی حس متبادل منصوبے پر عمل کرنے کو اکسارہی تھی۔ یہ وہ کام تھا، جو ماضی میں کبھی کرنے کی نوبت نہیں آئی تھی۔ لیکن یہاں صورت حال مختلف تھی۔ اسے احساس تھا کہ اب اگر اس نے مزید چند سیکنڈ انتظار کیا تو کوئی نہ کوئی اسے دیکھ لے گا۔

وہ اپنی حد تک تیزی سے جمبوٹرون کے دروازے کی طرف بڑھا۔ ادھر لفٹ نے اپنا سفر دوبارہ شروع کیا۔ سینڈوچز کی ٹرے، بلیک فاریسٹ کیک کا ٹکڑا اور کوک لے کر لفٹ اوپر پہنچی..... مگر چند سیکنڈ بعد۔

کونز نے وہ دروازہ کھولا، جس پر پرائیویٹ لکھا تھا اور اندر داخل ہوا۔ مگر اب وہ صرف اور صرف قوت ارادی کے بل پر چل رہا تھا۔ اسے 70 گز کا فاصلہ طے کرنا تھا لیکن وہ جانتا تھا کہ ابھی کچھ ہی دیر میں یہ جگہ سیکرٹ سروس کے ایجنٹوں سے بھر جائے گی۔

چوبیس سیکنڈ بعد کونز ویڈیو اسکرین کو سہارا دینے والے گرڈر تک پہنچ چکا تھا۔ اس نے سیدھے ہاتھ سے ریلنگ تھامی اور جھجے پر چڑھ گیا۔ اسی وقت دروازہ کھلا۔ دوڑتے ہوئے قدموں کی چاپ بتاتی تھی کہ وہ دو افراد ہیں۔ وہ اس کے پاس سے گزر کر آگے گئے اور جمبوٹرون کے دروازے پر

رکے۔ اس نے جھانک کر دیکھا۔ ایک ایجنٹ نے گن نکال لی تھی اور دروازہ کھولنے والا تھا۔ مگر اس سے پہلے وہ روشنی کا سوچ سچ تلاش کر رہا تھا۔ پھر روشنی ہو گئی۔ دونوں ایجنٹ اندر چلے گئے۔ کوناب ریگ کروہ 42 فٹ کا فاصلہ طے کرنے لگا۔ اس روز وہ تیسرا موقع تھا کہ وہ یہ فاصلہ طے کر رہا تھا۔ مگر اس بار وہ صرف سیدھے ہاتھ پر زور دے سکتا تھا۔ اس لیے اس کی رفتار پہلے کی نسبت سست تھی۔ اور اس دوران اسے یہ بھی کوشش کرنی تھی کہ اس کے کندھے سے بہنے والا خون گرڈر کے بجائے 70 فٹ نیچے گرے۔

سیکریٹ سروس کا ایجنٹ جمبوٹرون میں داخل ہوا تو اسے ارنی نظر آیا۔ وہ آہستہ آہستہ اس کی طرف بڑھا۔..... ادھر ادھر دیکھتا ہوا۔ پیچھے سے اس کے دوسرے ساتھی نے اسے کور کر رکھا تھا۔ اس نے ارنی کی ہتھکڑی کھولی اور نرمی سے اسے نیچے لٹایا۔ اس کے منہ سے رومال نکال کر اس نے اس کی نبض چھیک کی۔ وہ زندہ تھا۔

ارنی نے نگاہیں اوپر اٹھائیں۔ مگر کچھ بولا نہیں۔ پہلا ایجنٹ جلدی سے اوپر چڑھا اور بڑی احتیاط سے جھجھے تک گیا۔ دوسرا ایجنٹ اسے کور کر رہا تھا۔ نیچے اچانک مجمع دھاڑا۔ ریڈ اسکن نے گول کر دیا تھا۔ پہلے ایجنٹ نے پلٹ کر اپنے ساتھی کو دیکھا اور سر کو تھپی جھنش دی۔ دوسرا ایجنٹ بھی اوپر چڑھ گیا۔

ان دونوں نے وہاں اچھی طرح تلاشی کی۔ ایسی ہر جگہ کو کھکھوڑا، جہاں کوئی چھپ سکتا تھا۔ مگر وہاں کوئی نہیں تھا۔ پہلے ایجنٹ نے ریڈ یونٹالا اور رابطہ کیا۔ ”ہرکولیس سیون۔“

”ہاں..... بولو۔“

”یہاں ارنی کے سوا کوئی نہیں ہے۔ ارنی کے جسم پر انڈر ویر کے سوا کچھ نہیں ہے۔ اسے ہتھکڑی کے ذریعے شہتیر سے باندھا گیا تھا۔ دونوں دروازے کھلے ہوئے تھے۔ پورے پلیٹ فارم پر خون کے قطرے موجود ہیں۔ وہ یقیناً شدید زخمی ہے اور یہیں کہیں چھپا ہوا ہے۔ وہ ارنی کی یونیفارم پہنے ہوئے ہے۔ آسانی سے نظر آ جائے گا۔“

”اتنے اعتماد سے کچھ نہ کہو۔ اگر وہ وہی ہے جو میں سمجھ رہا ہوں، تو وہ تمہاری ناک کے نیچے ہی موجود ہو سکتا ہے۔“

☆ ☆ ☆

اول آفس میں تین افراد بیٹھے وہ ٹیپ سن رہے تھے۔ ان میں سے دو ایونٹگ ڈریس میں تھے، جبکہ تیسرا یونیفارم میں تھا۔ ”تمہیں یہ کیسے ملا؟“ صدر لارنس نے پوچھا۔

”یہ کپڑوں کی اس گٹھڑی میں تھا، جوفٹر جیرالڈ نے جمبوٹرون میں چھوڑی تھی۔“ ایجنٹل ایجنٹ انچارج بریٹھ ویٹ نے کہا۔ ”یہ اس کی جینز کی بیک پاکٹ میں تھا۔“

”اسے کتنے افراد سن چکے ہیں؟“ اینڈی لائیڈ نے اپنے لہجے میں تشویش کو چھپانے کی کوشش کی۔

”بس ہم تین افراد، جو اس کمرے میں موجود ہیں۔“ بریٹھ ویٹ نے کہا۔ ”میں نے جب اسے سنا تو فوری طور پر آپ سے رابطہ کیا۔ میں نے اپنے باس تک کو بریفنگ نہیں دی۔“

”میں اس پر تمہارا شکر گزار ہوں بل۔“ صدر لارنس نے کہا۔ ”لیکن جنھوں نے اسٹیڈیم میں اپنی آنکھوں سے یہ سب کچھ دیکھا ہے، ان کے بارے میں کیا کہتے ہو؟“

”میرے علاوہ صرف پانچ افراد کو حقیقت کا علم ہے۔ اور میں ان کی طرف سے رازداری کی ضمانت دے سکتا ہوں۔“ بریٹھ ویٹ نے کہا۔ ”ان میں سے چار تو دس سے زیادہ برس سے میرے اسٹاف میں شامل ہیں اور اتنے رازوں سے واقف ہیں کہ پچھلے چار صدور کو اور کانگریس کے آدھے سے زیادہ اراکین کو ڈبو سکتے تھے۔“

”کسی نے درحقیقت فوٹر جیرالڈ کو دیکھا بھی؟“ اینڈی لائیڈ نے پوچھا۔

”نہیں جناب۔ دوائیجنٹوں نے قوعے کے بعد جمبوٹرون کی تلاشی لی۔ لیکن انھیں وہاں کپڑوں کے ڈھیر کے سوا کچھ نہیں ملا۔ ہاں، وہاں خون تھا۔ اور میرے ایجنٹ کو ہتھکڑی کے ذریعے شہتیر سے باندھ دیا گیا تھا۔ میں نے ٹیپ سنا۔ پھر میں نے حکم دیا کہ اس واقعے کے متعلق نہ تحریری رپورٹ کی جائے گی، نہ زبانی۔“

”اور جو آدمی شہتیر سے باندھا ہوا تھا.....؟“ صدر نے پوچھا۔

”اس کا پاؤں پھسل گیا تھا جناب، اور اس کی وجہ سے وہ چھجے سے گر گیا تھا۔ میں نے اسے ایک ماہ کی بیماری رخصت دے دی ہے۔“

”اور تم نے پانچویں آدمی کا تذکرہ کیا تھا؟“ لائیڈ نے کہا۔

”جی ہاں جناب۔ وہ ایک زیر تربیت ایجنٹ ہے، جو لائٹنگ ٹاور پر موجود تھا۔“

”اس کے بارے میں تم کیسے کہہ سکتے ہو کہ وہ زبان نہیں کھولے گا؟“

”اس کی سیکرٹ سروس میں تقرری کے لیے درخواست اس وقت میری میز پر پڑی ہے۔“ بریتھ ویٹ نے کہا۔ ”تربیت مکمل ہوتے ہی وہ

میرے ڈویژن میں آ جائے گا۔“

صدر مسکرایا۔ ”اور گولی؟“

”میچ ختم ہونے کے بعد میں نے بہت کوشش کے بعد وہ اسٹڈیم کی زمین سے کھود نکالی۔“ بریتھ ویٹ نے ایک استعمال شدہ کارتوس صدر کی

طرف بڑھایا۔

صدر لارنس اٹھا اور پلٹ کر کھڑکی میں جا کھڑا ہوا۔ دارالحکومت پر رات کا اندھیرا دھیرے دھیرے اتر رہا تھا۔ وہ لان کو بغور دیکھتے ہوئے یہ

سوچ رہا تھا کہ اسے کیا کہنا ہے..... اور کس انداز میں کہنا ہے۔“ بل..... تمہیں ایک بات کی اہمیت کو اچھی طرح سمجھنا ہے۔“ بالآخر وہ بریتھ ویٹ سے مخاطب ہوا۔ ”ٹیپ میں جو آواز ہے، وہ یقینی طور پر میری لگتی ہے۔ لیکن میں نے کبھی ایسا کوئی حکم نہیں دیا۔ زیر مسکی نہ کوئی اور۔ میں کبھی کسی کے قتل کا حکم نہیں دے سکتا۔“

”اس بات کو میں بے چون و چرا تسلیم کرتا ہوں جناب صدر۔ ایسا نہ ہوتا تو میں یہاں کبھی نہ آتا۔“ بریتھ ویٹ نے کہا۔ ”لیکن میں ایک بات

بڑی سچائی سے کہوں گا۔ سیکرٹ سروس میں اگر کسی کو اندازہ ہو جاتا کہ جمبوٹرون میں کونز فٹنر جیرالڈ ہے تو ہمارے ہر ایجنٹ نے اسے فرار ہونے میں ہر ممکن مدد دی ہوتی۔“

”تو آخر وہ کس طرح کا آدمی ہے، جس سے پروفیشنل کی وفاداری کا یہ حال ہے؟“ صدر کے لہجے میں تعجب بھی تھا اور رشک بھی۔

”آپ کی دنیا سے اگر میں اس کی شخصیت سے مشابہ حوالہ نکالوں تو وہ ابراہام لنکن کا ہوگا۔ کونز فٹنر جیرالڈ ہماری دنیا کا ابراہام لنکن ہے۔“

”میں اس سے ملنا چاہوں گا۔“

”یہ بہت مشکل ہے جناب۔ اگر وہ زندہ بھی ہے تو اب اسے کوئی تلاش نہیں کر سکتا۔ یہ سمجھ لیں کہ وہ روئے زمین سے غائب ہو چکا ہوگا۔“

”جناب صدر۔“ اینڈی لائیڈ نے ٹام لارنس کو ٹوکا۔ ”آپ روسی سفارت خانے کے ڈنر کے لیے پہلے ہی سات منٹ لیٹ ہو چکے ہیں۔“

صدر مسکرایا اور اس نے بل بریتھ ویٹ سے ہاتھ ملایا۔ ”ایک اور اچھا آدمی، جس کے بارے میں میں امریکی عوام کو کبھی نہیں بتا سکوں گا۔“ اس

کے ہونٹوں پر تلخ مسکراہٹ ابھری۔ ”میرا خیال ہے، آج رات بھی تم ہی ڈیوٹی پر ہو گے؟“

”جی جناب۔ صدر زیر مسکی کا پورا دورہ میں ہی کور کر رہا ہوں۔“

”ٹھیک ہے بل۔ تم سے پھر ملاقات ہوگی۔ اگر تمہیں فٹنر جیرالڈ کے متعلق کوئی بات معلوم ہو تو فوری طور پر مجھے بتانا۔“

”جی سر..... ضرور۔“ بریتھ ویٹ جانے کے لیے پلٹا۔

چند منٹ بعد لارنس اور لائیڈ جنوبی پورٹیکو پہنچے، جہاں نو لیوموزین گاڑیاں روانگی کے لیے تیار کھڑی تھیں۔ صدر لارنس چھٹی گاڑی کی عقبی سیٹ پر

بیٹھے تو اینڈی لائیڈ کی طرف مڑے۔ ”تمہارا کیا خیال ہے اینڈی، وہ کہاں ہے؟“

”مجھے بالکل اندازہ نہیں جناب۔ لیکن ہوتا تو برہتھ ویٹ کی ٹیم کی طرح میں بھی فرار ہونے میں اس کی مدد کرتا۔“

”ہم ایسے کسی آدمی کو سی آئی اے کا ڈائریکٹر نہیں بنا سکتے۔“

”جیکسن زندہ ہوتا تو یہ ہو سکتا تھا۔“

ٹام لارنس کھڑکی سے باہر دیکھنے لگا۔ جب سے وہ اسٹیڈیم سے نکلا تھا، کوئی بات رہ رہ کر اس کے ذہن میں چبھ رہی تھی۔ لیکن وہ روسی سفارت خانے پہنچ کر بھی اسے سمجھ نہیں پایا تھا۔

زیر مسکی کولان میں ٹپلتے دیکھ کر ٹام لارنس بڑبڑایا۔ ”یہ اتنے غصے میں کیوں لگ رہا ہے؟“

اینڈی لائیڈ نے گھڑی میں وقت دیکھتے ہوئے کہا۔ ”آپ سترہ منٹ لیٹ ہیں جناب صدر۔“

”یہ کون سی بڑی بات ہے۔ ہم کیسی مشکلوں سے گزر رہے ہیں۔ میں تو کہتا ہوں کہ ہم زندہ ہیں، یہی بہت بڑی بات ہے۔“

”اب سر ہم یہ عذر تو نہیں پیش کر سکتے نا۔“

کاروں کا قافلہ زیر مسکی کے پاس رکا۔ ٹام لارنس کار سے اتر اور اس نے کہا۔ ”ہائی وکٹر، لیٹ ہو جانے پر ہی معذرت خواہ ہوں۔“

زیر مسکی نے اپنا غصہ چھپانے کی کوئی کوشش نہیں کی۔ اس نے بڑی سرد مہری سے اپنے مہمان سے ہاتھ ملایا اور اسے سفارت خانے میں لے گیا۔ وہ گرین روم میں داخل ہو گئے۔ مگر زیر مسکی نے اب تک لب کشائی نہیں کی تھی۔ پھر اس نے ایک عذر گھڑا اور صدر امریکا کو مصر کے سفیر پر تھوپ کر خود کہیں اور چلا گیا۔

صدر لارنس ہال کا جائزہ لے رہا تھا۔ مصر کا سفیر اسے مصری دست کاری کے فن پاروں کی نمائش کے بارے میں بتا رہا تھا، جو اسمتھ سونین میں ہو رہی تھی۔

”ہاں، میں دیکھنا چاہتا ہوں۔“ ٹام لارنس نے کہا۔ ”لیکن اس کیلئے وقت نہیں نکال پارہا ہوں۔ سب لوگ بتا رہے ہیں کہ نمائش شان دار ہے۔“

مصری سفیر خوش نظر آنے لگا۔

اسی اثنا میں صدر لارنس کو اپنا مطلوبہ شخص نظر آ گیا۔ لوگوں سے ہیلو ہائے کرتا وہ ہیری نورس کی طرف بڑھا۔ اس نے کوشش کی تھی کہ اس کا ہیری نورس کی طرف بڑھنا بالارادہ ظاہر نہ ہو۔ بلکہ اتفاقی لگے۔

”گڈ ایوننگ جناب صدر۔“ انارنی جنرل نے کہا۔ ”آج میچ کا نتیجہ تو آپ کے لیے خوش کن رہا۔“

”ہاں ہیری۔ میں تو ہمیشہ سے کہتا آیا ہوں کہ پیکر زریڈ اسکن کو کہیں بھی اور کبھی بھی ہر اسکتے ہیں۔“ صدر نے کہا۔ پھر سرگوشی میں بولا۔ ”آج رات بارہ بجے میرے آفس میں مجھ سے ملنا مجھے کچھ قانونی معاملات میں مشورہ درکار ہے۔“

”بہت بہتر جناب۔“

”اور ینا، کیسی ہو۔“ صدر نے جان کو کے کی بیوی سے کہا۔ ”آج میچ تو بہت دلچسپ رہا۔“

رینا مسکرائی۔ اسی وقت گاٹنگ بجا اور بٹلر نے ڈنر شروع ہونے کا اعلان کیا۔ بات چیت کا سلسلہ رکا اور مہمان بال روم کی طرف جانے لگے۔

ٹام لارنس کو سفیر کی بیوی مسز پیئرسکی اور روس کے تجارتی وفد کے سربراہ یوری اوگیوچ کے درمیان بٹھایا گیا تھا۔ ٹام لارنس کو دو منٹ میں پتا چل گیا کہ پوری انگلش سے مکمل طور پر نا بلند ہے۔ اس سے اندازہ لگایا جاسکتا تھا کہ دونوں ملکوں کے درمیان تجارت کے فروغ کے سلسلے میں زیر مسکی کتنا سنجیدہ ہے۔

”آج کے میچ کا نتیجہ تو آپ کے لیے بہت خوش کن رہا ہوگا۔“ سفیر کی بیوی نے مسکراتے ہوئے کہا۔

”ہاں اولگا۔ لیکن میرا خیال ہے، لوگوں کی اکثریت اس سے خوش نہیں تھی۔“
مسز پیٹروسکی ہنسنے لگی۔

”تمہاری سمجھ میں کھیل آ رہا تھا اولگا؟“

”نہیں۔ لیکن خوش قسمتی سے میں مسٹر پگ وائٹر کے برابر بیٹھی تھی۔ وہ بہت اچھے ہیں۔ میں نے جو بچوں کے سے سوال پوچھے، انہوں نے ان کے بھی جواب دیے۔“

صدر کھانا شروع کرنے ہی والا تھا۔ مگر یہ سن کر اس نے چمچہ رکھ دیا اور اینڈی لائیڈ کی تلاش میں ادھر ادھر دیکھا۔ پھر اس نے اپنی مٹھی کوٹھوڑی کے نیچے رکھ لیا وہ اشارہ تھا۔ جب بھی اسے اینڈی لائیڈ سے بہت ضروری بات کرنی ہوتی تھی تو وہ اسی طرح اشارہ کرتا تھا۔

اینڈی لائیڈ نے اس خاتون سے معذرت کی، جو اس کے برابر بیٹھی تھی۔ پھر اس نے اپنا نیپ کن تہ کر کے رکھا اور اٹھ کر صدر کی طرف چلا آیا۔
”مجھے فوری طور پر بریتھ ویٹ سے بات کرنی ہے۔“ صدر نے سرگوشی میں کہا۔ ”میرا خیال ہے، میں جانتا ہوں کہ ہمارا مطلوبہ آدمی کہاں ہے۔“

اینڈی لائیڈ بغیر ایک لفظ کہے باہر چلا گیا۔ ٹام لارنس سفیر کی بیوی کی گفتگو پر توجہ مرکوز کرنے کی کوشش کر رہا تھا۔ لیکن وہ کونز فٹنر جیرالڈ کو اپنے ذہن سے نہیں نکال پا رہا تھا۔ وہ کہہ رہی تھی کہ اپنے شوہر کی ریٹائرمنٹ کے بعد.....

”یہ کب ہونا ہے؟“ صدر نے بغیر کسی حقیقی دلچسپی کے پوچھا۔

”ڈیڑھ سال باقی ہے ان کی سروس کا۔“ مسز پیٹروسکی نے جواب دیا۔

اسی وقت صدر کے سامنے کولڈ بیف کی پلیٹ لا کر رکھ دی گئی۔ ایک ویٹر ایک اور پلیٹ میں ان کے لیے سبزی نکال رہا تھا۔ دوسرا ان کے لیے آلو لے آیا۔ صدر نے چھری کاٹنا سنبھالا ہی تھا کہ اینڈی لائیڈ کمرے میں داخل ہوا اور سیدھا ان کے پاس چلا آیا۔ ”بریتھ ویٹ اسٹیج کوچ کے پیچھے آپ کا منتظر ہے۔“ اس نے کہا۔

”کوئی مسئلہ تو نہیں جناب صدر؟“ مسز پیٹروسکی نے لارنس سے پوچھا۔

”نہیں اولگا، ایسی کوئی بات نہیں۔ دراصل یہ لوگ میری تصویر کہیں رکھ کر بھول گئے ہیں۔“ لارنس نے کہا۔ ”لیکن تم فکر نہ کرو۔ مجھے یاد ہے کہ وہ کہاں ہے۔“ یہ کہہ کر وہ اٹھا اور باہر چل دیا۔ زیر مسکی کی نظریں اس کا تعاقب کر رہی تھیں۔

لارنس بال روم سے نکلا اور تیزی سے سفارت خانے کے داخلی دروازے کی طرف بڑھا۔ باہر نکل کر وہ سیدھا چھٹی کار کے پاس پہنچا۔ وہاں سیکرٹ سروس کے بارہ ایجنٹ کار کو گھیرے کھڑے تھے اور چاروں طرف کھوجنے والی نظروں سے دیکھ رہے تھے۔

”بل..... اگر فٹنر جیرالڈ اسٹیڈیم میں ہی چھپا ہے تو صرف ایک آدمی بتا سکتا ہے کہ وہ کہاں ہے۔ اور وہ ہے پگ وائٹر۔ تم پگ وائٹر کو ڈھونڈو۔ مجھے یقین ہے کہ تمہیں فٹنر جیرالڈ بھی مل جائے گا۔“ صدر نے بریتھ ویٹ سے کہا۔

یہ کہہ کر لارنس پلٹا اور سفارت خانے کی طرف چل دیا۔ ”آؤ اینڈی، اس سے پہلے کہ انھیں پتا چلے کہ ہم کس چکر میں ہیں، ہمیں واپس پہنچ جانا چاہیے۔“

”یہ تو بتائیں کہ ہم کس چکر میں ہیں؟“ اینڈی لائیڈ نے پوچھا۔

”میں تمہیں بعد میں بتاؤں گا۔“ اب وہ بال روم میں داخل ہو رہے تھے۔

”لیکن جناب۔ ابھی آپ کو.....“

”اس وقت کچھ نہیں۔“ لارنس نے کہا اور مسز پیٹروسکی کے برابر بیٹھتے ہوئے اسے معذرت طلب نظروں سے دیکھا۔

”تصور مل گئی آپ کو؟“ مسز پیٹروسکی نے پوچھا۔

اس وقت اینڈی لائیڈ نے ایک فائل صدر کے سامنے رکھ دی۔ صدر نے فائل کو تھپتھپاتے ہوئے کہا۔ ”ہاں..... یہ رہی۔ ہاں تو اولگا..... تمہاری بیٹی کا نام ننا شا ہے نا؟ اور وہ فلورنس میں تعلیم حاصل کر رہی ہے۔“ صدر نے چھری کا ننا سنبھالا۔

صدر نے زیر مسکی کی طرف دیکھا۔ ویٹر وہاں سے خالی برتن سمیٹ رہا تھا۔ صدر نے بھی اپنا چھری کا ننا رکھ دیا۔ عجیب بات یہ تھی کہ زیر مسکی نجانے کیوں اسے نروس لگ رہا تھا۔ شاید اس لیے کہ اس کی تقریر کا وقت قریب آ رہا تھا۔ اس سے اس نے اندازہ لگایا کہ اس تقریر میں بھی وہ کوئی غیر متوقع دھماکہ کر نیوالا ہے۔ یہ سوچ کر وہ بھی نروس ہونے لگا۔

بالآخر زیر مسکی اپنے مہمانوں سے خطاب کرنے کے لیے اٹھا۔ لیکن اس کی یہ تقریر ایسی تھی کہ اس کے پڑستار بھی اسے تسلی بخش تک قرار نہیں دے سکتے تھے۔ اور جو لوگ اسے بہت غور سے دیکھ رہے تھے، وہ اس کی کوئی توجیہ پیش نہیں کر سکتے تھے کہ زیر مسکی گیلری میں نصب لینن کے بہت بڑے مجسمے سے کیوں مخاطب تھا۔ اس کی نظریں بار بار مجسمے کی طرف اٹھتی تھیں..... اور ہٹنے کو تیار نہیں ہوتی تھیں۔ لارنس کا خیال تھا کہ مجسمہ ابھی حال ہی میں یہاں رکھا گیا ہے۔ اسے اچھی طرح یاد تھا کہ بورس یلسن کی الوداعی تقریب میں مجسمہ یہاں موجود نہیں تھا۔

نام لارنس زیر مسکی کے نئے زبانی حملے کا منتظر تھا۔ لیکن اس نے کوئی متنازعہ بات نہیں کی۔ لارنس کو خوشی تھی کہ زیر مسکی نے تقریر کا جو مسودہ وائٹ ہاؤس بھجوایا تھا، اس سے اس نے ایک لفظ بھی مختلف نہیں کیا۔ لارنس اس طرف سے پڑ سکون ہوا تو اپنی لکھی ہوئی تقریر کو دیکھنے لگا، جو اس نے اینڈی لائیڈ کے مشورے سے ابھی کار میں آئے ہوئے تیار کی تھی۔ وہ عام سی تقریر تھی۔

”میں آخر میں امریکی عوام کا شکریہ ادا کرتا ہوں۔ انھوں نے جس گرم جوشی اور کشادہ دلی کا مظاہرہ کیا اور جہاں بھی میں گیا، وہاں جس مہمان نوازی کا ثبوت دیا، اس پر میں بہت شکر گزار ہوں۔ اور میں اس عظیم ملک کے صدر نام لارنس کا بھی خاص طور پر شکریہ ادا کرتا ہوں۔“

اس جملے پر تالیاں اتنی دیر تک بجیں کہ نام لارنس کو اپنی تقریر سے سراٹھا کر دیکھنا پڑا۔ زیر مسکی سانس روکے ساکت کھڑا لینن کے مجسمے کو گھور رہا تھا۔ وہ تالیوں کے تھمنے کا انتظار کرتا رہا۔ اور اس کے بعد بیٹھ گیا۔ لیکن وہ خوش نظر نہیں آ رہا تھا۔ اور لارنس کو اس پر حیرت تھی۔ کیونکہ اس کے خیال میں زیر مسکی کی تقریر کو اس سے زیادہ سراہا گیا تھا، جتنا اس کا حق تھا۔

صدر نام لارنس جوابی تقریر کے لیے کھڑا ہوا۔ اس کی تقریر پر مہمانوں کا ردِ عمل بھی عام سا ہی تھا۔ اس نے تقریر ختم کرتے ہوئے کہا۔ ”ہمیں امید ہے وکٹر کہ تم اس کے بعد بھی امریکا کے متعدد دورے کرو گے۔ میری دعا ہے کہ تم کل بہ خیر و عافیت اپنے وطن واپس پہنچ جاؤ اور تمہارا سفر اچھا گزرے.....“ یہ آخری جملہ ادا کرتے ہوئے اسے عجیب سا لگا۔ ایک جملے میں دو جھوٹ تو سیاست دانوں کے لیے بھی آسان نہیں ہوتے۔

کافی کا دور ختم ہوتے ہی زیر مسکی اپنی جگہ سے اٹھا اور اندر جانے والے دروازے کی طرف بڑھا۔ وہاں سے اس نے پلٹ کر بلند آواز میں ”گڈ نائٹ“ کہا۔ وہ گڈ نائٹ کسی خاص شخصیت کیلئے نہیں، بلکہ سب کیلئے تھا اور اس بات کا واضح اشارہ تھا کہ اب مہمانوں کو رخصت ہو جانا چاہیے۔ نام لارنس اپنے میزبان کی طرف بڑھا۔ زیر مسکی نے بے دلی سے اس کے لیے سر کو ہلکے سے خم کیا۔ پھر وہ امریکی کو رخصت کرنے کے لیے چلی منزل تک آیا۔ صدر نے پلٹ کر ہاتھ لہرایا۔ لیکن زیر مسکی اس وقت تک واپس جانے کے لیے مڑ چکا تھا۔

بریتھ ویٹ نام لارنس کو لے جانے والی کار کی عقبی نشست پر پہلے سے موجود تھا۔ اس نے صدر کے بیٹھتے ہی کہا۔ ”آپ کا اندازہ درست تھا جناب صدر۔“

کار اشارٹ ہو کر سفارت خانے کے گیٹ سے نکل رہی تھی۔ ”تفصیل سے بتاؤ.....“ صدر نے سنسنی آمیز لہجے میں کہا۔



زیر مسکی نے مہمانوں کے رخصت ہوتے ہی سفیر کو طلب کیا۔ سفیر متوقع انداز میں مسکرا رہا تھا۔

”کیا رومانوف اب بھی یہاں موجود ہے؟“ زیر مسکی حلق کے بل چلایا۔ اب اپنے غصے پر قابو پانا اس کے لیے ناممکن ہو گیا تھا۔

”جی ہاں جناب صدر۔ وہ.....“

”اسے فوراً میرے پاس لاؤ۔“

”آپ کہاں ہوں گے جناب؟“

”اس کمرے میں جو کبھی تمہاری اسٹڈی ہوتا تھا۔“

پیشرو کی جلدی سے مخالف سمت میں لپکا۔ زیر مسکی پاؤں پٹختا ہوا سفیر کی اسٹڈی کی طرف چل دیا۔ کمرے میں داخل ہوتے ہی اس کی نظر رائفل پر پڑی، جواب بھی ڈیک پر رکھی تھی۔ وہ سفیر کی کرسی پر بیٹھ گیا۔

وہ بڑے بے صبرے پن سے ان دونوں کی آمد کا منتظر تھا۔ وقت گزاری کے لیے اس نے رائفل اٹھالی اور اسے بہت غور سے دیکھنے لگا۔ رائفل کے چیمبر میں ایک گولی اب بھی موجود تھی۔ اس نے اسے کندھے پر رکھ کر دیکھا۔ وہ بے حد متوازن رائفل تھی۔ پہلی بار اس کی سمجھ میں آیا کہ فٹنر جیرالڈ اس کے حصول کے لیے ڈلاس تک کیوں گیا تھا۔

اسی وقت اس نے دیکھا کہ اب رائفل سے فائرنگ پن منسلک کی جا چکی ہے۔

اسے ان دونوں کے قریب آتے قدموں کی چاپ سنائی دے رہی تھی۔ زیر مسکی نے رائفل اپنی گود میں رکھ لی۔

وہ تقریباً دوڑتے ہوئے کمرے میں داخل ہوئے۔ زیر مسکی نے خشک انداز میں انھیں سامنے بیٹھنے کا اشارہ کیا۔ ”فٹنر جیرالڈ کہاں ہے؟“ اس نے الیکسی رومانوف کے بیٹھنے سے پہلے ہی سوال داغا۔ ”تم نے مجھے اسی کمرے میں یقین دلایا تھا کہ آج شام چار بجے وہ سفارت خانے پہنچے گا۔ تم نے بڑی ڈیٹیلیں ماری تھیں۔ تم نے کہا تھا..... کوئی گڑبڑ نہیں ہو سکتی..... وہ میرے منصوبے سے متفق ہو گیا ہے..... یہی الفاظ تھے نا تمہارے؟“

”جناب صدر..... اس سے آخری بات ہوئی تو اس نے مجھ سے یہی کہا تھا..... کل رات بارہ بجے۔“

”تو پھر رات بارہ بجے سے شام چار بجے کے درمیان ایسا کیا ہو گیا.....؟“

”آج صبح وہ میرے آدمیوں کے ساتھ شہر جا رہا تھا۔ راستے میں سگنل پر ڈرائیور کو گاڑی روکنی پڑی۔ فٹنر جیرالڈ گاڑی سے اتر کر بھاگا، سڑک پار کی اور ایک چلتی ہوئی ٹیکسی میں بیٹھ گیا۔ میرے آدمی ٹیکسی کا پیچھا کرتے ہوئے ایئر پورٹ تک گئے۔ وہاں پہنچ کر پتا چلا کہ فٹنر جیرالڈ تو ٹیکسی میں ہی نہیں۔“

”تو سچ یہ ہے کہ تم نے اسے فرار ہونے دیا۔“ زیر مسکی نے کہا۔ ”میں ٹھیک کہہ رہا ہوں نا؟“

رومانوف نے سر جھکا لیا۔ منہ سے کچھ نہیں کہا۔

زیر مسکی کی آواز سرگوشی جیسی دھیمی ہو گئی۔ ”میں نے سنا ہے، تمہاری مافیا کے کچھ اصول، کچھ ضابطے ہیں۔“ اس نے رائفل کو گود سے اٹھایا اور سیدھا کرنے لگا۔ ”یہ تو بتاؤ، کوئی وعدہ پورا کرنے میں ناکام ہو تو اس کا کیا کرتے ہیں۔“ رائفل کا رخ رومانوف کے سینے کی طرف تھا۔

رومانوف نے سر اٹھا کر اسے دیکھا۔ اس کی آنکھوں سے دہشت جھلک رہی تھی۔

”انھیں موت کی سزا ہی دی جاتی ہے نا؟“

رومانوف کے ہونٹ کپکپائے۔ لیکن آواز نہیں نکلی۔

”ہاں یا نہیں؟“ زیر مسکی نے زور دے کر پوچھا۔

رومانوف نے سر کو اقرار میں ہلایا۔ زیر مسکی مسکرا دیا۔ رومانوف نے خود ہی اپنے خلاف فیصلہ دے دیا تھا۔ اس نے آہستہ سے ٹریگر دبا دیا۔ کشتی کی شکل کی گولی رومانوف کے دل سے تقریباً ایک انچ نیچے لگی۔ اس کی قوت ایسی تھی کہ اس نے رومانوف کو اچھال دیا۔ اس کا جسم اچھل کر دیوار سے ٹکرایا۔ چند لمحوں میں وہ وہاں ٹکا رہا۔ پھر دھیرے دھیرے پھسل کر قالین پر جا گرا۔ ہڈیوں، گوشت اور عضلات کے ٹکڑے چاروں طرف بکھر گئے۔ دیواریں، قالین، سفیر کا سوٹ اور شرٹ سب خون میں لتھڑ گئے۔

زیر مسکی آہستہ آہستہ گھوما۔ اب اس کا رخ سفیر کی طرف تھا۔

”نہیں..... نہیں.....“ پیٹرو سکی چلایا اور گھٹنوں کے بل بیٹھ گیا۔ ”میں استعفا دے دوں گا۔ میں استعفا دے رہا ہوں جناب صدر۔“

زیر مسکی نے دوبارہ ٹریگر دبایا۔ کلک کی آواز سن کر اسے خیال آیا کہ رائفل میں ایک ہی گولی تھی۔ وہ اٹھا۔ اس کے چہرے پر مایوسی کا تاثر تھا۔ ”تمہیں اب یہ سوٹ دھلنے کے لیے دینا پڑے گا۔“ اس کا لہجہ ایسا تھا، جیسے سوٹ پر انڈے کی زردی لگنے کی بات کر رہا ہو۔ پھر اس نے رائفل ڈیسک پر رکھ دی۔ ”میں تمہارا استعفا منظور کرتا ہوں۔ لیکن اس سے پہلے تمہیں رومانوف کی باقیات سینٹ پیٹرز برگ بھجوانی ہوں گی۔“ وہ دروازے کی طرف بڑھ رہا تھا۔ اس نے پلٹ کر پیٹرو سکی کو دیکھا۔ ”اور یہ کام جلدی کرو میں چاہتا ہوں کہ یہ میری آنکھوں کے سامنے اپنے باپ کے پہلو میں دفن کیا جائے۔“

پیٹرو سکی نے کوئی جواب نہیں دیا۔ وہ اب بھی گھٹنوں کے بل بیٹھا تھا۔ اسے الٹی ہونے والی تھی۔ لیکن وہ منہ کھولتے ہوئے ڈر رہا تھا۔ زیر مسکی دروازے پر پہنچ کر پھر پلٹا۔ ”ہاں، ایک بات کا خیال رکھنا۔“ اس نے سہمے ہوئے سفیر سے کہا۔ ”جن حالات میں یہ سب کچھ ہوا ہے تو عقل مندی اسی میں ہے کہ رومانوف کی لاش سفارتی تھیلے میں سینٹ پیٹرز برگ بھجوائی جائے۔“



زیر مسکی منتظر ال پوشین 62 طیارے کی سیڑھیاں چڑھ رہا تھا۔ اس وقت زبردست برف باری ہو رہی تھی۔ ٹام لارنس وہاں موجود تھا۔ ایک خدمت گار نے اس سے سر پر چھتری تانی ہوئی تھی۔

زیر مسکی نے پلٹ کر دیکھنے اور ہاتھ ہلانے کی زحمت بھی نہیں کی اور جہاز میں چلا گیا۔

اسٹیٹ ڈیپارٹمنٹ زیر مسکی کے چار روزہ دورے کے سلسلے میں پہلے ہی پریس ریلیز جاری کر چکا تھا، جس میں اس دورے کو کامیاب قرار دیا گیا تھا۔ اس کے مطابق دونوں ملکوں نے کئی اہم اقدامات کیے تھے۔ اور مستقبل میں دونوں ملکوں کے درمیان مزید تعاون کا امکان تھا۔ لیری ہیئرنگٹن نے صبح کی اپنی پریس کانفرنس میں اس دورے کو سودمند اور تعمیری قرار دیا تھا۔ لیکن جن صحافیوں نے زیر مسکی کے رخصت ہونے کا منظر دیکھا تھا، وہ اس دورے کو بے سود اور تباہ کن سمجھ رہے تھے۔ لیکن وہ یہ لکھ نہیں سکتے تھے۔

دروازے بند ہوئے، سیڑھی ہٹائی گئی اور طیارہ رن وے پر دوڑنے لگا۔

سب سے پہلے ٹام لارنس ہی واپسی کے لیے پلٹا۔ وہ ہیلی کاپٹر کی طرف بڑھا۔ وہاں اینڈی لائیڈ فون پر کسی سے بات کر رہا تھا۔ میرین ون فضا میں بلند ہوا..... اور ادھر فون پر لائیڈ کی گفتگو ختم ہوئی۔ اس نے صدر کی طرف جھکتے ہوئے انھیں اس صبح سویرے والٹر ریڈ ہسپتال میں ہونے والے ایمرجنسی آپریشن کے نتیجے کے بارے میں بتایا۔ ایجنٹ بریجھ ویٹ کی سفارشات سن کر صدر نے اثبات میں سر ہلا کر گویا ان کی توثیق کی۔ ”ٹھیک ہے۔ میں مسز فنٹر جیرالڈ کو خود فون کروں گا۔“ صدر لارنس نے کہا۔

اس کے بعد باقی سفر کے دوران وہ دونوں اس میٹنگ کے بارے میں لائحہ عمل طے کرتے رہے، جو کچھ دیر بعد اول آفس میں ہونے والی تھی۔ صدر کا ہیلی کاپٹر جنوبی لان میں اترا۔ وہ دونوں اتر کر وائٹ ہاؤس کی طرف چل دیے۔ دروازے پر صدر لارنس کی سیکرٹری چہرے پر تشویش کا تاثر لیے ان کی منتظر تھی۔

”گڈ مارنگ روتھ۔“ صدر لارنس نے اس روز تیسری بار اپنی سیکرٹری کو گڈ مارنگ کہا۔ وہ دونوں تقریباً پوری رات جاگتے رہے تھے۔

آدھی رات کو اٹارنی جنرل روتھ پریسٹن کے پاس آیا اور اس نے کہا کہ صدر نے اسے طلب کیا ہے۔ اس ملاقات کا روتھ کی ڈائری میں کہیں تذکرہ نہیں تھا۔ پھر میٹنگ شروع ہوئی۔ رات کو دو بجے صدر، اینڈی لائیڈ اور اٹارنی جنرل والٹر ریڈ ہسپتال گئے۔ ان کے اس دورے کا بھی روتھ کی ڈائری میں کوئی اندراج نہیں تھا۔ یہ بھی نہیں معلوم تھا کہ وہ وہاں جس مریض کی عیادت کے لیے گئے ہیں، اس کا نام کیا ہے۔

ایک گھنٹے بعد وہ ہسپتال سے واپس آئے اور 90 منٹ تک اول آفس میں مصروف رہے۔ صدر صاحب نے بتا دیا تھا کہ انھیں بالکل ڈسٹرب نہ کیا جائے۔ روتھ چلی گئی۔ صبح آٹھ بج کر دس منٹ پر وہ واپس آئی تو صدر صاحب زیر مسکی کو رخصت کرنے اینڈریوز ایئر بیس جا رہے تھے۔ وہ

”شکر یہ جناب صدر“ کونز فٹنر جیرالڈ کہہ رہا تھا۔ مسٹر گوئن برگ نے مجھے یقین دلایا تھا کہ یہ آپ کا حکم ہے۔ بعد میں ڈائریکٹر نے بھی فون پر یہی بتایا تھا۔ لیکن میں نے سوچ لیا تھا کہ براہ راست آپ کے حکم کے بغیر میں یہ اسائن منٹ قبول نہیں کروں گا۔

صدر لارنس ایک بار پھر آگے کو جھکے اور انھوں نے اسٹاپ کا بٹن دبا دیا۔ ”ابھی اور بھی ہے۔ سننا چاہتی ہو؟“

”میں آپ کو یقین دلاتی ہوں کہ مذکورہ ایجنٹ جس مشن کے بارے میں کہہ رہا تھا، وہ محض معمول کی ایک مشق تھی۔“

”تم مجھے یہ بتا رہی ہو کہ رومی صدر کا قتل اب سی آئی اے کیلئے محض معمول کی ایک مشق سے زیادہ نہیں رہا؟“ صدر کے لہجے میں بے یقینی تھی۔

”ہمارا کبھی یہ ارادہ نہیں تھا کہ زیر مسکی قتل ہو جائے۔“ ہیلن ڈیکسٹر نے تیز لہجے میں کہا۔

”لیکن یہ ارادہ ضرور تھا کہ اس الزام میں ایک بے تصور آدمی کو پھانسی دلوادی جائے۔“ صدر نے کہا۔ ”صرف اس لیے کہ اس بات کا کوئی ثبوت

نہ ہے کہ تم نے کولمبیا میں صدارتی امیدوار ریکارڈ گزمن کے قتل کا حکم دیا تھا۔“

”جناب صدر۔ میں آپ کو یقین دلاتی ہوں کہ سی آئی اے کا اس قتل سے.....“

”آج صبح کونز فٹنر جیرالڈ نے مجھے جو کچھ بتایا، وہ اس سے مختلف ہے۔“ صدر نے کہا۔

ہیلن ڈیکسٹر دم سادھ کر بیٹھ گئی۔

”ذرا یہ بیان حلفی پڑھ کر دیکھو، جو اٹارنی جنرل کی موجودگی میں تیار کیا گیا ہے۔“

اینڈی لائیڈ نے ایک فائل کھول کر اس میں سے بیان حلفی کی دو نقول نکالیں اور ایک ہیلن اور دوسری نک گوئن برگ کو تھما دیں۔ اس پر کونز فٹنر

جیرالڈ کے دستخط تھے اور گواہ کی حیثیت سے اٹارنی جنرل کے دستخط تھے۔

وہ دونوں بیان پڑھنے لگے۔ صدر انھیں غور سے دیکھ رہا تھا۔ نک گوئن برگ کو پسینہ آ رہا تھا۔

”اٹارنی جنرل سے مشورہ لینے کے بعد میں نے غداری کے جرم میں تم دونوں کی گرفتاری کے احکامات جاری کر دیے ہیں۔ اٹارنی جنرل کا کہنا

ہے کہ اگر تم پر جرم ثابت ہو گیا تو تمہارے لیے ایک ہی سزا ہوگی.....“

ہیلن ڈیکسٹر ہونٹ بھینچے بیٹھی تھی۔ لیکن نک گوئن برگ دہلا ہوا دکھائی دے رہا تھا۔

صدر لارنس نک کی طرف مڑا۔ ”یہ ممکن ہے نک کہ ڈائریکٹر کے یہ احکامات تمہارے علم میں نہ ہوں۔“

”یہ حقیقت ہے جناب۔“ نک جیسے پھٹ پڑا۔ ”بلکہ ہیلن نے مجھے یہ تاثر دیا تھا کہ ریکارڈ گزمن کے قتل کا حکم آپ نے دیا ہے۔“

”مجھے یقین تھا نک کہ تم یہی کہو گے۔“ صدر نے کہا۔ ”اگر تم اس بیان پر دستخط کر دو.....“ انھوں نے اس کی طرف ایک کاغذ بڑھایا۔ ”..... تو

اٹارنی جنرل کا کہنا ہے کہ تم سزائے موت سے بچ سکو گے۔“

”اس پر ہرگز دستخط نہ کرنا۔“ ہیلن ڈیکسٹر نے تحکمانہ لہجے میں کہا۔

گوئن برگ صرف ایک لمحے کو ہچکچایا۔ پھر اس نے جیب سے قلم نکالا اور اس بیان پر دستخط کر دیے۔ وہ بیان صرف ایک جملے پر محیط تھا۔ ”آج صبح

9 بجے سے میں سی آئی اے کے ڈپٹی ڈائریکٹر کے عہدے سے مستعفی ہو رہا ہوں۔“

ہیلن ڈیکسٹر نے غصے اور نفرت سے اسے گھورا۔ ”اگر تم استعفیٰ پر دستخط نہ کرتے تو ان لوگوں کو کبھی ہمت نہ ہوتی کہ اس معاملے کو آگے

بڑھائیں۔ لیکن یہی تو مشکل ہے۔ تم مرد لوگ ایسے ہی ہوتے ہو..... کم حوصلہ، کم ہمت۔“ پھر وہ صدر کی طرف مڑی۔

صدر نے کاغذ کی دوسری شیٹ اس کی طرف بڑھادی۔ اس کاغذ پر بھی وہی ایک سطر استعفا تھا، جس کا اطلاق صبح نو بجے سے ہونا تھا۔

ہیلن نے سر اٹھا کر صدر کو دیکھا اور بولی۔ ”میں اس پر دستخط نہیں کروں گی۔ اب تک آپ نے سمجھ لیا ہوگا کہ میں اتنی آسانی سے خوف زدہ

ہونے والی نہیں۔“

”ٹھیک ہے ہیلن۔ اگر تمہیں نک کی طرح عزت کا راستہ قبول نہیں، تو اٹھو اور یہاں سے نکل جاؤ۔ دروازے کے باہر سیکرٹ سروس کے ایجنٹ

موجود ہیں، جن کے پاس تمہاری گرفتاری کا حکم نامہ موجود ہے۔“

”تم مجھے تلف نہیں کر سکتے۔“ ہیلن نے اپنی کرسی سے اٹھتے ہوئے کہا۔

”مسٹر گوٹن برگ۔“ اینڈی لائیڈ نے ڈپٹی ڈائریکٹر سے کہا۔ ”استعفا دینے کے نتیجے میں تمہاری سزائے موت عمر قید میں تبدیل ہو چکی ہے۔

لیکن عمر قید بھی کم سزائیں ہوتی۔ خاص طور پر اس صورت میں کہ تمہیں پھنسیا گیا ہے۔ کیونکہ تم بے خبر اور بے قصور تھے۔“

گوٹن برگ نے اثبات میں سر ہلایا۔ اس دوران ہیلن دروازے تک پہنچ چکی تھی۔

”اگر تم وائٹ ہاؤس کے ساتھ تعاون کرو تو یہ سزا بھی معاف ہو سکتی ہے۔“

یہ سن کر ہیلن کے بڑھتے ہوئے قدم رک گئے۔

”میں ہر طرح کے تعاون کے لیے غیر مشروط طور پر آمادہ ہوں۔ ملک اور عوام کی خاطر.....“

”ایسا کچھ نہ کرنا تک.....“ ہیلن نے پلٹ کر کہا۔

”تو تمہیں اس بیان حلفی پر دستخط کرنے ہوں گے۔“ اینڈی لائیڈ نے دوسری فائل سے دو صفحے نکال کر گوٹن برگ کی طرف بڑھائے۔

تک گوٹن برگ نے بیان پڑھا اور اس پر دستخط کر دیے۔

ہیلن کا ہاتھ دروازے کے لٹو پر تھا۔ وہ ایک لمحے کو جھجکی، پھر وہ پلٹی اور تھکے تھکے قدموں سے میز کی طرف واپس چلی آئی۔ اس نے تک گوٹن

برگ کی نفرت سے گھورا اور قلم کھول کر اپنے استعفیے کے کاغذ پر دستخط کر دیے۔ ”تم بے وقوف ہو گوٹن برگ۔“ اس نے کہا۔ ”یہ لوگ کبھی فٹنر جیرالڈ کو

گواہوں کے کٹہرے میں نہیں لاتے۔ کوئی اوسط درجے کا وکیل بھی اس کی گواہی کے چیتھڑے اڑا کر رکھ دیتا۔ اور فٹنر جیرالڈ کے بغیر کیس بنتا ہی نہیں۔

مجھے یقین ہے کہ یہ بات انارنی جنرل پہلے ہی انھیں بتا چکا ہوگا۔“ یہ کہہ کر وہ پلٹی اور دروازے کی طرف چل دی۔

”ہیلن ٹھیک کہتی ہے۔“ صدر لارنس نے کہا۔ ”اگر یہ کیس عدالت میں جاتا تو ہم فٹنر جیرالڈ کو گواہ کی حیثیت سے کٹہرے میں نہیں لا سکتے تھے۔“

ہیلن ڈیکٹر دوبارہ ٹھٹھک گئی۔ ابھی تو اس کے استعفیے کی روشنائی بھی خشک نہیں ہوئی ہوگی۔

”میں بہت دکھ کے ساتھ تمہیں یہ بتا رہا ہوں کہ آج صبح 7 بج کر 43 منٹ پر کونز فٹنر جیرالڈ زخموں کی تاب نہ لا کر چل بسا۔“ صدر نے کہا۔



آرلنگٹن نیشنل قبرستان میں بہت بڑا جھوم تھا۔ وہاں ایک ایسے آدمی کی تدفین ہو رہی تھی، جس کے کارناموں کا علم عام لوگوں کو کبھی نہیں ہوا تھا۔

اس اعتبار سے وہ جھوم ایک غیر معمولی بات تھی۔ قبر کی ایک جانب امریکا کا صدر کھڑا تھا۔ اس کے ساتھ وائٹ ہاؤس کا چیف آف اسٹاف اور انارنی

جنرل بھی تھے۔ قبر کے دوسری طرف ایک ایسی عورت کھڑی تھی، جس نے گزشتہ چالیس منٹ سے سر نہیں اٹھایا تھا۔ اس کے سیدھے ہاتھ پر اس کی

بیٹی اور بائیں ہاتھ پر اس کا ہونے والا داماد کھڑا تھا۔

انھیں صدر امریکا نے خود فون کیا تھا اور وہ تینوں اس فون کے دو دن بعد سڈنی سے آئے تھے۔ قبرستان کا جھوم میگی فٹنر جیرالڈ کو پوری طرح باور

کر رہا تھا کہ اس کے شوہر نے زندگی میں کتنے دوست، کتنے محبت کرنے والے کمائے تھے۔ وہ دوستیاں، وہ عزت، وہ محبتیں..... یہی اس کا چھوڑا ہوا

ترکہ تھا۔

گزشتہ روز وائٹ ہاؤس میں ملاقات کے دوران صدر لارنس نے بیوہ کو بتایا تھا کہ کونراپنے آخری لمحوں میں اسے اور اپنی بیٹی کو یاد کر رہا تھا۔

”اگرچہ میں آپ کے شوہر سے زندگی میں ایک ہی بار ملا تھا۔“ صدر نے کہا تھا۔ ”لیکن میں اسے کبھی بھول نہیں سکوں گا۔“

تارہ نے اس شام اپنی ڈائری میں لکھا..... یہ بات اس شخص کی زبان سے ادا ہوئی، جو اوسطاً ہر روز کم از کم سو آدمیوں سے ملتا ہے۔ یہ بہت بڑی

بات ہے۔

صدر امریکا کے پیچھے سی آئی اے کا نیا ڈائریکٹر کھڑا تھا۔ اور وہاں مردوں اور عورتوں کی ایک بڑی تعداد بھی موجود تھی۔ یہ وہ لوگ تھے، جن کا اس

روز کام پر جانے کا کوئی ارادہ نہیں تھا۔ وہ اپنے دوست کے لیے سوگ وار تھے۔ وہ ملک کے مختلف حصوں سے اپنے دوست کی تدفین میں شرکت کے لیے آئے تھے۔ ان میں سے بہت سے باہر کے ملکوں سے بھی آئے تھے۔

ایک بھاری جتنے والا گنجا آدمی دیگر سوگواروں سے الگ تھلگ کھڑا تھا۔ وہ اس طرح رو رہا تھا کہ کوشش کے باوجود خود پر قابو نہیں پا رہا تھا۔ کسی کو یقین نہیں آتا کہ وہ جنوبی افریقہ کا وہ شخص ہے، جس سے وہاں کے بڑے بڑے گینکسٹر خوف زدہ رہتے ہیں۔ وہ کارل کوئیٹر تھا۔

وہاں ایف بی آئی اور سیکرٹ سروس کے ممبر بھی خاصی بڑی تعداد میں موجود تھے۔ اسپیشل ایجنٹ انچارج ولیم بریجہ ویٹ وہاں اپنے ایک درجن ماہر نشانے بازوں کے ساتھ موجود تھا۔ ان میں سے ہر ایک اپنے کیریئر کے لیے ایسا ہی اختتام چاہتا تھا، جو کونز فٹنر جیرالڈ کو نصیب ہوا تھا۔

وہ چھوٹا قبرستان نہیں تھا۔ لیکن کچھ کچھ بھرا ہوا تھا۔ وہاں ہر طبقے اور ہر مکتبہ فکر کے لوگ موجود تھے۔ شکاگو سے آنے والے رشتے دار، عالم برج کے کھلاڑی، نیلے رقص، شاعر اور اداکار۔ وہ سب اس شخص کے سوگ میں سر جھکائے کھڑے تھے، جو ان کے لیے بہت محترم تھا اور جس سے وہ محبت کرتے تھے۔

آٹھ جوانوں کے اعزازی گارڈ نے جنازہ اٹھایا اور مارچ کرتے ہوئے قبر کی طرف بڑھے۔ تابوت امریکا کے قومی پرچم میں لپٹا ہوا تھا۔ اس کے اوپر کونز کے وہ تمام رہن تھے، جو اس نے میدان جنگ میں جیتے تھے۔ درمیان میں میڈل آف آنر رکھا تھا۔ قبر کے پاس پہنچ کر گارڈ نے تابوت کو قبر کے برابر رکھ دیا۔ پھر وہ بھی دوسرے سوگواروں کے ساتھ کھڑے ہو گئے۔

فادر گراہم نے جو فٹنر جیرالڈ فیملی کا پرانا دوست اور تیس برس سے پادری تھا، دعا کے لیے ہاتھ اٹھائے۔ ”دوستو! سم دینا ہے کہ جانے والوں کے صرف قصیدے پڑھے جاتے ہیں۔ حالانکہ وہ نہ ان کے بارے میں کچھ جانتے ہیں اور نہ ہی ان کی کارکردگی کا کچھ علم ہوتا ہے۔ لیکن کونز فٹنر جیرالڈ کا معاملہ مختلف ہے۔ زمانہ طالب علمی میں وہ نوٹرے ڈیم یونیورسٹی کے اعلیٰ ترین کوارٹر بیک کی حیثیت سے سراہا جاتا تھا۔ سپاہی کی حیثیت سے اس کی کیا تعریف کروں۔ کیپٹن کرس جیکسن نے جو اس کا پلاٹون کمانڈر تھا، اس نے کونز کی کارکردگی کی جو رپورٹ لکھی، وہ قصیدے سے بڑھ کر تھی۔ اس نے لکھا..... ”خطرے کے روبرو وہ ایک بے خوف افسر تھا جو ہمیشہ اپنے سپاہیوں کی زندگی کو اپنی زندگی پر فوقیت دیتا تھا۔“ ایک پروفیشنل کی حیثیت سے اس نے تیس سال اس ملک کی خدمات انجام دیں۔ اور آپ کو اس سے بہتر ریکارڈ کہیں نہیں ملے گا۔ ایسے ہی میگی کے لیے وہ بہترین شوہر اور تارا کے لیے مشفق ترین باپ تھا۔ آدمی کی ایک حیثیت نہیں ہوتی۔ زندگی میں اس کی بے شمار حیثیتیں ہوتی ہیں۔ کونز فٹنر جیرالڈ ہر حیثیت میں اعلیٰ ترین معیار کا حامل رہا ہے۔ یہاں جتنے لوگ موجود ہیں، سب کسی نہ کسی طور اس سے متعلق رہے ہیں۔ میں دعوے سے کہہ سکتا ہوں کہ ہم میں سے کوئی کبھی اسے نہیں بھول سکے گا۔

”میں خوش نصیب ہوں کہ اس کے دوستوں میں شامل تھا۔“ فادر گراہم کی آواز دھیمی ہو گئی۔ ”میں سوچ رہا تھا کہ ابھی کرس کی چھٹیوں میں اس کے ساتھ برج کھیلوں، سچ یہ ہے کہ میں ایک بار اور اس کے ساتھ برج کھیلنے کے لیے کچھ بھی قربان کر سکتا ہوں۔

”اسپورٹس مین، سپاہی، پروفیشنل، عاشق، باپ، شوہر..... میرے نزدیک ہر میدان میں وہ..... یہ بات میں کبھی اس کی موجودگی میں نہیں کہہ سکتا تھا۔ کیونکہ وہ قہقہہ لگا کر میرا مذاق اڑاتا۔ مگر اب میں کہہ سکتا ہوں کہ ہر میدان میں وہ ہیر تھا۔

”کونز تمہارے کافی قریب ایک اور امریکی ہیر دفن ہے۔“ فادر گراہم نے جھکا ہوا سر اٹھایا۔ ”اگر میں جان ایف کینیڈی ہوتا تو کونز فٹنر جیرالڈ کے قریب دفن ہونے کو اعزاز تصور کرتا۔

جنازہ اٹھانے والے آگے بڑھے۔ انھوں نے تابوت اٹھایا اور اسے دھیرے دھیرے قبر میں اتارا۔ فادر گراہم نے سینے پر صلیب کا نشان بنایا اور جھک کر مٹی بھر مٹی تابوت پر گرا دی۔ ”راکھ میں راکھ، خاک میں خاک.....“

اسی وقت ایک فوجی نے بگل پر ماتمی دھن چھیڑ دی۔ گارڈ والوں نے تابوت پر رکھا ہوا پرچم اٹھایا۔ اب پرچم سب سے چھوٹے کیڈٹ کے ہاتھ میں تھا۔ اس کی عمر 18 سال تھی اور کونز کی طرح اس کا تعلق بھی شکاگو سے تھا۔ عام حالات میں اسے یہ پرچم ان الفاظ کے ساتھ جانے والے کی بیوہ کو

”وزیراعظم نے ہمارے پہلے صدر کے انتخاب کی تاریخ کا اعلان کر دیا ہے۔“

”تم لوگ بہت سست رفتار ہو۔“ میگی نے اس کے لیے کون فلیکس کا پیالہ تیار کرتے ہوئے تبصرہ کیا۔ ”ہم نے تو دو سو سال پہلے برطانیہ سے جان چھڑالی تھی۔۔۔۔۔“

”اسے کہتے ہیں، دیر آید درست آید۔۔۔۔۔“ اسٹوارٹ نے ہنستے ہوئے کہا۔

اسی لمحے اس کی بیوی تارہ اپنا ڈریسنگ گاون سنبھالتی ہوئی آئی۔ ”گڈ مارنگ۔“ اس نے نندا سی آواز میں کہا۔ میگی نے اسے اسٹول پر بٹھایا اور اس کے رخسار پر بوسہ دیا۔ ”لو۔۔۔۔۔ یہ کارن فلیکس کھاؤ۔ اتنی دیر میں میں تمہارے لیے آلیٹ بناتی ہوں۔ ویسے تمہیں اس طرح۔۔۔۔۔“

”ممی۔۔۔۔۔ میں بیمار نہیں ہوں۔ بس ماں بننے والی ہوں۔“ تارہ نے احتجاج کیا۔ ”بس کارن فلیکس کافی ہے۔۔۔۔۔“

”مجھے معلوم ہے۔ لیکن۔۔۔۔۔“

”فکر مند رہنا آپ کی عادت ہے۔“ تارہ اٹھ کر ماں سے لپٹ گئی۔ ”میں آپ کو ایک بات بتاؤں۔ میڈیکل سائنس بتاتی ہے کہ حمل ضائع ہونا کوئی نسلی یا موروثی بیماری نہیں ہے۔ آپ کیوں ڈرتی ہیں۔“ پھر وہ شوہر کی طرف مڑی۔ ”کوئی خاص خبر اسٹوارٹ؟“

”عدالت میں جو میں کیس لڑ رہا ہوں، اس کی خبر سرخیوں کی زینت بن گئی ہے۔“ اسٹوارٹ نے خبر کے ساتھ چھپنے والی تصویروں کی طرف اشارہ کیا۔

تارہ نے خبر پڑھی اور پھر بولی۔ ”لیکن یہاں تو تمہارا نام تک نہیں چھپا ہے۔“

”اصل میں فی الوقت اخبار والوں کو میرے موکل میں زیادہ دلچسپی ہے۔“ اسٹوارٹ نے کہا۔ ”لیکن میں اسے بری کرا لوں گا تو پھر میں ہی میں ہوں گا۔“

”کاش تم اسے بری نہ کرا سکو۔“ میگی نے آلیٹ کے لیے دوسرا انڈا توڑتے ہوئے کہا۔ ”مجھے تو تمہارا موکل ڈراؤنا لگتا ہے۔ میرے خیال میں تو اس کے لیے یہ زیادہ بہتر ہے کہ وہ عمر بھر جیل میں سڑتا رہے۔“

”صرف 73 ڈالر چرانے کے جرم میں؟“ اسٹوارٹ کے لہجے میں بے یقینی تھی۔

”چرانے نہیں، چھیننے کے جرم میں۔۔۔۔۔ اور وہ بھی ایک بوڑھی اور بے بس عورت سے۔“

”لیکن یہ اس کی پہلی غلطی ہے۔“

”میرے خیال میں تم یہ کہنا چاہتے ہو کہ وہ پکڑا پہلی بار گیا ہے۔“ میگی نے کہا۔

”میں آپ کو بتاؤں، آپ بہترین وکیل استغاثہ ثابت ہو سکتی ہیں۔ لیکن بہر حال 73 ڈالر چھیننے کے جرم میں عمر قید کی سزا تو آپ بھی نہیں دلوا سکتیں۔“

”میں تمہیں حیران کر سکتی ہوں نو جوان۔“ میگی نے خشک لہجے میں کہا۔

اسی وقت دروازے سے کوئی چیز ٹکرائی۔ ”ڈاک ہے۔ میں لاتا ہوں۔“ اسٹوارٹ نے اٹھتے ہوئے کہا۔

”ممی۔۔۔۔۔ آپ بغیر تنخواہ کے ہاؤس کیپنگ کیوں کر رہی ہیں۔ آپ اتنی باصلاحیت ہیں۔۔۔۔۔“

”شکریہ۔ لیکن مجھے تم دونوں کے ساتھ رہنا، تمہارا گھر سنبھالنا اچھا لگتا ہے۔ ہاں تمہیں میری وجہ سے رکاوٹ کا یا بوجھ کا احساس۔۔۔۔۔“

”کیسی بات کرتی ہیں ممی۔“ تارا نے تیز لہجے میں اس کی بات کاٹ دی۔ ”ہمیں تو بس۔۔۔۔۔“

”بیٹی، ابھی تو واشنگٹن جانے کی مجھ میں ہمت نہیں۔ ہاں مزید چار چھ ماہ بعد شاید۔۔۔۔۔“

”لیکن آپ کوئی دعوت بھی قبول نہیں کرتیں، جس سے پتا چلے کہ آپ یہاں انجوائے کر رہی ہیں۔۔۔۔۔“

”مثلاً؟“

”پچھلے ہفتے مسٹر مور نے آپ کو اد پیرامد کو کیا تو آپ نے کہہ دیا کہ آپ پہلے ہی کوئی اور دعوت قبول کر چکی ہیں۔“
 ”تو پھر ایسا ہی ہوگا تارا۔“

”جی نہیں..... آپ گھر بیٹھی ایک کتاب پڑھتی رہیں۔“

”تارا..... رونی مور اچھا آدمی ہے۔ لیکن تمہیں نہیں معلوم کہ میں تمہارے ڈیڈی کو کتنا مس کرتی ہوں۔ میں اور وہ ملیں گے تو میں اسے کوزی باتیں سناؤں گی اور وہ مجھے اپنی آں جہانی بیوی کی۔ ایک بات کہوں۔ اب تم دونوں میری سوشل لائف کی فکر کرنی چھوڑ دو۔“ اس نے دو پلیٹوں میں آلیٹ نکالا۔

پھر اس نے وہ خط اٹھائے، جو اسٹوارٹ دروازے سے لے آیا تھا۔ پہلے اس نے آسٹریلین خط کھولا۔ اسے پڑھنے کے بعد وہ مسکرانے لگی۔
 ”بڑی حوصلہ افزائی ہوئی ہے میری۔“

”وہ تو ٹھیک ہے۔ یہ بتائیں، اس کا جواب کیا دیں گی، آپ؟“

”میں ان سے کہوں گی کہ مجھے جاب کی ضرورت نہیں ہے۔“ میگی نے کہا۔ ”مگر پہلے یہ بتاؤ، ان میں سے کس کیلئے مجھے تمہارا شکریہ ادا کرنا ہے۔“
 اسٹوارٹ کا چہرہ متمنا اٹھا۔ اس نے بہت پہلے تسلیم کر لیا تھا کہ اس کی ساس بے حد سمجھ دار عورت ہے۔ ”میں نے اخبار میں اشتہار دیکھا۔ آپ اس جاب کے لیے جواہریت مانگی جا رہی تھی، اس سے زیادہ اہل تھیں۔ میں نے درخواست بھجوا دی.....“
 ”اور اس میں حرج بھی کیا ہے می۔“ تارا نے کہا۔

”تم دونوں میری بات غور سے سنو۔“ میگی نے کہا۔ ”میں چھٹی پر ہوں۔ اگست میں میں واشنگٹن لوٹ جاؤں گی اور جارج ٹاؤن میں اپنی جاب سنبھال لوں گی۔ سڈنی یونیورسٹی کو اپنے لیے کسی اور کا انتخاب کرنا ہوگا۔“

میگی نے دوسرا خط کھولا۔ اس کے ساتھ 2 لاکھ 77 ہزار ڈالر کا چیک منسلک تھا۔ ”یہ آپ کے آں جہانی شوہر کے مکمل واجبات کا چیک ہے۔“
 میگی نے تیسرا خط کھولا۔ وہ اس خط کے لفافے پر لکھی تحریر پہچانتی تھی۔ اسی لیے اس نے اسے آخر میں کھولا تھا۔
 تارا نے اسٹوارٹ کے کہنی ماری۔ ”اگر میں غلطی پر نہیں ہوں تو یہ آپ کے پرانے ہم جماعت ڈاکٹر اکیسی کا ہر سال باقاعدگی سے آنے والا محبت نامہ ہے۔“ اس نے کہا۔ ”اور مجھے اس بات نے بے حد متاثر کیا ہے کہ انہیں ہمیشہ معلوم ہوتا ہے کہ آپ کہاں ہیں۔“
 ”یہ بات تو مجھے بھی متاثر کرتی ہے۔“ میگی نے کہا اور لفافہ چاک کر کے خط نکالا۔

”میں ایک گھنٹے میں باہر آپ دونوں کا منتظر ہوں گا۔“ اسٹوارٹ نے گھڑی دیکھتے ہوئے کہا۔ ”میں نے ساحلی ریسٹورنٹ پر ایک بجے کے لیے ٹیبل بک کرائی ہوئی ہے۔“

”تم بہت تیز ہو۔“ تارا نے کہا۔

اس لمحے میگی کے منہ سے بے ساختہ نکلا۔ ”خدا کی پناہ۔“ اس کے لہجے میں تعجب تھا۔

”کیا بات ہے می؟“ تارا نے پوچھا۔ ”کیا انہوں نے پھر شادی کی پیشکش کی ہے آپ کو۔ یا یہ اطلاع دی ہے کہ بالآخر انہوں نے شادی کر لی؟“
 ”دونوں میں سے ایک بات بھی نہیں۔“ میگی بولی۔ ”اسے نیو ساؤتھ ویلز یونیورسٹی میں شعبہ ریاضی کے سربراہ کی پوسٹ آفر کی گئی ہے اور وہ حتیٰ فیصلہ کرنے سے پہلے وائس چانسلر سے ملاقات کے لیے آ رہا ہے۔“

”یہ تو اور بھی اچھا ہے می۔ وہ آئرش بھی ہیں، خوب رو بھی ہیں اور آپ سے شدید محبت بھی کرتے ہیں۔ اور آپ ہمیشہ ہمیں بتاتی ہیں کہ ڈیڈی کے اور ان کے درمیان آپ کی امیدواری پر کانٹے کا مقابلہ تھا۔ بس ڈیڈی کی قسمت ہی اچھی تھی۔“

چند لمحے خاموشی رہی۔ پھر میگی نے کہا۔ ”نہیں..... یہ تاثر درست نہیں۔“

”کیا مطلب؟“

”وہ آرش بھی تھا، خوب رو بھی اور بہت اچھا رقص بھی۔ لیکن وہ قدرے بور آدمی تھا۔“

”لیکن آپ تو ہمیشہ یہی کہتی تھیں کہ.....“

”وہ تو میں تمہارے ڈیڈی کو چھیڑنے کے لیے کہتی تھی.....“

”خط تو پڑھ کر سنائیں۔“ اسٹوارٹ نے کہا۔

”میں 14 تاریخ کو شکاگو سے فلانی کر رہا ہوں۔ 15 کو پہنچوں گا.....“

”لیکن 15 تو آج ہے۔“ اسٹوارٹ نے کہا۔

میگی نے اثبات میں سر ہلایا اور آگے کا خط پڑھنے لگی۔ ”رات میں سڈنی میں رکوں گا۔ پھر اگلے روز وائس چانسلر سے ملاقات کروں گا۔“ اس

نے سر اٹھایا۔ ”اس کا مطلب ہے کہ ہماری ویک اینڈ سے واپسی سے پہلے وہ شکاگو واپس جا چکا ہوگا۔“

”یہ تو بہت بری بات ہوگی مئی۔ آپ کو ان سے ضرور ملنا چاہیے۔ محبت میں ایسے وفادار اور مستقل مزاج لوگ قسمت والوں کو ہی ملتے ہیں۔“

”ان کی فلائٹ کس وقت کی ہے؟“ اسٹوارٹ نے پوچھا۔

”آج گیارہ بج کر بیس منٹ پر۔“ میگی نے کہا۔ ”اور اس نے یہ بھی نہیں لکھا کہ وہ کہاں قیام کرے گا۔“

”اگر ہم ابھی نکل لیں تو انھیں ریسیو کر سکیں گے۔“ اسٹوارٹ بولا۔ ”پھر ہم انھیں بھی لنچ پر مدعو کر لیں گے۔“

تارا نے اپنی ماں کو غور سے دیکھا، جو کچھ جزبزد دکھائی دے رہی تھی۔ ”وہ انکار کر دے گا۔ تمہکا ہوا ہوگا نا۔ اور کل ملاقات پر اصرار کرے گا۔“ میگی

نے عذر پیش کیا۔

”بہر حال آپ تو اپنا اخلاقی فرض نبھائیں۔“ تارا نے کہا۔

میگی نے خط تہ کر کے لفافے میں رکھا اور بولی۔ ”تم ٹھیک کہتی ہو تارا۔“ اتنے برسوں کے بعد مجھے اتنا تو کرنا چاہیے اس کے لیے۔“ وہ مسکرائی

اور کچن سے نکل کر اوپری منزل کے زینوں پر چل دی۔

اوپر پہنچ کر میگی نے الماری کھولی اور اپنا سب سے پسندیدہ ڈریس نکالا۔ وہ نہیں چاہتی تھی کہ ڈیکلان اکیسی اسے ادھیڑ عمر سمجھے۔ یہ عجیب بچکانہ

سی سوچ تھی اس کی۔ اس نے لباس تبدیل کر کے خود کو آئینے میں دیکھا۔ وہ 51 سال کی تھی۔ مگر وہ موٹی نہیں ہوئی تھی۔ ہاں چہرے پر چند لکیریں

ضرور نمودار ہو گئی تھیں..... وہ بھی گزشتہ چھ ماہ میں۔

وہ تیار ہو کر نیچے آئی تو اسٹوارٹ ہال میں ٹہل رہا تھا۔ وہ جانتی تھی کہ کارکا انجن اشارٹ ہوگا۔

”تارا..... جلدی سے آ جاؤ۔“ اسٹوارٹ نے اوپر کی طرف رخ کر کے پکارا۔

چند منٹ بعد تارا بھی نیچے آ گئی۔

وہ تینوں کار میں بیٹھے۔ ”میں تو سچ سچ ان سے ملنے کو بے تاب ہوں۔“ تارا نے کہا۔

”اس وقت تو میری بھی یہی کیفیت ہے۔“ میگی بولی۔

تارا ہنسنے لگی۔

اس سفر کے دوران میگی انھیں کونراور ڈیکلان کی رقابت اور مسابقت کے قصے سناتی رہی۔ تارا تو ہنس ہنس کر دہری ہو گئی۔

وہ ایئر پورٹ پہنچے۔ اسٹوارٹ نے کار روکی اور جلدی سے اتر کر عقبی دروازہ کھولا۔ ”جلدی کیجیے۔“ اس نے گھڑی میں وقت دیکھتے ہوئے کہا۔

میگی اتری تو تارا نے پوچھا۔ ”میں آپ کے ساتھ چلوں مئی؟“

”نہیں، شکریہ۔“ میگی نے جواب دیا۔

میگی نے بورڈ کا جائزہ لیا۔ شکاگو سے آنے والی فلائٹ صبح وقت پر، بیس منٹ پہلے آ چکی تھی۔ اس نے سوچا، اچھا ہی ہوا۔ ممکن ہے کہ ڈیکلان

نکل گیا ہو یا سامنا ہوئے بغیر ہی نکل جائے۔ اسی امید پر اس نے اپنے قدم آہستہ کر دے۔ اس نے سوچا تھا کہ پندرہ منٹ وہاں رکے گی اور پھر واپس چلی جائے گی۔ اسے تو اس بات کا بھی یقین نہیں تھا کہ وہ ڈیکان اوکیسی کو پہچان بھی سکے گی۔ آخر وہ تیس سال بعد اس سے ملنے والی تھی۔ وہ کھڑی رہی۔ پھر اس نے گھڑی میں وقت دیکھا۔ پندرہ منٹ ہونے ہی والے تھے۔ مگر اسی وقت اس کی نظر ایک ہاتھ سے محروم اس شخص پر پڑی، جو آمد والے گیٹ سے باہر آ رہا تھا۔

میگی کو ایسا لگا کہ اس کی ٹانگیں جواب دے رہی ہیں۔ وہ اس آدمی کو کنگلی باندھے دیکھ رہی تھی، جس سے وہ ہمیشہ سے محبت کرتی آئی تھی..... کبھی نہ ختم ہونے والی محبت! اسے لگا کہ وہ گر جائے گی۔ اس کی آنکھیں آنسوؤں سے بھر گئیں۔ اس نے کوئی وضاحت طلب نہیں کی۔ یہ تو بعد کی..... بہت بعد کی باتیں تھیں۔ وہ اس کی طرف دوڑی۔ اسے گرد و پیش کا..... لوگوں کی موجودگی کا کوئی احساس نہیں تھا۔

اور جیسے ہی اس نے میگی کو دیکھا، اس کے ہونٹوں پر مسکراہٹ چلی۔ اسے معلوم تھا کہ وہ پہچان لیا جائے گا۔
 ”اومائی گاڈ..... کونز۔“ میگی اس سے لپٹ گئی۔ ”مجھے بتاؤ کونز..... یہ سچ ہے۔ مجھے یقین دلاؤ کونز۔ میں کوئی خواب تو نہیں دیکھ رہی ہوں۔“
 کونز نے اپنے سیدھے ہاتھ کی مدد سے اسے لپٹایا ہوا تھا۔ اس کی بائیں آستین خالی خالی جھول رہی تھی۔ ”ہاں یہ سچ ہے میگی، میری جان۔“
 اس نے کہا۔ ”اگرچہ ملک کے صدر بڑے اختیار والے ہوتے ہیں۔ لیکن بد قسمتی سے وہ اگر کسی کو مار دیں تو اس بے چارے کے پاس کچھ عرصے کے لیے غائب ہو کر کسی دوسرے نام سے زندگی دوبارہ..... کے سوا کوئی چارہ نہیں ہوتا۔“ اس نے میگی کو تھوڑا سا دور کیا اور بہت غور سے دیکھا۔ ”تم نے ایک بار کہا تھا کہ تم مسز ڈیکان اوکیسی بننا چاہتی تھیں۔ میں نے سوچا، تمہارا یہ ارمان بھی پورا کر دوں۔“
 میگی اسے محبت پاش نظروں سے دیکھتی رہی۔ اس کی سمجھ میں نہیں آ رہا تھا کہ وہ ہنسے یا روئے۔ ”لیکن وہ خط ڈارلنگ..... اور ٹوٹا ہوا حرف E۔ وہ کیسے.....؟“

”ہاں..... میں نے سوچا، تم اسے خاصا انجوائے کرو گی۔“ کونز نے ہنستے ہوئے کہا۔ ”میں نے واشنگٹن پوسٹ میں قبر کے سامنے کھڑے ہوئے تمہاری تصویر دیکھی۔ پھر میں نے وہ خراج تحسین پڑھا، جو تمہارے آں جہانی شوہر کو پیش کیا گیا تھا۔ میں نے سوچا، اب ڈیکان اوکیسی بن کر جو ان مارگریٹ برک سے شادی کرنے کا یہ سنہرا موقع مل رہا ہے۔ تو اب بتاؤ میگی، تم مجھ سے شادی کرو گی؟“
 ”کونز فٹر جیرالڈ، ابھی تمہیں بہت سارے معاملات پر وضاحتیں پیش کرنی ہیں۔“ میگی نے بناوٹی سخت لہجے میں کہا۔
 ”ضرور مسز اوکیسی۔ مگر اس کے لیے تو ساری عمر پڑی ہے۔ پہلے گھر چلیں نا.....“

اور وہ دونوں ہاتھ میں ہاتھ ڈالے باہر کار کی طرف چل دیے، جہاں انکی بیٹی داماد کے ساتھ ان کی منتظر تھی..... منتظر..... مگر حقیقت سے بے خبر!!!

☆ ☆ ☆

ختم شد

عشق کا عین

عشق کا عین..... علیم الحق حق کے حساس قلم سے، عشق مجازی سے عشق حقیقی تک کے سفر کی داستان، ع..... ش..... ق کے حروف کی آگاہی کا درجہ بہ درجہ احوال۔ کتاب گھر پر جلد آ رہا ہے۔